

न्याय-  
**जागदीशीव्यधिकरणम्**  
**‘दीपिका’ टीकोपेतम्**

टीकाकारः—  
श्रीस्वामिरामानन्दपीठाधीश्वरयतिराजयोगीन्द्र-दर्शनकेसरी-  
**स्वामि श्रीरामप्रपन्नाचार्यः**  
सौराष्ट्रप्रान्तीयशृङ्गपुर ( शींगड़ा ) विश्रामद्वारिकास्थशेषमठाधीशः

प्राप्तिस्थानम्—  
**चौखम्बा संस्कृत सीरिज आफिस, वाराणसी-१**

वि० सं० २०१५ ]

मूल्यं ४॥)

[ ई० १९५८

प्रकाशकः  
श्रीमती सन्तोष-दामजी जोशी  
बाबरा ( सौराष्ट्र )

( सर्वाधिकारः टीकाकारेण स्वायत्तीकृतः )

U. C. C. BOOK  
No .....

S.V.O College  
Library  
T. 195 4 P. 1.  
Acc No 9642  
Date 12/11/19

मुद्रक—  
विद्याविलास प्रेस,  
वाराणसी-१

॥ श्रीमते रामानन्दाय नमः ॥

## अथ रामानन्दाष्टकम्

प्रयाते स्वस्थानं सतत-शुभ-दानं रघुपतौ  
गता विद्या-गीता कलिभिरपनीतात्मविषया ।  
समुद्धर्तुं लोकान् विगत-परिशोकान् समजनि  
यती रामानन्दो मुनि-वर-गयन्दो विजयताम् ॥ १ ॥

विहायाशा-भोगान् विविध-विध-रोगान् कृति-भवान्  
नृणां जह्वेबोधं सदसद्वरोधं सुवचसा ।  
सदानन्दः शान्तो मदन-सम-कान्तोमल-यशाः  
यती रामानन्दो मुनि-वर-गयन्दो विजयताम् ॥ २ ॥

यदीयं वाग्जालं बुध-जन-समालोकृति-करम्  
गुणानामाधानं सदयमभिधानं दर-गिराम् ।  
शिवानां निर्देशः श्रित-मधुर-देशः प्रमुदितः  
यती रामानन्दो मुनि-वर-गयन्दो विजयताम् ॥ ३ ॥

निराधाराधारः कृत-सदुपकारः क्षिति-तले  
कृपा-पारावारः श्रुतिभिरित-सारः सहृदयः ।  
कृतान्तो जैनानां द्विरद-यवनानां मृग-रिपुः  
यती रामानन्दो मुनि-वर-गयन्दो विजयताम् ॥ ४ ॥

प्रणीयानन्दाख्यं जगति शुभ-भाष्यं दिन-करम्  
तमश्चक्रे दूरं भव-विषय-पूरं दर-करम् ।  
यदाश्रित्यानन्दो भवति मति-मन्दोप्यतिशयः  
यती रामानन्दो मुनि-वर-गयन्दो विजयताम् ॥ ५ ॥

यदीयं वैदुष्यं सकल-गुणि-जुष्यं सुख-करम्  
 विपश्यन् वागीशः श्रित-दिविषदीशस्तु विमतिः ।  
 नितान्तं सत्कर्मा निहित-निज-धर्मात्म-विरतिः  
 यती रामानन्दो मुनि-वर-गयन्दो विजयताम् ॥ ६ ॥

अतीवाञ्चद्भङ्गा सकल-मल-भङ्गा नुत-पदा  
 तरङ्गिण्यां गङ्गा सलिल-निधि-सङ्गावविदुषाम् ।  
 प्रधानः सम्मानो गत-हृदभिसानोप्रतिमभः  
 यती रामानन्दो मुनि-वर-गयन्दो विजयताम् ॥ ७ ॥

अयं रामो बालो विषय-विष-मालोनवरतम्  
 भवद्रूपं ध्यायँश्चरितमभिगायँश्च विमलम् ।  
 अतोमुष्मिन् दीने निखिल-गुण-हीने शुभ-मते  
 कृपा-दृष्टिं स्वामिन् ! सुपथ-पदगामिन् प्रकुरुताम् ॥ ८ ॥

॥ इति श्रीरामानन्दाष्टकं समाप्तमगात् ॥





## प्रस्तावना

अथि सरस्वतीसेवनरसिकाः !

विविधदुःखपयःपूरपूरितेमुष्मिन् भवाब्जुधौ निमज्जतां मानवानां समुद्धरणाय परमकारुणिकैर्महात्मभिः धर्मार्थकाममोक्षार्थेषु चतुर्विधपुरुषार्थेषु मोक्षमेव निरपायं साधनं मन्वानैर्मोक्षसाधनोपयोगि तत्तद्दर्शनं प्रणिन्ये । तेषु च 'प्रदीपः सर्वविद्यानामुपायः सर्वकर्मणाम् । आश्रयः सर्वधर्माणां शश्वदान्वीक्षिकी मता ।' इति कौटिल्यार्थशास्त्रेण, 'आन्वीक्षिकी त्रयी वार्ता दण्डनीतिश्च शाश्वती । एता विद्याश्चतस्रश्च लोकसंस्थितिहेतवः ।' इति नीत्या च सर्वातिशायिनी न्यायविद्यैवेति नातिरोहितं केषामपि । 'प्रत्यक्षागमाश्रितमनुमानं सा अन्वीक्षा, अथवा प्रत्यक्षागमाभ्यामीक्षितस्यान्वीक्षणमन्वीक्षा, तथा प्रवर्तते इति आन्वीक्षिकी न्यायविद्या न्यायशास्त्रमिति न्यायभाष्येण न्यायशास्त्रमेवान्वीक्षिकीति ।

'प्रमाणैरर्थपरीक्षणं न्यायः' इति न्यायभाष्येण न्यायदर्शनस्याभिधेयमपि स्पष्टं प्रतिपादितं भवति । प्रत्यक्षानुमानोपमानशब्दभेदाच्चतुर्विधं प्रमाणम्, इतरेषामर्थपत्त्यादीनां तत्रैव यथायथमन्तर्भावात् ।

'तदत्यन्तविमोक्षोपवर्गः' इति न्यायसूत्रेण चात्यन्तिकदुःखनिवृत्तिरेव मोक्षः । दुःखनिवृत्तौ आत्यन्तिकत्वञ्च—स्वसमानाधिकरणदुःखप्रागभावासमानकालीनत्वम्, युगपदुत्पन्नसमानाधिकरणसर्वात्मविशेषगुणध्वंससमानकालीनत्वं वा । एतादृशदुःखनिवृत्तिस्तु—गृहीतजन्मविनाश-भावविजन्माभावौ विना न सम्भवति । भोगायतनशरीराभावे च व्यापकेनाप्यात्मना समं बुद्ध्यादीनां नवानां विशेषगुणानां सम्बन्धो दुरूपपाद्यः । अतएव मुक्तात्मनां निर्गुणत्वमभ्युपेयते तार्किकप्रवरैः । तथा चाभाणकः—'स्वरूपैकप्रतिष्ठानः परित्यक्तोऽस्मिन् लैगुणैः । ऊर्मिषट्कातिगं रूपं तदस्याद्गुर्मनीषिणः । संसारबन्धनाधीनदुःखकेशाद्यदूषितमिति । षड्गुणस्तु—बुभुक्षा-पिपासा-लोभ-मोह-शीतातपाः । तत्र

बुभुक्षापिपासे प्राणस्य, लोभमोहौ मनसः, शीतातपौ शरीरस्य क्लेशदायकाविति क्लेशविशेषा एवोर्मिपदेन गृह्यन्ते । सुखाभावे च मुक्तात्मनां आनन्दोपलब्धि-  
दर्शनापूर्वायितैव । तथा च 'मुक्तात्मन आनन्दस्वरूपत्वमिति वेदान्तिसि-  
द्धान्तो न विचारं सहते । 'आनन्दं ब्रह्मे'ति वाक्ये आनन्दशब्दो दुःखा-  
भावे उपचर्यते, अपनीते भारे 'सुखी संवृत्तः' इति भारवाहीव । अतएव  
आनन्दमिति नपुंसकत्वमपि सङ्गच्छते । एतेन न्यायदर्शनस्य प्रयोजनमपि  
सूपपादं भवति ।

गौतमेन च 'दुःख-जन्म-प्रवृत्ति-दोष-मिथ्याज्ञानानामुत्तरोत्तरापाये तदन-  
न्तरापायादपवर्गः' इति सूत्रेण मोक्षमार्गोऽपि प्रादर्शितः । एतस्यायमाशयः—'कार-  
णमन्तरा कार्यात्पत्तिर्न जायते' इति सिद्धान्तात् प्रतिकूलवेदनीयात्मकं दुःखं प्रति  
जन्म कारणम्, जन्म च आत्मनः शरीरेणाद्यक्षणसम्बन्धः शरीरधारणमिति  
यावत् । जन्म प्रति शुभाशुभात्मिका प्रवृत्तिः कारणम् । प्रवृत्तिः प्रति रागद्वेषा-  
त्मको दोषः कारणम् । दोषं प्रति अतस्मिन्स्तद्वृद्धिरूपं मिथ्याज्ञानं कारणम् । एवञ्च  
दुःखबहुलं संसारं प्रति मूलभूतं कारणं मिथ्याज्ञानमेवेति सिद्धम् । 'कारण-  
नाशेन च कार्यनाशः' इति सिद्धान्तात् सर्वानर्थबीजभूतं मिथ्याज्ञानं विनाश्यम् ।  
षोडशपदार्थानां साधर्म्यवैधर्म्याभ्यां जायमानेन तत्त्वज्ञानेन मिथ्याज्ञाननाशे  
रागद्वेषयोर्नाशः, तन्नाशे च शुभाशुभयोर्नाशः, तयोर्नाशे तु शरीरापायः, शरीरा-  
पाये दुःखापायरूपो मोक्षो निष्प्रत्यूह एवेति ।

उद्योतकरमते तु—निःश्रेयसं द्विविधम्, परापरभेदात् । परनिःश्रेयसं  
विदेहमुक्तिः, अपरनिःश्रेयसं जीवन्मुक्तिः, उभयत्र तत्त्वज्ञानमेव कारणम् ।  
इयांस्तु विशेषः—कर्म द्विविधम्, सञ्चितं प्रारब्धञ्च । तत्र तपस्यादिना सञ्चित-  
कर्मणां विनाशेऽपि प्रारब्धकर्मणां भोगादेव क्षय इति सिद्धान्तः । एवञ्च 'श्रोतव्यः  
श्रुतिवाक्येभ्यो मन्यव्यश्चोपपत्तिभिः । मत्वा तु सततं ध्येय एते दर्शनहेतवः ।'  
इति स्मृत्या श्रवण-मनन-निदिध्यासनैः तत्त्वसाक्षात्कारे जातेऽपि प्रारब्धकर्मणि  
सावशेषे जीवन्मुक्तिः, निःशेषे प्रारब्धकर्मणि तु विदेहमुक्तिः । अतएव तत्त्व-  
दर्शिनः प्रारब्धकर्मोपभोगाय कायव्यूहं रचयन्तीति ।

तदेतन्न्यायदर्शनं पदार्थशास्त्रात्मकं मैथिलकुलावतंसैर्गौतमादिभिः परि-  
पृष्टीकृतं प्राचीनन्यायपदेन व्यवह्रियते । प्रमाणशास्त्रात्मकं गङ्गेशोपज्ञेयञ्च  
नव्यन्यायपदेन व्यवदिश्यते । एतस्यैव महाभागस्य सर्वज्ञेशोपहृष्टिन्तामणिरिव  
'चिन्तामणि'ग्रन्थरत्नं विश्वेषां मनांसि समाह्लादयति । अयञ्च मिथिलाराज्यान्त-  
र्गतमङ्गरौनीभुवं स्वजन्मना भूषयामासेति निर्विवादम् । नव्यन्यायजनकोयं  
खण्डनखण्डखाद्यक्तुर्द्वादशशताब्द्यां वर्तमानस्य श्रीहर्षस्य मतमुपापीपदम् ।  
पञ्चधरापरपर्यायः श्रीजयदेवमिश्रस्तु 'आलोक'नाम्न्या टीकया चिन्तामणिमा-  
लोकयामास । जयदेवमिश्रस्य कालः त्रयोदशशताब्द्या उत्तरार्द्धः । एवञ्च चिन्ता-  
मणिकृतः कालत्रयोदशशताब्द्याः पूर्वार्द्ध इत्यनुमीयते ।


चिन्तामणिग्रन्थरत्नस्य आलोक-प्रकाशादिटीकासु बह्वीषु विद्यमानास्वपि  
नैकापि रघुनाथशिरोमणिकृताया विवरणात्मिकाया दीधितेर्गुणगरिमाणं  
भजते । बङ्गीयतार्किकेषु श्रेष्ठतमो दीधितिकारस्तु षोडशशताब्द्यां बङ्गीय-  
भुवमलञ्चकार । एतस्य तार्किकप्रतिभामद्वितीयां विलोक्य नवद्वीप( नदिया )-  
वास्तव्या विपश्चिदपश्चिमा एनं 'शिरोमणी'त्युपाधिना सदकार्षुः । अयं वासुदेव-  
सार्वभौमस्यान्यतमः शिष्यः । एतस्या दीधितेराशयं रहस्यं विदित्वा जगदीश-  
तर्कालङ्कारो रहस्याभिधां टीकां विरचय्य स्वकीयामलौकिकीं प्रतिभां प्राकाशयतां  
नियाय । तर्कालङ्कारोपि सप्तदशशताब्द्यां बङ्गभुवमेव दीपयामास । एतस्य  
शेमुषीजुषोपरा कीर्तिलता शब्दशक्तिप्रकाशिकाभिधाद्यापि बुधमण्डलगगनं  
चुम्बति । यस्या विषये 'जगदीशस्य सर्वस्वं शब्दशक्तिप्रकाशिके'ति लोकभणिति-  
विदुषां रसनां भृशं स्पृशति ।

एवञ्च गङ्गेशोपाध्यायस्य व्यधिकरणाभिधमेकमेव प्रकरणं रघुनाथजगदीशा-  
भ्यां परिबृंहितं स्वतन्त्रग्रन्थरूपतां भजते ।

## दीपिकाटीकाकर्तुः परिचयः

यद्यपि प्रथितयशसां महारमनां जीवनचरित्रमतिनिगूढमेव तिष्ठति । तथापि टीकाकर्तुर्यतिप्रवरस्य चिरन्तनसम्पर्केण मया यत्किञ्चिद्वेदि तदेवाधोनिर्दिश्यते । १९६३ वैक्रमाब्दे चैत्रशुक्लरामनवम्यां स्वजनुषानुगङ्गं वाराणसीक्षेत्र-मलङ्कुर्वन् पित्रोरानन्दवर्धनो 'रामप्रसाद' इति कृतनामधेयो बालोऽयं सांसारिकविषयविषयबालालीढोऽपि गृहीतधर्मविग्रहाया अन्नपूर्णस्वरूपाया मातुः 'गुलाब'देव्याः शासनाद् गृहं त्यक्तुं न शशाक । एतस्य यतीन्द्रस्य लक्ष्मणप्रसादनामधेयोज एका सहोदरा चास्ताम् ।

श्रीविश्वेश्वरपादपञ्चज्ञतायां मातरि सकलसुखसाधनसमवेतमपि पितुः विश्वभरप्रसादशर्मणः सदनं पूर्वजननसंस्कारोद्बोधेन तृणमिव परित्यज्य त्रयोदशवर्षदेशीयः श्रीरामप्रसादः परमपुरुषार्थसाधिकां करुणावरुणालय-श्रीमद्राववपदपङ्कजभक्ति विरक्त-दान्त-शान्तगुरुवरचरणशरणमात्रसाध्यां मन्वानस्तीर्थेषु चिरमटाव्यां कुर्वन् महामहोपाध्यायपदवीभाजो न्यायमीमांसावेदान्तादिसकलशास्त्रनिष्णातस्य श्रीमद्रामानन्दसम्प्रदायसिद्धान्तसमुन्नायकस्य श्रीरघुवराचार्यस्य शरणमाययौ । ततो गृहीतदीप्तः श्रीरामप्रपन्नाचार्यनामधेयतां प्रपन्नः समेधमानवैराग्यसम्पन्नोऽप्रतिमप्रतिभासमञ्जितः प्राच्य-नव्योभयन्यायप्राप्तप्रकर्षवैदुष्यो व्याकरण-वेदान्तादिदर्शननदीष्णोऽङ्गीकृतयोगमार्गः शरीररक्षणमात्रसाधनं टाटास्वरं वसानः कन्दमूलपथोमात्रं भुञ्जानो मदीयसदाग्रहणेन न्यायपठनशालिनामन्तेवसतामसौविध्यं दशं दशं जागदीशीव्यधिकरणस्य कस्याश्चन टीकाया आवश्यकतामाकलय्य दीपिकाभिधां टीकां निरमात् । एतदीयस्यागिता-विरागिता-सदुपकारितादिगुणगणगरिमावर्जितमानसेन सौराष्ट्रप्रशासनेन २०११११९५२ तमे ईस्वीये वर्षे समर्पितं श्रीरामानन्दपीठापरनामधेयं 'शींगड़ा'मठं निर्ममो निरहङ्कारः सन् सुज्ञासत् प्राचीनगुरुकुलनियमग्रहणग्रहिलो विजितान्तरिकरिपुः विद्वत्प्रियतापाटवो देवबाणीसमुपासकः परदुःखासहिष्णुश्छात्राणां भोजनाच्छाद-



टीकाकारः



नादिसर्वविभर्त्ताविभ्यप्रदानेन सुप्रसिद्धं श्रीरघुवर सं० महाविद्यालयं सञ्चालयति ।  
 यत्र चासामनेपालानेकप्रान्तीया बहुशोन्तेवसन्तः प्राचीनपरिपाठ्याधीयानाः  
 प्राचीनगुरुकुलं स्मारयन्ति । अन्तेवासिनां सौकर्याय विशालः श्रीरामानन्द-  
 पुस्तकालयो यत्र चकारस्ति । 'स्थानाभावेन निराशो भूत्वा न कोपि छात्रः परा-  
 ज्ञतु' इति महती प्रतिज्ञा यतिप्रवरस्य ।

महाविद्यालयस्य गुरुणा कार्यभारेणाक्रान्तोपि तदीयनिरुपधिस्नेहेन संशो-  
 धनकार्यं त्यक्तुं नाशकम् । अतो यथामति संशोधितयानया टीकया यदि न्याय-  
 मधिर्जिगासमानानामन्तेवासिनामहोप्युपकारो भवेत्तदा टीकाकर्तुः स्वस्य च  
 परिश्रमं सफलं मंस्ये ।

आशासे च 'गच्छतः स्खलनं कापि भवत्येव प्रमादतः । हसन्ति दुर्जनास्तत्र  
 समादधति सज्जनाः ।' इति न्यायेन सुधीजनैरत्र जातास्तुटयः संस्यन्त इति ।



## प्रकाशयित्र्याः परिचयः

अद्य मातृकल्पायाः 'सन्तोकदामजी जोशी'ति नाम्ना प्रसिद्धाया अस्म्य पुस्तकस्य प्रकाशयित्र्याः परिचयं ददद्दहं निजवचनं पूतीकरोमीति महान् प्रमोदावसरः ।

इयञ्च सौराष्ट्रप्रदेशान्तर्गते 'वावरा'नामधेये ग्रामे औदित्यसहस्रब्राह्मणकुले १९०० ईस्वीयजनवरीमासस्य प्रथमे एव दिवसे जोशीत्युपाह्वस्य 'दामजी' नाम्नः पितुर्गृहे गङ्गास्वरूपायाः 'जवलबाई' महाभागाया अङ्गं भूषयाञ्चक्रे । एतस्या एक एवानुजन्मा सहोदरः मोम्बासानगरे मुद्रणालयाधिपतिः बी. ए. परीक्षोत्तीर्णः 'श्री माऊजीदाम जी' नामधेयः स्ववंशं दीपयते ।

कुलक्रमानुसारमेतस्याः परिणयं नवमे एव वर्षे पितरौ कारयामासतुः । पूर्वजननदुरदृष्टदोषेण वर्षाभ्यन्तरे एव वैधव्यमापन्नामिमां विलोक्य भृशं शोकानलपीडितौ मातापितरौ जीवनसुयापनसाधनं शिक्षणमेव मन्वानावध्येतुं श्रोत्साहयामासतुः । पूर्वं 'राजकोट'नगरस्थिते 'फिमेल् ट्रेनिंग कौलेजे' परतश्च गायकवाढमहाराजेन प्रदत्तां छात्रवृत्तिं लब्ध्वा बडौदानगरे एव गुर्जरभाषाया सीनियरपरीक्षां यावदधीतेस्म । प्रारम्भे चाध्यापनकार्यं १९१७ ई० तो भूतपूर्वबडौदाराज्यान्तर्गत-जंझादिनगरस्थितायां कन्यापाठशालायां विंशतिमुद्रामात्रवेतनेन । एतदीयरक्षणदृष्टतातो न कदाचिदपि यावज्जीवमेतस्याः सङ्गं विजहौ । अल्पीयसा वेतनेनैव स्वीयानुजाय बी. ए. पर्यन्तमध्ययनव्ययं ददती आनुजायामपि पुपोष । जंझानगरे एव महामहोपाध्यायपदवीभाजो वेदान्त-केसरिणः स्वामिश्रीरघुवराचार्यस्य सदुपदेशाभ्यासं पिबन्ती 'अदीक्षितस्य जनस्य कर्म विफलं भवति' नारीणामपि राममन्त्रेधिकार इति ज्ञात्वा ब्रह्मभूय-प्राप्तिमार्गप्रदर्शकं ब्रह्मनिष्ठं तमेव महान्तं मन्वाना श्रीराममन्त्रदीक्षां लेभे । ततः १९२५ ईस्वीयेप्रिलमासे निजानुजेनाहूतेयं ब्रिटिश ईस्ट अफ्रिका राज्यान्तर्गते मोम्बासानगरे 'गवर्नमेन्ट इन्डियन गर्ल्स विद्यालये'ध्यापनकार्यं





श्रीमती शन्तोक्दाम जी जोसी



प्रारम्भे । अध्यापनकार्यतो निवृत्ता भूत्वा १९५४ ईस्वीयाप्रिलमासत इहैव स्थित्वा गुरोः कीर्तिलताभूतं श्रीरघुवरमहाविद्यालयं व्यवस्थावारिणानुदिनं सिञ्चति, मातेवान्तेवसतामध्यापकानाञ्च हितकारिणी । अध्यापनतो निवृत्तिसमये ब्रिटिशप्रशासनेन पेन्शनग्रेजुटीरूपेण सप्तसहस्रमुद्राभिः पुरस्कृता साम्प्रतं प्रतिमासं भारतीयमुद्रया पेन्शनरूपेण शतत्रयं लभते । गवर्नमेन्ट इण्डियन गवर्न्स विद्यालये छात्राणां मनोरञ्जनसाधनार्थं दानरूपेण सहस्रद्वयं शिल्पिं ददौ । विद्वत्प्रकाण्डाय ब्रह्मचारिणे स्वामिश्रीभगवदाचार्याय तीर्थाद्यात्रायै पञ्चविंशतिसहस्रमुद्रात् । अत्रत्यानामन्तेवासिनामध्ययनादावसौविध्यमालोच्य पञ्चदशसहस्रमुद्राणां व्ययेन विद्युद्यन्त्रव्यवस्थां कारितवती । शींगडाजनताया जलाद्यसौविध्यं दद्व । जलादिव्यवस्थायै सहस्रद्वयं साहाय्यमर्पयामास । किमधिकम्—एतस्याः सर्वोपि धनराशिः परोपकारे एव व्ययीभवति, भविष्यति च । एतस्याः पितरौ धन्यौ, ययोः कुले एतादृशी पुत्री जाता । वस्तुत एतस्याश्छत्रच्छायामुपाश्रिता वयमन्तेवासिनश्च धन्याः ।

अन्ते च परात्परश्रीरामचन्द्रप्रभोरेतस्याः स्वास्थ्यं दीर्घजीवित्वञ्च याचमानो विरमासीति ।

मकरसंक्रान्तिः २०१३ }  
१४।१।१९५७

—ताराकान्त झा

## विषय-सूची

विषयाः	पृष्ठाङ्काः
१. व्यधिकरणधर्मावच्छिन्नाभावीयप्रथमलक्षणव्याख्यानम्	१-९०
२. व्यधिकरणधर्मावच्छिन्नाभावीयद्वितीयलक्षणव्याख्यानम्	९१-१०२
३. चक्रवर्तिलक्षणव्याख्यानम्	... १०३-१२९
४. प्रगल्भलक्षणव्याख्यानम्	... १३०-१४७
५. साजात्यघटितमिश्रलक्षणव्याख्यानम्	... १४८-१७९
६. साजात्याघटितमिश्रलक्षणव्याख्यानम्	... १८०-१८१
७. कूटाघटितसार्वभौमलक्षणव्याख्यानम्	... १८२-२०७
८. कूटघटितसार्वभौमलक्षणव्याख्यानम्	... २०८-२३५
९. कूटघटितसार्वभौमलक्षणदूषणम्	... २३६-२८०



✽ श्रीमते रामानन्दाय नमः ✽

# जागदीशीव्यधिकरणम्

✽ चिन्तामणिः ✽

अथेदं वाच्यं ज्ञेयत्वादित्यत्र समवायितया वाच्य-  
त्वाभावो घटे एव प्रसिद्धः, व्यधिकरणधर्मावच्छिन्ना-  
भावस्य केवलान्वयित्वात् । न चैवं घट एव व्यभिचारः,  
साध्यतावच्छेदकावच्छिन्नप्रतियोगिताका भाववद्वृत्ति-  
त्वं हि व्यभिचारः, न च वाच्यत्वाभावस्तादृशो घटे  
इति चेत्-तर्हि तादृशसाध्याभावसामानाधिकरण्या-  
भावो व्याप्तिः, तथा चाप्रसिद्धिः ।

✽ दीपिका ✽

पितुः शस्तिं धृत्वा सुभगमपि हित्वा निजपदम् ।  
वनं व्यालाकीर्णं सदनमिव मत्वा सुखकरम् ॥  
दशास्यं हन्तारं सततमवितारं सुरजनान् ।  
नमामि श्रीरामं जनकतनयामूषिततनुम् ॥ १ ॥  
चार्वाकादिसमस्तनास्तिकवचः सन्दूषणैर्भूषितम् ।  
रामानन्दगुरुं परं यतिवरं भाष्यादिसम्भाषिणम् ॥  
स्मृत्वा चापि सुधोपमासनुभवानन्दोक्तिमानन्दाम् ।  
ध्यायं ध्यायमनुक्षणं रघुवरं वेदान्तपञ्चाननम् ॥ २ ॥  
रामप्रपन्नयोगीन्द्रः स्मृत्वा भूयो गुरोर्वचः ।  
करोमि दीपिकां टीकां जानकीजानितुष्टये ॥ ३ ॥

अथ साध्याभावादिघटितव्यभिचाराभावरूपव्याप्तौ वाच्यत्वादिसाध्यककेवलाव-  
यिस्थले साध्याभावस्य साध्यवदन्यत्वस्य चाप्रसिद्धया प्रसक्तामव्याप्तिं व्यधिकरण-  
धर्मावच्छिन्नप्रतियोगिताकाभावाभ्युपगन्तुसोन्दङ्गमतमालम्ब्योद्धर्तुमाशङ्कते चिन्ता-  
मणिकारः-अथेति । अत्राथशब्द आशङ्कार्थकः, 'ओङ्कारश्चाथशब्दश्च द्वावेतौ  
ब्रह्मणः पुरा । कण्ठं भित्त्वा विनिर्यातौ तेन माङ्गलिकानुभौ' इत्यभियुक्तोक्त्याऽन्यार्थ-  
मुपनीयमानोदकुम्भदर्शनवन्मङ्गलार्थकोऽपि सम्भवेदिति । परममूले-समवायित-  
येति । तृतीयार्थो वैशिष्ट्यम्, 'प्रकृत्यादिभ्य उपसंख्यानमि'ति कात्यायनवार्तिकेन  
विहितायास्तृतीयायाः सम्बन्धार्थकत्वात् । उक्तञ्च-पदवाक्यरत्नाकरे-‘प्रकृत्यादि-  
गणज्जाता तृतीया तु तदात्मताम् । अवच्छेदकतावृत्ति प्रकारत्वादि शंसती’ति । प्रकृत्या-  
देराकृतिगणत्वात् समवायितयेत्यत्र तृतीया भवति । अत एव-द्रव्यत्वावच्छिन्न-  
विषयतावान् घट इत्यन्वयबोधाभिप्रायेण ‘द्रव्यत्वेन विषयो घट’ इति प्रयोगे द्रव्यत्वे-  
नेत्यत्र तृतीया सिद्धयति । तच्च-वैशिष्ट्यं स्वावच्छिन्नप्रतियोगिताकत्वरूपम्, तस्य  
वाच्यत्वाभावेऽन्वयः । तथा च समवायित्वावच्छिन्नप्रतियोगिताकवाच्यत्वाभावस्य  
घटादौ प्रसिद्धया न केवलान्वयिस्थले साध्याभावाप्रसिद्धिनिबन्धनाऽव्याप्तिरिति  
शङ्कितुराशयः ।

ननु प्रतियोगिना साकमत्यन्ताभावस्य विरोधेन वाच्यत्वरूपप्रतियोगिमति  
घटादौ कथं समवायित्वावच्छिन्नप्रतियोगिताकवाच्यत्वाभावस्य प्रसिद्धिरिति चेन्न—  
अत्यन्ताभावस्य प्रतियोगितावच्छेदकविशिष्टप्रतियोगिना सममेव विरोधेन समवायि-  
त्वादिरूपव्यधिकरणधर्माविशिष्टवाच्यत्वादेराधिकरणाऽप्रसिद्धया विरोधाभावात् । व्यधि-  
करणधर्मावच्छिन्नेत्यादिना मैथिलकुलावतंसस्य चिन्तामणिकृतोऽप्ययमेवाशयः ।

अथ किमिदं व्यधिकरणधर्मावच्छिन्नप्रतियोगिताकाभावत्वम्—न तावत् रवप्रति-  
योग्यवृत्तिधर्मावच्छिन्नप्रतियोगिताकाभावत्वम्, तदनुगमश्च-अभावविशिष्टत्वम्, वै०  
च-स्वतादात्म्य-स्वप्रतियोग्यवृत्तिधर्मावच्छिन्नप्रतियोगिताकत्वोभयसम्बन्धेन । तथा  
सति समनियताभावयोरैक्यमते घटत्वेन पटाभावस्य पटत्वेन घटाभावरूपतया घट-  
त्वेन पटाभावस्य प्रतियोगी घटोऽपीति तत्र घटत्वस्य वर्तमानत्वेन प्रतियोग्यवृत्तिधर्म-  
स्याऽप्रसिद्धयाऽसम्भवाऽपत्तेः । न च स्वाश्रयावृत्तिधर्मावच्छिन्नप्रतियोगिताकाभा-  
वत्वन्निवेशनीयम्, तदनुगमश्च-प्रतियोगिताविशिष्टप्रतियोगिताकाभावत्वम्, वै० च-  
स्वतादात्म्य-स्वाश्रयवृत्तिवत्त्वसम्बन्धावच्छिन्नस्वनिष्ठाऽवच्छेदकताप्रतियोगिताकभेदव-  
द्धर्मावच्छिन्नत्वोभयसम्बन्धेन तथा च नोक्तदोषः, समनियताभावयोरैक्येऽपि प्रति-

योगितयोर्भेदादिति वाच्यम्—एवमपि विशिष्टसत्तया गुणो नास्तीत्यभावस्यासंग्रहाऽपत्तेः, स्वाश्रयवृत्तित्वस्यापि स्वावच्छेदकताघटकसम्बन्धेन वाच्यतया संयोगेन घटत्वेन गुणो नास्तीत्यभावस्यासंग्रहापत्तेश्च ।

अत्र केचित्—अवच्छेदकताविशिष्टप्रतियोगिताकत्व-प्रतियोगिताविशिष्टनिरवच्छिन्नाऽवच्छेदकताकप्रतियोगिताकत्व—एतदन्यतरवदभावो व्यधिकरणधर्मावच्छिन्नाभावः । प्रतियोगितायाम् अवच्छेदकतावै० च-स्वनिरूपकत्व-स्वावच्छेदकसम्बन्धावच्छिन्नस्वावच्छेदकधर्मावच्छिन्नप्रतियोगिताकाभाववद्बुद्धित्वेभ्यसम्बन्धेन । प्रतियोगितावै० निरवच्छिन्नाऽवच्छेदकतायां स्वनिरूपितत्व-स्वाश्रयनिष्ठाधिकरणतात्वव्यापकभेदप्रतियोगितावच्छेदकत्वोभ्यसम्बन्धेन । भेदप्रतियोगितावच्छेदकता च स्वावच्छेदकसम्बन्धावच्छिन्नस्वाश्रयनिष्ठनिरवच्छिन्ननिरूपकतानिरूपितत्वसम्बन्धावच्छिन्ना ग्राह्या । विशिष्टसत्तया गुणाभावादिसंग्रहाय प्रथमदलोपादानम्, निरवच्छिन्नाऽवच्छेदकताकप्रतियोगिताकाभावसंग्रहाय द्वितीयदलप्रवेशः । तत्र चावच्छेदकतायां निरवच्छिन्नत्वाप्रवेशे रजतत्वत्वेन रजतत्वेन रजतत्वत्वेन रजतत्वविशिष्टावगाहिज्ञानं नास्तीत्यभावेऽतिव्याप्तेः, तज्ज्ञाननिष्ठाऽधिकरणतासामान्ये तादृशावच्छेदकताश्रयनिष्ठनिरवच्छिन्ननिरूपकतानिरूपितत्वाभावसत्त्वात् । एवं सम्बन्धघटकनिरूपकतायां निरवच्छिन्नत्वाप्रवेशे स्वरूपतो रजतत्वेन रजतत्वत्वेन रजतत्वविशिष्टावगाहिज्ञानाभावस्यासंग्रहापत्तेः, तज्ज्ञाननिष्ठाधिकरणतायां रजतत्वत्वावच्छिन्नरजतत्वनिष्ठनिरूपकतानिरूपितत्वसत्त्वादिति वदन्ति ।

वस्तुतस्तु—प्रतियोगिताविशिष्टप्रतियोगिताकाभाव एव व्यधिकरणधर्मावच्छिन्नाभावपदार्थः । प्रतियोगितायां प्रतियोगितावै० च-स्वतादात्म्य-स्वाश्रयनिष्ठाधिकरणतानिरूपितनिरूपकताविशिष्टाऽन्यावच्छेदकताकत्वोभ्यसम्बन्धेन । अवच्छेदकतायां निरूपकतावै० च-स्वावच्छेदकसम्बन्धावच्छिन्नत्व-स्वसामानाधिकरण्य-स्वानवच्छेदकानवच्छिन्नत्व-स्ववृत्तित्व-एतच्चतुष्टयसम्बन्धेन । स्ववृत्तित्वञ्च-स्वानवच्छेदकानवच्छिन्नत्वरूपेण बोध्यम् । अत्र स्वपदेनावच्छेदकता ग्राह्या । यथा-घटत्वेन पटाभावीयपटनिष्ठप्रतियोगितायां तादृशपटनिष्ठप्रतियोगितावैशिष्ट्यं वर्तते, तथा हि-पटनिष्ठप्रतियोगितायां तादृशप्रतियोगितातादात्म्यं वर्तते, एवं स्वं प्रतियोगित्वम् तदाश्रयः पटस्तन्निष्ठाऽधिकरणतानिरूपितनिरूपकता पटत्वे वर्तते, इति निरुक्तप्रसिद्धचतुष्टयसम्बन्धेन तादृशनिरूपकताविशिष्टा पटत्वनिष्ठैवावच्छेदकता, तदन्यघटत्वनिष्ठाऽवच्छेद-

कृताकृत्वमपि तादृशपटनिष्ठप्रतियोगितायां वर्तत इति घटत्वेन पटाभावस्य व्यधिकरण-  
धर्मावच्छिन्नाभावत्वमिति ।

अत्र प्रसिद्धचतुष्टयसम्बन्धघटकस्वावच्छेदकसम्बन्धावच्छिन्नत्वानिवेशे कालि-  
केन घटत्वस्य पटेऽपि सत्त्वेन स्वाश्रयपटनिष्ठाऽधिकरणतानिरूपितघटत्वनिष्ठकालिक-  
सम्बन्धावच्छिन्ननिरूपकतावैशिष्ट्यस्य स्वसामानाधिकरण्य-स्वानवच्छेदकानवच्छि-  
न्नत्व-स्ववृत्तित्वैतद्विषयसम्बन्धेन समवायसम्बन्धावच्छिन्नघटत्वनिष्ठाऽवच्छेदकतायां  
सत्त्वेन समवायसम्बन्धावच्छिन्नघटत्वनिष्ठाऽवच्छेदकताप्रतियोगिताकाभावस्य घट-  
त्वेन पटाभावस्य संग्रहो न स्यादतस्तन्निवेशः । तद्वलप्रवेशे तु-तादृशघटत्वनिष्ठनि-  
रूपकतावच्छेदक-कालिकसम्बन्धावच्छिन्नत्वं समवायसम्बन्धावच्छिन्नघटत्वनिष्ठाऽ-  
वच्छेदकतायां नास्तीति तदन्यावच्छेदकताप्रतियोगिताकाभावस्य घटत्वेन पटा-  
भावस्य संग्रहो भवति ।

एवं स्वसामानाधिकरण्यदलानुक्तौ स्वाश्रय-पट-निष्ठाधिकरणतानिरूपितसमवाय-  
सम्बन्धावच्छिन्नपटत्वनिष्ठनिरूपकतावैशिष्ट्यस्य स्वावच्छेदकसमवायसम्बन्धावच्छि-  
न्नत्व-स्वानवच्छेदकानवच्छिन्नत्व-स्ववृत्तित्वैतद्विषयसम्बन्धेन घटत्वनिष्ठप्रतियोगिता-  
वच्छेदकतायां वर्तमानत्वेन घटत्वेन पटाभावस्य संग्रहो न स्यात् । स्वसामानाधि-  
करण्यप्रवेशे तु घटत्वनिष्ठाऽवच्छेदकतायां पटत्वनिष्ठनिरूपकतासामानाधिकरण्यविरहेण  
पटत्वनिष्ठनिरूपकताविशिष्टान्यत्वं घटत्वनिष्ठाऽवच्छेदकतायां वर्तते इति नासंग्रहः ।  
स्वानवच्छेदकानवच्छिन्नत्वदलानुक्तौ तु विषयित्वसम्बन्धावच्छिन्नस्वरूपतो ( निरव-  
च्छिन्न ) रजतत्वनिष्ठनिरूपकतानिरूपिताधिकरणताशालि-रजतत्वावगाहिज्ञानाभावस्य  
रजतत्वत्वावच्छिन्नविषयित्वसम्बन्धावच्छिन्नरजतत्वनिष्ठावच्छेदकताकज्ञाननिष्ठप्रतियो-  
गिताकरूपस्य संग्रहो न स्यात्, यतो हि स्वाश्रय-रजतत्वावगाहिज्ञाननिष्ठाधिकरणता-  
निरूपितरजतत्वनिष्ठविषयित्वसम्बन्धावच्छिन्ननिरूपकतावैशिष्ट्यमेव रजतत्वत्वावच्छि-  
न्नरजतत्वनिष्ठाऽवच्छेदकतायां स्वसामानाधिकरण्यस्वावच्छेदकविषयित्वसम्बन्धावच्छि-  
न्नत्व-स्ववृत्तित्वैतद्विषयसम्बन्धेन वर्तत इति तादृशनिरूपकताविशिष्टान्यत्वं रजतत्वनि-  
ष्ठाऽवच्छेदकतायां नास्ति । तद्वलप्रवेशे तु नासंग्रहः, रजतत्वनिष्ठनिरूपकतायाः स्वरू-  
पतो भानेन स्वं रजतत्वनिष्ठनिरूपकत्वम्, तदनवच्छेदकं रजतत्वत्वम्, रजतत्वनिष्ठ-  
प्रतियोगितावच्छेदकता च रजतत्वत्वावच्छिन्नेति रजतत्वनिष्ठप्रतियोगितावच्छेदक-  
तायां स्वानवच्छेदकानवच्छिन्नत्वाभावात् । एवं स्ववृत्तित्वदलानुक्तौ स्वरूपतो-निरव-  
च्छिन्न-रजतत्वनिष्ठाऽवच्छेदकताकस्य रजतत्वत्वावच्छिन्नविषयित्वसम्बन्धावच्छिन्न-



रजतत्वनिष्ठनिरूपकतानिरूपिताऽधिकरणताशालिङ्गानाभावस्य संग्रहो न स्यात्, यतश्च निरवच्छिन्नरजतत्वनिष्ठप्रतियोगितावच्छेदकतायां रजतत्वत्वावच्छिन्नविषयित्वसम्बन्धावच्छिन्नरजतत्वनिष्ठनिरूपकतावैशिष्ट्यमेव स्वसामानाधिकरण्य-स्वावच्छेदकविषयित्वसम्बन्धावच्छिन्नत्व-स्वानवच्छेदक-घटत्वाद्यनवच्छिन्नत्वैतत्प्रतियोगित्वसम्बन्धेन वर्तते । स्ववृत्तित्वप्रवेशे तु-स्वं निरवच्छिन्नरजतत्वनिष्ठावच्छेदकत्वम्, तदनवच्छेदकं रजतत्वत्वम्, तदवच्छिन्नत्वस्यैव रजतत्वत्वावच्छिन्नरजतत्वनिष्ठनिरूपकतायां वर्तमानत्वेन स्वानवच्छेदकानवच्छिन्नत्वरूपेण स्ववृत्तित्वविरहाच्च तादृशरजतत्वनिष्ठावच्छेदकतायां तादृशनिरूपकतावैशिष्ट्यमिति न दोषः ।

न चैवमपि स्वानवच्छेदकत्वमित्यस्य स्वावच्छेदकभिन्नत्वमर्थः । तथा चैकत्र निरूपकताया अपरत्रावच्छेदकतायाश्च निरवच्छिन्नत्वेन स्वावच्छेदकाप्रसिद्धया तद्विन्नत्वेस्याप्यप्रसिद्धिरिति वाच्यम्, अवच्छेदकत्वसम्बन्धावच्छिन्नप्रतियोगिताकस्वाभाववत्त्वस्यैव स्वानवच्छेदकत्वपदार्थत्वात्, तथा च पूर्वत्र निरूपकताया अपरत्रावच्छेदकतायाश्चाभावोऽवच्छेदकत्वसम्बन्धेन रजतत्वत्वे वर्तते इति नाप्रसिद्धिरिति भावः ।

❀ दीधितिः ❀

समवायितयेति । वाच्यत्वन्न यथा समवायि तथा वक्ष्यते, घटादिसमवायितयेत्यर्थ इत्यप्याहुः ।

❀ जागदीशी ❀

नन्वीश्वरेच्छारूपवाच्यत्वस्य गुणत्वादिसमवायित्वात् समवायित्वं न तद्व्यधिकरणधर्म इत्यत आह—वाच्यत्वमिति । अस्माच्छब्दादयमर्थो बोद्धव्य इतीश्वरेच्छाविषयत्वं पदार्थान्तरं वा वाच्यत्वम्, न तु तादृशेच्छामात्रम्, अतिप्रसक्तत्वात्, तच्च न कस्यापि समवायीति भावः । समवायितयेति मूलस्य समवायिकारणतयेत्यर्थ इत्यप्याहुः ।

❀ दीपिका ❀

अथ पदशक्तिरेव वाच्यत्वपदार्थः, पदशक्तिश्च अस्मात् पदादयमर्थो बोद्धव्य इत्याकारिका भगवदिच्छैव, न तु पदार्थान्तरम्, अवश्यवत्तुपदार्थेनैव चरितार्थत्वसंभवेऽतिरिक्तपदार्थकल्पनस्यानौचित्यात्, एवञ्च समवायप्रतियोगित्वरूपस्य समवायानुयोगित्वरूपस्य वा समवायित्वस्य भगवदिच्छारूपवाच्यत्वे वर्तमान-

त्वेन समवायित्वस्य वाच्यत्वाभावीयप्रतियोगितायाः कथं व्यधिकरणधर्मत्वमित्याशङ्कते—  
**नन्विति । गुणत्वादीति ।** गुणत्वादिप्रतियोगिकसमवायित्वादित्यर्थः । आदिना  
 इच्छात्वादेः परिग्रहः । **तद्व्यधिकरणेति ।** वाच्यत्वाभावीयप्रतियोगिताया व्यधि-  
 करणधर्म इत्यर्थः । **अस्माच्छब्दादिति ।** अत्र ज्ञायमानपदस्य शाब्दबोधकरणत्वमते  
 जन्यत्वं पञ्चम्यर्थः । पदज्ञानस्य करणत्वे ज्ञानजन्यत्वमर्थः, तस्य च बुधधात्वर्थे बोधे  
 स्वरूपसम्बन्धेनान्वयः, बोधस्य च निरूपितत्वसम्बन्धेन तव्यप्रत्ययार्थे विषयत्वे  
 सम्बन्धः, विषयत्वस्य च स्वरूपेण प्रथमान्तार्थेऽन्वयः, विशेषणविभक्तेरभेदार्थकत्वेन  
 इदम्पदार्थस्याभेदसम्बन्धेन शब्देऽन्वयः, तथा च एतत्पदजन्यबोधविषयतावान्  
 अर्थ इति फलितोऽर्थः । अत्र या बोधविषयत्वप्रकारतानिरूपितविशेष्यता सैव पदशक्तिः,  
 तदेव वाच्यत्वम् । किञ्चेश्वरेच्छारूपायाः शक्तेर्वाच्यत्वपदार्थे वच्धातुनैव शक्तिरूप-  
 पदार्थलाभसंभवेन प्यत्प्रत्ययस्य निरर्थकत्वमपि स्यादिति भावः ।

ईश्वरानभ्युपगन्तृमीमांसकमते ईश्वरेच्छाविषयत्वरूपं वाच्यत्वञ्च संभवतीत्यत  
 आह—**पदार्थान्तरं वेति ।** विषयतात्वादीनामिव वाच्यत्वस्यातिरिक्तपदार्थत्वमिति  
 भावः । **अतिप्रसक्तत्वादिति ।** लाक्षणिकापभ्रंशादिस्थले वाचकत्वातिप्रसङ्गादि-  
 त्यर्थः, ईश्वरेच्छाया अबाधितसर्वविषयकत्वेन तीरादिलक्ष्यार्थे गगरीप्रभृत्यपभ्रंशार्थं  
 च तादृशेच्छायाः सत्त्वादिति भावः ।

अथ ईश्वरेच्छारूपवाच्यत्वमङ्गीकुर्वतां जरञ्जैयायिकानां मते समवायित्वं न तद्व्य-  
 धिकरणधर्म इत्यत आह **दीधितौ—घटादिसमवायितयेत्यर्थ इति ।** तथा च  
 घटादिसमवायित्वमित्यस्य घटादिप्रतियोगिसमवायानुयोगित्वमित्यर्थेन तस्य च  
 कपालादावेव सत्त्वेनेश्वरेच्छारूपवाच्यत्वे नास्तीति भावः । यथाश्रुतपरतयैवोपपत्तौ  
 समवायिपदस्य विशेषपरतया व्याख्यानमनुचितमित्याहुरित्यनेनास्वरसः सूचितः ।

ननु समवायित्वैकत्वेनेच्छायां गुणत्वसमवायसत्त्वे घटप्रतियोगिकसमवायोऽप्य-  
 स्तीत्यत आह—**समवायितयेति मूलस्येति ।** तथा च इच्छायाः समवायिकारण-  
 त्वविरहाच्च दोष इति भावः ।

नन्वेवं रीत्या साध्याभावस्य प्रसिद्धावपि समवायित्वेन वाच्यत्वाभाववति घटे  
 ज्ञेयत्वादिहेतोः सत्त्वेन साध्याभाववद्दृष्टित्वरूपव्यभिचार एवेत्याशङ्कते—परममूले—  
**न चैवमिति ।** एवम् = निरुक्तरूपेण साध्याभावप्रसिद्धावपि । व्यभिचाराऽशङ्कां  
 निराकरोति—**साध्यतावच्छेदकत्वादि । व्यभिचार इति ।** न तु साध्याभाव-

वद्वृत्तित्वमात्रं व्यभिचार इति भावः । न चेत्यस्य नहीत्यर्थः । तादृशः = साध्यतावच्छेदकावच्छिन्नप्रतियोगिताकः । अयमाशयः—साध्यतावच्छेदकावच्छिन्नप्रतियोगिताकाभाव एव व्यभिचारघटकः, समवायित्वेन वाच्यत्वाभावस्य साध्यतावच्छेदकीभूत-वाच्यत्वत्वावच्छिन्नप्रतियोगिताकत्वाभावेन न व्यभिचारघटकत्वमिति ।

ननु निरुक्तादिशा व्यभिचारपदार्थवर्णनेऽपि तादृशव्यभिचाराभावस्यैव व्याप्तिपदार्थ-तया तावतापि व्याप्तिघटकसाध्याभावाऽसिद्धिस्तदवस्थैवेत्याह—तर्हीति । तादृशेति । साध्यतावच्छेदकावच्छिन्नप्रतियोगिताकेत्यर्थः ।

❀ दीधितिः ❀

प्रमेयसाध्यके च भावत्वेनाभावानामभावत्वेन भावानां वहित्वेन निर्वह्यै अवृत्तिमात्रवृत्तिगगनत्वादिना विरुद्धघटत्वपटत्वो-भयाभ्यां च प्रमेयमात्रस्याभावः सुलभः ।

❀ जागदीशी ❀

नन्विदं वाच्यं ज्ञेयत्वादित्यादौ समवायितया वाच्यत्वाभावस्य प्रसिद्धावपि प्रमेयवान् वाच्यत्वादित्यादौ तदप्रसिद्धेरनुद्धारान्मूलस्य न्यून-त्वमत आह—प्रमेयेति । भावत्वेनाभावानामभावः सुलभ इत्यन्वयः । ननु भावत्वेनाभावो नास्तीति प्रतीतिरभावस्यैवाभावत्वेन भावो नास्तीति प्रतीतिर्भावस्यैव प्रतियोगित्वमवगाहते, न चैतावता प्रमेयमात्रप्रतियोगिका-भावप्रसिद्धिरित्यत आह—वहित्वेनेति । वहित्वेन निर्वह्यै सर्वेषामभावः सुलभ इति योजना ।

❀ दीपिका ❀

अथ वाच्यत्वसाध्यकस्थले समवायित्वरूपव्यधिकरणधर्मावच्छिन्नप्रतियोगिता-कसाध्याभावस्य प्रसिद्धावपि प्रमेयत्वादिना प्रमेयसाध्यकस्थले सद्धेतौ प्रमेयस्य जगद्रूपतया प्रमेयसामान्यावृत्तिधर्मस्यैवाप्रसिद्ध्या व्यधिकरणधर्मावच्छिन्नप्रति-योगिताकस्यापि साध्याभावस्याप्रसिद्धेरनुद्धारान्मूले न्यूनत्वमित्याह—नन्विदमिति । तदप्रसिद्धेरिति । साध्याभावाप्रसिद्धेरित्यर्थः । न्यूनत्वमिति । तदकथनज्ञान-ज्ञाप्यतदज्ञानवत्पुरुषोच्चरितत्वं ग्रन्थनिष्ठन्यूनत्वम् ।

प्रमेयसाध्यके चेति दीधितिः । अयमाशयः—वहिमान् धूमादित्यत्र वह्न्यभावमादाय प्रसक्ताऽन्याप्तिवारणाय 'साध्याभाववदवृत्तित्वमि' त्यत्र साध्याभाव-

पदेन साध्यतावच्छेदकसमनियतप्रतियोगिताकाभावस्यैव ग्रहीतुं शक्यतया समनिय-  
ताभावानामैक्यमते भावत्वेन अभावाभावस्य अभावत्वेन भावाभावस्य च व्यधिकरण-  
धर्मावच्छिन्नप्रतियोगिताकृतया समनियतत्वेनैक्यमिति तदीयप्रतियोगितायाः साध्यता-  
वच्छेदकीभूतप्रमेयत्वसमनियततया नाप्रसिद्धिरिति ।

अथ साध्यतावच्छेदकसमनियतत्वञ्च-साध्यतावच्छेदकव्यापकत्वे सति साध्यता-  
वच्छेदकव्याप्यत्वम्, तत्र साध्यतावच्छेदकव्यापकत्वं साध्यतावच्छेदकवन्निष्ठान्यो-  
न्याभावप्रतियोगितानवच्छेदकत्वरूपमेव निवेश्यते, तथा च साध्यतावच्छेदकीभूत-  
प्रमेयत्वाधिकरणोऽभावेऽभावत्वेन भावाभावीयप्रतियोगितावाञ्चेति भेदस्य भावात्मके  
प्रमेयत्वाधिकरणो भावत्वेनाभावाभावीयप्रतियोगितावाञ्चेति भेदस्य च सत्त्वेन  
प्रत्येकं निरुक्ताभावीयप्रतियोगिताया निरुक्तभेदीयप्रतियोगितावच्छेदकत्वमेवेति न  
तादृशी काऽपि प्रतियोगिता साध्यतावच्छेदकीभूतप्रमेयत्वव्यापिकेति कथं प्रमेयवान्  
वाच्यत्वादित्यत्र साध्याभावस्य प्रसिद्धिरित्याशयेन शङ्कते—**ननु भावत्वेनाभावो  
नास्तीति । प्रमेयमात्रेति ।** साध्यतावच्छेदकीभूतप्रमेयत्वसमनियतप्रतियोगिता-  
काभावेत्यर्थः ।

**बह्वित्वेन निर्वह्नाविति दीधितिः ।** तथा च निर्वह्नौ बह्वित्वेन प्रमेयत्वास्तीति  
प्रतीतिसाक्षिकाभावीयप्रमेयनिष्ठप्रतियोगितायाः प्रमेयत्वरूपसाध्यतावच्छेदकसमनियत-  
तया प्रमेयवान् वाच्यत्वादित्यादौ न साध्याभावाप्रसिद्धिरिति भावः । निर्वह्नौ = वहय-  
भाववति जलादौ ।

### ❀ जागदीशी ❀

ननु जले बह्वित्वेन प्रमेयं नास्तीति प्रतीतिरपि प्रमेयबहिमात्रप्रति-  
योगिकाभावमात्रमवगाहते, न तु प्रमेयसामान्यप्रतियोगिकाभावम्, बहि-  
मति तादृशप्रतीत्यनुत्पत्त्या बहिप्रतियोगिकाभाववगाहित्वस्यावश्यकत्वादत  
आह—**अवृत्तीति ।** तथा च गगनत्वेन प्रमेयं नास्तीति प्रतीत्यैव प्रमेय-  
सामान्यप्रतियोगिकाभावप्रसिद्धिः, न हि तत्रापि गगनमात्रप्रतियोगिकत्वं  
भास्ते इति वक्तुं शक्यते, विनिगमकाभावेन प्रमेयमात्रस्यैव प्रतियोगि-  
त्वावगाहने बाधकाभावात् । कालिकसम्बन्धेन गगनत्वादिविशिष्टस्य  
प्रमेयस्य सर्वत्र नामावः संभवतीत्यत उक्तम्—**अवृत्तिश्चावृत्तीति ।**  
तथा च यादृशसम्बन्धेन गगनत्वादेवृत्तिमदवृत्तिवं तादृशसम्बन्धावच्छि-

आऽवच्छेदकताप्रतियोगिताको गगनत्वादिना प्रमेयसामान्याभावो वाच्य इति भावः ।

❀ दीपिका ❀

नन्वेवमपि जलादौ वहित्वेन प्रमेयसामान्याभावीयप्रतियोगिता वहिमात्रेऽभ्युपेयते, न तु प्रमेयसामान्ये, अन्यथा अत्यन्ताभावस्य प्रतियोगिता सममेव विरोधेन महानसादावपि निरुक्ताभावीयप्रतियोगिनः प्रमेयसामान्यस्यासत्त्वेन वहित्वेन प्रमेयज्ञास्तीति प्रतीत्यापत्तिः स्यात्, अस्मन्मते तु प्रतियोगिताश्रय-वहिरूपप्रमेयस्य सत्त्वेन न तत्प्रतीतिः । एवञ्च तादृशाभावीयप्रतियोगिताया अपि साध्यतावच्छेदकीभूतप्रमेयत्वव्यापकत्वेन कथं तत्र साध्याभावस्य प्रसिद्धिरित्याशयेनाऽशङ्कते—**ननु जले वहित्वेनेति । प्रमेयसामान्यप्रतियोगिकेति ।** प्रमेय-यत्वसमनियतप्रतियोगिताकेत्यर्थः ।

ननु गगनत्वेन प्रमेयसामान्याभावीयप्रतियोगिताऽपि पूर्ववद् गगनमात्रेऽभ्युपगम्यते, तथा च तादृशाभावीयप्रतियोगिता न साध्यतावच्छेदकीभूतप्रमेयत्वव्यापिकेति चेन्न—विनिगमनाविरहेण प्रमेयसामान्येऽपि प्रतियोगितायाः स्वीकारादित्याशयेनाह—**नहि तत्रापीति ।** गगनत्वेन प्रमेयं नास्तीति प्रतीतिसाक्षिकेऽभावे इत्यर्थः । **विनिगमकेति ।** एकतरपक्षपातिनी युक्तिर्विनिगमना तस्या विरहेणेत्यर्थः । इदन्तु तत्त्वम् । महानसादौ वहित्वेन प्रमेयं नास्तीति प्रतीतिविरहेण तदभावीयप्रतियोगिता वहिरूपप्रमेये एवोदरीक्रियते, गगनत्वेन प्रमेयाभावस्य तु केवलान्वयितया तदीय-प्रतियोगिताया गगनवृत्तित्वप्रमेयसामान्यवृत्तित्वयोरेकतरपक्षनिर्णायिकाया युक्ते-विरहेण गगने प्रमेयसामान्ये च प्रतियोगिता स्वीक्रियते ।

अथैवमपि कालिकेन गगनत्वस्य जन्यवह्न्यादौ वर्तमानत्वेन गगनत्वेन प्रमेयसा-मान्याभावस्य महानसादाववृत्तितया प्रमेयत्वस्य च तत्र वृत्तितया तदीयप्रतियोगिताया अपि न साध्यतावच्छेदकीभूतप्रमेयत्वव्यापकत्वमित्याशयेनाह—**कालिकसम्बन्धे-नेति । सर्वत्र नाभाव इति ।** न च जन्यमात्रस्य कालोपाधित्वात् कुत्रापि नाभावः संभवतीति सर्वत्रेति पदस्यासम्बद्धत्वमिति वाच्यम्—क्रियैव काल इति मते नित्य-गुणादौ गगनत्वेन प्रमेयसामान्याभावस्य सुलभतया सर्वत्रेति पदस्य सार्थक्यात् । दीधितौ **अवृत्तिमात्रवृत्तीति ।** अवृत्तिमात्रवृत्तितानियामकसम्बन्धेनेत्यर्थः, कालिकसम्बन्धस्तु न तादृशः, स्वरूपसम्बन्धावच्छिन्नगगनत्वनिष्ठावच्छेदकताप्रतियोगिताका-भाव इति फलितम् । **यादृशसम्बन्धेनेति ।** स्वरूपादिसम्बन्धेनेत्यर्थः ।

## ॐ जागदीशी ॐ

ननु कालिकसम्बन्धेन प्रमेयसाध्यकस्थले कालिकसम्बन्धेनैव साध्याभावस्य प्रसिद्धिः कार्या, सा च कालिकसम्बन्धेन गगनत्वेन प्रमेयं नास्तीति प्रतीत्या न संभवति, तत्सम्बन्धेन गगनादेवृत्तित्वमते तादृशप्रतीतेर्गगनप्रतियोगिकत्वावगाहिताध्रौव्ये तत एवोपपत्तौ प्रमेयान्तरप्रतियोगिकत्वे मानाभावादत आह—विरुद्धेति । तथा च घटत्वपटत्वाभ्यां प्रमेयं नास्तीति प्रतीत्या निखिलप्रमेयप्रतियोगिकस्तत्राप्यभावः प्रसिद्ध इति भावः । इदमुपलक्षणम् । संयोगादिसम्बन्धेन घटत्वादिकमपि प्रमेयावृत्तीति तत्सम्बन्धेन घटत्वावच्छिन्नप्रतियोगिताकप्रमेयसामान्याभावोऽपि बोध्यः ।

## ॐ दीपिका ॐ

अथैवमपि समवायेन बह्व्यभावमादाय बहिमान् धूमादित्यादावसंभववारणाय साध्याभावीयप्रतियोगितायां साध्यतावच्छेदकसम्बन्धावच्छिन्नत्वमवश्यम्विशेषनीयम्, एवञ्च कालिकसम्बन्धेन प्रमेयसाध्यकस्थलेऽव्याप्तिः, कालिकसम्बन्धेन गगनादेवृत्तित्वमते कालिकसम्बन्धावच्छिन्नगगनत्वावच्छिन्नप्रमेयनिष्ठप्रतियोगिताकाभावस्य कालिकेन गगनत्वेन प्रमेयं नास्तीति प्रतीतिसिद्धस्य प्रतियोगिता गगनाऽत्मकप्रमेये एवाभ्युपेयत इति साध्यतावच्छेदकीभूतप्रमेयत्वव्यापकप्रतियोगिताया अत्रप्रसिद्धेरित्याह—  
**ननु कालिकसम्बन्धेनेति । संयोगादिसंबन्धेनेति ।** अयमाशयः—संयोगसम्बन्धस्य घटत्वादिव्यधिकरणतया तत्सम्बन्धेन घटत्वादिजातेः कुत्राप्यसत्त्वेन संयोगसम्बन्धावच्छिन्नघटत्वनिष्ठावच्छेदकताककालिकसम्बन्धावच्छिन्नप्रमेयसामान्यनिष्ठप्रतियोगिताकाभावस्यापि साध्यतावच्छेदकीभूतप्रमेयत्वव्यापकप्रतियोगिताकतया कालिकेन प्रमेयसाध्यकस्थले न साध्याभावाप्रसिद्धिरिति ।

केचित्तु—उक्तीत्या मूलस्य न्यूनतापरिहारसम्पादकत्वेन प्रमेयसाध्यके चेति प्रत्यो व्याख्यातो जगदीशेन । तन्न साधु । तथा हि—साध्याभाववदवृत्तित्वलक्षणे साध्यप्रतियोगिकभाव एव निवेश्यः । समानाधिकरणबहिधूसयोरेव व्याप्तिः, गुणवान् द्रव्यत्वादित्यादौ च गुणत्वादिकमेव परम्परया साध्यतावच्छेदकम्, विशिष्टाभावस्तु विशेषभावमावरूप एव, उभयाभावोऽपि यदभावप्रयुक्तस्तदभावरूप एवेत्यभिमानवता सोन्दरोपपत्त्यावेनायेत्यादिना साध्याभावप्रसिद्धिः कृता, अग्रे च तर्हीत्यादिनाऽभिमाननिराकरणमिति साध्यतावच्छेदकावच्छिन्नसामानाधिकरण्यव्यधिकरणधर्मावच्छिन्नाभावव्यक्तिभिन्नत्वोभयाभाववानभावः, साध्यतावच्छेदकापद्व्याप्तिस्वसमानाधिकरणनिष्ठाऽ-

वच्छेदकताकप्रतियोगिताभिन्नप्रतियोगिताकाभावो वा साध्याभावपदेन विवक्षित इत्याशयः । एवञ्च प्रमेयसाध्यकेऽपि समवायितया वाच्यत्वाभावमादायैव प्रसिद्धिसंभवेन मूलस्य न्यूनत्वाभावेन न्यूनतापरिहारसम्पादकतयाऽवतारणासंभवेन कूटघटितलक्षणाभिप्रायकतयैव तद्ग्रन्थव्याख्यानमुचितमित्याहुः ।

❀ दीधितिः ❀

ननु पारिभाषिकमेवाव्यभिचरितत्वम्, तथा हि—यत्समानाधिकरणाः साध्यतावच्छेदकावच्छिन्नव्यापकतावच्छेदकप्रतियोगिताका यावन्तोऽभावाः प्रतियोगिसमानाधिकरणास्तत्त्वम् ।

❀ जागदीशी ❀

अप्रसिद्धिदोषस्यैव सत्त्वान्मूले प्रतियोग्यवृत्तिश्चेति दोषान्तरं किमुपात्तम्, अतस्तदवतारार्थं शङ्कते—नन्विति । पारिभाषिकमेवेत्येवकारेण न व्यभिचारोऽव्यभिचार इति योगार्थो व्यवच्छिद्यते । अव्यभिचरितत्वमिति । अथेदं वाच्यं ज्ञेयत्वादित्यादिग्रन्थाभिप्रेतमिति शेषः । तथा च न चैवं घटे एवेत्यादिमूलस्य केवलान्वयिनो व्यभिचारित्वेनाऽलक्ष्यताप्रदर्शनपरत्वाच्च पूर्वमूलासङ्गतिरिति ध्येयम् ।

❀ दीपिका ❀

तदवतारार्थमिति । प्रतियोग्यवृत्तिश्चेत्याद्यग्रिमग्रन्थावतारार्थमित्यर्थः । दीधितौ पारिभाषिकमेवेति । पारिभाषिकत्वञ्च—योगानपेक्षसङ्केतशालित्वम्, स च सङ्केतः शास्त्रकृतामितरेषाञ्च, सिद्धयभावादौ पक्षतापदस्याऽऽद्यः, चैत्रादौ च चैत्रपदस्य द्वितीयः, प्रकृतेऽपि स्वाभिमतवक्ष्यमाणव्याप्तिस्वरूपेऽव्यभिचरितत्वपदसङ्केतस्याऽश्रुनिकतया पारिभाषिकत्वमुपपन्नं भवतीति भावः ।

ननु पारिभाषिकाव्यभिचरितत्वस्यैव 'अथेदं वाच्यं ज्ञेयत्वादि' त्यादिग्रन्थाभिप्रेतत्वे साध्याभाववदवृत्तित्वरूपाव्यभिचरितत्वाभिप्रायको 'नचैवं घटे एव व्यभिचार' इत्यादिग्रन्थो विरुणद्धीत्यत आह—तथा चेति । पारिभाषिकाव्यभिचरितत्वाभ्युपगमे चेत्यर्थः । न पूर्वमूलासङ्गतिरिति । मान्यास्तु एतद्ग्रन्थमित्थं व्याचख्युः तथा हि—तथा च न चैवं घटे एवेत्यादिमूलस्य केवलान्वयिनो व्यभिचारित्वेनालक्ष्यताप्रदर्शनपरत्वादित्यत्र तथा चेत्यस्य पारिभाषिकाव्यभिचरितत्वस्य अथेदं वाच्यं ज्ञेयत्वादित्यादिग्रन्थाभिप्रेतत्वे चेत्यर्थः । तथा च पारिभाषिकाव्यभिचरि-

तत्त्वस्य अथेदं वाच्यं ज्ञेयत्वादित्यादिग्रन्थाभिप्रेतत्वे सति न चैवं घटे एव व्यभिचार इति मूलस्य केवलान्वयिनो व्यभिचारित्वेनाऽलक्ष्यताप्रदर्शनपरत्वादित्यर्थकसमुद्भायः पूर्वापरग्रन्थासङ्गत्यभावे हेतुः, पारिभाषिकाव्यभिचारित्वस्य अथेदं वाच्यं ज्ञेयत्वादि-  
त्यादिग्रन्थानभिप्रेतत्वे व्याप्तेः साध्यसामान्याभावघटिततया समवायित्वेन वाच्यत्व-  
भावमादाय प्रसिद्धयभिधानस्यासङ्गत्यापत्तिरिति पूर्वमूलासङ्गतिस्तन्निरासार्थं सत्यन्तं हेतु-  
विशेषणम् । नचैवं घटे एवेत्यादिमूलस्य केवलान्वयिनो व्यभिचारित्वेनालक्ष्यताप्रदर्-  
शनपरत्वाभावे पारिभाषिकाव्यभिचारित्वस्य व्याप्तिरिति घटान्तर्भावेण हेतौ तादृश-  
भाववद्बुद्धित्वं न क्षतिकरमिति अपरमूलासङ्गतिस्तन्निरासने व्यभिचारित्वेनालक्ष्य-  
ताप्रदर्शनपरत्वं हेतुः । तथा चायं मूलशयः-अयं हेतुरलक्ष्यः व्यभिचारित्वादित्यनु-  
मानाज् ज्ञेयत्वेऽलक्ष्यत्वं सिद्धम्, तथा च तत्साधारणपारिभाषिकाव्यभिचारित्व-  
लक्षणकरणमनुचितमेवेत्यभिप्रेत्याऽह-**नचैवं घटे एव व्यभिचार इति ।**  
साध्यसामान्याभाववद्बुद्धित्वस्यैव व्यभिचाररूपत्वेनालक्ष्यतानुमापकत्वात्, प्रकृते च  
तादृशाभावाप्रसिद्ध्या व्यभिचाराप्रसिद्धिरित्यभिप्रेत्याऽह-**साध्यतावच्छेदक-**  
**वच्छिन्नेत्यादि ।** व्यभिचाराधीविरोधिज्ञानविषयस्यैव व्याप्तिरिति पारिभाषिकाव्य-  
भिचारित्वानुधावनं व्यर्थं तज्ज्ञानस्य व्यभिचारज्ञानाविरोधादित्यभिप्रेत्याऽह-  
**तादृशसाध्यभावसामानाधिकरण्याभावो व्याप्तिरिति ।** पारिभाषिकाव्य-  
भिचारित्वज्ञानस्य व्यभिचारज्ञानं प्रति मणिमन्त्रादिन्यायेन प्रतिबन्धकत्वमस्त्येवेति  
पारिभाषिकाव्यभिचारित्वलक्षणमेव करणीयम्, अतस्तदपि खण्डयति-**प्रतियोग्य-**  
**बुद्धिश्चेत्यादिनेति ।**

**यत्समानाधिकरणा इत्यादि दीधितिः ।** अत्र यत्समानाधिकरणसाध्य-  
व्यापकतावच्छेदकप्रतियोगिताक्यावदभावे प्रतियोगिसामानाधिकरण्यं विधीयते,  
यत्तदं हेतुपरम्, तथा च-हेत्वधिकरणवृत्तयः, साध्यतावच्छेदकावच्छिन्नस्य  
व्यापकतावच्छेदिका या प्रतियोगिता तादृशप्रतियोगितानिरूपका यावन्तोऽभावाः  
स्वप्रतियोग्यधिकरणवृत्तयः तत्त्वं व्याप्तिरित्यर्थः । बहिमान् धूमादित्यत्र हेतो-  
र्धूमस्याधिकरणे पर्वतादौ वर्तमानो बहिरूपसाध्यव्यापकतावच्छेदकप्रतियोगिताको  
घटत्वेन बह्वभावादिः, तादृशाभावश्च बहिरूपप्रतियोग्यधिकरणे पर्वतादौ वर्तते, तादृ-  
शाभावस्य केवलान्वयित्वादिति लक्षणसमन्वयः । इदं वाच्यं ज्ञेयत्वादित्यादौ केवलान्व-  
यिनि ज्ञेयत्वाऽत्मकहेत्वधिकरणे घटादौ वर्तमानो वाच्यत्वरूपसाध्यव्यापकतावच्छेदक-  
प्रतियोगिताकः समवायित्वेन वाच्यत्वाभावादिः, तादृशाभावश्च वाच्यत्वाऽत्मकस्वप्रति-



योग्यधिकरणो' वर्तत इति तत्रापि लक्षणसंगतिः । धूमवान् वह्नेरित्यत्र वह्न्यात्म-  
कहेत्वधिकरणोऽयौगोलके वर्तमानो यावदन्तर्गतो धूमव्यापकतावच्छेदकप्रतियोगिताको  
धूमसामान्याभावोऽपीति धूमसामान्याभावस्य धूमरूपस्वप्रतियोग्यधिकरणे पर्वतादाव-  
वर्तमानत्वाच्चातिव्याप्तिरपीति हृदयम् ।

### ❀ जागदीशी ❀

यदित्यादि । अत्र यत्समानाधिकरणा इत्यस्यानुक्तौ साध्यव्यापकता-  
वच्छेदकप्रतियोगिताकस्याऽत्मत्वसामान्याभावस्य यावदन्तर्गतत्वात्तस्य  
च व्यापकताघटकसमवायसम्बन्धेन प्रतियोग्यधिकरणे केनापि सम्ब-  
न्धेनाऽवृत्तित्वाद् अयमात्मा ज्ञानादित्यादावव्याप्तिरतस्तदुपात्तमित्यग्रे  
व्यक्तीभविष्यति ।

### ❀ दीपिका ❀

अत्र यत्समानाधिकरण्यदलानुक्तौ अयमात्मा ज्ञानादित्यत्राव्याप्तिः, तथा हि—  
यावदन्तर्गतः आत्मत्वरूपसाध्यव्यापकतावच्छेदकप्रतियोगिताक आत्मत्वसामान्या-  
भावोऽपि, आत्मत्वसामान्याभावस्य च व्यापकतावच्छेदकसमवायसम्बन्धेनाऽत्मत्व-  
रूपप्रतियोग्यधिकरणे आत्मनि केनापि सम्बन्धेन न वर्तमानत्वम्, अतो यत्समाना-  
धिकरण्यपदमुपात्तम् । तदुपादाने तु हेतौर्ज्ञानस्याधिकरणे आत्मनि आत्मत्वसामान्या-  
भावस्यावर्तमानतया न लक्षणघटकत्वम्, किन्तु घटत्वादिना आत्मत्वाभावस्यैव,  
तादृशाभावस्य च व्यापकताघटकसमवायसम्बन्धेन आत्मत्वरूपप्रतियोग्यधिकरणे  
आत्मनि स्वरूपेण वर्तमानत्वाच्चाव्याप्तिरित्याह—अत्र यत्समानाधिकरणा  
इत्यस्यानुक्ताविति ।

ननु वह्न्यधिकरणे महानसादौ गगनाभावस्य सत्त्वेन गगनाभावाभावीयप्रतियो-  
गितावाच्चास्तीत्याकारकाभावस्यासत्त्वेन तत्प्रतियोगितायामपि साध्यवृत्तिष्ठात्य-  
न्ताभावप्रतियोगितानवच्छेदकरूपसाध्यव्यापकतावच्छेदकत्वस्य सत्त्वेन गगनाभावा-  
भावोऽपि लक्षणघटकः, तत्र च गगनाभावात्मकप्रतियोगिसामानाधिकरण्यविरहेण  
बहिमान् धूमादित्यादौ सर्वत्र यत्समानाधिकरण्यदलाप्रवेशेऽसंभवसंभवेऽव्याप्तिदान-  
मनुचितमिति चेन्न—साध्यव्यापकतावच्छेदकप्रतियोगिताकयावदभावे वृत्तिमत्त्व-  
स्यापि विशेषणीयतया गगनाऽस्मकगगनाभावाभावस्य वृत्तिमत्त्वविरहेणासम्भवान-  
वकाशात् ।

अथैवमपि वहिसामान्याभावमादाय वहिमान् धूमादित्यादावव्याप्तिसंभवे प्रसिद्धस्थलत्यागोऽनुचित इति चेन्न—वह्व्यभावस्यापि वह्वधिकरणे पर्वतादौ कालिकसम्बन्धेन वर्तमानतयाऽव्याप्तेस्तत्रानवकाशात् । न चैवमपि महाप्रलयभेदाभावीयप्रतियोगितायाः वह्व्यादिरूपसाध्यव्यापकतावच्छेदकतया यावदन्तर्गतस्य महाप्रलयभेदाभावस्य महाप्रलयत्वाऽत्मकस्य हेत्वधिकरणपर्वताद्यवच्छेदेन महाप्रलयभेदरूपप्रतियोगिसामानाधिकरण्यविरहेण वहिमान् धूमादित्यत्रैवाव्याप्तिसंभवे स्थलान्तरानुधावनं व्यर्थमेवेति वाच्यम्—महाप्रलयानङ्गीकारात्, स्वविशिष्टहेत्वधिकरणावच्छेदेनेत्यस्याप्रवेशे महाकाले प्रतियोगिसामानाधिकरण्याच्च । अयमात्मा ज्ञानादित्यत्र तु स्वविशिष्टहेत्वधिकरणावच्छेदेनेत्यस्य प्रवेशोऽप्रवेशो चोभयथाऽव्याप्तिरिति तत्त्वम् ।

अथ प्रसङ्गान्महाप्रलयस्वरूपनिरूप्यते—अदृष्टसध्रीचीनैः कालानलम्भज्ज्मानि-  
लादिभिः स्थूलेऽखिले जगति विलोपिते सति त्रसरेणुनाशार्थं ( १ ) प्रथमक्षणे परमाणुक्रियोत्पद्यते, ( २ ) क्रियातो विभागः, ( ३ ) विभागात् पूर्वसंयोगनाशः, ( ४ ) तत उत्तरदेश(त्रसरेणु)संयोगो द्व्यणुकत्वावच्छिन्नध्वंसश्च, ( ५ ) ततः क्रियानाशस्त्रसरेणुनाशश्च, ( ६ ) ततः षष्ठक्षणे आश्रय ( त्रसरेणु ) नाशादेवोत्तरसंयोगनाशः, स एव षष्ठः क्षणो निखिलजन्यानाधारभूतो 'महाप्रलय' इत्युच्यतेऽभियुक्तैरिति ।

ननु व्यासज्यवृत्तिधर्मावच्छिन्नानुयोगिताकैकदेशवृत्त्यभावस्यैकदेशभेदस्य च सचैरेवाभ्युपगम्यमानतया 'आत्मघटयोर्नात्मत्वमि'ति प्रतीत्योभयत्वावच्छेदेनाऽत्मन्यप्यात्मत्वसामान्याभावस्य सत्त्वे बाधकाभावेन तत्र च व्यापकतावच्छेदकसमवायसम्बन्धेन प्रतियोगिसामानाधिकरण्यसौलभ्येन 'अयमात्मा ज्ञानादि'त्यत्राव्याप्तिविरहेण यत्समानाधिकरणदलप्रवेशो व्यर्थ इति चेन्न—आत्मनि रूपध्वंसस्यासत्त्वेन रूपध्वंसात्मकाभावस्यापि तादृशयावदन्तर्गततया तत्र हेत्वधिकरणावच्छेदेन प्रतियोगिसामानाधिकरण्यविरहेणाव्याप्तेर्दुर्वारत्वात् ।

ननु तथापि तादृशप्रतियोगितायां धर्मानवच्छिन्नत्वस्य निवेशेनैव आत्मत्वसामान्याभावस्य यावदन्तर्गततयाऽव्याप्तिविरहाद् व्यर्थमेव यत्सामानाधिकरण्यदलम् । न च सामान्याभावस्य लक्षणाघटकत्वे धूमवान् वह्नेरित्यादौ व्यभिचारिण्यतिव्याप्तिरिति वाच्यम्, तत्र गगनेन धूमाद्यभावस्य, व्यभिचारिस्थल(अयोगोलक)-भेदाभावस्य च यावदन्तर्गतस्य स्वविशिष्टहेत्वधिकरणावच्छेदेन प्रतियोग्यसमानाधिकरणत्वादिति चेन्न—अवृत्तिश्च धर्मो न प्रतियोगितावच्छेदक इत्युक्तावेव सामञ्जस्ये

प्रतियोग्यवृत्तीति मूलस्य निष्प्रयोजनत्वापत्तेः । समनियताभावैक्यमते गगनेन साध्या-  
भावादर्थदृष्टत्वेन वाच्यत्वाभावरूपतयाऽतिव्याप्त्यापत्तेश्चोक्तनिवेशासंभवात् ।

ननु यत्समानाधिकरणा इत्यस्यानुपादानेऽपि साध्यव्यापकतावच्छेदकप्रतियोगि-  
तायां साध्यतावच्छेदकानवच्छिन्नत्वदानादेव नाऽत्मत्वसामान्याभावसंग्रहः, तदीय-  
प्रतियोगितायाः साध्यतावच्छेदकीभूताऽत्मत्वतावच्छिन्नत्वात् । न च द्रव्यत्वाभावरूप-  
साध्यतावच्छेदकानवच्छिन्नप्रतियोगिताकस्य यावदन्तर्गतस्य प्रतियोगिसामानाधिक-  
रण्यविरहेणाव्याप्तिरिति वाच्यम्—प्रतियोगितायाः साध्यनिष्ठत्वेनापि विशेषणीय-  
त्वादिति चेन्न—हेतुसामानाधिकरण्यापेक्षया गौरवात् । ननु निरवच्छिन्नसाध्यता-  
स्थले अयमात्मा ज्ञानादित्यादौ साध्यतावच्छेदकाप्रसिद्धाऽव्याप्तिः । साध्यव्यापक-  
त्वनिवेशे च विशिष्टसत्तावान् जातेरित्यादौ ग्रन्थकृतैवातिव्यतिरेक्यमाणत्वात् । न  
च निरवच्छिन्नसाध्यतास्थले साध्यनिष्ठनिरूपकताकाधिकरणत्वमेव निवेश्यमिति  
वाच्यम्—व्यभिचारिणः सर्वलक्षणस्यालक्ष्यतया ग्रन्थकारोक्तविशिष्टसत्तासाध्यकव्यभि-  
चारिण्यतिव्याप्तेर्दुरुद्धरत्वादिति चेन्न—साध्यताविशिष्टनिरूपकतेत्यादिरीत्याऽनुगताया  
एव व्याप्तेः स्वीकारात् । निरूपकतायां साध्यतावै० च—स्वसामानाधिकरण्य—स्वावच्छे-  
दकसम्बन्धावच्छिन्नत्व—स्वानवच्छेदकानवच्छिन्नत्व—स्ववृत्तित्वैतच्चतुष्टयसम्बन्धेन ।  
स्ववृत्तित्वञ्च—स्वानवच्छेदकानवच्छिन्नत्वरूपेण । अत्र स्वसामानाधिकरण्यानुक्तौ  
व्यभिचारिनिरूपकाधिकरण्येऽपि निरवच्छिन्नवाच्यत्वनिरूपकतासत्त्वाद् व्यभिचारिणि  
अयमभावोऽभावजात्यन्यतरत्वादित्यादौ स्वरूपेण स्वरूपतोऽभावत्वसाध्यकेऽतिव्या-  
प्तिरिति तन्निवेशः । स्वावच्छेदकसम्बन्धावच्छिन्नत्वानुपादाने तत्रैव व्यभिचारित्व-  
सम्बन्धावच्छिन्नसाध्यनिष्ठनिरवच्छिन्ननिरूपकतामादायातिव्याप्तितादवस्थ्यमिति तन्नि-  
वेशः । महानसीयवह्नेः प्रतियोगितासम्बन्धेन साध्यत्वे महानसीयवह्न्यभाववह्न्यभावा-  
ऽन्यतरत्वहेतौ वह्नित्वावच्छिन्ननिरूपकतामादायातिव्याप्तिरिति स्ववृत्तित्वनिवेशः । वह्नेः  
प्रतियोगितासम्बन्धेन साध्यत्वे निरुक्तहेतौ महानसीयवह्नित्वावच्छिन्ननिरूपकता-  
मादायातिव्याप्तिवारणाय स्वानवच्छेदकानवच्छिन्नत्वनिवेशः ।

❀ जागदीशी ❀

न चात्मत्वाभावोऽपि समानकालीनत्वादिसम्बन्धेन प्रतियोग्यधिकर-  
णवृत्तिः, तथाविधसम्बन्धानां वृत्त्यनियामकत्वात्, क्वचिदपि तेन सम्ब-  
न्धेन वृत्तिमत्त्वाप्रतीतेः । इत्थञ्च हेतुसमानाधिकरणत्वमपि हेत्वधिकर-

णावेयत्वं ग्राह्यम् । तेन आत्मत्वाद्यभावस्यापि हेत्वधिकरणसम्बन्धित्वा-  
न्नोक्तदोषतादवस्थ्यम् ।

### ❀ दीपिका ❀

अथ प्रतियोगिसामानाधिकरण्यमित्यस्य प्रतियोग्यधिकरणसम्बन्धित्वार्थकत्वेन  
आत्मत्वाभावे स्वप्रतियोग्यधिकरणीभूताऽत्मसम्बन्धित्वस्य समानकालीनत्वादिस-  
म्बन्धेन सत्त्वाच्चाऽत्मत्वसाध्यके ज्ञानहेतावव्याप्तिरिति यत्सामानाधिकरण्यदलं व्यर्थ-  
मिति चेन्न—प्रतियोगिसामानाधिकरण्यमित्यस्य प्रतियोग्यधिकरणवृत्तित्वार्थकत्वस्या-  
ऽवश्यकतया तद्वलस्य सार्थक्यात्, प्रतियोग्यधिकरणसम्बन्धित्वप्रवेशे तु गगना-  
भावाभावस्य समानकालीनत्वादिसम्बन्धेन प्रतियोगिसामानाधिकरणतया व्यधिकरण-  
धर्मावच्छिन्नाभावं चिनैव सर्वत्र लक्षणसमन्वयसंभवे प्रतियोग्यवृत्तिश्चेति ग्रन्थानुत्थितिः  
स्यादित्याशयेनाऽह—न चाऽत्मत्वाभावोऽपीति । समानकालीनत्वादीत्यत्रा-  
ऽदिपदेनैकज्ञानविषयत्वादेः परिग्रहः । इत्थञ्चेति । समानकालीनत्वादेर्वृत्तितानिया-  
मकत्वाभावे सतीत्यर्थः । तथा च हेतुसामानाधिकरण्यस्य हेत्वधिकरणसम्बन्धित्वार्थ-  
कत्वे आत्मत्वसामान्याभावस्य हेत्वधिकरणीभूताऽत्मसम्बन्धित्वेन यत्सामानाधिक-  
रण्यदलप्रवेशोऽपि अयमात्मा ज्ञानादित्यत्राव्याप्तिदोषस्य दुरुद्धरत्वमिति हेतुसामा-  
नाधिकरण्यस्यापि हेत्वधिकरणवृत्तित्वमर्थ इति भावः ।

### ❀ जागदीशी ❀

न च हेतुसामानाधिकरणा इत्यपहाय साध्यसामानाधिकरणा यावन्त-  
स्तादृशाभावाः स्वविशिष्टयद्वर्मावच्छिन्नहेत्वधिकरणावच्छेदेन प्रतियोगि-  
सामानाधिकरणास्तद्धर्मवत्त्वमित्येवं कुतो न लक्षणं कृतमिति वाच्यम्—  
द्रव्यमात्मत्वादित्यादौ महाकाले साध्यसामानाधिकरणस्य द्रव्यत्वादिसामा-  
न्याभावस्य स्वविशिष्टहेत्वधिकरणाप्रसिद्ध्या तत्राव्याप्तिप्रसङ्गात् ।

न च दैशिकविशेषणताविशेषेण साध्याधिकरणवृत्तित्वविवक्षणेना-  
व्याप्तिवारणसंभव इति वाच्यम्—तथा सति गौरवात् ।

### ❀ दीपिका ❀

ननु आत्मत्वसामान्याभावमादाय आत्मत्वसाध्यके ज्ञानहेतावव्याप्तेः साध्यसामा-  
नाधिकरण्यनिवेशेनैव कारणसंभवाद् हेतुसामानाधिकरण्यप्रवेशो व्यर्थः, हेतुसामाना-  
धिकरण्यवैश्या साध्यसामानाधिकरण्यप्रवेशोऽनुगमे लघवात् । तथा हि—साध्यसामा-

नाधिकरण्यघटितलक्षणस्य—साध्यतावच्छेदकविशिष्टाभावत्वव्यापकाभावकालीनहेतुतावच्छेदकवत्त्वमित्यनुगमः । वै० च—स्वावच्छिन्नसामानाधिकरण्यस्वावच्छिन्नव्यापकतावच्छेदकप्रतियोगिताकत्वोभयसम्बन्धेन । स्वं साध्यतावच्छेदकम् । अभावत्वव्यापकताचाभावे—स्वतादात्म्य-स्वविशिष्टहेत्वधिकरणताव्यापकत्वोभयसम्बन्धेन । स्वम्—अभावः । अत्र व्यापकता च—स्वाश्रयत्व-स्वनिरूपितप्रतियोगिताश्रयवत्त्वोभयसम्बन्धेन । यत्सामानाधिकरण्यघटितकल्पस्य तु—हेतुतावच्छेदकविशिष्टाभावत्वव्यापकाभावकालीनहेतुतावच्छेदकवत्त्वमित्यनुगमः । वै० च—स्वावच्छिन्नसामानाधिकरण्य-स्वकालीनसाध्यव्यापकतावच्छेदकप्रतियोगिताकत्वोभयसम्बन्धेन । स्वं हेतुतावच्छेदकम् । अभावत्वव्यापकतादिकं पूर्ववत् । एवञ्चात्र सम्बन्धांशे कालीनत्वस्याधिकस्य प्रवेशे गौरवम् । मान्यास्तु—साध्यतावच्छेदकविशिष्टाभावत्वव्यापकाभावकालीनहेतुतावच्छेदकवत्त्वम्, साध्यतावच्छेदकवैशिष्ट्यञ्च पूर्ववत् । अभावत्वव्यापकताचाभावे स्वतादात्म्य-स्वविशिष्टहेत्वधिकरणत्वावच्छिन्नानुयोगिताकपर्याप्तिकूटत्वावच्छिन्नवत्त्वोभयसम्बन्धेन । कूटत्वावच्छिन्नवत्त्वं च—स्वनिरूपिताऽऽधेयताविशिष्टाऽऽधेयतावत्त्वसम्बन्धेन । आधेयतायाम्—आधेयतावै० च—स्वाश्रयाभावनिरूपितप्रतियोगिताविशिष्टनिरूपकतानिरूपिताधिकरणतावन्निरूपितत्व-स्वतादात्म्योभयसम्बन्धेन । अत्र वै० च—स्वसामानाधिकरण्य-स्वावच्छेदकसम्बन्धावच्छिन्नत्वोभयसम्बन्धेन । यत्सामानाधिकरण्येत्यादिलक्षणार्थस्तु—हेतुतावच्छेदकविशिष्टाभावत्वव्यापकाभावकालीनहेतुतावच्छेदकवत्त्वम् । अभावे हेतुतावच्छेदकवै० च—स्वावच्छिन्नसामानाधिकरण्य-स्वकालीनसाध्यतावच्छेदकावच्छिन्नव्यापकतावच्छेदकप्रतियोगिताकत्वोभयसम्बन्धेन । अभावत्वव्यापकता च पूर्ववत् । एवञ्च वैशिष्ट्यघटकसम्बन्धांशे कालीनत्वमधिकं पतितम्, साध्यसामानाधिकरण्यकल्पे तु न तस्य प्रवेश इत्याहुः ।

एतदेवाऽऽशङ्कते—न च हेतुसमानाधिकरणा इति । तादृशाभावाः = साध्यतावच्छेदकावच्छिन्नव्यापकतावच्छेदकप्रतियोगिताकाभावाः । स्वपदमत्र तादृशाभावपरम्, यद्धर्मपदं हेतुतावच्छेदकपरम् ।

समाधत्ते—द्रव्यमात्मत्वादित्यादाविति । तथा च साध्यसामानाधिकरण्य-प्रवेशे महाकालस्य जगदाधारत्वाद् द्रव्यत्वरूपसाध्याधिकरणे महाकाले वर्तमानो द्रव्यत्वसामान्याभावोऽपि यावदन्तर्गतः, तस्य चाऽत्मनि असत्त्वेन स्वविशिष्टहेत्व-धिकरणस्यैवाप्रसिद्ध्या द्रव्यत्वसाध्यक आत्मत्वहेतावव्याप्तिः । हेतुसामानाधिकरण्य-प्रवेशे तु द्रव्यत्वसामान्याभावस्य हेतुसामानाधिकरण्यं नास्ति, अपि तु घटत्वादिना

द्रव्यत्वाभावस्यैव, तादृशाभावस्य द्रव्यत्वात्मकप्रतियोगिनश्चात्मनि सत्त्वेन स्वविशिष्ट-  
हेत्वधिकरणीभूताऽत्मावच्छेदेन प्रतियोगिसामानाधिकरण्यान्न दोषः ।

ननु साध्याधिकरणवृत्तित्वार्थकसाध्यसामानाधिकरण्यघटकवृत्तिता स्वरूपसम्बन्धेन  
गृह्यते, तथा च द्रव्यत्वसामान्याभावस्य महाकाले कालिकसम्बन्धेन वृत्तित्वेऽपि स्वरू-  
पेणावर्तमानतया न यावदन्तर्गतत्वमिति न तादृशाभावमादायाव्याप्तिसंभावेनेति  
शङ्कते—न च दैशिकविशेषणतेति । समाधत्ते—तथा सति गौरवादिति ।  
तथा सतीत्यस्य स्वरूपसम्बन्धेन साध्यसामानाधिकरण्योक्तावित्यर्थः । न च स्वरूप-  
सम्बन्धेन साध्यसामानाधिकरण्योक्तौ महाकाले द्रव्यत्वाऽत्मत्वोभयाभावस्य आत्म-  
त्वविशिष्टद्रव्यत्वाभावस्य च स्वरूपसम्बन्धेन वर्तमानतया यावदन्तर्गततया तादृशो-  
भयाभावादिविशिष्टहेत्वधिकरणाप्रसिद्धया द्रव्यमात्मत्वादित्यत्राव्याप्तितादवस्थये  
गौरवाभिधानमनुचितमिति वाच्यम्, साध्यसामानाधिकरणाभावे वैशिष्ट्यव्यासज्य-  
वृत्तिधर्मानवच्छिन्नप्रतियोगिताकत्वस्य निवेशेन निरुक्तोभयाभावस्य उभयत्वरूप-  
व्यासज्यवृत्तिधर्मानवच्छिन्नप्रतियोगिताकत्वेन निरुक्तविशिष्टाभावस्य च वैशिष्ट्यावच्छि-  
न्नप्रतियोगिताकत्वेन यावदनन्तर्गततया लक्षणाघटकत्वात् ।

ननु धूमवान् वह्नेरित्यादावतिव्याप्तिसंभवे गौरवाभिधानमनुचितम्, तथा हि—  
धूमाभावस्य दैशिकविशेषणतया साध्यवन्महानसादिवृत्तित्वाभावात्, अव्याप्यवृत्ति-  
त्वेन साध्यवद्वृत्तित्वे तु साध्यव्यापकतावच्छेदकप्रतियोगिताकत्वाभावादेव लक्षणा-  
घटकत्वात्, अयोगोलकान्यत्वाभावस्यापि निरुक्तसम्बन्धेन साध्यवद्वृत्तित्वविरहात्,  
घटत्वेन अयोगोलकान्यत्वाभावस्य यावदन्तर्गतत्वेऽपि तत्समनियतत्वस्य घटत्वेन  
वाच्यत्वाभावेऽक्षततया स्वनिरूपितप्रतियोगिताश्रयसामानाधिकरण्यस्याक्षतत्वादिति  
चेन्न, समनियताभावानामनैक्यामिप्रायेण तत्कल्पप्रणयनात् । तथा च घटत्वेन तदयो-  
गोलकभेदाभावमादायैव अतिव्याप्तिवारणमिति ।

कर्म्मिश्चित् पुस्तके—द्रव्यत्वसामान्याभावमादायाव्याप्तिवारणाय साध्यवद्वृत्तित्वं  
स्वरूपेण निवेश्य तदुपरि- विशिष्टाभावोभयाभावादिकमादायाव्याप्तिः, वैशिष्ट्यव्यास-  
ज्यवृत्तिधर्मानवच्छिन्नत्वनिवेशे तु गौरवमित्यधिकः पाठः ।

ॐ जागदीशी ॐ

अतः क्तसामानाधिकरणा यावन्तस्तादृशाभावाः साध्यसामानाधिकर-  
णास्तत्त्वमित्येव लक्षणमस्तु, स्वस्वप्रतियोगिसामानाधिकरण्यप्रवेशे बी-

जाभाव इति । तत्तुच्छम् । तथा सति यत्समानाधिकरणा यावन्तोऽभावाः साध्यसमानाधिकरणास्तत्त्वमित्यस्यैव सम्यक्त्वे साध्यतावच्छेदकावच्छिन्नव्यापकतावच्छेदकप्रतियोगिताका इत्यस्य व्यर्थतापत्तेः । तन्मात्रोक्तौ च विनापि व्यधिकरणधर्मावच्छिन्नाभावं लक्षणसंभवे प्रतियोग्यवृत्तिश्चेति ग्रन्थावतारानुपपत्तेः ।

### ❀ दीपिका ❀

तादृशाभावे स्वस्वप्रतियोगिसामानाधिकरण्यनिवेशे बीजाभावमालोच्य तत्स्थाने साध्यसामानाधिकरण्यं प्रवेश्य लक्षणं परिष्कुर्वतां केषाञ्चिन्मतं दूषयितुमुपन्यस्यति—**यत्स्विति ।** तादृशाभावाः = साध्यतावच्छेदकावच्छिन्नव्यापकतावच्छेदकप्रतियोगिताकाभावाः । तथा च तादृशयावदभावान्तर्गते घटत्वादिना बह्वचभावे वह्निरूपसाध्याधिकरणीभूतपर्वतादिवृत्तित्वमस्तीति वह्निमान् धूमादित्यादौ लक्षणसमन्वयः । धूमवान् वह्नेरित्यादौ यावदन्तर्गते धूमसामान्याभावे धूमात्मकसाध्याधिकरणीभूतमहानसवृत्तित्वमस्तीति नातिव्याप्तिः । तन्मतं दूषयति—**तत्तुच्छमिति ।** तथा सति = तादृशयावदभावे साध्यसामानाधिकरण्यस्यैव प्रवेशे सति । तथा च साध्यतावच्छेदकावच्छिन्नव्यापकतावच्छेदकप्रतियोगिताकत्वदलस्य—गोत्वाद्यभावमादाय असज्यमानस्यासम्भवस्य वारणं प्रयोजनं वक्ष्यते, साध्यसामानाधिकरण्यस्यैव प्रवेशे तु तमादायासम्भवस्य विरहेण तद्वलं व्यर्थं स्यादिति भावः । वैयर्थ्यञ्च—स्वावच्छिन्नाविषयकप्रतीतिविषयतावच्छेदकः स्वसमानाधिकरणः प्रकृतसाध्यव्याप्यतावच्छेदको यो धर्मस्तदवच्छिन्नाविषयकप्रतीतिविषयतानवच्छेदकधर्मवत्त्वम् । स्वपदेन व्यर्थतावच्छेदकपरिग्रहः ।

नन्वत्र गवाद्यभावस्यापि सृष्टिकालावच्छेदेन साध्यसमानाधिकरणतया कालो गोमान् गोत्वादित्यत्रातिव्याप्तिः, तन्निरासाय हेत्वधिकरणावच्छेदेन साध्यसामानाधिकरण्यमवश्यं वक्तव्यम्, तथा च हेत्वधिकरणायोगोलकावच्छेदेन घटाद्यभावे धूमात्मकसाध्यसामानाधिकरण्यविरहेण घटाद्यभावमादाय धूमवान् वह्नेरित्यत्रातिव्याप्तिविरहेण 'यः कश्चिदभावो हेत्वधिकरणावच्छेदेन साध्यसमानाधिकरणः' इत्यस्यैव सम्यक्त्वे यत्समानाधिकरण्यदलस्य, यावत्पदस्य, स्वविशिष्टपदस्य च वैयर्थ्यसंभवेन तदनुक्तौ ग्रन्थन्यूनत्वं कुतो नेति चेन्न, कालो गोमान् गोत्वादित्यत्र प्रलयभेदाभावस्यापि प्रलयत्वस्वरूपस्य यावदन्तर्गततया प्रलयभेदाभावे गवादिरूपसाध्याधिकरणीभूतसृष्टिकालवृत्तित्वाभावेनातिव्याप्तिवारणसंभवाद् हेत्वधिकरणावच्छेदेनेत्यस्याप्रवेशेन

घटाद्यभावमादाय धूमवान् वह्नेरित्यत्रातिव्याप्तिवारणाय यावत्त्वनिवेशस्याऽवश्यकत्वे वह्निमान् धूमादित्यत्र वह्निसामान्याभावमादायाव्याप्तिवारणाय यत्सामानाधिकरण्य-  
दलस्य सार्थक्यसंभवात् । न च प्रलयभेदाभावस्यापि कालिकेन सृष्टिकालवृत्तित्वात्  
साध्यसामानाधिकरण्यस्याक्षतत्वेनातिव्याप्तिरिति वाच्यम्, साध्याधिकरणवृत्तित्वस्य  
स्वरूपेणैव निविष्टतया स्वरूपेण प्रलयभेदाभावस्य प्रलयमात्रवृत्तित्वेन साध्यसामाना-  
धिकरण्यविरहेणातिव्याप्तेर्निरासात् ।

ननु लाघवान् साध्यतावच्छेदकावच्छिन्नव्यापकतावच्छेदकप्रतियोगिताकत्वाघटि-  
तैव व्याप्तिरस्तु इति चेत्तदाह—**तन्मात्रोक्ताविति** । तथा च 'यत्समानाधिकरणा  
यावन्तोऽभावाः साध्यसमानाधिकरणास्तत्त्व'मित्यस्यैव स्वीकारे ज्ञेयत्वरूपहेत्वधिकरणो  
पटादौ वर्तमाने घटत्वाद्यभावे वाच्यत्वरूपसाध्याधिकरणीभूतपटादिनिरूपितवृत्तित्वस्य  
सत्त्वेन व्यधिकरणधर्मावच्छिन्नाभावं विनैव लक्षणसमन्वयसंभवे प्रतियोग्यवृत्तिश्चेति  
ग्रन्थोत्थानं निर्बीजं स्यादिति भावः ।

ननु विशिष्टाभावोभयाभावादिकमादाय लक्षणसमन्वयसंभवे प्रतियोग्यवृत्तिश्चेति  
ग्रन्थानुत्थितिप्रसङ्गस्यैतल्लक्षणपरित्यागबीजत्वेन वक्ष्यमाणतया तादृशदोषो न क्षतिकर  
इति चेन्न, विशिष्टाभावीयप्रतियोगित्वं विशेषणो, उभयाभावीयप्रतियोगित्वञ्च यदभाव-  
प्रयुक्तोभयाभावस्तत्र स्वीक्रियते, तथा च प्रकृतप्रतियोगिसामानाधिकरण्यघटितलक्षणे  
दोषाभावेऽपि साध्यसामानाधिकरण्यघटितलक्षणस्य न कस्यापि मते निर्दोषत्वमिति  
सूचयितुं तद्ग्रन्थानुत्थितिप्रसङ्गस्योक्तत्वादिति ।

❀ जागदीशी ❀

यदपि यत्समानाधिकरणाः साध्यतावच्छेदकावच्छिन्नव्यापकताव-  
च्छेदकप्रतियोगिताका यावन्तोऽभावाः दैशिकविशेषणतया उभयवृत्तयस्त-  
त्त्वमित्येवास्तु लक्षणम्, स्वस्वप्रतियोगिसामानाधिकरण्यप्रवेशे गौरवान्,  
हेतुसमानाधिकरणस्य तत्तदयोगोलकान्यत्वाभावस्यैव दैशिकविशेषणतया  
उभयवृत्तित्वाभावाद् धूमवान् वह्नेरित्यादावतिव्याप्तिविरहादिति ।

❀ दीपिका ❀

तादृशयावदभावे प्रतियोगिसामानाधिकरण्यमनिवेश्योभयवृत्तित्वं निवेशयतां  
केषाञ्चिन्मतं दूषयितुमुपन्यस्यति—**यदपीति** । घटत्वेन वह्नेरभावादेः केवलान्व-



यितया वह्निभेदप्रतियोगिनि वह्नौ वह्निभिन्ने घटादौ च वर्तमानत्वेनोभयवृत्तित्वेन वह्निमान् धूमादित्यादौ लक्षणसमन्वयः ।

अत्र कल्पे यावत्पदानुपादाने धूमवान् वह्नेरित्यत्र घटत्वेन धूमाभावे उभयवृत्ति-  
त्वसत्त्वादतिव्याप्तिः स्यात्, यावत्पदोपादाने तु तत्तदयोगोलकभेदाभावादेरपि याव-  
दन्तर्गततया तत्तदयोगोलकमात्रवृत्तितया वक्ष्यमाणोभयवृत्तित्वविरहेण नातिव्याप्तिः ।  
एवं यत्सामानाधिकरण्याप्रवेशे वह्निमान् धूमादित्यादौ यावदन्तर्गते तद्वदीयरूपध्वंस-  
वद्भेदाभावे तद्वदीयरूपध्वंसस्वरूपे तद्वटमात्रवर्तमाने उभयवृत्तित्वविरहेणाव्याप्तिः  
स्यात्, तत्प्रवेशे तु तद्वदीयरूपध्वंसवद्भेदाभावस्य तद्वटे एव वर्तमानत्वेन धूम-  
सामानाधिकरण्यविरहेण लक्षणाघटकतया घटत्वेन वह्नयभावादेरेव लक्षणघटकतया  
तस्य चोभयवृत्तित्वाच्च दोषः । साध्यतावच्छेदकावच्छिन्नव्यापकेत्यादेरप्रवेशे तत्पर्वती-  
यरूपध्वंसवद्भेदाभावस्य तत्पर्वते वर्तमानत्वेन धूमसामानाधिकरणतया यावदन्तर्गततया  
तत्र चोभयवृत्तित्वविरहेणाव्याप्तिः स्यात्, प्रतियोगितायां साध्यतावच्छेदकावच्छिन्न-  
व्यापकतावच्छेदकत्वनिवेशे तु न दोषः—वह्नयधिकरणे तत्पर्वते वर्तमानोऽभावस्तत्प-  
र्वतीयरूपध्वंसात्मकतत्पर्वतीयरूपध्वंसवद्भेदाभावीयप्रतियोगितावाच्चास्तीत्याकारकस्त-  
त्प्रतियोगितावच्छेदकत्वस्यैव तादृशाभावीयप्रतियोगितायां सत्त्वेन तादृशाभावस्य  
साध्यतावच्छेदकावच्छिन्नव्यापकतावच्छेदकप्रतियोगिताकत्वाभावेन लक्षणाघटकत्वात् ।

उभयवृत्तित्वस्य येन केनापि सम्बन्धेन ग्रहणे तत्तदयोगोलकभेदाभावस्यापि  
कालिकेन घटपटादौ सत्त्वेनोभयवृत्तित्वाद् धूमवान् वह्नेरित्यत्रातिव्याप्तिः स्यादिति  
स्वरूपसम्बन्धेनोभयवृत्तित्वं ग्राह्यम्, तथा च तत्तदयोगोलकभेदाभावस्य तत्तदयोगो-  
लकत्वस्वरूपस्य स्वरूपसम्बन्धेन तत्तदयोगोलकमात्रवृत्तित्वेन नोभयवृत्तित्वमिति  
न दोषः ।

भेदविशिष्टत्वम्—उभयवृत्तित्वम्, वैशिष्ट्यञ्च—स्वप्रतियोगिवृत्तित्व—स्वानु-  
योगिवृत्तित्वोभयसम्बन्धेन । तथा च—घटभेदप्रतियोगिनि घटे, घटभेदानुयोगिनि  
पटादौ च घटत्वेन वह्नयभावस्य सत्त्वेन निरुक्तोभयसम्बन्धेन घटभेदविशिष्टत्वात्  
घटत्वेन वह्नयभावादेरुभयवृत्तित्वम्, तत्तदयोगोलकभेदाभावस्य च घटभेदानुयोगिनि  
तत्तदयोगोलके वर्तमानत्वेऽपि घटभेदप्रतियोगिनि घटेऽविव्यमानत्वेन नोभयवृत्तित्वमिति ।  
न च तत्तदयोगोलकघटोभयभेदस्याधिकरणं तत्तदयोगोलकमपीति निरुक्तोभयभेद-  
प्रतियोगिनि, अनुयोगिनि च तत्तदयोगोलके तत्तदयोगोलकत्वस्य सत्त्वेन तत्तदयो-  
गोलकभेदाभावस्योभयवृत्तित्वाद् धूमवान् वह्नेरित्यत्रातिव्याप्तिर्दुर्वारैवेति वाच्यम्,

प्रतियोगितावदन्यभेदविशिष्टत्वस्यैवोभयवृत्तित्वपदार्थत्वात्, प्रतियोगितावत्ता च स्वनिरूपकत्वस्वसामानाधिकरण्योभयसम्बन्धेन, स्वपदेन प्रतियोगिता ग्राह्या, तथा च निरुक्तोभयभेदे तत्तदयोगोलकनिष्ठप्रतियोगितानिरूपकत्वस्य, तादृशप्रतियोगिताधिकरण-तत्तदयोगोलक-वृत्तित्वस्य च सत्त्वेन प्रतियोगितावदन्यत्वाभावेन न निरुक्तोभयभेदविशिष्टत्वमादाय दोषः ।

केचित्तु—आधेयतासम्बन्धेनोभयवत्त्वमेवोभयवृत्तित्वमिति वदन्ति ।

अथ अयोगोलकत्वस्वरूपस्यायोगोलकभेदाभावस्य ( अयोगोलकत्वस्य जाति-तया ) समवायेनोभयवृत्तित्वेऽपि स्वरूपेणोभयवृत्तित्वविरहेणैव धूमवान् वह्नेरित्यत्रातिव्याप्तिवारणसंभवे तत्तदयोगोलकभेदाभावमादायातिव्याप्तिवारणं न सङ्गच्छत इति चेन्न, अभावाभावस्यातिरिक्तत्वमतेऽयोगोलकभेदाभावस्य स्वरूपेणोभयवृत्तित्वात्, उभयमतसाधारण्यानुरोधेन तत्तदयोगोलकभेदाभावस्य ग्रहणादिति ।

❀ जागदीशी ❀

तन्मन्दम् । हेतुसमानाधिकरणस्य वह्निसंयोगाद्यात्मकाभावस्य विशेषणतया उभयवृत्तित्वविरहेण वह्निमान् धूमादित्यादावव्याप्तिप्रसङ्गात् । न च भावभिन्नस्यैव हेतुसमानाधिकरणाभावस्य प्रवेशान्न दोषः, तद्धट-भिन्नं घटत्वादित्यादावतिव्याप्त्यापत्तेः । तद्धटभिन्नत्वाभावस्य तद् घटत्वादिवस्वरूपत्वेन भावत्वात्, पटत्वादिना तद्धटभिन्नत्वाभावस्य चोभयवृत्तित्वादिति कृतं पल्लवितेन ।

❀ दीपिका ❀

यदपि मतन्दूषयति—तन्मन्दमित्यादिना । अयमाशयः—तादृशयावदभावे स्वरूपेणोभयवृत्तित्वनिवेशे वह्निसंयोगात्मकस्य वह्निसंयोगाभावाभावस्य हेतुसमानाधिकरणत्वेन यावदन्तर्गततया वह्निसंयोगस्य समवायेनोभयवृत्तित्वेऽपि स्वरूपेणोभयवृत्तित्वविरहेण वह्निमान् धूमादित्यादावव्याप्तिः स्यादिति नोभयवृत्तित्वघटितकल्पः समीचीन इति ।

अथ संयोगाभावाभावमादायाप्यव्याप्तिसंभवे वह्निसंयोगात्मकाभावपर्यन्तानुसरणं व्यर्थमिति चेन्न, प्राचां मते द्रव्ये संयोगसामान्याभावे मानाभावेन महानसादौ वह्नेः सत्त्वेन संयोगसामान्याभावस्य चासत्त्वेन संयोगाभावाभावीयप्रतियोगिताया

वह्मथात्मकसाध्यव्यापकतानवच्छेदकत्वेन संयोगाभावाभावस्य यावदनन्तर्गतत्वात् । वस्तुतो वह्मथात्मकं संयोगात्मकज्ञाभावमादायेत्यर्थकल्पने न काप्यनुपपत्तिरिति ।

अथैवमपि संयोगाभावाभावमादाय सर्वत्रासंभवसंभवेऽव्याप्तिकथनं जगदीशस्य नोचितमिति चेन्न, अमेयवान् घटभेदत्वादित्यत्र संयोगाऽत्मकाभावस्य हेतुसामानाधिकरण्यविरहेण अभावान्तरमादाय लक्षणसमन्वयात् । ननु हेतुसामानाधिकरणाभावे भावभिन्नत्वनिवेशे नाव्याप्तिः, वह्निसंयोगाभावाभावस्य भावस्वरूपत्वादित्याशङ्कते—  
न चेति ।

भावभिन्नत्वनिवेशेऽतिव्याप्तिमुद्धाटयति—तद्वटभिन्नमिति । अत्रेदं तत्त्वम्—व्यभिचारिहेतौ साध्याभावं तत्तद्व्यभिचारनिरूपकाधिकरणस्य भेदाभावं वा आदाय दोषो निरसनीयः । तद्वटभिन्नं घटत्वादित्यादौ तु तादृशोऽभावः तद्वटभेदाभाव एव, तस्य च तद्वटत्वस्वरूपतया भावभिन्नत्वाभावेन न लक्षणघटकत्वम्, अपि तु घटत्वादिना तद्वटभेदाभावस्यैव, तस्य चोभयवृत्तितया भवत्यतिव्याप्तिरिति ।

अतिव्याप्त्यापत्तेरिति । ननु हेतुसामानाधिकरणाभावे भावभिन्नत्वनिवेशे तत्तदयोगोलकभेदाभावस्य तत्तदयोगोलकत्वस्वरूपस्य भावभिन्नत्वाभावेन यावदनन्तर्गततया यावदन्तर्गतस्य धूमाभावस्य चोभयवृत्तित्वेन धूमवान् वह्नेरित्यादिप्रसिद्धस्थलेऽतिव्याप्तिसंभवे स्थलान्तरानुधावनं व्यर्थमिति चेन्न, तत्तदयोगोलकवृत्तिरूपध्वंसात्मकाभावस्यापि यावदन्तर्गततया तत्र चोभयवृत्तित्वाभावेनातिव्याप्तिविरहात् । न च तद्वटभिन्नं घटत्वादित्यत्रापि तद्वटवृत्तिरूपध्वंसात्मकाभावस्य यावदन्तर्गतस्योभयवृत्तिविरहेण नातिव्याप्तिरिति वाच्यम्, तद्रूपभिन्नं गुणत्वादित्यत्र तद्रूपभेदाभावस्य तद्रूपत्वस्वरूपत्वेन भावत्वात्, घटत्वेन तद्रूपभेदाभावस्यैव यावदन्तर्गततया तस्य चोभयवृत्तित्वादतिव्याप्तेः । अत एव तद्वटभिन्नं घटत्वादित्यादावित्यत्र आदिपदमुपात्तमिति ।

कर्म्मिश्चित्युस्तकेऽत्र जागदीश्यां—‘हेतुसामानाधिकरणा यावन्तस्तादृशाभावाः स्वप्रतियोगिमत्ताग्रहविरोधिताघटकसम्बन्धेनोभयवृत्तयस्तत्त्वमिति कृते न काप्यनुपपत्तिरित्यधिकः पाठो वर्तते ।

ॐ जागदीशी ॐ

अत्र च यत्पदं यद्धर्मावच्छिन्नपरम्, अत्रे च तत्त्वमित्यस्य हेतुतावच्छेदकीभूततद्धर्मवत्त्वमित्यर्थः । तेन सकलधूमव्यक्तिनिष्ठानुगताया वह्निव्याप्तेर्नालाभः, न वा ज्ञानवान् मनोऽन्यत्वे सति आत्ममनःसंयोगादित्यादौ

मनसि हेतुसमानाधिकरणस्यात्मत्वसामान्याभावस्य स्वविशिष्टहेतुतावच्छे-  
दकावच्छिन्नाधिकरणाप्रसिद्ध्याऽव्याप्तिः ।

❀ दीपिका ❀

ननु यत्समानाधिकरणेति लक्षणे तत्पदेनैकस्या एव धूमव्यक्तेर्ग्रहणेन सकलधूम-  
व्यक्तिनिष्ठानुगताया वह्निनिरूपितव्याप्तेर्न लाभसंभवः । एवं ज्ञानवान् मनोऽन्यत्वे सति  
आत्ममनःसंयोगादित्यत्राव्याप्तिः, यत्पदेन हेतोरेव परामर्शेन हेत्वधिकरणे मनसि  
वर्तमानस्याऽत्मत्वाभावस्यापि लक्षणघटकतया तत्र च प्रतियोगिसामानाधिकरण्य-  
विरहादित्यत आह—अत्र चेति । यत्समानाधिकरणघटितदीधितिलक्षणे चेत्यर्थः ।  
तेनेति । तत्त्वमित्यस्य तद्धर्मवत्त्वमित्यर्थाङ्गीकारेणेत्यर्थः । यत्पदस्य यद्धर्मावच्छिन्ना-  
र्थकत्वे फलमाह—न वेति । तथा च यद्धर्मपदेन हेतुतावच्छेदकस्य परामर्शेन मनोऽ-  
न्यत्वविशिष्टाऽत्ममनःसंयोगत्वावच्छिन्नाधिकरणे आत्मनि आत्मत्वाभावस्यावर्तमा-  
नत्वेन न लक्षणघटकत्वमिति भावः ।

न च प्रथमतो यद्धर्मावच्छिन्नार्थकस्य यत्पदस्य व्यावृत्तिमनुक्त्वा तद्धर्मावच्छि-  
न्नार्थकस्य तत्पदस्य व्यावृत्तिदानमनुचितमिति वाच्यम्, यत्तदोर्जितसम्बन्धित्वेन  
तत्पदस्य तद्धर्मावच्छिन्नपरत्वे एव यत्पदस्य यद्धर्मावच्छिन्नपरस्य फलं सम्भवतीत्या-  
वेदयितुं विपरीतत्वेन व्यावृत्तेः प्रदर्शनात् ।

❀ जागदीशी ❀

यत् द्रव्यं गुणकर्मान्यत्वे सति सत्त्वादित्यादौ हेतुसमानाधिकरणस्य  
द्रव्यत्वाद्यभावस्यातथात्वादव्याप्तिरतो यत्पदस्य यद्धर्मावच्छिन्नपरत्व-  
मिति । तत्र । द्रव्यत्वाद्यभावस्यापि कालिकादिसम्बन्धेन स्वविशिष्टं यद्धे-  
तुतावच्छेदकावच्छिन्नहेत्वधिकरणं जन्यद्रव्यादि तदवच्छेदेन प्रतियोगि-  
सामानाधिकरण्यात्तत्राव्याप्तिविरहात् ।

❀ दीपिका ❀

यत्पदस्य यद्धर्मावच्छिन्नपरत्वेऽन्यथा फलं प्रदर्शयतां केषाञ्चिन्मतं दूषयितुमुपन्य-  
स्यति—यत्त्विति । अतथात्वात्=प्रतियोगिसामानाधिकरण्यविरहात् । अयमाशयः—  
यत्पदस्य यद्धर्मावच्छिन्नार्थकत्वाभावे 'द्रव्यं विशिष्टसत्त्वा'दित्यत्र विशिष्टसत्तायाः  
शुद्धसत्तानतिरिक्तनियमेन विशिष्टसत्तारूपहेत्वधिकरणे गुणादौ वर्तमानस्य द्रव्यत्वा-  
द्यभावस्यापि यावदन्तर्गतत्वेन तत्र च द्रव्यत्वरूपप्रतियोगिसामानाधिकरण्यविर-

हेणाव्याप्तिः, यद्धर्मावच्छिन्नार्थकत्वे तु विशिष्टसत्तात्वावच्छिन्नाऽऽधेयतानिरूपिता-  
धिकरणताया द्रव्ये एवाभ्युपगमेन तत्र च द्रव्यत्वसामान्याभावस्याविद्यमानत्वेन न  
लक्षणघटकत्वमिति । दूषयति—तत्रेति । तथा च द्रव्यत्वाभावस्य कालिकेन जन्य-  
द्रव्ये सत्त्वेन जन्यद्रव्यावच्छेदेनैव द्रव्यत्वाभावे द्रव्यत्वाऽत्मकप्रतियोगिसामानाधि-  
करण्यसत्त्वेनाव्याप्तिविरहेण न तत्राव्याप्तिवारणं यत्पदस्य यद्धर्मावच्छिन्नपरतायाः  
फलमिति भावः ।

### ❀ जागदीशी ❀

साध्यतेत्यादि । साध्यतावच्छेदकावच्छिन्नवन्निष्ठाभावप्रतियोगिताऽन-  
वच्छेदिका यद्भावप्रतियोगिता तादृशाभावा इत्यर्थः । अत्र च विशिष्ट-  
सत्तावान् जातेरित्यादौ विशिष्टसत्तात्वावच्छिन्नाभावस्यैव सत्तारूपसाध्य-  
व्यापकतावच्छेदकप्रतियोगिताकतया तस्य च स्वविशिष्टहेत्वधिकरणाव-  
च्छेदेन प्रतियोगिसामानाधिकरण्यादतिव्याप्तिरतः साध्यतावच्छेदकावच्छि-  
न्नेति । तथा च द्रव्यत्वाद्यभावस्यैव निरुक्त्यावदन्तर्गततया तस्यातथा-  
त्वान्नातिव्याप्तिः । साध्यवत्त्वञ्चात्र साध्यतावच्छेदकसम्बन्धेन ग्राह्यम्, तेन  
वस्तुमात्रस्यैव विषयतासम्बन्धेन ज्ञानवत्त्वात् घटत्वादिना वाच्यत्वाद्यभाव-  
स्यैव साध्यव्यापकतावच्छेदकप्रतियोगिताकतया समवायेन ज्ञानस्य साध्यत्वे  
द्रव्यत्वादिहेतौ नातिव्याप्तिः । समवायसम्बन्धावच्छिन्नज्ञानवन्निष्ठाभाव-  
प्रतियोगितानवच्छेदकप्रतियोगिताकस्याऽत्मत्वाभावस्यैव प्रतियोग्यसमा-  
नाधिकरणत्वात् ।

### ❀ दीपिका ❀

इत्यर्थ इति । तथा च यद्धर्मावच्छिन्नसमानाधिकरणाः साध्यतावच्छेदकावच्छि-  
न्नव्यापकतावच्छेदकप्रतियोगिताका यावन्तोऽभावाः प्रतियोगिसमानाधिकरणास्तद्धर्म-  
वत्त्वं व्याप्तिरिति पर्यवसितम् । अत्र साध्यतावच्छेदकावच्छिन्नत्वनिवेशफलमाह—  
अत्र चेति । तथा च प्रतियोगितायां साध्यव्यापकतावच्छेदकत्वमात्रनिवेशे विशिष्ट-  
सत्तावान् जातेरित्यत्रातिव्याप्तिः स्यात्, तथा हि—साध्यवन्निष्ठात्यन्ताभावप्रतियोगि-  
तानवच्छेदकत्वमेव साध्यव्यापकतावच्छेदकत्वम्, एवञ्च विशिष्टशुद्धयोरनतिरिक्तव-  
नियमेन साध्याधिकरणे गुणे सत्ताया वर्तमानत्वेन तत्र विशिष्टसत्ताऽभावीयप्रतियोगि-  
तावाच्चास्तीत्याकारकाभावो धर्तुञ्च शक्यते इति विशिष्टसत्ताऽभावीयप्रतियोगितायाः  
साध्यव्यापकतावच्छेदकत्वेन विशिष्टसत्ताऽभावस्यैव लक्षणघटकत्वम् न तु द्रव्यत्वाभा-

वादेः, साध्यधिकरणे गुणो द्रव्यत्वाभावीयप्रतियोगितावान्नास्तीत्याकारकाभावस्य सत्त्वेन द्रव्यत्वाभावीयप्रतियोगितायाः साध्यवन्निष्ठाभावप्रतियोगितावच्छेदकत्वादिति विशिष्ट-सत्ताऽभावे स्वविशिष्टहेत्वधिकरणीभूतगुणायवच्छेदेन सत्तारूपप्रतियोगिसामानाधिकरण्यसत्त्वाद्भवत्यतिव्याप्तिः । साध्यतावच्छेदकावच्छिन्नव्यापकतावच्छेदकत्वनिवेशे तु विशिष्टसत्तात्वावच्छिन्नाधिकरणे द्रव्ये द्रव्यत्वाभावीयप्रतियोगितावान्नास्तीत्याकारकाभावस्यासत्त्वेन द्रव्यत्वाभावीयप्रतियोगिताया अपि साध्यतावच्छेदकावच्छिन्नव्यापकतावच्छेदकतया यावदन्तर्गतस्य द्रव्यत्वसामान्याभावस्य स्वविशिष्टहेत्वधिकरणीभूतगुणायवच्छेदेन द्रव्यत्वरूपप्रतियोगिसामानाधिकरण्यविरहाच्च दोष इति भावः ।

अथ साध्यतावच्छेदकावच्छिन्नवन्निष्ठात्यन्ताभावप्रतियोगितानवच्छेदकत्वमेव साध्यतावच्छेदकावच्छिन्नव्यापकतावच्छेदकत्वम्, अत्र येन केनापि सम्बन्धेन साध्यवतो ग्रहणे समवायेन ज्ञानसाध्यके द्रव्यत्वादिहेतावतिव्याप्तिः, विषयतासम्बन्धेन मकलस्यैव वस्तुनो ज्ञानवत्तया साध्यवति घटपटादौ समवायसम्बन्धावच्छिन्नप्रतियोगिता-कज्ञानाभावस्य विद्यमानत्वेन तदीयप्रतियोगिता न साध्यतावच्छेदकावच्छिन्नव्यापकतावच्छेदिका, अपि तु घटत्वेन वाच्यत्वाद्यभावीयप्रतियोगितैवेति घटत्वेन वाच्यत्वाभावे लक्षणघटके वाच्यत्वरूपप्रतियोगिसामानाधिकरण्यस्य सत्त्वादत्त आह—  
**साध्यवत्त्वञ्चात्रेति ।** तेन = साध्यतावच्छेदकसम्बन्धेन साध्याधिकरणतायाः प्रवेशेन । तथा च समवायेन ज्ञानाधिकरणे आत्मनि आत्मत्वस्य वर्तमानत्वेनाऽ-त्मत्वाभावीयप्रतियोगितावान्नास्तीत्याकारकाभावस्यैवावर्तमानत्वेनाऽत्मत्वाभावीयप्रतियोगितायाः साध्यवन्निष्ठाभावीयप्रतियोगितानवच्छेदकत्वेन साध्यतावच्छेदकावच्छिन्नव्यापकतावच्छेदकतया यावदन्तर्गतस्याऽत्मत्वसामान्याभावस्य प्रतियोगिसामानाधिकरण्यविरहात्तातिव्याप्तिरिति भावः ।

❀ जागदीशी ❀

अत्र च साध्यवन्निष्ठाभावः प्रतियोगिव्यधिकरणत्वेन विशेषणीयः । तेन साध्यवन्मात्रे एव समवायित्वावच्छिन्नवाच्यत्वाद्यभावप्रतियोगित्वेन घटाद्यभावसत्त्वेऽपि न साध्यवन्निष्ठाभावप्रतियोगितानवच्छेदकप्रतियोगिताकाभावस्याप्रसिद्धिः । इत्थञ्च य(त)त्सम्बन्धेन स्वावच्छिन्नानधिकरणसाध्यवन्निष्ठाभावप्रतियोगितावच्छेदको यो यस्तदन्यत्वे सति तत्सम्बन्धावच्छिन्नाऽऽप्येतावच्छेदकत्वरूपं तत्सम्बन्धेन साध्यव्यापकतावच्छेदकत्वं निरुच्य तादृशव्यापकतावच्छेदिका यद्भावप्रतियोगिता तादृशाद्यभावाः प्रवेशनीयाः ।

❀ दीपिका ❀

ननु साध्यवन्निष्ठाभावप्रतियोगितानवच्छेदकत्वरूपसाध्यव्यापकतावच्छेदकत्वप्रवेशो सर्वत्रासम्भवः । तथा हि—बहिरूपसाध्याधिकरणे महानसादौ वर्तमानोऽभावो घटत्वावच्छिन्नबह्व्यभावीयप्रतियोगित्वेन घटो नास्तीत्याकारकः, तत्प्रतियोगितावच्छेदकत्वस्यैव घटत्वावच्छिन्नबह्व्यभावीयप्रतियोगितायां सत्त्वेन साध्यव्यापकतावच्छेदकप्रतियोगिताकाभावस्यैवाप्रसिद्धिः । एवं वाच्यं ज्ञेयत्वादित्यत्र वाच्यत्वरूपसाध्याधिकरणे वर्तमानं समवायित्वावच्छिन्नवाच्यत्वाभावीयप्रतियोगित्वेन घटाद्यभावमादाय समवायित्वेन वाच्यत्वाद्यभावीयप्रतियोगिताऽपि साध्यव्यापकतानवच्छेदिकेति तादृशाभावाप्रसिद्धिरेवेत्यत आह—अत्र चेति । तथा च घटत्वावच्छिन्नबह्व्यभावप्रतियोगित्वेन घटाभावादेः व्यधिकरणधर्मावच्छिन्नप्रतियोगिताकत्वेन न प्रतियोगिवैयधिकरण्यम् अपि तु प्रतियोगिव्यधिकरणः साध्यवन्निष्ठाभावो घटाभावीयप्रतियोगितावाक्षास्तीत्याकारकस्तत्प्रतियोगितानवच्छेदकत्वस्य घटत्वेन बह्व्यभावीयप्रतियोगितायां सत्त्वेन न तदप्रसिद्धिरिति भावः ।

अथात्र प्रतियोगिव्यधिकरणत्वमित्यस्य यदि स्वप्रतियोग्यधिकरणावृत्तित्वमर्थः तदा कपिसंयोगाभावस्य स्वप्रतियोग्यधिकरणीभूतद्रव्यवृत्तित्वेन प्रतियोगिव्यधिकरणमन्याभावमादाय कपिसंयोगाभावीयप्रतियोगितायाः साध्यव्यापकतावच्छेदकत्वेन कपिसंयोगाभावमादायासंभवः स्यात्, यदि च स्वप्रतियोगितावच्छेदकावच्छिन्नानधिकरणवृत्तित्वमर्थः तदा प्रतियोगिव्यधिकरणाभावस्यैवाप्रसिद्धिः, तथा हि—पूर्वक्षणवृत्तित्वविशिष्टघटाभावस्य योऽभावस्तदभावस्य पूर्वक्षणवृत्तित्वविशिष्टघटाभावस्वरूपत्वम्, पूर्वक्षणवृत्तित्वविशिष्टघटाभावस्य च शुद्धघटाभावस्वरूपत्वम्, एवञ्च घटाभावस्य प्रतियोगिना पूर्वक्षणवृत्तित्वविशिष्टघटाभावाभावादिना सह महानसादौ वर्तमानत्वेन भवति तादृशाभावस्याप्रसिद्धिरित्यत आह—इत्थञ्चेति । प्रतियोगिवैयधिकरण्यघटितव्यापकतावच्छेदकत्वोक्तौ चेत्यर्थः । स्वावच्छिन्नैत्यत्र स्वपदेन प्रतियोगिता ग्राह्या । तथा च कपिसंयोगनिष्ठप्रतियोगित्वावच्छिन्नानधिकरणं यद् बह्व्यात्मकसाध्याधिकरणं महानसादि तत्र वर्तमानः कपिसंयोगाभावीयप्रतियोगितावदभावः तत्प्रतियोगितावच्छेदकमेव कपिसंयोगनिष्ठप्रतियोगित्वमिति तदन्यत्वस्य कपिसंयोगनिष्ठप्रतियोगितायामसत्त्वेन न कपिसंयोगाभावादायासंभवसंभव इति भावः ।

अत्र यत्सम्बन्धेनेत्यस्यानुपादाने घटवान् महाकालत्वादित्यत्र महाकालानुयोगिककालिकसम्बन्धेन साध्यतायामव्याप्तिः, साध्यवतो महाकालस्य जगदाधारतया स्वाव-

च्छिन्नानधिकरणीभूतसाध्यवतोऽप्रसिद्धेः, तदुपादाने तु यत्पदस्य साध्यव्यापकतावच्छेद-  
कत्वेनाभिमतसम्बन्धपरत्वेन व्यापकतावच्छेदकीभूतसमवायादिसम्बन्धेन घटादिनिष्ठ-  
प्रतियोगित्वावच्छिन्नानधिकरणं साध्याधिकरणं महाकाल एव तत्र वर्तमानः समवाया-  
दिना घटाद्यभावस्तत्प्रतियोगितावच्छेदकभिन्नत्वस्य घटत्वेन द्रव्यत्वाभावीयप्रतियो-  
गितायां सत्त्वेन तादृशप्रतियोगिताकाभावमादाय लक्षणसमन्वयसम्भवाच्चाव्याप्तिरिति ।

ननु यद्यत्प्रतियोगित्वावच्छिन्नानधिकरणं साध्याधिकरणं तत्तत्प्रतियोगिताभिन्न-  
त्वमेव प्रतियोगितायां भट्टाचार्येणैव जगदीशेनापि साध्यव्यापकतावच्छेदकत्वं निरुच्य-  
ताम्, अभावप्रतियोगितावच्छेदकत्वपर्यन्तानुसरणं व्यर्थमिति चेन्न, व्यापकतावच्छेद-  
कत्वपदेनाधिकरणनिष्ठाभावप्रतियोगितानवच्छेदकत्वस्य प्रतीयमानत्वेन तदनुक्तौ  
व्यापकतावच्छेदकत्वस्य पारिभाषिकत्वमिथा जगदीशेन तादृशस्य परित्यक्त्वात्,  
व्यापकत्वस्य पारिभाषिकत्वमभ्युपेत्य लाघवमात्रानुरोधेन भट्टाचार्येण तथाऽभ्युपगम्य-  
मानत्वात् । किञ्च भट्टाचार्येण साध्यव्यापकतावच्छेदकप्रतियोगित्वस्य लक्षणं कृतम्,  
जगदीशेन तु प्रथमद्वितीयलक्षणसाधारणव्यापकतावच्छेदकत्वस्य लक्षणमभिहितम्,  
एवञ्च जगदीशेन भट्टाचार्यरीतिरवलम्ब्येत चेत्तदा द्वितीयलक्षणे घटाभावमादाय दोषः  
स्यादिति जगदीशेन तथा नोक्तम् ।

### ❀ जागदीशी ❀

न च तत्सम्बन्धावच्छिन्नाऽऽधेयतेत्यादिकं व्यर्थम् । द्रव्यत्वाद्यभाव-  
प्रतियोगिताया अपि संयोगादिसम्बन्धेन वह्न्यादिव्यापकतावच्छेदकत्वा-  
पत्त्या यावदन्तर्गतस्य तत्सम्बन्धेन द्रव्यत्वाद्यभावस्य साध्यव्यापकताघट-  
कीभूतसंयोगादिसम्बन्धेन प्रतियोगिसामानाधिकरण्याप्रसिद्ध्या सद्धेतु-  
मात्र एवासम्भवस्य वारणार्थं तदुपादानात् । संयोगसम्बन्धावच्छिन्ना-  
वेयत्वस्य द्रव्यत्वादावसत्त्वेन द्रव्यत्वादिनिष्ठप्रतियोगित्वस्य तादृशाऽधे-  
यतानवच्छेदकत्वात् ।

य (त) त्सम्बन्धेन स्वावच्छिन्नानधिकरणत्वन्तु-य (त) त्सम्बन्धेन  
स्वावच्छिन्नाधिकरणसामान्यभेदः, तेन वह्न्यादिनिष्ठप्रतियोगित्वावच्छि-  
न्नाधिकरणगगनोभयभेदस्य, घटत्वादिना वह्न्यादिनिष्ठप्रतियोगित्वावच्छि-  
न्नाधिकरणभेदस्य च वह्न्यादिसाध्यवति सत्त्वेऽपि न क्षतिः । अत्राभावा  
इति स्वरूपकथनम् ।



❀ दीपिका ❀

अथ यत्सम्बन्धेन स्वावच्छिन्नानधिकरणसाध्यवन्निष्ठाभावप्रतियोगितावच्छेदको यो यस्तदन्यत्वस्यैव साध्यव्यापकतावच्छेदकत्वस्वीकारे कपिसंयोगाद्यभावमादाया-सम्भववारणसम्भवे तत्सम्बन्धावच्छिन्नाऽऽधेयतावच्छेदकत्वनिवेशनं व्यर्थमित्या-शङ्कते—न चेति । अस्य व्यर्थमित्यनेनान्वयः ।

समाधत्ते—द्रव्यत्वाद्यभावेति । तत्सम्बन्धेन=संयोगादिसम्बन्धेन । अय-माशयः—महानसादौ समवायेन द्रव्यत्वस्य सत्त्वेऽपि संयोगसम्बन्धेनाविद्यमानतया संयोगेन द्रव्यत्वनिष्ठप्रतियोगित्वावच्छिन्नद्रव्यत्वानधिकरणं यत् साध्याधिकरणं महा-नसादि तत्र वर्तमानो यो घटाद्यभावस्तत्प्रतियोगितानवच्छेदकत्वस्य द्रव्यत्वनिष्ठ-प्रतियोगितायां सत्त्वेन तादृशप्रतियोगितानिरूपकस्य द्रव्यत्वाभावस्यापि यावदनन्तर्ग-तत्त्वेन तत्र च व्यापकतावच्छेदकीभूतसंयोगसम्बन्धेन प्रतियोगिसामानाधिकरण्य-विरहेणासम्भवः स्यात्, तत्सम्बन्धावच्छिन्नाऽऽधेयतेत्यादिप्रवेशे तु न दोषः, समवायसम्बन्धावच्छिन्नाऽऽधेयताया द्रव्यत्वादौ सत्त्वेऽपि संयोगसम्बन्धावच्छिन्नाऽऽ-धेयताया असत्त्वेन संयोगसम्बन्धावच्छिन्नाऽऽधेयतावच्छेदकत्वस्य द्रव्यत्वनिष्ठप्रति-योगितायामसत्त्वेन द्रव्यत्वाभावस्य यावदनन्तर्गतत्वात्, तदेवाऽह—संयोग-सम्बन्धावच्छिन्नेति । तादृशेति । संयोगसम्बन्धावच्छिन्नेत्यर्थः ।

ननु तत्सम्बन्धनिरूपितप्रतियोगिष्ठित्वनिवेशेनैव संयोगेन द्रव्यत्वाद्यभाववारण-सम्भवे प्रतियोगितायां तत्सम्बन्धावच्छिन्नाऽऽधेयतावच्छेदकत्वनिवेशनं व्यर्थमेवेति चेन्न, तत्सम्बन्धनिरूपितप्रतियोगिपदेन तत्सम्बन्धनिरूपितप्रतियोगितात्वावच्छिन्न-निरूपकतानिरूपिताऽधिकरणतावत्त्वस्यावश्यं विवक्षणीयतया सामान्यधर्मावच्छिन्नाधि-करणताया अस्वीकारे महागौरवात् ।

अथ स्वावच्छिन्नानधिकरणेत्यस्य स्वावच्छिन्नाधिकरणप्रतियोगिकभेदवदि-त्यर्थकत्वे वह्निमात्रं धूमादित्यादावसम्भवः, वह्न्यादिनिष्ठप्रतियोगित्वावच्छिन्नाधि-करणगगनोभयभेदस्यापि स्वावच्छिन्नाधिकरणप्रतियोगिकतया तादृशोभयभेदस्य साध्य-वति पर्वतादौ सत्त्वेन, घटत्वादिना वह्न्यादिनिष्ठप्रतियोगित्वावच्छिन्नाधिकरणभेदस्य च पर्वतादौ सत्त्वेन वह्न्यादिनिष्ठप्रतियोगितायां स्वावच्छिन्नानधिकरणत्वघटितव्याप-कतावच्छेदकत्वस्यैवाप्रसिद्धेरित्यत आह—यत्सम्बन्धेन स्वावच्छिन्नानधि-करणत्वन्त्विति । स्वावच्छिन्नाधिकरणसामान्यभेदः=स्वावच्छिन्नाधिकरणत्वमात्राव-च्छिन्नप्रतियोगिताकत्वे सति स्वावच्छिन्नाधिकरणत्वमात्रावच्छिन्ननिरूपकतानिरूपि-

तानुयोगितावद्भेदः । तेन समवायित्वावच्छिन्नप्रतियोगिताकवाच्यत्वाभावीयप्रतियोगित्वावच्छिन्नाधिकरणत्वेन घटादिभेदस्य साध्याधिकरणे सत्त्वेऽपि नाप्रसिद्धितादवस्थ्यम्, तादृशघटादिभेदनिष्ठानुयोगितानिरूपितघटादिनिष्ठनिरूपकताया घटत्वाद्यवच्छिन्नतया स्वावच्छिन्नाधिकरणत्वमात्रावच्छिन्नत्वाभावादिति । तेनेत्यस्य स्वावच्छिन्नानधिकरणत्वस्यैतादृशार्थकत्वेनेत्यर्थः । न क्षतिः—व्यापकतावच्छेदकीभूतप्रतियोगिताया नाप्रसिद्धिः । तथा च तादृशोभयभेदीयप्रतियोगिताया उभयत्वावच्छिन्नतया, घटत्वेन वह्न्यादिनिष्ठप्रतियोगित्वावच्छिन्नाधिकरणभेदीयप्रतियोगितायाश्च घटत्वाद्यवच्छिन्नतया निरुक्तभेदयोः स्वावच्छिन्नानधिकरणत्वपदेन ग्रहीतुमशक्यतया घटादिनिष्ठप्रतियोगित्वावच्छिन्नाधिकरणसामान्यभेदस्यैव तादृशतया तत्प्रतियोगिताभिन्नत्वस्य घटत्वेन वह्न्यभावीयप्रतियोगितायां सत्त्वेन नाप्रसिद्धिरिति भावः ।

ननु साध्यव्यापकतावच्छेदकप्रतियोगिताकत्वेनैवाभावा निवेश्यन्तां किमिति अभावत्वेन निवेशेनेत्यत आह—अत्राभावा इतीति । ननु प्रतियोगितानिरूपकत्वमभावे इव सम्बन्धेऽपि वर्तते, एवञ्चाभावपदानुपादाने यावदन्तर्गतस्य वाच्यत्वप्रतियोगिकतादात्म्यसम्बन्धस्य स्वविशिष्टहेत्वधिकरणाप्रसिद्ध्या 'अयमात्मा ज्ञानादित्यत्राव्याप्तिवारणायभावनिवेशस्याऽवश्यकतया 'स्वरूपकथनमिति ग्रन्थासङ्गतिरिति चेन्न, तत्सम्बन्धप्रतियोगित्वतत्सम्बन्धावच्छिन्नाऽधेयत्वयोर्द्वयेऽपि वाच्यत्वप्रतियोगिकतादात्म्यसम्बन्धस्य व्यापकतावच्छेदकसम्बन्धावच्छिन्नप्रतियोगिताकत्वाभावेनाव्याप्तिविरहात् ।

### ❀ जागदीशी ❀

वस्तुतः साध्यवन्निष्ठाभावस्य तत्सम्बन्धावच्छिन्नप्रतियोगितायाः सामानाधिकरण्येनावच्छेदकत्वमेव तत्सम्बन्धेन साध्यव्यापकतावच्छेदकत्वं वाच्यम् । तत्र च साध्यवन्निष्ठत्वमभावस्य स्वरूपसम्बन्धेन ग्राह्यम्, तेन स्पन्दः कालत्वादित्यादौ स्पन्दत्वाद्यभावस्यापि कालिकसम्बन्धेन साध्यवति वृत्त्या यावदनन्तर्गतत्वात्, घटत्वेन वाच्यत्वाद्यभावस्य च तादृशस्य प्रतियोगिसमानाधिकरणत्वेऽपि नातिव्याप्तिः ।

### ❀ दीपिका ❀

ननु 'सर्वं प्रमेयमि' त्याकारक्यत्किञ्चिन्न्यज्ञानविषयत्वाभावमादाय सर्वत्र व्यञ्जनसम्बन्धसंभवे 'प्रतियोग्यवृत्तिश्चे'ति दीधितिग्रन्थादुत्थितिप्रसङ्ग इत्यत आह—  
वस्तुत इति ।

अत्र व्याधकरणधर्मावच्छिन्नाभावसंप्रहाय सामानाधिकरण्यपदम्, अन्यथा घटत्वावच्छिन्नवह्व्यभावीयप्रतियोगित्वेन घटाभावस्य बहिरूपसाध्यवति वर्तमानत्वेन तत्प्रतियोगितावच्छेदकत्वस्यैव घटत्वेन वह्व्यभावप्रतियोगितायां सत्त्वेन तत्प्रतियोगिताकाभावस्य लक्षणघटकत्वं न स्यात्, सामानाधिकरण्यपदोपादाने तु तादृश-घटाद्यभावीयप्रतियोगितायाः सामानाधिकरण्येनावच्छेदकस्याप्रसिद्धत्वाद् घटाभावीय-प्रतियोगितावान्नास्तीत्याद्यभाव एव साध्यवन्निष्ठत्वेन ग्राह्यस्तत्प्रतियोगिताया नावच्छेदकं घटत्वेन वह्व्यभावीयप्रतियोगित्वमिति तस्य भवति लक्षणघटकत्वम् ।

अथैवमपि घटत्वाद्यवच्छिन्नवह्व्यभावीयप्रतियोगित्वेन महानसीयवह्व्यभावस्य साध्यवति पर्वतादौ सत्त्वेन तादृशाभावीयप्रतियोगितायाः सामानाधिकरण्येनावच्छेदकत्वस्यैव घटत्वेन वह्व्यभावीयप्रतियोगितायां सत्त्वेन कथं तस्य लक्षणघटकत्वमिति चेन्न, सामानाधिकरण्यस्याभेदार्थकत्वेन साध्यवन्निष्ठाभावीयप्रतियोगित्वाभिन्नं प्रति-योगितावच्छेदकं यद्यत्तदन्यत्वस्यैव पर्यवसिततया घटत्वेन वह्व्यभावीयप्रतियोगि-ताया निरुक्तमहानसीयवह्व्यभावीयप्रतियोगित्वाभिन्नत्वाभावेन दोषाभावात् ।

ननु स्पन्दः कालत्वादित्यत्र कालिकसम्बन्धेन स्पन्दत्वाभावीयप्रतियोगितावद-भावस्य साध्यवति काले वर्तमानत्वेन तत्प्रतियोगिताया अवच्छेदकमेव स्पन्दत्वा-भावीयप्रतियोगित्वमिति घटत्वेन वाच्यत्वाभावस्यैव निरुक्तसाध्यव्यापकतावच्छेदक-प्रतियोगिताकत्वेन तत्र च प्रतियोगिसामानाधिकरण्यसत्त्वेनातिव्याप्तिरित्यत आह—  
**तत्र चेति ।** तेनेत्यस्य—स्वरूपेण साध्यवन्निष्ठाभावस्य विवक्षणेनेत्यर्थः । तादृशस्य=साध्यव्यापकतावच्छेदकप्रतियोगिताकस्य । तथा च स्वरूपसम्बन्धेन स्पन्दत्वा-भावीयप्रतियोगितावदभावस्य कालेऽविद्यमानतया स्पन्दत्वाभावोऽपि लक्षणघटक एवेति नातिव्याप्तिः ।

न च महाप्रलयभेदाभावमादायातिव्याप्तिविरहेण स्वरूपसम्बन्धनिवेशो व्यर्थ इति वाच्यम्, महाप्रलयानभ्युपगमात्, प्रलयान्यत्वविशिष्टकालत्वस्यैव हेतुतया निरुक्ताभावस्य हेतुसामानाधिकरण्यविरहेण लक्षणाघटकत्वाच्च ।

ननु कालिकेन धूमाभावीयप्रतियोगितावदभावस्य महानसादौ वर्तमानत्वेन घट-त्वेन वाच्यत्वाद्यभावमादाय धूमवान् बह्वेरित्यत्राप्यतिव्याप्तिसम्बन्धेन प्रसिद्धस्थलत्यागे बीजाभाव इति चेन्न, जन्यमात्रस्य कालोपाधित्वानभ्युपगमे धूमाभावस्य लक्षणघट-कत्वसम्भवात् ।

## ❀ जागदीशी ❀

इत्थञ्च जातिसामान्याभावादेरपि बह्व्यादिद्वयापकतया तत्प्रतियोगि-  
कस्य जात्यादिस्वरूपस्य हेतुसमानाधिकरणाभावस्य जातिसामान्या-  
भावाद्यात्मकप्रतियोग्यसमानाधिकरणत्वादसम्भवापत्तिरतोऽभावा इत्यु-  
क्तम्, भावभिन्ना इति च तदर्थः । यथा च सामानाधिकरण्येनानवच्छे-  
दकत्वघटितायां व्यापकतायां न दोषस्तथाऽग्रे प्रपञ्चयिष्यते ।

## ❀ दीपिका ❀

इत्थञ्चेति । स्वरूपसम्बन्धेन साध्यवन्निष्ठत्वोक्तौ चेत्यर्थः । तथा च पूर्व-  
कल्प इवात्र कल्पे 'अभावा' इति पदं न स्वरूपकथनपरम्, अपि तु असम्भवनिरा-  
सायैव, अन्यथा बह्व्यादिमति पर्वतादौ जातिसामान्याभावाभावीयप्रतियोगितावद-  
भावस्य जातिस्वरूपस्य स्वरूपसम्बन्धेनावर्तमानतया जातिसामान्याभावनिष्ठप्रति-  
योगिताया अनवच्छेदकत्वेन बह्व्यादिसाध्यव्यापकतावच्छेदकतया जातिसामान्या-  
भावाभावस्यापि यावदन्तर्गतत्वेन तत्र प्रतियोगिसामानाधिकरण्यविरहादसम्भवः स्यात्,  
भावभिन्नार्थकभावपदोपादाने तु जातिसामान्याभावाभावस्य जात्यात्मकभावरूपतया  
न लक्षणघटकत्वमिति भावः ।

ननु जातिः जातित्वादित्यादौ जातिस्वरूपाभावस्य हेतुसमानाधिकरण्यविरहेण  
लक्षणाघटकतया व्यधिकरणधर्मावच्छिन्नाभावमादाय लक्षणसमन्वयसम्भवेऽसम्भवा-  
भिधानमनुचितमिति चेन्न, विषयताया वृत्तितानियामकत्वमते जात्यनुयोगिकविषय-  
तासम्बन्धेन यो नित्यज्ञानाभावस्तदभावस्यापि लक्षणघटकत्वेन तत्र प्रतियोगिसामा-  
नाधिकरण्यस्यासत्त्वेनाव्याप्तेस्तत्राप्यनुद्धारात् । अत एव जात्यादिस्वरूपस्येत्यत्राऽदि-  
पदमुपात्तम् ।

## ❀ जागदीशी ❀

नव्यास्तु—साध्यतावच्छेदकैत्यादि । साध्यतावच्छेदकावच्छिन्ना-  
धिकरणानि यावन्ति तत्प्रत्येकवृत्तिवृत्तिप्रतियोगिताका इत्यर्थः । न च एक-  
मात्रवृत्तिसाध्यकसद्भावाव्याप्तिः, तत्र यावत्त्वस्यानुपादेयत्वात्, शब्दैक्य-  
स्यार्कित्वत्वात् ।

यद्वा साध्यतावच्छेदकवच्छिन्नसमानाधिकरणा यावन्तस्तत्समाना-  
धिकरणवृत्तिप्रतियोगिताका इत्यर्थः इति प्राहुः ।

ॐ दीपिका ॐ

प्रतियोगिव्यक्तीनां भेदे प्रतियोगिताया भिन्नत्वाच्च काऽपि घटत्वेन बह्व्यभावीय-  
प्रतियोगिता बह्वित्वावच्छिन्नव्यापकतावच्छेदिकेत्यतः साध्यतावच्छेदकावच्छिन्न-  
व्यापकतावच्छेदकप्रतियोगिताकपदमन्यथा व्याचक्षते—**नव्यास्त्विति** । नव्या  
इत्यस्य प्राहुरित्यनेन सम्बन्धः । **तत्प्रत्येकवृत्तीति** । तादृशप्रत्येकाधिकरणे ये  
वृत्तयः तद्वृत्तिप्रतियोगिताका इत्यर्थः ।

अथात्र प्रत्येकपदं व्यर्थम्, वाच्यं ज्ञेयत्वादित्यादौ घटत्वेन वाच्यत्वाभावीय-  
प्रतियोगित्वस्य वाच्यत्वभेदेन भिन्नत्वे घटत्वेन वाच्यत्वाद्यभावस्य लक्षणाघटकत्वेऽपि  
प्रकृतसाध्याधिकरण्यावद्वृत्तिगगनाभाववृत्तिप्रतियोगिताकं घटत्वेन गगनाभावाभाव-  
मादाय लक्षणसमन्वयादिति चेन्न, अधिकरणभेदेन गगनाभावस्यापि भिन्नत्वेन याव-  
त्साध्यवदवृत्तित्वात् तादृशप्रतियोगिताकाभावाप्रसिद्धेः । तथा च साध्यतावच्छेदका-  
वच्छिन्नाधिकरणकूटविशिष्टा या प्रतियोगिता सैव साध्यव्यापकतावच्छेदकप्रतियोगिता-  
पदेन ग्राह्या । वै० च आधेयतासम्बन्धेन, आधेयतावत्ता च स्वावच्छिन्नाधिकरणत्व-  
सम्बन्धेन, स्वपदेन प्रतियोगिता ग्राह्या । एवञ्च साध्यतावच्छेदकं बह्वित्वं तदवच्छि-  
न्नाधिकरणानि महानसादीनि, तत्कूटवैशिष्ट्यं घटत्वेन बह्व्यभावीयप्रतियोगितायां  
वर्तते, यतश्च स्वं तादृशाभावीयप्रतियोगित्वम्, तदवच्छिन्नबह्व्यधिकरणत्वसम्बन्धेन  
महानसादौ प्रतियोगितायाः सत्त्वेन महानसादिकूटनिरूपिताऽऽधेयतायाः प्रतियो-  
गितायां सत्त्वादिति घटत्वेन बह्व्यभावमादाय लक्षणं सङ्गमनीयम् ।

नन्वेवं तद्रूपवान् तद्रसादित्येकव्यक्तिमात्रवृत्तिसाध्यकसद्धेतौ साध्याधिकरण-  
कूटाप्रसिद्धयाऽव्याप्तिरित्याशङ्कते—**न च पकेति** । न चेत्यस्याव्याप्तिरित्यनेनान्वयः ।

समाधत्ते—**तत्र यावत्त्वस्येति** । तत्र—एकव्यक्तिमात्रवृत्तिसाध्यकसद्धेतौ । तथा  
च साध्यसाधनभेदेन व्याप्तेर्भेदात् 'तद्रूपवान् तद्रसादि'त्यादिस्थलीयव्याप्तौ यावत्त्व-  
स्याप्रवेशेन नाप्रसिद्धिनिबन्धनाऽव्याप्तिरिति भावः ।

एकव्यक्तिमात्रवृत्तिसाध्यकसद्धेतुसाधारणमाह—**यद्धेति** । एवञ्चैतस्मिन् कल्पे  
साध्याधिकरणे यावत्त्वमनिवेश्य साध्यसमानाधिकरणे यावत्त्वनिवेशेन नाप्रसिद्धि-  
रिति भावः । एतत्कल्पस्यार्थस्तु - साध्यतावच्छेदकावच्छिन्नसमानाधिकरणकूटवि-  
शिष्टा या प्रतियोगिता तादृशप्रतियोगिताका इति, वै० च—स्वाश्रयवृत्तिवृत्तित्वसम्ब-  
न्धेन । साध्याधिकरणे महानसादौ वर्तमाना घटादयः तत्कूटविशिष्टा घटत्वेन बह्व्य-

भावीयप्रतियोगिता भवति, तथा हि—स्वं घटादयः तदाश्रयो महानसादिः तत्र वर्तमानो वह्निः तद्वृत्तित्वं तादृशप्रतियोगितायां वर्तते इति न कापि दोषः ।

❀ जागदीशी ❀

यत्तु साध्यवदवृत्त्यभावप्रतियोगितावच्छेदकप्रतियोगिताका इत्यर्थ इति । तन्न । केवलान्वयिसाध्यकसङ्घेतौ तादृशप्रतियोगित्वाप्रसिद्ध्याऽ-व्याप्तेर्गगनस्वरूपाभावप्रतियोगित्वस्य तादृशत्वेऽपि तस्य हेतुसमानाधि-करणत्वासम्भवादिति ।

❀ दीपिका ❀

साध्यव्यापकतावच्छेदकप्रतियोगिताकपदमन्यथा व्याचक्षाणानां मतं दूषयितुमुप-न्यस्यति—यच्चिति । साध्याधिकरणेऽवर्तमानो योऽभावस्तत्प्रतियोगितावच्छेदिका प्रतियोगिता येषान्त इत्यर्थः । तथा च साध्याधिकरणे महानसादौ 'घटत्वेन वह्न्यभावी-यप्रतियोगितावान्नास्ती'त्याकारकाभावोऽवर्तमानः तत्प्रतियोगितावच्छेदिका 'घटत्वेन वह्न्यभावीयप्रतियोगिता' तादृशप्रतियोगिताकमभावमादाय लक्षणसम्बन्धो भवति ।

अत्र साध्यवदवृत्तिवच्छेदकं साध्यवदवृत्तित्वं यदि येन केनापि संबन्धेनोच्येत तदा घटत्वेन वह्न्यभावीयप्रतियोगितावदभावस्यापि कालिकेन साध्यवदवृत्तित्वाद् वह्निमान् धूमादित्यादौ तादृशप्रतियोगिताकाभावाप्रसिद्ध्याऽव्याप्तिः, स्वरूपसमवाया-न्यतरसम्बन्धेनोक्तावपि गुणत्वाभावस्य विषयितया साध्यत्वे तज्ज्ञानत्वहेतावव्याप्तिः, विषयितया गुणत्वाभाववद्भेदाभावस्यापि गुणत्वाभावात्मकस्य साध्यवति तज्ज्ञाने स्वरूपेणावर्तमानत्वेन यावदन्तर्गततया तत्र च प्रतियोगिसामानाधिकरण्यविरहात्, अपि तु स्वप्रतियोगिमत्ताबुद्धेर्विषयविधया प्रतिबन्धकतावच्छेदको यः सम्बन्धस्तेनैव साध्यवदवृत्तित्वं बोध्यम्, तथा च न दोषः ।

यत्तु मतं दूषयति—तन्नेति । तादृशप्रतियोगित्वेति । साध्यवदवृत्त्य-भावीयप्रतियोगितावच्छेदकीभूतप्रतियोगित्वेत्यर्थः । तथा चेदं वाच्यं ज्ञेयत्वादित्यत्र साध्यवदवृत्त्यभावपदेन घटत्वेन वाच्यत्वाभावीयप्रतियोगितावदभावस्यैव प्राकृत्यत्वे तस्य चाप्रसिद्ध्याऽव्याप्तिः स्यादिति भावः ।

ननु गगनस्वरूपस्य गगनाभावाभावीयप्रतियोगितावदभावस्य साध्याधिकरणेऽ-कर्तृत्वान्त्वेन गगनाभावनिष्ठैव प्रतियोगिता तादृशी प्रसिद्धेत्यत आह—गगन-स्वरूपेति । तादृशत्वेऽपि = साध्यवदवृत्त्यभावप्रतियोगितावच्छेदकत्वेऽपि । तस्य= कर्तृत्वाभावाभावस्य । तथा च—गगनाभावाभावोऽपि न लक्षणघटक इति भावः ।

ननु घटाभाववद्बहुभावादन्यतराभावनिष्ठप्रतियोगित्वावच्छिन्नाभावो यथा घटा-  
भावस्वरूपस्तथा बह्व्यभावस्वरूपोऽपि, तथा च बहिमान् धूमादित्यादौ साध्यवदवृत्ति-  
र्यो बह्व्यभावस्तदीया या तादृशान्यतराभावनिष्ठा प्रतियोगिता तच्चिरूपकत्वं घटा-  
भावेऽपि वर्तते इति निरुक्तव्यापकतावच्छेदकप्रतियोगिताको घटाभावोऽपि भवति  
तस्य च स्वविशिष्टहेत्वधिकरणावच्छेदेन प्रतियोगिसामानाधिकरण्यविरहेणासम्भव-  
सम्भवेऽव्याप्यभिधानमसङ्गतमिति चेन्न, यद्भावमात्रनिरूपितप्रतियोगित्वावच्छि-  
न्नाभावः साध्यवदवृत्तिस्तदभावस्यैव तादृशव्यापकतावच्छेदकप्रतियोगिताकाभावपदेन  
विवक्षणीयत्वात् ।

### ॐ जागदीशी ॐ

अत्र व्यापकतावच्छेदकप्रतियोगिताका इत्यत्र व्यापकताया अव-  
च्छेदो ययेति बहुव्रीहौ कप्रत्ययः, तेन प्रतियोगितया सममवच्छेदक-  
पदस्य समासे कोपधत्वेऽपि पुंवद्भावः, तद्धितबुणोः कोपधस्यैव पुंव-  
द्भावनिषेधादित्यभिप्रेक्षाः ।

### ॐ दीपिका ॐ

व्यापकतावच्छेदिका प्रतियोगिता येषामिति बहुव्रीहौ 'न कोपधाया' इति  
पाणिनीयसूत्रेण पुंवद्भावनिषेधे कथं व्यापकतावच्छेदकप्रतियोगिताका इत्यस्य  
सिद्धिरित्यत आह—अत्र व्यापकेत्यादि । नायं ग्रन्थः समीचीनो भाति,  
बहुव्रीहिकप्रत्ययस्य तद्धिताधिकारीयत्वेन तद्धितसम्बन्धिकोपधत्वसत्त्वात् 'न कोप-  
धाया' इत्यस्य प्रवृत्तेस्तथापि दुर्वारत्वात् । किञ्च व्यापकताया अवच्छेदो ययेति  
व्यधिकरणपदबहुव्रीहिरपि दुरुपपादः । न च कण्ठेकाल इवात्रापि समासः सूप-  
पाद एवेति वाच्यम्, कण्ठेस्थः कालो यस्येति विग्रहे 'ससम्पुपमानपूर्वपदस्योत्तर-  
पदलोपश्चे'ति वार्तिकेन समासे उत्तरपदलोपे च तत्रापि सामानाधिकरणपदबहुव्रीहेरेव  
सत्त्वात् । यत्तु-औपगवीत्यादाविव 'ओर्गुण' इति गुरो पद्वीत्यादिप्रयोगानुपपत्त्या  
बीबादीनामिव कप्रत्ययस्थले पुंवद्भावनिषेधेऽश्वकगाव इत्यादिप्रयोगानुपपत्त्या  
कप्रत्ययस्यापि तद्धितत्वाभाव इति । तन्न । राका इत्यादौ ह्रस्वाभावाय 'केऽण' इत्यादौ  
तद्धितकप्रत्ययस्यैव गृह्यमाणतया समासान्तकप्रत्ययस्य तद्धितत्वान्भ्युपगमे  
'कल्याणपञ्चमीकः' इत्यादौ 'केऽण' इत्यस्याप्राप्त्या 'न कपि' इत्यस्य वैयर्थ्यापत्तेः,  
बीबादीनां तद्धिताधिकारात्प्राक् पाठेन दृष्टान्तासिद्धेः । अत एव 'नद्युतश्चे'ति  
सूत्रे बालमनोरमायां 'तद्धितः समासान्तश्चेत्यपि बोध्य'मित्युक्तम् । 'केऽण' इति

सूत्रशेखरेऽपि 'अत्र कस्तद्वित एव, व्याख्यानात्, तेन राकेत्यादौ न हस्व' इत्युक्तम् । यदपि—वस्तुतस्तु साध्यतावच्छेदकावच्छिन्नस्य व्यापकतावच्छेदिका प्रतियोगिता येषामिति विग्रहेऽपि न दोषः, उक्तपुंवद्भावनिषेधस्यानित्यत्वेन पुंवद्भावोपपत्तेः । न च तस्यानित्यत्वे मानाभाव इति वाच्यम्, 'अनुदात्तं पदमेकवर्जमि'ति सूत्रेऽनेकमिति विहाय 'एकवर्ज' मित्युक्त्या नञ्निर्दिष्टकार्यस्याऽनित्यत्वज्ञापनादिति । तदपि न मनोरमम् । 'नञ्घटितमनित्यमि'त्यस्याः परिभाषाया भाष्येऽदर्शनात्, भाष्यानुक्तज्ञापितार्थस्य साधुताया नियामकत्वे मानाभावात्, भाष्याविचारितप्रयोजनानां सौत्राक्षराणां पारायणादावदृष्टमात्रार्थकत्वकल्पनाया एव न्याय्यत्वात् ।

नन्वेवं दीधितिप्रयोगस्य का गतिरिति चेदत्रोच्यते—सामान्ये नपुंसकत्वमादाय दृढभक्तिरित्यस्येव व्यापकतावच्छेदकं प्रतियोगिता येषामिति विग्रहे साधुत्वसम्भवादिति ।

❀ दीधितिः ❀

सर्वत्र वाच्यत्वाद्यभावस्य तथात्वात् यावत्त्वोपादानम् । अत एव भूतत्वमूर्तत्वोभयवान् मूर्तत्वादित्यादौ द्वित्वाद्यवच्छिन्नाभावस्य प्रतियोगिसामानाधिकरण्येऽपि भूतत्वमनोऽन्यत्वाद्यभावस्यातथात्वान्नातिप्रसङ्गः ।

❀ जागदीशी ❀

सर्वत्रेति । सद्धेतावसद्धेतौ चेत्यर्थः, तथा च यावत्त्वानुक्तावतिव्याप्तिरित्याशयः । सर्वत्रेति । सर्वत्र = व्यभिचारिणीत्यर्थ इत्यन्ये । केचित्तु—सर्वत्र = सकलहेत्वधिकरणावच्छेदेनेत्यर्थ इति प्राहुः । वाच्यत्वाद्यभावस्येति । घटत्वादिना वाच्यत्वाद्यभावस्येत्यर्थः । तथात्वात् = प्रतियोगिसामानाधिकरणत्वात् । तथा च धूमवान् वह्नेरित्यादावतिव्याप्तिवारणार्थमेव यावत्पदमिति भावः ।

ननु साध्यतावच्छेदकव्यापकप्रतियोगिताकायावदभावोक्त्यैव वाच्यत्वाद्यभावमादायोक्तातिप्रसङ्गस्य व्युदाससंभवात् साध्यतावच्छेदकावच्छिन्नव्यापकतावच्छेदकप्रतियोगिताकाभावानां यावत्त्वोपादानं गौरवमस्तमत आह—अत एवेति । निरुक्ताभावे यावत्त्वोपादानादेवेत्यर्थः ।



अन्यथा भूतत्वाद्यभावस्य साध्यतावच्छेदकव्यापकप्रतियोगिताकान्यत्वाद् भूतत्वमूर्तत्वोभयत्वाद्यवच्छिन्नाभावस्य च तादृशप्रतियोगिताकस्य स्वविशिष्टहेत्वधिकरणावच्छेदेन प्रतियोगिसमानाधिकरणत्वादतिव्याप्तिः स्यादेवेति भावः ।

### ❀ दीपिका ❀

तथा चेति । अयमाशयः—हेतुसमानाधिकरणाभावे यावत्त्वानुपादाने धूमवान् वह्नेरित्यादावतिव्याप्तिः, घटत्वादिना वाच्यत्वाभावस्य वह्न्यात्मकहेतुसमानाधिकरणतया साध्यीभूतधूमव्यापकतावच्छेदकप्रतियोगिताकतया च लक्षणघटकत्वेन तत्र च वाच्यत्वाऽत्मकप्रतियोगिसमानाधिकरण्यस्य सत्त्वात्, यावत्त्वोपादाने तु यावदन्तर्गते धूमसामान्याभावे धूमात्मकप्रतियोगिसमानाधिकरण्यविरहेण नातिव्याप्तिरिति ।

अथ साध्यतावच्छेदकव्यापकप्रतियोगिताकाभावे यावत्त्वनिवेशेनैव घटत्वेन वाच्यत्वाद्यभावमादाय धूमवान् वह्नेरित्यादावतिव्याप्तिवारणं भवति, तादृशाभावीयप्रतियोगितायाः साध्यतावच्छेदकीभूतधूमत्वाव्यापकत्वेन तादृशाभावस्य यावदनन्तर्गतत्वादिति साध्यव्यापकतावच्छेदकप्रतियोगिताकाभावे यावत्त्वनिवेशनं व्यर्थमित्याहुते—नन्विति ।

जगदीशप्रन्थस्यायमाशयः—साध्यतावच्छेदकसम्बन्धावच्छिन्नसाध्यतावच्छेदकव्यापकप्रतियोगिताका यावन्तोऽभावाः स्वप्रतियोगितावच्छेदकसम्बन्धेन स्वविशिष्टहेत्वधिकरणावच्छेदेन प्रतियोगिसमानाधिकरणास्तत्त्वमिति समुदितार्थः । सम्बन्धान्तरावच्छिन्नाभावमादायासंभवनिरासाय साध्यतावच्छेदकसम्बन्धावच्छिन्नेत्युक्तम् । धूमसामान्याभावे कालिकादिसम्बन्धेन प्रतियोगिसमानाधिकरण्याद् धूमवान् वह्नेरित्यादावतिव्याप्तिवारणाय स्वप्रतियोगितावच्छेदकसम्बन्धेनेति । न च साध्यतावच्छेदकसम्बन्धेन प्रतियोगिसमानाधिकरण्यम्, प्रतियोगिता तु यत्किञ्चित्सम्बन्धावच्छिन्ना ग्राह्या, तथा च नासंभवादिसंभावनाऽपीति वाच्यम्, सम्बन्धान्तरावच्छिन्नप्रतियोगिताकसाध्यसामान्याभावमादाय लक्षणसमन्वयसंभवे 'प्रतियोग्यवृत्तिश्चे'ति मूलास्त्यतिप्रसङ्गात् । न च धनी चैत्रत्वादित्यत्राव्याप्तिः, साध्यतावच्छेदकीभूतस्वामित्वसम्बन्धावच्छिन्नप्रतियोगिताया अप्रसिद्धेरिति वाच्यम्, वृत्त्यनियामकसम्बन्धस्यापि प्रतियोगितावच्छेदकत्वाङ्गीकर्तृमत एवैतल्लक्षणादरादिति ।

**वाच्यत्वाद्यभावमादायेति ।** घटत्वादिना वाच्यत्वाद्यभावमादायेत्यर्थः । उक्तातिप्रसङ्गस्य = धूमवान् वह्नेरित्यत्रातिव्याप्तेः । निरुक्ताभावे = साध्यतावच्छेदकावच्छिन्नव्यापकतावच्छेदकप्रतियोगिताकाभावे । अन्यथा = साध्यतावच्छेदकावच्छिन्नव्यापकतावच्छेदकप्रतियोगिताकाभावे यावत्त्वानुपादाने, साध्यतावच्छेदकव्यापकप्रतियोगिताकाभावे यावत्त्वोपादाने इति यावत् । **साध्यतावच्छेदकैति ।** साध्यतावच्छेदकीभूतोभयत्वाधिकरणे मूर्तत्वे भूतत्वाभावीयप्रतियोगिताभावस्य विद्यमानत्वेन भूतत्वाद्यभावस्य साध्यतावच्छेदकीभूतोभयत्वव्यापकप्रतियोगिताकत्वाभावादित्यर्थः । एवञ्च भूतत्वाद्यभावो न लक्षणघटक इति भावः । तादृशप्रतियोगिताकस्य=साध्यतावच्छेदकीभूतोभयत्वव्यापकप्रतियोगिताकस्य । स्वविशिष्टहेत्वधिकरणावच्छेदेन = मनोऽवच्छेदेन । साध्यतावच्छेदकावच्छिन्नव्यापकतावच्छेदकप्रतियोगिताकाभावे यावत्त्वोपादाने तु नातिव्याप्तिः, साध्यतावच्छेदकीभूतोभयत्वावच्छिन्नाधिकरणे पृथिव्यादिचतुष्टये भूतत्वाद्यभावीयप्रतियोगितावान्नास्तीत्याकारकस्य मनोऽन्यत्वाद्यभावीयप्रतियोगितावान्नास्तीत्याकारस्य वाऽभावस्यासत्त्वेन भूतत्वाभावमनोऽन्यत्वाद्यभावादेरपि साध्यव्यापकतावच्छेदकप्रतियोगिताकत्वेन यावदन्तर्गततया तत्र च प्रतियोगिसामानाधिकरण्यविरहात् ।

यद्यपि साध्यतावच्छेदकव्यापकप्रतियोगिताकाभावे यावत्त्वनिवेशेऽपि भूतत्वमूर्तत्वोभयवान् मूर्तत्वादित्यत्र नातिव्याप्तिः, मनोभिन्नभेदस्यापि हेतुसमानाधिकरणतया साध्यतावच्छेदकीभूतोभयत्वव्यापकप्रतियोगिताकतया च यावदन्तर्गततया तत्र च प्रतियोगितावच्छेदकीभूततादात्म्यसम्बन्धेन प्रतियोगिसामानाधिकरण्यविरहात्, तथापि आदिपदग्राह्ये मूर्तमूर्तत्वोभयवान् मूर्तत्वादित्यत्र मनोभूतत्वमूर्तत्वैतत्त्रितयवान् मूर्तत्वादित्यादौ चातिव्याप्तेस्तादवस्थात्, तत्र साध्यतावच्छेदकीभूतस्योभयत्वस्य त्रित्वस्य च मनसि सत्त्वेन मनोभिन्नभेदीयप्रतियोगिताया असत्त्वेन साध्यतावच्छेदकाव्यापकत्वेन मनोभिन्नभेदस्य लक्षणाघटकत्वात् ।

भट्टाचार्यास्तु — ‘ननु यावत्पदानुपादाने साध्यतावच्छेदकावच्छिन्नव्यापकतावच्छेदकप्रतियोगिताकत्वं परित्यज्य साध्यतावच्छेदकव्याप्यप्रतियोगिताकत्वेनैवाभावो विशेषणीयः, तद्वथाप्यत्वञ्च — स्वव्यापकतत्त्वम्, अतो नानवस्था, वह्निमान् धूमदित्यादौ तत्तद्वह्नाद्यभावानां साध्यतावच्छेदकव्याप्यप्रतियोगिताकानां यथाविवक्षणीयप्रतियोगिसामानाधिकरण्यविरहेऽपि घटत्वादिना वह्नाद्यभावमादायैव लक्षणसम्बन्धः, इत्थञ्च धूमवान् वह्नेरित्यत्र वाच्यत्वाद्यभावमादाय नातिव्याप्तिसंभवः,

तस्य धूमत्वाद्यव्याप्यप्रतियोगिताकत्वेन लक्षणघटकताविरहात्, एवं सति हेतुसमानाधिकरणत्वविशेषणमन्यनर्थकमिति चेत्तदपि तर्हि त्यज्यतामित्याशङ्कपरिहाराय तथाविधाभावनिवेशनेऽपि यत्रातिव्याप्तिस्तत्र तत्पदव्याप्तिमाह-अत एवेति । अत एव = यावत्त्वोपादानादेव, द्वित्वाद्यवच्छिन्नाभावस्य = भूतत्वमूर्तत्वोभयत्वाद्यवच्छिन्नाभावस्य, प्रतियोगिसामानाधिकरण्येऽपि = मनोगगनयोः प्रत्येकं भूतत्वमूर्तत्वरूपप्रतियोगिसामानाधिकरण्येऽपि । तथा च यावत्पदानुपादाने साध्यतावच्छेदकव्याप्यप्रतियोगिताकतादृशोभयाभावस्यैव प्रतियोगिसामानाधिकरणतयाऽतिव्याप्तिः स्यादिति भावः । यावत्पदसत्त्वे तु यादृशाभावमादायातिव्याप्तिवारणं तादृशाभावं दर्शयति—भूतत्वमनोऽन्यत्वाद्यभावस्येति । भूतत्वाभावस्य मनोऽन्यत्वाद्यभावस्य चेत्यर्थः । अतथात्वात् = प्रतियोग्यसमानाधिकरणत्वात्' इति व्याचक्षुः ।

ॐ जागदीशी ॐ

यत्तु साध्यप्रतियोगिको यत्किञ्चिदभावो यद्धर्मावच्छिन्नहेत्वधिकरणावच्छेदेन प्रतियोगिसमानाधिकरणस्तद्धर्मवत्त्वमित्येवास्तु कृतं यावत्त्वगर्भनिरुक्त्या, धूमवान् वह्नेरित्यादौ घटत्वेन धूमाभावस्यैव तादृशस्य हेत्वधिकरणावच्छेदेन प्रतियोग्यसमानाधिकरणत्वादतिव्याप्तिव्युदासादित्याशङ्कयात एवेत्यादिकमवतारयन्ति । तत्तुच्छम् । तादृशाऽशंकायां धूमवान् वह्नेरित्यादिप्रसिद्धस्थले एव वह्निधूमोभयत्वावच्छिन्नाभावमादायातिव्याप्तिसंभवे भूतत्वमूर्तत्वोभयवानित्याद्यनुधावनस्य सन्दर्भविरोधापत्तेः ।

ॐ दीपिका ॐ

अत एवेत्यादिग्रन्थमन्यथाऽवतारयतां मतं दूषयितुमुपन्यस्यति—यत्त्विति । यद्धर्मावच्छिन्नेत्यत्र यद्धर्मपदं हेतुतावच्छेदकपरम् । एतन्मते वह्निमान् धूमादित्यादौ साध्यप्रतियोगिको यत्किञ्चिदभावो घटत्वेन बह्व्यभावः तत्र पर्वताद्यवच्छेदेन बह्व्यात्मकप्रतियोगिसामानाधिकरण्यसत्त्वाल्लक्षणसमन्वयः । तादृशस्य = साध्यप्रतियोगिकस्य । एवञ्च यावत्त्वाप्रवेशे न धूमवान् वह्नेरित्यादावतिव्याप्तिः, घटत्वेन धूमाभावस्यैव साध्यप्रतियोगिकत्वेन लक्षणघटकतया तत्र हेत्वधिकरणीभूतायोगोलकावच्छेदेन धूमात्मकप्रतियोगिसामानाधिकरण्यविरहात्, किन्तु भूतत्वमूर्तत्वोभयवान् मूर्तत्वादित्यत्रोभयाभावमादायातिव्याप्तिवारणायैव यावत्पदोपादानम् ।

नन्वत्र कल्पे यद्धर्मावच्छिन्नत्वोपादानं व्यर्थमिति चेन्न, विशिष्टस्य शुद्धानति-

रेकितया हेत्वधिकरणीभूतगुणावच्छेदेन द्रव्यत्वरूपप्रतियोगिसामानाधिकरण्यविरहेण द्रव्यं विशिष्टसत्त्वादित्यत्राव्याप्तिः ।

**अतिव्याप्तिसंभवे इति ।** तथा च वह्निधूमोभयाभावस्यापि साध्यप्रतियोगिकतया लक्षणघटकत्वेनायोगोलकावच्छेदेन प्रतियोगिसामानाधिकरण्यसत्त्वेन धूमवान् वह्नेरित्यादावप्यतिव्याप्तिः संभवतीति भावः ।

❀ जागदीशी ❀

यदपि यादृशाभावस्य प्रतियोगिताया व्यापकं साध्यतावच्छेदकं तादृशः कश्चिदभावो यद्धर्मावच्छिन्नहेत्वधिकरणावच्छेदेन प्रतियोगिसामानाधिकरणः तद्धर्मवत्त्वं व्याप्तिरित्युक्त्यैव वाच्यत्वाद्यभावमादायातिव्याप्तिवारणसंभवात् यावत्त्वगर्भलक्षणं गौरवप्रस्तमतोऽत एवेत्यादीति । तदप्यसङ्गतम् । प्रतियोगितामात्रस्यैव प्रत्येकपर्यवसितत्वेन वह्निधूमोभयत्वादेः तद्व्यापकत्वासंभवात् वह्निधूमोभयवान् धूमादित्यादावव्याप्तिभयेन तादृशानिरुक्तेः शंकितुमप्यशक्यत्वादिति ।

❀ दीपिका ❀

**वाच्यत्वाद्यभावमिति ।** घटत्वेन वाच्यत्वाद्यभावमित्यर्थः । तथा चैतन्मते यावत्पदाप्रवेशे धूमवान् वह्नेरित्यादौ नातिव्याप्तिः, साध्यतावच्छेदकीभूतधूमत्वस्य घटत्वेन वाच्यत्वाद्यभावीयप्रतियोगिताव्यापकत्वाभावेन घटत्वेन वाच्यत्वाद्यभावस्य लक्षणाघटकत्वात्, अतो भूतत्वमूर्तत्वोभयवान् मूर्तत्वादित्यादौ निरुक्तोभयाभावमादायातिव्याप्तिवारणमेव यावत्पदनिवेशफलमित्याशयः ।

तद्व्यापकत्वासंभवात् = वह्निधूमोभयाभावीयप्रतियोगिताव्यापकत्वाभावात् ।  
एवञ्च—वह्निधूमोभयवान् धूमादित्यत्र घटत्वेन वह्निधूमोभयाभावमादायैव लक्षणसंगतिः कार्या, तच्च न संभवति, साध्यतावच्छेदकीभूतोभयत्वस्य वह्निधूमोभयस्मिन् पर्याप्ततया तादृशोभयाभावीयप्रतियोगितायाश्च प्रत्येकमात्रपर्याप्तत्वेनोभयत्वस्य तादृशप्रतियोगिताव्यापकत्वाभावेन तादृशाभावस्य लक्षणाघटकत्वादिति भावः ।

ननु उभयत्वस्य पर्याप्तिसम्बन्धेनैकत्वावच्छेदेनाभावसत्त्वेऽपि प्रतियोगिवैयधिकरण्यघटितव्यापकत्वमस्त्येव, तद्धटितव्यापकत्वञ्च-प्रतियोगिव्यधिकरणप्रतियोगित्वसमामाधिकरणात्यन्ताभावाप्रतियोगित्वमेव, तथा च वह्निधूमोभयाभावीयप्रतियोगित्वाधिकरणे वह्नौ धूमे वा वर्तमानोऽपि वह्निधूमोभयत्वाभावो न प्रतियोगिव्यधिकरण इति तादृशोभयत्वे तादृशोभयाभावीयप्रतियोगिताव्यापकत्वस्याक्षततया नाव्या-

सिरिति चेन्न, यथाश्रुतप्रतियोगिवैयधिकरण्याघटितव्यापकत्वाभिप्रायेणैव जगदीशेन तस्य दूषितत्वेन प्रतियोगिवैयधिकरण्यघटितकल्पेऽव्याप्तिनिरासस्याकिञ्चित्करत्वात् ।

❀ जागदीशी ❀

नव्यास्तु—ननु साध्यतावच्छेदकातिरिक्तधर्मानवच्छिन्नसाध्यनिष्ठया दृशप्रतियोगिताको यत्किञ्चिदभावो यदधिकरणावच्छेदेन साध्यतावच्छेदक-सम्बन्धेन तादृशप्रतियोगित्वाश्रयसमानाधिकरणस्तत्त्वमित्यस्यैव सम्यक्त्वे यावत्त्वगर्भलक्षणारम्भो गौरवग्रस्तः, प्रमेयवान् वाच्यत्वादित्यादौ गगनाद्यवच्छिन्नप्रतियोगिताकं प्रमेयाभावं वह्निमान् धूमादित्यादौ च वह्निसामान्याभावमादायैव लक्षणसङ्गमनात्, गगनादेर्वृत्तिमत्त्वलक्षणधर्मत्वाभावात् । सामान्याभावीयान्यप्रतियोगित्वं च प्रत्याश्रयं विभिन्नम्, अतो गगनाद्यवच्छिन्नप्रमेयमात्रस्याभावमादाय धूमवान् वह्नेरित्यादौ नातिप्रसङ्गः । न चानवच्छिन्नान्तवैयर्थ्यम्, वह्निधूमोभयत्वावच्छिन्नाभावमादायातिव्याप्तेर्वारकत्वात् । साध्यनिष्ठपदमपि तदर्थमेव, अन्यथा गगनाद्यवच्छिन्नप्रतियोगिताकवाच्यत्वाद्यभावमादाय व्यभिचारिमात्रेऽतिव्याप्यापत्तेरत आह—अत एवेति ।

❀ दीपिका ❀

अत एवेत्यादिदीधित्तिग्रन्थावतरणपरं नव्यानां मतमाह—नव्यास्त्विति । साध्यतावच्छेदकातिरिक्तधर्मानवच्छिन्ना या साध्यनिष्ठप्रतियोगिता तादृशप्रतियोगिता-निरूपक इत्यर्थः । यावत्पदाघटितलक्षणसमन्वयं कुरुते—प्रमेयवानित्यादि । तथा च वृत्तिमत्त्वमेव धर्मत्वमिति नियमेन गगनादर्धर्मत्वविरहेण गगनेन प्रमेयाभावस्य गगनावच्छिन्नप्रतियोगिताकत्वेऽपि साध्यतावच्छेदकातिरिक्तधर्मानवच्छिन्नतया लक्षणघटकत्वेन प्रमेयनिष्ठप्रतियोगिताश्रयघटादिसामानाधिकरण्यस्य वाच्यत्वरूपहेत्वधिकरणावच्छेदेन गगनेन प्रमेयाभावे सत्त्वात् प्रमेयवान् वाच्यत्वादित्यत्र लक्षणसमन्वयः, वह्निमान् धूमादित्यादौ च गगनावच्छिन्नप्रतियोगिताकवह्निसामान्याभावस्यैव साध्यतावच्छेदकीभूतवह्नित्वातिरिक्तधर्मानवच्छिन्नप्रतियोगिताकतया लक्षणघटकतया तादृशप्रतियोगिताश्रयीभूतवह्निसामानाधिकरण्यस्य हेत्वधिकरणीभूतमहानसाद्यवच्छेदेन तत्र सत्वाल्लक्षणसमन्वयः ।

ननु धूमवान् वह्नेरित्यादौ गगनेन प्रमेयाभावस्य लक्षणघटकत्वेन तत्रायोगो-लकाद्यवच्छेदेन तादृशप्रतियोगिताश्रयीभूतवह्निसामानाधिकरण्यसत्त्वादतिव्याप्तिरित्यत

आह—सामान्याभावीयान्येति । तथा च तादृशप्रतियोगितापदेन धूमनिष्ठायाम् एव ग्रहणेन तदाश्रयधूमस्यायोगोलकेऽसत्त्वेन तत्र हेत्वधिकरणावच्छेदेन तादृशप्रतियोगिताश्रयसामानाधिकरण्यविरहेण नातिव्याप्तिरिति तत्त्वम् ।

अथात्र साध्यनिष्ठतादृशप्रतियोगिताको यत्किञ्चिदभावो यदधिकरणावच्छेदेन साध्यतावच्छेदकसम्बन्धेन तादृशप्रतियोगिताश्रयसमानाधिकरणस्तत्त्वमित्यस्यैव सम्यक्त्वे प्रतियोगितायां साध्यतावच्छेदकातिरिक्तधर्मानवच्छिन्नत्वविशेषणं व्यर्थमित्याशङ्कते—न चेति । अस्य वैयर्थ्यमित्यनेनान्वयः । समाधत्ते—वह्निधूमोभयस्येति । तथा चानवच्छिन्नान्तानुपादाने धूमवान् बह्वेरित्यत्र वह्निधूमोभयत्वावच्छिन्नप्रतियोगिताकवह्निधूमोभयाभावस्य धूमनिष्ठप्रतियोगिताकत्वेन लक्षणघटकत्वात्तत्र च तादृशप्रतियोगिताश्रयवह्निसामानाधिकरण्यस्यायोगोलकावच्छेदेन सत्त्वादतिव्याप्तिः स्यात्, तदुपादाने तु साध्यतावच्छेदकातिरिक्तोभयत्वावच्छिन्नप्रतियोगिताकत्वेन निरुक्तोभयाभावस्य न लक्षणघटकतेति भावः ।

अथैवमपि साध्यतावच्छेदकातिरिक्तधर्मानवच्छिन्नप्रतियोगिताकयत्किञ्चिदभाव एव निवेश्यताम्, प्रतियोगितायां साध्यनिष्ठत्वविशेषणं व्यर्थमित्यत आह—साध्यनिष्ठेति । तदर्थमेव = अतिव्याप्तिवारणार्थमेव, अन्यथा=प्रतियोगितायां साध्यनिष्ठत्वविशेषणानुपादाने । तथा च गगनेन वाच्यत्वाभावस्य साध्यतावच्छेदकातिरिक्तधर्मानवच्छिन्नप्रतियोगिताकतया लक्षणघटकत्वेन तत्र च वाच्यत्वरूपप्रतियोगिसामानाधिकरण्यस्य हेत्वधिकरणीभूतायोगोलकावच्छेदेन सत्त्वाद् धूमवान् बह्वेरित्यादावतिव्याप्तिः स्यादेव, साध्यनिष्ठत्वोपादाने तु गगनेन वाच्यत्वाभावीयप्रतियोगिताया धूमनिष्ठत्वाभावेन न तादृशाभावस्य लक्षणघटकत्वमिति भावः ।

न चैवमपि साध्यतावच्छेदकसम्बन्धेनेत्यस्योपादानं व्यर्थमिति वाच्यम्, धूमाभावस्य हेत्वधिकरणायोगोलकावच्छेदेन कालिकसम्बन्धेन प्रतियोगिसामानाधिकरण्यसत्त्वाद् धूमवान् बह्वेरित्यादावतिव्याप्तिस्तन्निरासाय तदुपादानस्याऽवश्यकत्वात् ।

नन्वत्र साध्यतावच्छेदकसम्बन्धेन प्रतियोगिसामानाधिकरण्योक्तौ प्रयोजनविरहेण साध्यनिष्ठप्रतियोगितायां सम्बन्धावच्छिन्नत्वं न निवेशनीयम्, एवञ्च व्यधिकरणसम्बन्धावच्छिन्नवह्निसामान्याभावमादाय वह्निमान् धूमादित्यादौ लक्षणसमन्वयसंभवे 'प्रतियोग्यकृतिश्चे'ति दीधितिग्रन्थानुत्थितिप्रसङ्ग इति चेन्न, प्रमेयवान् वाच्यत्वादित्यादौ कस्यापि सम्बन्धस्य व्यधिकरणत्वाभावेन गगनादिना प्रमेया-

भावरूपव्यधिकरणधर्मावच्छिन्नाभावमादायैव लक्षणस्य सङ्गमनीयत्वे 'प्रतियोग्य-  
वृत्तिश्चे'ति ग्रन्थावतारसंभवात् ।

अत्र लक्षणे तादृशप्रतियोगितापदेन साध्यनिष्ठप्रतियोगित्वमात्रं परामृश्यते, न तु  
साध्यतावच्छेदकातिरिक्तधर्मानवच्छिन्नसाध्यनिष्ठप्रतियोगित्वपर्यन्तम्, तथा सति यः  
कश्चिदभावो यदधिकरणावच्छेदेन साध्यतावच्छेदकातिरिक्तधर्मानवच्छिन्नसाध्य-  
निष्ठप्रतियोगिताश्रयसमानाधिकरणस्तत्त्वमित्येतावतैव धूमवान् बह्वेरित्यत्रातिव्या-  
प्तिवारणसंभवे तत्र साध्यनिष्ठप्रतियोगिताकत्वान्तविशेषणं व्यर्थं स्यात्, इष्टापत्तौ तु  
व्यधिकरणधर्मावच्छिन्नाभावं विनैव लक्षणसमन्वयसंभवे 'प्रतियोग्यवृत्तिश्चे'ति ग्रन्था-  
नवतारप्रसङ्गात् ।

वस्तुतस्तु तादृशप्रतियोगितापदेन साध्यतावच्छेदकातिरिक्तधर्मानवच्छिन्नसाध्य-  
निष्ठप्रतियोगित्वमेव परामृश्यते, अन्यथा समनियताभावानामैक्यमते द्रव्यत्वाभावसम-  
नियतस्य द्रव्यत्वसत्त्वोभयाभावस्य तादृशप्रतियोगिताश्रयीभूतसत्त्वसामानाधिकरण्या  
दूद्भयं सत्त्वादित्यत्रातिव्याप्तिर्दुर्द्वरा स्यात् । न चैवं भट्टाचार्योक्तसाध्यतावच्छेदका-  
तिरिक्त्यादिकं व्यर्थमिति वाच्यम्, साध्यतावच्छेदकातिरिक्तधर्मानवच्छिन्नसाध्य-  
निष्ठप्रतियोगिताकाभावत्वं यद्धर्मावच्छिन्नाधिकरणावच्छेदेन स्वनिरूपितप्रतियोगिता-  
श्रयसमानाधिकरणवृत्तीत्यर्थलाभाय तस्याऽवश्यकत्वात् । न च प्रथमसाध्यनिष्ठदलं  
व्यर्थम्, व्यभिचारिणि गगनेन वाच्यत्वाभावीयप्रतियोगिताया निरुक्तादृशपदेनैव  
वारणसंभवेनातिव्याप्तिर्विरहादिति वाच्यम्, साध्यतावच्छेदकताघटकसम्बन्धावच्छि-  
न्नाऽवच्छेदकताकप्रतियोगिताकाभावलाभाय तस्याप्यावश्यकत्वात्, अन्यथा कालिक-  
सम्बन्धावच्छिन्नधूमत्वनिष्ठावच्छेदकताकप्रतियोगिताकाभावस्यापि तथात्वेन तदीय-  
प्रतियोगित्वयोरैक्येन धूमनिष्ठप्रतियोगिताश्रयस्य बह्वः सामानाधिकरण्येन धूमवान्  
बह्वेरित्यत्रातिव्याप्तिः स्यात् ।

ननु प्रमेयाश्रयवान् वाच्यत्वादित्यत्र साध्यतावच्छेदकातिरिक्ताप्रसिद्ध्याऽ-  
व्याप्तिः, एवं महानसीयबहिमान् धूमादित्यत्र बह्वधभावस्यापि तथात्वेनातिव्याप्ति-  
रपीति चेन्न—साध्यतावच्छेदकतात्वावच्छिन्नप्रतियोगिताकपर्याप्त्यनुयोगितावच्छे-  
दकरूपभिन्नं यत् साध्यतावच्छेदकसम्बन्धावच्छिन्नसम्बन्धितावच्छेदकतात्वाव-  
च्छिन्नप्रतियोगिताकपर्याप्त्यनुयोगितावच्छेदकरूपम्, तत्रावृत्तिर्या साध्यनिष्ठप्रति-  
योगिता तन्निरूपकाभावनिवेशेनादोषात्, रूपवृत्तिवच्च—स्वावच्छेदकतात्वाव-  
च्छिन्नप्रतियोगिताकपर्याप्त्यनुयोगितावच्छेदकत्वसम्बन्धेन, एवञ्च संयोगेन समवा-

यिनोऽभावमादाय नोक्तस्थलेऽतिव्याप्तिः, साध्यतावच्छेदकसंयोगगतरूपभिन्नसम-  
वायगतं यद्रूपं तदेव सम्बन्धतावच्छेदकतात्वावच्छिन्नप्रतियोगिताकर्षण्युपयोगिता-  
वच्छेदकम्, तत्र च निरुक्तसम्बन्धेन प्रतियोगिताया वृत्तित्वात् ।

अथ धर्मानवच्छिन्नसाध्यनिष्ठप्रतियोगिताकाभावोक्त्यैव सकलसामञ्जस्ये धर्म-  
विशेषणतया साध्यतावच्छेदकातिरिक्तत्वस्य प्रवेशो व्यर्थ इति चेन्न, भूतत्वमूर्त-  
त्वोभयत्वाद्यवच्छिन्नाभावस्येति दीधितिग्रन्थसङ्गमनार्थत्वात् ।

नन्वेवं व्यधिकरणधर्मावच्छिन्नाभावीयप्रतियोगितावच्छेदकत्वस्य प्रतियोग्यंशे  
प्रकारीभूतधर्मैऽपि सत्त्वेन गगन प्रमेयाभावीयप्रतियोगितायाः साध्यतावच्छेदकीभूत-  
धूमत्वातिरिक्तप्रमेयत्वावच्छिन्नतया साध्यतावच्छेदकातिरिक्तधर्मानवच्छिन्नत्वा-  
भावेन गगनेन प्रमेयाभावमादाय धूमवान् वह्नेरित्यादावतिव्याप्त्यभावात् 'सामान्या-  
भावीयान्यप्रतियोगित्व'मिति जगदीशग्रन्थस्यासङ्गतिरिति चेन्न, धूमानुयोगिकस्व-  
रूपेण प्रमेयत्वविशिष्टस्य साध्यतायां बह्व्यादिहेतावतिव्याप्तिवारणाय तद्ग्रन्थसङ्गतेः ।

ॐ जागदीशी ॐ

इत्थं च भूतत्वविशिष्टमूर्तत्वाद्यभावस्य साध्यतावच्छेदकातिरिक्तधर्मा-  
वच्छेद्यप्रतियोगिताकतया तस्य प्रतियोगिसामानाधिकरण्यं नातिव्याप्तिं  
सम्पादयतीत्याशयेन द्वित्वावच्छिन्नाभावपर्यन्तस्य प्रतियोगिसामानाधि-  
करण्याभिधानमपि साधु संगच्छते । परन्तु प्रकृतसाध्यव्याप्यतावच्छेदक-  
प्रतियोगिताको यः कश्चिदभावो यदधिकरणावच्छेदेन प्रतियोगिसामाना-  
धिकरणस्तत्त्वमेवाव्यभिचरितत्वं कुतो न कृतं, भूतत्वमूर्तत्वोभयत्वाव-  
च्छिन्नप्रतियोगिताव्यक्तेस्तादृशोभयात्मकसाध्यव्याप्यतावच्छेदकत्वाभावा-  
देव तादृशोभयाभावमादायातिव्याप्त्यभावादिति विभावनीयमिति  
प्राहुः । तच्चिन्त्यम् ।

केचित्तु—ननु यत्किञ्चिदभावो यदधिकरणावच्छेदेन साध्यनिरूपित-  
साध्यतावच्छेदकसम्बन्धेन प्रतियोगिसामानाधिकरणस्तत्त्वमित्येव लक्षणं  
कुतो न कृतमित्यत आह—अत एवेतीत्यपि वदन्ति ।

ॐ दीपिका ॐ

इत्थञ्चेति । अयमाशयः—यावत्प्रदानुपादाने साध्यव्यापकतावच्छेदकप्रति-  
योगिताको यः कश्चिदभावो यदधिकरणावच्छेदेन प्रतियोगिसामानाधिकरण इत्येता-  
वन्मात्रोक्तौ भूतत्वमूर्तत्वोभयवान् मूर्तत्वादित्यादौ भूतत्वविशिष्टमूर्तत्वाद्यभावस्यापि



साध्यव्यापकतावच्छेदकप्रतियोगिताकतया लक्षणघटकत्वेन तादृशविशिष्टाभावस्य हेत्वधिकरणीभूतमनोऽवच्छेदेन मूर्तत्वरूपप्रतियोगिसामानाधिकरण्यसत्त्वाद् विशिष्टा-  
व्यर्थः स्यात्, भावमादायैवातिव्याप्तिसंभवे द्वित्वावच्छिन्नाभावपर्यन्तानुसरणप्रयासो दीधितिकृतोनव्यमते तु निरुक्तविशिष्टाभावीयप्रतियोगितायाः साध्यतावच्छेद-  
कातिरिक्तवैशिष्ट्यधर्मावच्छिन्नतया न विशिष्टाभावस्य लक्षणघटकत्वमिति द्वित्वाव-  
च्छिन्नाभावपर्यन्तानुसरणं सम्यगेवेति ।

**प्रकृतसाध्यव्याप्येति ।** अत्र व्याप्यत्वं यदि साध्याभाववदवृत्तिरूपम्, तदा वाच्यत्वाद्यभावाप्रसिद्ध्या इदं वाच्यं ज्ञेयत्वादित्यादिकेवलान्वयिन्यव्याप्तिः, यदि च प्रतियोगिव्यधिकरणहेतुसमानाधिकरणात्यन्ताभावप्रतियोगितानवच्छेदकधर्मावच्छिन्न-  
सामानाधिकरण्यरूपं, तदा प्रकृतसाध्यव्याप्यताघटितलक्षणस्यार्थान्तरप्रस्तुतमिति चेदत्रोच्यते—यादृशप्रतियोगित्वावच्छिन्नव्यापकतावच्छेदकं साध्यतावच्छेदकं तादृश-  
प्रतियोगिताकाभावस्यैव अत्र कश्चिदभावपदेन विवक्षितत्वात्, एवंश्च बहिधूमोभयवान् धूमादित्यत्र बहिधूमोभयाभावमादायैव लक्षणं संगमनीयम्, तादृशोभयाभावीयप्रतियो-  
गित्वावच्छिन्नाधिकरणे पर्वतादौ बहिधूमोभयाभावस्याविद्यमानत्वेन बहिधूमोभयत्व-  
रूपसाध्यतावच्छेदकस्य तादृशप्रतियोगित्वावच्छिन्नव्यापकतावच्छेदकत्वात् । भूतत्व-  
मूर्तत्वोभयवान् मूर्तत्वादित्यादौ तु भूतत्वमूर्तत्वोभयाभावस्य न लक्षणघटकत्वम्, तादृशोभयाभावीयप्रतियोगित्वावच्छिन्नाधिकरणे गगने मनसि च तादृशोभयाभावस्य सत्त्वेन भूतत्वमूर्तत्वोभयत्वरूपसाध्यतावच्छेदकस्य तादृशप्रतियोगित्वावच्छिन्नव्याप-  
कतानवच्छेदकत्वात् ।

**तच्चिन्त्यमिति ।** चिन्ताबीजन्तु—विशिष्टसत्तावान् जातेरित्यादावतिव्याप्तिरेव, विशिष्टसत्ताभावस्य साध्यव्याप्यतावच्छेदकप्रतियोगिताकत्वेन लक्षणघटकतया तादृशा-  
भावे हेत्वधिकरणीभूतगुणाद्यवच्छेदेन प्रतियोगिताश्रयीभूतसत्तासामानाधिकरण्यस-  
त्त्वात् । अन्यत् सुगमम् ।

❀ जागदीशी ❀

भूतत्वमात्मभिन्नत्वे सति विशेषगुणवत्त्वम्, तच्च न व्यापकतायाः प्रतियोगिवैयधिकरण्याघटितकल्पे भूतत्वमूर्तत्वोभयस्य व्यापकं तादृशो-  
भयवति घटादौ उत्पत्तिक्षणावच्छेदेन विशेषगुणत्वावच्छिन्नाभावसत्त्वादत्त उक्तम्—मनोऽन्यत्वेति । साध्यस्याभावमादाय नातिव्याप्तिः सुतरां वस्त्वन्त-  
रस्येति कैमुतिकन्यायेनोक्तं मनोऽन्यत्वेतीत्यपि वदन्ति । अतथात्वादिति ।

स्वविशिष्टहेत्वधिकरणावच्छेदेन प्रतियोग्यसमानाधिकरणत्वादित्यर्थः ।  
मनस्येव व्यभिचारादिति भावः ।

❀ दीपिका ❀

यावत्पदोपादानेऽपि भूतत्वाभावमादाय भूतत्वमूर्तत्वोभयवान् मूर्तत्वादित्यादौ नातिव्याप्तिपरिहारः संभवतीत्याह—भूतत्वेति । तच्चेति । आत्मभिन्नत्वे सति विशेषगुणवत्त्वरूपं भूतत्वञ्चेत्यर्थः । अयमाशयः—व्यापकतायाः प्रतियोगिवैयधिकरण्याघटितकल्पे साध्यसमानाधिकरणात्यन्ताभावप्रतियोगितानवच्छेदकभूतप्रतियोगिताका यावन्तोऽभावा इत्याद्येव लक्षणं पर्यवस्यति, एवञ्च—भूतत्वमूर्तत्वोभयाधिकरणे षटादौ उत्पत्तिकालावच्छेदेन आत्मभिन्नत्वविशिष्टविशेषगुणवत्त्वरूपभूतत्वाभावस्य सत्त्वात्तादृशविशेषगुणवत्त्विष्टप्रतियोगितायाः प्रतियोगितावच्छेदकत्वेन साध्यव्यापकतावच्छेदकत्वाभावाच्च भूतत्वाभावस्य लक्षणघटकत्वम् ।

मनोऽन्यत्वेति । एवञ्च यावदन्तर्गतस्य मनोऽन्यत्वाभावस्य हेत्वधिकरणीभूतमनोऽवच्छेदेन मनोभेदात्मकप्रतियोगिसमानाधिकरण्यविरहेण भूतत्वमूर्तत्वोभयवान् मूर्तत्वादित्यादौ नातिव्याप्तिरिति भावः ।

❀ दीधितिः ❀

साधनसमानाधिकरणगोत्वाद्यभावस्य तत्तत्साध्यव्यक्त्यभावस्य चातथात्वात् साध्यतावच्छेदकेत्यादि ।

❀ जागदीशी ❀

ननु यत्समानाधिकरणा यावन्तोऽभावा व्याप्यवृत्तितानिरूपकप्रतियोगिताश्रयसमानाधिकरणास्तत्त्वमित्यस्यैव सम्यक्त्वे साध्यतावच्छेदकावच्छिन्नेत्यादिकं व्यर्थम् ।

( न च साधनसमानाधिकरणगोत्वाद्यभावस्य हेत्वधिकरणावच्छेदेन प्रतियोग्यसमानाधिकरणत्वादसम्भव इति वाच्यम्, तस्यापि पूर्वक्षणवृत्तिविशिष्टस्वाभावात्मकप्रतियोगिसमानाधिकरणत्वात् । न चैवंरीत्या व्यभिचारिण्यतिव्याप्तिरिति वाच्यम्, ) अभावस्य समानाधिकरणधर्मावच्छिन्नस्वीयप्रतियोगिताश्रयसमानाधिकरण्यं तदन्यप्रतियोगिताया एव व्याप्यवृत्तितानिरूपकतया धूमाद्यभावस्य पूर्वक्षणवृत्तिविशिष्टस्वाभावनिष्ठप्रतियोगिताया अतथात्वेन धूमवान् वहेरित्यादावतिव्याप्त्ययोगादत

आह—साधनेत्यादि । गोत्वादीत्यादिशब्देन गगनादिसंग्रहः, तथा च तदलानुक्तौ असंभव एव स्यादिति भावः ।

❀ दीपिका ❀

अथ धूमवान् वह्नेरित्यादौ हेतुसमानाधिकरणधूमाभावस्य पूर्वक्षणवृत्तित्वविशिष्ट-स्वा-(धूमाभावा)-भावात्मकप्रतियोगिसामानाधिकरण्यसत्त्वादतिव्याप्तिरिति तन्निरासाय प्रतियोगिसामानाधिकरण्यघटकप्रतियोगितायां व्याप्यवृत्तितानिरूपकत्वमवश्यं निवे-शनीयम्, तावतैव सकलसामञ्जस्ये साध्यतावच्छेदकावच्छिन्नतेत्यादिदलं व्यर्थमित्या-शङ्कते—नन्विति । कुण्डलितः पाठः सर्वत्र नोपलभ्यते, निगदव्याख्यातत्वेनास्मा-भिरपि तद्व्याख्यानमुपेक्ष्यते । अतथात्वेन = व्याप्यवृत्तितानिरूपकत्वाभावेन । स्वीय-यत्प्रतियोगितेत्यत्र स्वपदं यत्समानाधिकरणत्वेनाभिमतभावपरम्, एवञ्च धूमाभा-वस्य पूर्वक्षणवृत्तित्वविशिष्टस्वाभावनिष्ठप्रतियोगिताश्रयसामानाधिकरण्येन धूमनिष्ठ-प्रतियोगितैव व्याप्यवृत्तितानिरूपिका न तु पूर्वक्षणवृत्तित्वविशिष्टस्वाभावनिष्ठप्रतियो-गितेति नातिव्याप्तिः । न च अभावस्य स्वीययत्प्रतियोगिताश्रयसामानाधिकरण्यं तदन्यप्रतियोगिताया एव व्याप्यवृत्तितानिरूपकत्वमित्येतावतैव पूर्वोक्तातिव्याप्तिरि-ससंभवे स्वीययत्प्रतियोगितायां समानाधिकरणधर्मावच्छिन्नत्वनिवेशनं व्यर्थमिति वाच्यम्, घटत्वेन वह्नयभावीयप्रतियोगिताया व्याप्यवृत्तितानिरूपकत्वलाभाय तन्नि-वेशस्याऽवश्यकत्वात्, अन्यथा तादृशाभावस्य घटत्वावच्छिन्नवह्निनिष्ठप्रतियोगिता-श्रयीभूतवह्निसामानाधिकरण्यस्यैव सत्त्वेन तदन्यत्वविरहेण तादृशाभावीयप्रतियोगिताया व्याप्यवृत्तितानिरूपकत्वञ्च स्यात्, तन्निवेशे तु समानाधिकरणधर्मावच्छिन्नत्वाभावेन तदन्यत्वस्य सत्त्वाद् व्याप्यवृत्तितानिरूपकत्वमस्ति ।

अथैवं वह्निमान् धूमादित्यादावव्याप्तिः, महानसीयत्वेन वह्नयभावस्यापि निरु-क्त्यावदन्तर्गतत्वेन तत्र च व्याप्यवृत्तितानिरूपकमहानसीयत्वावच्छिन्नप्रतियोगिता-श्रयीभूतवह्निसामानाधिकरण्यविरहादिति चेन्न, स्वीयपदेन प्रकृतसाध्यव्यापकताव-च्छेदकप्रतियोगितायां निरुक्तव्याप्यवृत्तितानिरूपकत्वलाभेन व्याप्यवृत्तितानिरूपकं प्रकृतसाध्यव्यापकतावच्छेदकं यत् प्रतियोगित्वं तदाश्रयसामानाधिकरण्यमित्यर्थ-लाभेन महानसीयत्वावच्छिन्नायाः प्रतियोगिताया वह्निव्यापकतावच्छेदकत्वाभावेन तादृशाभावस्य लक्षणाघटकत्वात् ।

गोत्वाद्यभावस्येति दीधितिः । एवञ्च साध्यतावच्छेदकेत्यादिदलाप्रवेशे गोत्वाभाव-गगनाभावादीनां हेतुसमानाधिकरणत्वेन यावदन्तर्गतानां व्याप्यवृत्ति-

तानिरूपकप्रतियोगिताश्रयीभूतगोत्व-गगनादिसामानाधिकरण्यविरहादसंभवः स्यात्, तत्प्रवेशे तु गोत्वाद्यभवीयप्रतियोगिताया वह्न्यादिरूपसाध्यव्यापकतावच्छेदकत्वाभावेन गोत्वाद्यभावानां न यावदन्तर्गतत्वमिति भावः ।

### ❀ जागदीशी ❀

नन्वेवं यत्समानाधिकरणा यावन्तः साध्यप्रतियोगिकाभावाः साध्यतावच्छेदकसम्बन्धेन प्रतियोगिसमानाधिकरणास्तत्त्वमित्येवोच्यताम्, तावतैव गोत्वाद्यभावमादायासम्भवस्य व्युदासादित्यत आह—तत्तदिति । तथा चोक्तविवक्षायां द्रव्यत्वाद्येकव्यक्तिसाध्यकसद्भेतौ लक्षणसंभवेऽपि वह्निमान् धूमात् जातिमान् सत्त्वादित्यादौ साध्यप्रतियोगिकानां तत्तद्ब्रह्मभावानाम्, आत्मत्वाद्यभावानाञ्च प्रतियोग्यसमानाधिकरणत्वादव्याप्तिरिति भावः । न च साध्यव्यापकप्रतियोगिका इत्यस्यैव सम्यक्त्वे व्यापकतावच्छेदकप्रति योगित्वपर्यन्तं व्यर्थमिति वाच्यम्, तत्तत्साध्यव्यक्तीनां गगनादीनां च प्रमेयत्वादिप्रकारेण साध्यव्यापकतया तदभावमादायासंभवापत्तेः । न च वृत्तिमत्त्वे सति स्वानधिकरणसाध्यवन्निष्ठाभावाप्रतियोगित्वेच साध्यव्यापकत्वं निरुच्य तत्प्रतियोगिकाभावा एव निवेश्यन्तामिति वाच्यम्, तस्य लक्षणान्तरत्वेऽपि उक्तलक्षणस्यादुष्टत्वादिति भावः ।

### ❀ दीपिका ❀

अथाभावे साध्यप्रतियोगिकत्वविशेषणदानेनैव गोत्वाद्यभावस्य साध्यप्रतियोगिकत्वाभावेन लक्षणाघटकतया नासंभव इत्याशङ्कते—**नन्वेवमिति** । उक्तविवक्षायाम्=अभावे साध्यप्रतियोगिकत्वविवक्षायाम् । **द्रव्यत्वाद्येकेति** । द्रव्यं पृथिवीत्वादित्यादावित्यर्थः, तथा च द्रव्यं पृथिवीत्वादित्यादौ घटत्वादिना द्रव्यत्वाभावमादाय लक्षणसमन्वयेनासंभवासंभवेऽपि वह्निमान् धूमादित्यत्र तत्तद्ब्रह्मभावमादायाव्याप्तिरेवेति भावः । संयोगेन साध्यतायामव्याप्तिमुक्त्वा समवायेन साध्यतायामव्याप्तिमाह—**जातिमानिति** । तथा च यत्समानाधिकरणाभावे साध्यप्रतियोगिकत्वमात्रनिवेशे जातिमान् सत्त्वादित्यादौ हेत्वधिकरणे गुणादौ वर्तमानस्याऽत्मत्वाद्यभावस्यापि आत्मस्वरूपजातिप्रतियोगिकत्वेन यावदन्तर्गतस्य समवायेन आत्मस्वरूपप्रतियोगिसामानाधिकरण्यविरहेणाव्याप्तिः, साध्यतावच्छेदकेत्यादिप्रवेशे तु जात्यधिकरणे गुणादौ आत्मत्वाद्यभवीयप्रतियोगितावाच्चास्तीत्याकारकाभावसत्त्वेन आत्मत्वाभावस्य साध्यव्यापकतावच्छेदकप्रतियोगिताकत्वाभावेन न यावदन्तर्गतत्वमिति

भावः । नन्वेवमपि हेतुसमानाधिकरणाभावे साध्यव्यापकप्रतियोगिकत्वनिवेशेनैव तत्तद्वह्यभावानामात्मत्वाभावानाञ्च वारणसंभवः, तत्तद्वह्यादेर्वह्यव्यापकत्वस्याऽ-  
त्मत्वादौ च जातिव्यापकत्वस्याभावादिति शङ्कते—**न चेति ।** समाधत्ते—**तत्तत्-  
साध्येति ।** तथा च साध्यव्यभिष्टाभावप्रतियोगितानवच्छेदकधर्मवत्त्वमेव साध्यव्यापक-  
त्वमिति साध्याधिकरणे पर्वतादौ वर्तमानस्य घटाद्यभावस्य प्रतियोगितानवच्छेदक-  
प्रमेयत्वस्य तत्तत्साध्यव्यक्तौ गगनादौ च सत्त्वेन गगनाद्यभावस्यापि साध्यव्यापक-  
प्रतियोगिकतया यावदन्तर्गतत्वेनासंभवतादवस्थ्यमिति भावः ।

ननु प्रतियोग्यनधिकरणं यत्साध्याधिकरणं तद्वृत्त्यभावाप्रतियोगित्वे सति  
वृत्तिमत्त्वमेव साध्यव्यापकत्वम्, तथा च साध्याधिकरणे पर्वतादौ वर्तमानस्य  
गगनाद्यभावस्य न साध्यव्यापकप्रतियोगिकत्वमिति न दोष इत्याशङ्कते—**न  
चेति ।** अत्र स्वपदेन प्रतियोगिनो ग्रहणं बोध्यम् । **तत्प्रतियोगिकेति ।** स्वान-  
धिकरण-साध्याधिकरण-वृत्त्यभावाप्रतियोगिवृत्तिमत्प्रतियोगिकेत्यर्थः । लक्षणस्य  
लक्षणान्तरादूषकत्वाभिप्रायेण समाधत्ते—**तस्येति ।**

❀ दीधितिः ❀

येन सम्बन्धेन हेतुस्तेनैव तदधिकरणं बोध्यम्, तेन आत्म-  
त्वे साध्ये समवायेन हेतोर्ज्ञानस्य विषयतयाऽधिकरणे घटादौ  
वर्तमानस्य साध्याभावस्यातथात्वेऽपि न क्षतिः ।

❀ जागदीशी ❀

यत्समानाधिकरणा इत्यत्र हेत्वधिकरणत्वं विशिनष्टि—येनेत्यादिना ।  
तदधिकरणमिति । तत्सम्बन्धीत्यर्थः । तेन तादात्म्येन हेत्वधिकरणाप्रसिं-  
द्धावपि तत्सम्बन्धेन सद्धेतौ नाव्याप्तिः । अतथात्वेऽपीति । प्रतियोग्यधि-  
करणवृत्तित्वविरहेऽपीत्यर्थः । यद्यपि प्रतियोगिसामानाधिकरण्यमवश्यं  
स्वविशिष्टहेत्वधिकरणावच्छेदेनाग्रे विवक्षणीयम्, तथा च हेतुताव-  
च्छेदकसम्बन्धेन हेत्वधिकरणानुक्तौ कालिकसम्बन्धेन धूमस्याधिकरणे  
महाकाले वर्तमानस्य प्रलयान्यत्वाभावस्यापि यावदन्तर्गतत्वात् तद्विशिष्ट-  
हेत्वधिकरणाप्रसिद्ध्या वह्निमान् धूमादित्यादावपि अव्याप्तिः संभवति,  
तथापि स्वविशिष्टहेत्वधिकरणेत्यादेरुक्तावनुक्तौ च उभयथाऽपि अयमात्मा

ज्ञानादित्यत्राव्याप्तिः । वह्निमान् धूमादित्यत्र तु स्वविशिष्टेत्याद्युक्तावेव तथा, इत्याशयेन प्रसिद्धोदाहरणं परित्यक्तम् ।

### ❀ दीपिका ❀

अथ अयमात्मा ज्ञानादित्यत्राव्याप्तिः, विषयतासम्बन्धेन ज्ञानाधिकरणे घटादौ वर्तमानस्याऽत्मत्वाभावस्यापि यावदन्तर्गततया तत्र च आत्मत्वरूपप्रतियोगिसामानाधिकरण्यविरहादित्यत आह दीधितौ—येन सम्बन्धेनेति । तेनेति । हेतुतावच्छेदकसम्बन्धेनैव हेत्वधिकरणत्वविवक्षणेनेत्यर्थः । तथा च हेतुतावच्छेदकीभूतसमवायसम्बन्धेन ज्ञानाधिकरणे आत्मनि आत्मत्वसामान्याभावस्यावर्तमानत्वेन न यावदन्तर्गतत्वमिति भावः ।

ननु इदं वाच्यं प्रमेयादित्यत्र तादात्म्येन प्रमेयस्य हेतुत्वेऽव्याप्तिः, तादात्म्यसम्बन्धस्य कृत्यनियामकतया तत्सम्बन्धेन हेत्वधिकरणाप्रसिद्धेरित्यत आह—तत्सम्बन्धीत्यर्थ इति । तेन = हेतुतावच्छेदकसम्बन्धेन हेतुसम्बन्धित्वविवक्षणेन । तत्सम्बन्धेन = तादात्म्यसम्बन्धेन । एवञ्च तादात्म्यसम्बन्धेन हेतुसम्बन्धित्वप्रसिद्ध्या नाव्याप्तिरिति भावः ।

ननु हेतुतावच्छेदकसम्बन्धेन हेत्वधिकरणानुक्तौ वह्निमान् धूमादित्यादिप्रसिद्धस्थलेऽव्याप्तिसंभवे अयमात्मा ज्ञानादित्यप्रसिद्धस्थलानुसरणमसङ्गतम्, तथा हि—कालिकसम्बन्धेन धूमाधिकरणे महकाले वर्तमानस्य साध्यव्यापकतावच्छेदकप्रतियोगिताकस्य प्रलयत्वस्वरूपस्य प्रलयभेदाभावस्यापि यावदन्तर्गतत्वेन तादृशाभावविशिष्टहेत्वधिकरणाप्रसिद्धेरित्याशङ्कते—यद्यपीति । अग्रे इति । कालो गोसात्र गोत्वादित्कादावतिव्याप्तिवारणाय कपिसंयोगाभाववान् भेद्यत्वादित्यादावस्य व्यप्तिवारणाय च स्वविशिष्टहेत्वधिकरणावच्छेदेन प्रतियोगिसामानाधिकरण्यस्य निवेशविषयमाणत्वादिति । तद्विधिश्चेति । प्रलयान्यत्वाभावविशिष्टेत्यर्थः । समापत्ते—यद्यपीति । तथा च स्वविशिष्टहेत्वधिकरणावच्छेदेनेत्यस्यानुक्तौ वह्निमान् धूमादित्यादौ प्रलयभेदस्य प्रलयभेदाभावस्य चैकत्र सत्त्वेन प्रतियोगिसामानाधिकरण्यसत्त्वाच्चाव्याप्तिः, अयमात्मा ज्ञानादित्यत्र तु तदनुक्तावपि अव्याप्तिः, आत्मत्वभावस्य कुत्रापि प्रतियोगिसामानाधिकरण्यस्यासत्त्वादिति भावः ।

### ❀ जागदीशी ❀

यन्तु महाकालस्यैव प्रलयान्यत्वाद्यभावविशिष्टहेत्वधिकरणत्वसंभवान्

स्वविशिष्टेत्याद्युक्तावपि वह्निमान् धूमादित्यत्र नाव्याप्तिः, महाकालस्य हेतुताघटकसंयोगसम्बन्धेन धूमाधिकरणत्वाभावेऽपि धूमसम्बन्धित्वानपायात्, तादात्म्येन हेतोः सङ्ग्रहार्थं हेतुतावच्छेदकसम्बन्धेन यो हेतुसम्बन्धी तद्वृत्तियावद्भावानामेव निवेश्यत्वादिति मतम् । तत्तुच्छम् । संयोगमात्रेण धूमहेतोः प्रभामण्डलादौ वह्निव्यभिचारितया पर्वतादिनिरूपितसंयोगेनैव तस्य हेतुत्वात्, तादृशसंयोगेन च धूमस्याधिकरणे पर्वतादौ प्रत्यत्वादिस्वरूपस्य प्रत्ययान्यत्वाद्यभावस्य वैशिष्ट्याप्रसिद्धेरावश्यकत्वात्, विभिन्नकालीनयोर्विषयतान्यसम्बन्धेनाऽधाराधेयभावविरहादिति दिक् ।


### ❀ दीपिका ❀

प्रसिद्धस्थलत्यागेऽन्यथा बीजमुपपादयतां मतं दूषयितुमुपन्यस्यति—  
**यत्त्विति ।** अयमाशयः—स्वविशिष्टहेत्वधिकरणावच्छेदेनेत्युक्तावपि महाकाले प्रलयभेदाभावस्य धूमस्य च सत्त्वान्न स्वविशिष्टहेत्वधिकरणाप्रसिद्धिरिति हेतुसामानाधिकरण्यघटकहेत्वधिकरणत्वस्य हेतुतावच्छेदकसम्बन्धेनानुक्तावपि स्वविशिष्टहेत्वधिकरणीभूतमहाकालावच्छेदेन प्रतियोगिसामानाधिकरण्यसत्त्वाद् वह्निमान् धूमादित्यादौ नाव्याप्तिरित्यतः प्रसिद्धस्थलं त्यक्तमिति । ननु स्वविशिष्टहेत्वधिकरणेत्यत्रापि हेतुतावच्छेदकसम्बन्धेनैव हेत्वधिकरणं वक्तव्यम्, तथा च 'महाकालः संयोगेन धूमवानि' त्यप्रतीत्या कथं महाकालस्य संयोगेन धूमाधिकरणत्वमित्यत आह—**महाकालस्येति ।** तथा च वाच्यं प्रमेयादित्यत्र तादात्म्येन हेतुकस्थले तेन सम्बन्धेन हेत्वधिकरणाप्रसिद्ध्या हेतुसम्बन्धित्वस्यैव निवेशनीयतया महाकालस्य संयोगेन धूमसम्बन्धित्वानपायादिति भावः ।

तन्मतं दूषयति—**तत्तुच्छमिति ।** पर्वतादिनिरूपितेत्यस्य पर्वताद्यनुयोगिकेत्यर्थः । तादृशसंयोगेन = पर्वताद्यनुयोगिकसंयोगेन । ननु कालिकेन पर्वतादौ प्रलयभेदाभावस्य वैशिष्ट्यं सेत्स्यतीत्यत आह—**विभिन्नकालीनेति ।** विभिन्नकालीनयोरपि विषयतासम्बन्धेनाऽधाराऽधेयभावाभ्युपगमादाह—**विषयतान्येति ।**

### ❀ दीपितिः ❀

एवं दलान्तरेऽपि सम्बन्धभेदनिबन्धनो दोषः सम्बन्धेन विवक्षया निरसनीयः ।



## ॐ जागदीशी ॐ

ननु पृथिवीत्ववान् महाकालत्वान्, महाकालकपालान्यतरत्वाद्वा इत्यादावतिव्याप्तिः, साधनसमानाधिकरणस्य महाकालान्यत्वाद्यभावस्यापि हेत्वधिकरणमहाकालाद्यवच्छेदेन कालिकसम्बन्धेनैव प्रतियोगि-समानाधिकरणत्वादत् आह—एवमिति । दत्तान्तरेऽपि = प्रतियोगिसामानाधिकरण्यदत्तेऽपीत्यर्थः । एकसम्बन्धेन व्यापकत्वमन्यसम्बन्धेन प्रतियोगिसामानाधिकरण्यमित्येवं सम्बन्धभेदनिबन्धनः प्रोक्ताऽतिव्याप्तिरूपो दोषः, साध्यव्यापकताघटकसम्बन्धेन साद्धं प्रतियोगिसामानाधिकरण्यघटकसम्बन्धस्य ऐक्यविवक्षया निरसनीय इत्यर्थः ।

## ॐ दीपिका ॐ

अथ पृथिवीत्ववान् महाकालत्वादित्यत्र समवायेन साध्यतायामतिव्याप्तिः, महाकालभेदाभावस्यापि हेतुसमानाधिकरणतया यावदन्तर्गतत्वेन स्वविशिष्टहेत्वधिकरणी-भूतमहाकालावच्छेदेन कालिकसम्बन्धेन प्रतियोगिनो महाकालभेदस्य तदभावस्य च सत्त्वेन प्रतियोगिसामानाधिकरण्यसत्त्वादित्याशङ्कते—**नन्विति ।** न च धूमवान् वह्नेरित्यत्रैव धूमसामान्याभावस्यापि स्वविशिष्टहेत्वधिकरणीभूतायोगोलकावच्छेदेन कालिकसम्बन्धेन प्रतियोगिनो धूमस्य सामानाधिकरण्यमित्यतिव्याप्तिसम्भवे स्थलान्तरानुधावनमसङ्गतमिति वाच्यम्, जन्यमात्रस्य कालोपाधित्वानभ्युपगमेन तत्र दोषविरहात् । विरुद्धहेतावतिव्याप्तिं प्रदर्श्य व्यभिचारिहेतावतिव्याप्तिमाह—**महाकालकपालेति ।** महाकालावच्छेदेनायं हेतुर्व्यभिचारी । केचित्तु—अव्यभिचरितत्वस्य व्याप्तिवैकेवलं व्यभिचारिण एवालक्ष्यत्वम्, विरुद्धं महाकालत्वं लक्ष्यमेवैति सपक्षवृत्तित्वघटितसाधारण्योपपादनायैव तत्त्यागः । वस्तुतो हेतौ साध्यसामानाधिकरण्यनिवेशेनैव विरुद्धवारणं सम्भवतीति तत्त्याग इत्याहुः ।

कालत्वहेतौ पार्थिवरूपाभावमादाय नातिव्याप्तिः, हेत्वधिकरणे महाप्रलये जन्यरूपादेरसत्त्वादतो **महापदम्** । केचित्तु यावदन्तर्गतस्य संयोगाद्यभावस्य हेतुसमानाधिकरणतया स्वविशिष्टहेत्वधिकरणीभूतमहाप्रलयावच्छेदेन स्वप्रतियोगिसंयोगसामानाधिकरण्यविरहाच्चातिव्याप्तिरतो **महापदमित्याहुः** । अन्ये तु साधनसमानाधिकरणस्य जन्यभावस्य स्वविशिष्टहेत्वधिकरणप्रलयावच्छेदेन स्वप्रतियोगिजन्यसमानाधिकरणत्वविरहाच्चातिव्याप्तिरतो महापदमित्याहुः ।



❀ जागदीशी ❀

तथा च यत्सम्बन्धेन स्वावच्छिन्नानधिकरणसाध्यवन्निष्ठाभावप्रतियोगितावच्छेदकं यद्यत् तदन्यप्रतियोगिताकः, साध्यवन्निष्ठाभावीयत्सम्बन्धावच्छिन्नप्रतियोगितायाः समानाधिकरणावच्छेदकान्यप्रतियोगिताको वा योऽभावस्तस्य तादृशसम्बन्धेन प्रतियोगिनो यदधिकरणं तद्वृत्तित्वं विश्वसितमिति फलितार्थः । पृथिवीत्वाद्यभावप्रतियोगित्वन्तु न कालिकसम्बन्धेन पृथिवीत्वादिव्यापकतावच्छेदकम्, नित्यपृथिव्यां व्यभिचारात्, किन्तु समवायेनैव, तेन सम्बन्धेन च पृथिवीत्वाद्यभावस्य हेत्वधिकरणमहाकालावच्छेदेन प्रतियोगिसामानाधिकरण्याभावान्नोक्ताऽतिव्याप्तिरिति भावः ।

❀ दीपिका ❀

प्रतियोगिवैयधिकरणघटितव्यापकत्वाभिप्रायेणाऽह—यत्सम्बन्धेनेति । तदघटितव्यापकत्वाभिप्रायेणाऽह—साध्यवन्निष्ठाभावीयेति । पृथिवीत्ववान् महाकालत्वादित्यत्रातिव्याप्तिं निराकरोति—पृथिवीत्वाद्यभावेति । एवञ्च नित्यपृथिव्यां पृथिवीत्वस्य सत्त्वेन कालिकेन महाकालभेदस्य चासत्त्वान्न महाकालभेदस्य कालिकेन पृथिवीत्वव्यापकत्वम्, अपि तु स्वरूपसम्बन्धेनैव, तथा च साध्यव्यापकताघटकस्वरूपसम्बन्धेन स्वप्रतियोगिमहाकालभेदाधिकरणो द्रव्यादौ महाकालत्वस्यावृत्तिरिति भावः ।

❀ जागदीशी ❀

यत्तु येन सम्बन्धेन व्यापकत्वं तेन सम्बन्धेन प्रतियोगिसामानाधिकरण्योक्तावपि नित्यज्ञानं नित्यसविषयकत्वादित्यत्रातिव्याप्तिः, साधनसमानाधिकरणस्य इच्छाभिन्नत्वाद्यभावस्य साध्यव्यापकताघटकविषयितासम्बन्धेन हेत्वधिकरणावच्छेदेन प्रतियोगिसामानाधिकरणत्वादिति । न च येन येन सम्बन्धेन व्यापकत्वं तेन तेन सम्बन्धेन प्रतियोगिसामानाधिकरण्यविवक्षणान्न दोषः, तथा सति यावत्पदवैयर्थ्यापत्तेः । विशेषणतासम्बन्धसामान्येनेव साध्यादिमन्त्रिरूपितविशेषणतयापि वाच्यत्वादेः साध्यव्यापकतया घटत्वादिना वाच्यत्वाद्यभावस्यैव तादृशसम्बन्धेन हेत्वधिकरणावच्छेद्यप्रतियोगिसामानाधिकरण्यविरहाद् धूमवान् बह्वेरित्यादिव्यभिचारिणि अतिव्याप्त्यसम्भवादिति ।

## ❀ दीपिका ❀

साध्यव्यापकताघटकसम्बन्धेन प्रतियोगिसामानाधिकरण्योक्तावप्यतिव्याप्तिं वदतां मतं दूषयितुमुपन्यस्यति—यत्तिवति । अयमाशयः—ईश्वरज्ञानस्य सर्वविषयकतया साध्याधिकरणे नित्यज्ञाने विषयितासम्बन्धेनेच्छाभेदस्यापि सत्त्वेन साध्यव्यापकतया हेत्वधिकरणीभूतेश्वरेच्छायां वर्तमानस्य इच्छाभेदाभावस्य साध्यव्यापकतावच्छेदकीभूतविषयित्वसम्बन्धेन हेत्वधिकरणावच्छेदेनेच्छाभेदात्मकस्य प्रतियोगिनस्तदभावस्य च सत्त्वेन प्रतियोगिसामानाधिकरण्येन भवत्यतिव्याप्तिरिति । अथात्र साध्ये नित्यपदं व्यर्थमिति चेन्न, ज्ञानत्वाधिकरणे इच्छाभेदाविषयकजन्यज्ञाने इच्छाभेदस्य विषयितासम्बन्धेनासत्त्वेन ज्ञानत्वात्मकसाध्यव्यापकत्वाभावाद् विषयितायाः व्यापकताघटकसंसर्गत्वानुपपत्त्या चातिव्याप्तिविरहात्, नित्यपदोपादाने तु ईश्वरज्ञानस्य सर्वविषयकतया न व्यापकत्वहानिरिति । न चैवमपि हेत्वशे नित्यपदं व्यर्थमिति वाच्यम्, इच्छाभेदाभावस्य विषयितासम्बन्धेन साध्यव्यापकतावच्छेदकप्रतियोगिताकत्वेऽपि स्वविशिष्टे इच्छाभेदाविषयकयत्किञ्चिज्जन्यज्ञाने हेत्वधिकरणीभूते इच्छाभेदात्मकप्रतियोगिनो विषयितासम्बन्धेनासत्त्वेन नातिव्याप्तिरित्यतो हेतौ नित्यपदम् ।

अतिव्याप्तिमुद्धर्तुं शङ्कते—न चेति । अस्य न दोष इत्यनेनान्वयः । तथा च स्वरूपसम्बन्धेनापि इच्छाभेदस्य साध्यव्यापकतया तेन सम्बन्धेनेच्छाभेदाधिकरणे नित्यज्ञाने इच्छाभेदाभावस्यासत्त्वेन नातिव्याप्तिरिति भावः । समाधत्ते—**तथा सतीति** । येन येन सम्बन्धेनेत्यादिनिवेशे इत्यर्थः । यावत्पदवैयर्थ्यमेवोपपादयति—**विशेषणतासम्बन्धेति** । साध्यादिमन्त्रिरूपितेत्यस्य महानसाद्यनुयोगिकेत्यर्थः । तादृक्सम्बन्धेन = महानसाद्यनुयोगिकस्वरूपसम्बन्धेन । तथा च हेत्वधिकरणेऽयोगोल्लेखे महानसाद्यनुयोगिकस्वरूपसम्बन्धेन प्रतियोगिनो वाच्यत्वस्यासत्त्वेन घटत्वेन वाच्यत्वाभावादाय धूमवान् वह्नेरित्यादावतिव्याप्यसम्भवाद् यावत्पदवैयर्थ्यं दुर्वारमेवेति समाधातुराशयः ।

## ❀ जागदीशी ❀

तन्मन्दम् । विषयितासम्बन्धेन व्यापकताया एवासत्त्वात्, विषयितासम्बन्धेन स्वावच्छिन्नाधिकरणत्वाप्रसिद्ध्या स्वावच्छिन्नानधिकरणसाध्यवन्निष्ठाभाव इत्यादिव्यापकतायास्तेन सम्बन्धेनासम्भवात् । न च तेन सम्बन्धेन स्वावच्छिन्नासम्बन्धित्वमेव व्यापकतायां निवेशनीनम् उक्तातिप्रसङ्गभयेन तस्यानिवेश्यत्वात् । न च तत्सम्बन्धाव-

च्छिन्नायाः साध्यवन्निष्ठाभावीयप्रतियोगितायाः सामानाधिकरण्येनानवच्छेदकधर्मवत्त्वलक्षणं व्यापकत्वं विषयितासम्बन्धेन सुलभम्, साध्यवति नित्यज्ञाने वस्तुमात्रस्यैव विषयितासम्बन्धेन सम्बन्धित्वेऽपि नित्यज्ञानान्यत्वविशिष्टघटादेर्विषयितासम्बन्धेनाभावस्य तत्र सत्त्वे बाधकाभावादिति वाच्यम्, विषयितायावृत्त्यनियामकतया तत्सम्बन्धावच्छिन्नप्रतियोगित्वाप्रसिद्धेः ।

❀ दीपिका ❀

यत्तुमतं दूषयति—तन्मन्दमिति । विषयिताया वृत्त्यनियामकतया तेन सम्बन्धेन स्वावच्छिन्नाधिकरणताया अप्रसिद्धया तेन सम्बन्धेनेच्छाभेदस्य न साध्यव्यापकत्वमिति भावः । शङ्कते—न चेति । अस्य निवेशनीयमित्यनेन सम्बन्धः । तथा च विषयितासम्बन्धेन स्वावच्छिन्नसम्बन्धित्वस्य प्रसिद्धतया तत्सम्बन्धेन तस्य साध्यव्यापकत्वं सम्भवति । निराकुरुते—उक्तातीति । तथा चातिप्रसङ्गनिरासाय कस्यचिन्निवेशनीयत्वेऽपि असम्बन्धित्वपदं निवेशयातिप्रसङ्गदानस्यायुक्तत्वमिति भावः । प्रतियोगिवैयधिकरण्याघटितव्यापकत्वमाशङ्कते—न चेति । तथा च साध्याधिकरण्ये नित्यज्ञाने विषयिताया सकलवस्तुनः सत्त्वेऽपि विषयित्वसम्बन्धावच्छिन्नप्रतियोगिताकस्य नित्यज्ञानान्यत्वविशिष्टघटाद्यभावस्य तत्र सत्त्वेन तदीयप्रतियोगितायाः सामानाधिकरण्येनानवच्छेदकत्वस्येच्छाभेदाभावीयप्रतियोगितायां सत्त्वादिच्छाभेदाभावमादायातिव्याप्तिरिति भावः । अतिव्याप्तिं निराकरोति—विषयिताया इति । तथा च विषयित्वसम्बन्धावच्छिन्नप्रतियोगिताकनित्यज्ञानान्यत्वविशिष्टघटाद्यभावस्यापि नित्यज्ञानेऽप्रसिद्धया न तेन सम्बन्धेनेच्छाभेदस्य साध्यव्यापकत्वमिति भावः ।

❀ जागदीशी ❀

यदपि—मनस्त्ववान् परमाणुत्वादित्यत्रातिव्याप्तिः, परमाणुत्वसमानाधिकरणस्य मनस्त्वाद्यभावस्यापि साध्यव्यापकताघटकदिकृत्वविशेषणतया सर्वत्रैव परमाणौ प्रतियोगिसमानाधिकरणत्वादिति । तदपि तुच्छम् । नित्यानामव्यावर्तकत्वाज्जन्यानामेव मूर्तानां दिगुपाधितया परमाणौ दिकृत्वविशेषणतया कस्याप्यसत्त्वात् तेनापि सम्बन्धेन साध्यव्यापकत्वविरहात्, अन्यथा वस्तुमात्रस्यैव कालोपाधित्वसम्भवात्तदपि जन्यमात्रस्य न स्यात्, अत एव प्रलयदशायां दिग्देशविभागो नास्तीत्यपि सिद्धान्तः सङ्गच्छते, अन्यथा परमाणूनां सत्त्वात्तदानीमपि दिग्विभागप्रसङ्गादिति दिक् ।

## ❧ दीपिका ❧

साध्यव्यापकताघटकसम्बन्धेन प्रतियोगिसामानाधिकरण्याङ्गीकारेऽतिव्याप्ति-  
दोषमुद्भावयतामन्येषां मतं दूषयितुमुपन्यस्यति—यदपीति । परमाणुत्वेति ।  
न चात्र परमपदं व्यर्थम्, अणुत्वसामानाधिकरणमनस्त्वाभावस्य दैशिकविशेषणतया  
हेत्वधिकरणावच्छेदेन मनस्त्वरूपप्रतियोगिसामानाधिकरण्येनातिव्याप्तिसम्भवा-  
दिति वाच्यम्; यावदन्तर्गतस्य 'द्युकासमानकालीनतद्व्यक्तिर्नास्ती'त्याकारकाभाषस्य  
हेत्वधिकरणावच्छेदेन प्रतियोगिसामानाधिकरण्यविरहेणातिव्याप्त्यसम्भवादिति ।  
तेनापि = दिक्कृतविशेषणतयाऽपि । तथा च मनस्त्वाधिकरणे मनसि परमाणौ  
दैशिकविशेषणतया मनस्त्वस्यासत्त्वेन न दैशिकविशेषणतायाः साध्यव्यापकता-  
घटकसंसर्गत्वमिति भावः । अन्यथा = नित्यानामपि दिगुपाधित्वस्वीकारे । तदपि =  
कालोपाधित्वमपि । तथा च नित्येषु कालिकायोगादिति सिद्धान्तो व्याकुप्येतेति  
भावः । अत एव = नित्यानां दिगुपाधित्वाभावादेव । अत्रायं निष्कर्षः—दिश एकत्वेन  
प्राच्यादिव्यवहार उपाधिमन्तरा न सम्भवति, उपाधयस्तु जन्यमूर्तानि एवेति महा-  
प्रलये तेषामभावाच्च प्राच्यादिव्यवहारः, परमाणूनां दिगुपाधित्वस्वीकारे तु परमाणुरूप-  
दिगुपाधीनां सत्त्वेन महाप्रलयेऽपि प्राच्यादिव्यवहार आपद्येतेति ।

## ❧ जागदीशी ❧

यदि च स्पन्दो महाकालत्वादित्यादावतिव्याप्तिः, साधनसमानाधि-  
करणस्य महाकालान्यत्वाद्यभावस्यापि साध्यव्यापकताघटककालिकसम्ब-  
न्धेन महाकाले प्रतियोगिसामानाधिकरणत्वात् । न चायं स्पन्द इत्याकारक-  
यत्किञ्चिद्धोधव्यक्तेर्विषयतासम्बन्धेनैव स्पन्दत्वव्यापकत्वात् यावदन्तर्गतस्य  
तदभावस्यैव व्यापकताघटकविषयतासम्बन्धेन हेत्वधिकरणे महाकाले  
प्रतियोगिसामानाधिकरणत्वाभावान्नातिव्याप्तिः, न हि तादृशबोधव्यक्तेः  
कालिकसम्बन्धेनापि स्पन्दत्वव्यापकत्वम्, भाविभूतस्पन्देषु व्यभिचारा-  
दिति वाच्यम्; विषयताया ज्ञानसमानकालीनतया तद्बुद्धिव्यक्त्यभाव-  
दशायामेव स्पन्दत्ववति विषयतासम्बन्धेन तद्बुद्धिव्यक्त्यभावसत्त्वाद्  
विषयतासम्बन्धेनायं स्पन्द इत्याकारकजन्यबुद्धेः साध्यव्यापकत्वासंभवात् ।

## ❧ दीपिका ❧

अथ स्पन्दो महाकालत्वादित्यादौ महाकालभेदस्य कालिकसम्बन्धेन स्पन्दे  
सत्त्वेन साध्यव्यापकतया महाकालत्वसमानाधिकरणस्य महाकालभेदाभावस्य हेत्व-

धिकरणीभूतमहाकालावच्छेदेन व्यापकताघटककालिकसम्बन्धेन महाकालभेदात्मक-  
प्रतियोगिसामानाधिकरणत्वादतिव्याप्तिरित्याशङ्कते—यदि चेति । अस्य विभाव्यते  
इत्यनेनान्वयः । न च कालत्वमात्रस्यापि हेतुतायामतिव्याप्तिसम्भवे हेतौ  
महत्त्वविशेषणं व्यर्थमिति वाच्यम्—हेत्वधिकरणीभूतमहाकाले वर्तमानस्य प्रलय-  
प्रागभावाभावस्य यावदन्तर्गतस्य हेत्वधिकरणप्रलयावच्छेदेन प्रतियोगि-  
सामानाधिकरण्यविरहेणातिव्याप्त्यनवकाशात्, तद्वा ने तु महाकाले प्रतियोगिसामा-  
नाधिकरण्यसत्त्वात् भवत्यतिव्याप्तिः । अतिव्याप्तिमुद्धर्तुं शङ्कते—न चेति ।  
तथा च व्यापकतावच्छेदकविषयतासम्बन्धेन तादृशबोधव्यक्तेर्महाकालेऽसत्त्वेन न  
तादृशबोधव्यक्त्यभावस्य प्रतियोगिसामानाधिकरण्यमिति भावः । न च तादृशबोध-  
व्यक्तेः कालिकसम्बन्धेनापि स्पन्दे सत्त्वेन व्यापकताघटककालिकसम्बन्धेन प्रति-  
योगिनस्तादृशबोधव्यक्तेस्तदभावस्य च महाकाले सत्त्वेनातिव्याप्तितादवस्थमिति  
वाच्यम्—विभिन्नकालीनयोर्विषयताऽन्यसम्बन्धेनाऽधाराधेयभावस्यानभ्युपगमेन भा-  
विभूतस्पन्देषु तादृशबोधव्यक्तेरसत्त्वेन साध्यव्यापकत्वासंभवादित्याह—नहीति ।  
तादृशबोधव्यक्तेः साध्यव्यापकत्वविराकरोति—विषयताया इति ।

### ❀ जागदीशी ❀

किञ्च व्यधिकरणधर्मावच्छिन्नाभावस्यासत्त्वेऽपि व्यधिकरणसम्ब-  
न्धावच्छिन्नाभावमादायैव केवलान्वयिसाध्यकस्थले लक्षणसमन्वयान्  
प्रतियोग्यवृत्तिश्चेति मूलस्य दूषकत्वानुपपत्तिः । न च साध्यवन्निष्ठाभावप्रति-  
योगितायाः सामानाधिकरण्येनानवच्छेदकधर्मवत्त्वरूपव्यापकतायां व्य-  
धिकरणधर्मावच्छिन्नाभावमादायासम्भववारकस्य सामानाधिकरण्येने-  
त्यस्य व्यर्थतायामेव तन्मूलग्रन्थस्य तात्पर्यमिति वाच्यम्—सामान्यधर्मेण  
विशेषाभावमादाय व्यापकत्वाप्रसिद्धिवारणायैव सामानाधिकरण्यदलस्य  
व्यापकतायामवश्यं निवेशादित्यादिकं विभाव्यते, तदा सम्बन्धैक्यविवक्ष-  
येतिग्रन्थस्य साध्यव्यापकत्वस्य तदवच्छेदकप्रतियोगित्वस्य प्रतियोगिसा-  
मानाधिकरण्यघटकीभूतप्रतियोग्यधिकरणत्वस्य चैकसम्बन्धावच्छिन्नत्ववि-  
वक्षयेत्यर्थः । तथा च स्वप्रतियोगितावच्छेदकसम्बन्धावच्छिन्नसाध्यव्या-  
पकतावच्छेदकप्रतियोगिताका यावन्तोऽभावाः स्वप्रतियोगितावच्छेदकस-  
म्बन्धेन प्रतियोगिसामानाधिकरणा इत्यर्थलाभाद् यावदन्तर्गतस्य समवा-  
यादिसम्बन्धेन नित्यज्ञानत्व-मनस्त्व-स्पन्दत्वाभावस्य स्वप्रतियोगिताव-

च्छेदकीभूतसमवायादिसम्बन्धेन यावच्छेत्वधिकरणे प्रतियोग्यसमानाधिकरणत्वात्—नित्यज्ञानं नित्यसविषयकत्वात्, मनस्त्ववान् परमाणुत्वात्, स्पन्दो महाकालत्वादित्यादौ कुत्रापि नातिव्याप्तिः ।

### ❀ दीपिका ❀

ननु कालिकेन स्पन्दत्वमव्याप्यवृत्तिः, स्पन्दत्ववति स्पन्दरूपकाले स्पन्दत्वानधिकरणदेशावच्छेदेन कालिकसम्बन्धावच्छिन्नप्रतियोगिताकस्पन्दत्वाभावस्य स्वरूपेण सत्त्वात्, अत एवोक्तं दीधितिकृता—‘देशे कालस्य काले च देशस्यावच्छेदकत्वादि’ति । तथा च स्पन्दत्वाधिकरणे स्पन्दरूपकाले स्पन्दत्वानधिकरणदेशावच्छेदेन कालिकसम्बन्धावच्छिन्नप्रतियोगिताकस्पन्दत्वाभावस्य सत्त्वेन कालिकसम्बन्धस्य न साध्यव्यापकतावच्छेदकत्वमिति स्पन्दो महाकालत्वादित्यत्र स्पन्दत्वाभावमादाय ग्रन्थकृतोऽतिव्याप्तिदानमसङ्गतमित्यत आह—किञ्चेति । तथा च हेतुसमानाधिकरणस्य समवायेन वाच्यत्वाभावस्य लक्षणघटकतया साध्यव्यापकताघटकस्वरूपसम्बन्धेन प्रतियोगिसामानाधिकरण्यसत्त्वाल्लक्षणसमन्वयसम्भवे ‘प्रतियोग्यवृत्तिश्चे’ति दीधितिग्रन्थासङ्गतिः स्पष्टैवेति भावः । न चेति । अयमाशयः—प्रतियोगिवैयधिकरण्याघटिते ‘साध्यवृत्तिष्ठाभावीयप्रतियोगितायाः सामानाधिकरण्येनानवच्छेदकधर्मवत्त्वमिति व्यापकत्वलक्षणे सामानाधिकरण्येनेत्यस्यानुपादानेऽसम्भवः स्यात्, साध्यवति पर्वतादौ वर्तमानोऽभावः स्वरूपसम्बन्धेन बह्व्यभावीयप्रतियोगित्वेन घटो नास्तीत्याकारकः तत्प्रतियोगितावच्छेदकत्वस्यैव तादृशबह्व्यभावीयप्रतियोगितायां सत्त्वेन साध्यव्यापकतावच्छेदकप्रतियोगिताकाभावस्यैवाप्रसिद्धेरिति तन्निरासाय सामानाधिकरण्येनेति पदमुपात्तम्, एवञ्च व्यधिकरणधर्मावच्छिन्नाभावानङ्गीकर्तृदीधितिकारमते तादृशाभावस्य ग्रहीतुमशक्यत्वेन सामानाधिकरण्येनेत्यस्य व्यर्थतायामेव ‘प्रतियोग्यवृत्तिश्चे’ति दीधितिग्रन्थस्य तात्पर्यम्, तथा च साध्यव्यापकताघटकसम्बन्धेन प्रतियोगिसामानाधिकरण्योक्तौ न दोष इति । सामानाधिकरण्येनेति पदस्य प्रयोजनं दर्शयति—सामान्यधर्मेणेति । तथा च साध्यवति पर्वतादौ वर्तमानस्य बह्व्यभावीयप्रतियोगित्वेन महानसीयबह्व्यभावस्य प्रतियोगितावच्छेदकत्वस्यैव तत्र सत्त्वेन सामान्यरूपेण विरोधाभावमादायासम्भववारणाय सामानाधिकरण्येनेति पदस्याऽवश्यकत्वे केवलान्वयित्यखले समवायेन वाच्यत्वाभावमादायैव लक्षणसमन्वयसंभवे ‘प्रतियोग्यवृत्तिश्चेति’ दीधितिग्रन्थासङ्गतिर्दुर्वारैवेति भावः । अन्यत् सुगमम् ।

❀ जागदीशी ❀

न चैवं वाच्यं ज्ञेयत्वादित्यादावव्याप्तिः, व्यधिकरणधर्मावच्छिन्न-  
वाच्यत्वाद्यभावस्यैव तत्र घटकतया तस्य च प्रतियोगितावच्छेदकसम्बन्ध-  
सत्त्वे मानाभावादिति वाच्यम्—स्वरूपसम्बन्धेन घटत्वादिना वाच्यत्वं  
नास्तीत्यादिप्रतीत्यनुरोधेन तादृशाभावस्यापि प्रतियोगितावच्छेदकसम्ब-  
न्धस्वीकारात्, अन्यथा भूतलं संयोगेन पटत्वावच्छिन्नघटवदित्येवं  
निर्णयसत्त्वेऽपि भूतले संयोगेन पटत्वेन घटो नास्तीतिप्रत्ययापत्तेः ।  
न चैवमपसिद्धान्तः, व्यधिकरणधर्मावच्छिन्नोऽपि चेद्भावः प्रामाणिक-  
स्तदा सर्वैः सम्बन्धैस्तत्प्रतियोगिता अवच्छिद्यन्तामिति ग्रन्थकृतैव सामा-  
न्याभावे वक्ष्यमाणत्वात् ।

❀ दीपिका ❀

न चैवमिति । एवम् = व्यापकतायां प्रतियोगिसामानाधिकरण्यघटकाधिकरण-  
तायाच्च स्वप्रतियोगितावच्छेदकसम्बन्धावच्छिन्नत्वनिवेशे । तस्य चेति । अत्र  
तत्पदेन व्यधिकरणधर्मावच्छिन्नाभावस्य ग्रहणम् । षष्ठ्यर्थो निरूपितत्वम्, तथा च  
व्यधिकरणधर्मावच्छिन्नाभावनिरूपितप्रतियोगितावच्छेदकसम्बन्धस्य सत्त्वे मानाभावा-  
दित्यर्थः । इदमत्राकृतम्—पर्वतादौ समवायेन बह्व्यभावनिश्चयदशायामपि संयोगेन  
बहिमत्त्वज्ञानं जायत इति तत्सम्बन्धावच्छिन्नतद्वर्मावच्छिन्नप्रकारतानिरूपिततन्निष्ठ-  
विशेष्यताशालिज्ञानत्वावच्छिन्नं प्रति तत्सम्बन्धावच्छिन्नतद्वर्मावच्छिन्नप्रतियोगिता-  
काभावनिष्ठप्रकारतानिरूपिततन्निष्ठविशेष्यताशालिनिश्चयः प्रतिबन्धक इति प्रतिबन्ध-  
प्रतिबन्धकभावावनुरोधेनान्यत्र प्रतियोगितायाः सम्बन्धावच्छिन्नत्वमस्तु, व्यधि-  
करणधर्मावच्छिन्नाभावनिश्चयस्य प्रतिबन्धत्वप्रतिबन्धकत्वयोरभावेन तदीयप्रति-  
योगितायाः सम्बन्धावच्छिन्नत्वे न किञ्चिन्मानमिति । व्यधिकरणधर्मावच्छिन्ना-  
भावीयप्रतियोगितायाः सम्बन्धावच्छिन्नत्वं साधयति—स्वरूपसम्बन्धेनेति ।  
पदार्थसिद्धौ प्रतीतिरेव नियामिकेति भावः । तादृशाभावस्य = व्यधिकरणधर्मावच्छि-  
न्नाभावस्य । यदि च प्रतियोगितावच्छेदकसम्बन्धनियामकः प्रतिबन्धप्रतिबन्धक-  
भाव एवेति दुराग्रहस्तदप्याह—अन्यथेति । व्यधिकरणधर्मावच्छिन्नाभावीयप्रति-  
योगितायाः सम्बन्धावच्छिन्नत्वानङ्गीकारे इत्यर्थः । तथा च संयोगेन पटत्वेन घटो  
नास्तीत्याकारकबुद्धिं प्रति संयोगेन पटत्वावच्छिन्नघटवदित्याकारकनिश्चयः प्रतिबन्धक

इति प्रतिबध्यप्रतिबन्धकभावस्यात्रापि सत्त्वेन व्यधिकरणधर्मावच्छिन्नाभावीयप्रतियोगिताया अपि सम्बन्धावच्छिन्नत्वमवश्यमभ्युपगन्तव्यमिति भावः ।

ननु व्यधिकरणधर्मावच्छिन्नाभावीयप्रतियोगितायाः सम्बन्धावच्छिन्नत्वाभ्युपगमे सिद्धान्तविरोध इत्याह-**न चैवमिति ।** सिद्धान्तविरोधं परिहरति-**व्यधिकरणेति ।**

❀ जागदीशी ❀

केचित्तु-सम्बन्धैक्यविवक्षयेत्यस्य साध्यवत्त्वं साध्यव्यापकत्वं प्रतियोगित्वं प्रतियोगिसामानाधिकरण्यघटकीभूतप्रतियोग्यधिकरणत्वञ्चैकेन साध्यतावच्छेदकसम्बन्धेन विवक्षणीयमित्यर्थः । तथा च साध्यतावच्छेदकसम्बन्धावच्छिन्नसाध्यव्यापकतावच्छेदकीभूततादृशसम्बन्धावच्छिन्नप्रतियोगिताका यावन्तोऽभावाः साध्यतावच्छेदकसम्बन्धेन प्रतियोगिसामानाधिकरणा इत्यर्थलाभात् कुत्राप्यतिव्याप्तिः ।

न च प्रतियोगितायां साध्यतावच्छेदकसम्बन्धावच्छिन्नत्वविवक्षणं व्यर्थमिति वाच्यम्—तदनुक्तौ वाच्यत्वादिभेदमादायैव केवलान्वय्यादौ लक्षणगमनसम्भवेऽपि प्रतियोग्यवृत्तिश्चेतिग्रन्थावतारानुपपत्तेः । नचैवमपि सर्वत्र वाच्यत्वाद्यभावस्येत्यादिग्रन्थविरोधः, वाच्यत्वादेः संयोगादिसम्बन्धेन धूमाद्यव्यापकत्वादिति वाच्यम्—वाच्यत्वाद्यभावस्येत्यादिपदसत्त्वाद्यत्र स्वरूपसम्बन्धेन साध्यता तत्र वाच्यत्वाद्यभावमादाय, संयोगादिसम्बन्धेन साध्यतायाञ्च द्रव्याद्यभावमादायातिव्याप्तिपरतयैव तत्सङ्गतेरित्याहुः ।

❀ दीपिका ❀

सम्बन्धैक्यविवक्षयेति ग्रन्थमन्यथा व्याचक्षाणानां मतं दूषयितुमुपन्यस्यति—**केचित्त्विति ।** एतन्मते अनुगमप्रकारः—साध्यतावच्छेदकसम्बन्धावच्छिन्नप्रतियोगिताविशिष्टप्रतियोगिताकाभावकालीनहेतुतावच्छेदकवत्त्वम्, वै० च स्वावच्छेदकसम्बन्धावच्छिन्नत्व-स्वावच्छेदकसम्बन्धावच्छिन्नसाध्याधिकरणवृत्त्यभावीयप्रतियोगितावच्छेदकत्वोभयसम्बन्धेन । व्यापकता च स्वविशिष्टहेत्वधिकरणताव्यापकत्वसम्बन्धेन । अधिकरणताव्यापकत्वञ्च स्वनिष्ठाऽधेयतानिरूपकत्व-स्वनिरूपितप्रतियोगिताविशिष्टनिरूपकताकाधिकरणत्वोभयसम्बन्धेन । प्रतियोगिता वै० च स्वसामानाधिकरण्य-स्वावच्छेदकसम्बन्धावच्छिन्नत्वोभयसम्बन्धेनेति । तथा च नित्यज्ञानं नित्यसमवायकत्वादित्यादौ समवायेन नित्यज्ञानत्वाद्यभावस्य समवायेन नित्यज्ञानत्वा-



धिकरणे नित्यज्ञाने वृत्तिविरहाच्चातिव्याप्तिरिति भावः । तदनुकाचितं । तथा च प्रतियोगितायां साध्यतावच्छेदकसम्बन्धावच्छिन्नत्वानुक्तौ केवलान्वयिस्थले वाच्यत्वादिभेदमादाय लक्षणसमन्वयसम्भवे प्रतियोग्यवृत्तिश्चेतिग्रन्थासङ्गतः स्यात्, तदुपादाने तु वाच्यत्वादिभेदस्य साध्यतावच्छेदकीभूतस्वरूपसम्बन्धावच्छिन्नत्वविरहेण न लक्षणघटकत्वम्, अपि तु घटत्वेन वाच्यत्वाद्यभावस्यैवेति न तद्ग्रन्थासङ्गतिरिति भावः । न च व्यभिचाराद्यवारकतया प्रतियोगितायां साध्यतावच्छेदकसम्बन्धावच्छिन्नत्वविशेषणस्य वैयर्थ्यं दुर्वारमेवेति वाच्यम्—प्रतियोगितायां तदनुक्तौ साध्यतावच्छेदकसम्बन्धेन साध्यवत्त्वम्, तेन व्यापकत्वम्, व्यापकतावच्छेदकसम्बन्धेन प्रतियोगित्वम्, प्रतियोगितावच्छेदकसम्बन्धेन च प्रतियोगिसामानाधिकरण्यमित्यस्यैव प्रवेशनीयतया समवायेन बह्व्यभावमादाय तत्प्रतियोगितावच्छेदकीभूतसमवायसम्बन्धेन हेत्वधिकरणावच्छेदेन प्रतियोगिसामानाधिकरण्यविरहाद् बह्विमान् धूमादित्यादावव्याप्तिप्रसङ्गादिति ।

वस्तुतस्तु निरुक्तानुगमे प्रतियोगितायां साध्यतावच्छेदकसम्बन्धावच्छिन्नत्वानुपादाने संयोगसम्बन्धावच्छिन्नप्रतियोगिताकवाच्यत्वाद्यभावस्यापि तथात्वेन तस्य प्रतियोगिसामानाधिकरण्यविरहेणासंभवः स्यात् । न चैवमसम्भवदानस्यैवोचितत्वेन ग्रन्थासङ्गतिदानं सन्दर्भविरुद्धमिति वाच्यम्—साध्यतावच्छेदकसम्बन्धेन साध्यव्यापकत्वम्, तेनैव च सम्बन्धेन प्रतियोगित्वमित्याद्यननुगतरूपेण निवेशकल्पे प्रतियोगितायां तदप्रवेशे ग्रन्थासङ्गतिरित्यतोऽनुगतरूपेणैव तन्निवेश इति ग्रन्थकर्तुराशयादिति ।

व्यापकतायां साध्यतावच्छेदकसम्बन्धावच्छिन्नत्वनिवेशे ग्रन्थासङ्गतिमाशङ्कते—न चैवमपीति । ग्रन्थविरोधमुपपादयति—वाच्यत्वादेरिति । तथा च संयोगेन धूमाधिकरणे वर्तमानो यः संयोगेन वाच्यत्वाद्यभावस्तत्प्रतियोगित्वस्यैव वाच्यत्वादौ सत्त्वेन घटत्वेन वाच्यत्वाभावस्य साध्यव्यापकतावच्छेदकप्रतियोगिताकत्वाभावेन लक्षणघटकतया तादृशाभावमादाय धूसवान् बह्वेतित्यादावतिव्याप्तिप्रतिपादनपरस्य तद्ग्रन्थस्य विरोधः स्पष्ट एवेति भावः । ग्रन्थविरोधं परिहरति—वाच्यत्वाद्यभावेति ।

❀ जागदीशी ❀

तन्मन्दम् । मनोऽन्यत्वाद्यभावस्येत्याद्युक्तग्रन्थविरोधात्, भूतत्वमूर्तत्वोभयस्य समवायेन साध्यतायां मनोऽन्यत्वस्य तत्सम्बन्धेन साध्यव्यापकत्वासम्भवात्, वृत्त्यनियामकसम्बन्धेनाधिकरणत्वस्य प्रतियोगि-

त्वस्य चाप्रसिद्ध्या तेन सम्बन्धेन साध्यतायां धनी चैत्रत्वादित्यादि-  
सङ्केतावव्याप्तेः, तद्रूपान्यरूपं रूपत्वादित्यादावतिव्याप्तेश्च, साध्यताघटक-  
समवायसम्बन्धेन साध्यव्यापकतावच्छेदकप्रतियोगिताकानां व्यधिकरण-  
धर्मावच्छिन्नरूपत्वाद्यभावानां सर्वेषामेव स्वविशिष्टहेत्वधिकरणावच्छेदेन  
प्रतियोगिसामानाधिकरण्यादिति ।

❀ दीपिका ❀

तन्मतं दूषयति—तन्मन्दमिति । ग्रन्थविरोधमुपपादयति—भूतत्वमूर्त-  
त्वोभयस्येति । तथा च साध्यतावच्छेदकसमवायसम्बन्धेन साध्याधिकरणे  
पृथिव्यादिचतुष्टये समवायेन मनोऽन्यत्वस्यावर्तमानत्वेन मनोऽन्यत्वाभावस्य साध्य-  
व्यापकतावच्छेदकप्रतियोगिताकत्वाभावेन मनोऽन्यत्वाभावमादायातिव्याप्तिवारण-  
परकग्रन्थविरोधः स्पष्ट एवेति भावः ।

ननु भूतत्वमनोऽन्यत्वाद्यभावेत्यत्रादिपदेन स्पर्शाभावमादायातिव्याप्तिवारणं  
संभवति, समवायेन स्पर्शस्य भूतत्वमूर्तत्वोभयात्मकसाध्यव्यापकत्वादित्यत आह—  
वृत्त्यनियामकेति । तेन सम्बन्धेन = वृत्त्यनियामकेन स्वामित्वादिसम्बन्धेन ।  
वृत्त्यनियामकसम्बन्धेन साध्यतायामव्याप्तिमुक्त्वाऽतिव्याप्तिमाह—तद्रूपान्येति ।  
अतिव्याप्तिमुपपादयति—साध्यताघटकेति । तथा च हेतुसमानाधिकरणस्य  
घटत्वेन रूपत्वाभावस्य स्वविशिष्टहेत्वधिकरणरूपावच्छेदेन रूपत्वसामानाधिकरण्य-  
सत्त्वेन तद्रूपान्यरूपत्वाभावस्यापि प्रतियोगिनो रूपत्वस्याधिकरणे तद्रूपे सत्त्वेनाति-  
व्याप्तिः । अस्मन्मते तु स्वरूपेण तद्रूपभेदस्यापि साध्यव्यापकतया यावदन्तर्गतस्य  
तद्रूपभेदाभावस्य स्वविशिष्टहेत्वधिकरणीभूततद्रूपावच्छेदेन प्रतियोगिनस्तद्रूपभेदस्या-  
सत्त्वेन प्रतियोगिसामानाधिकरण्यविरहाच्चातिव्याप्तिरिति भावः ।

नव्यास्तु दलान्तरेऽपीत्यादिग्रन्थमन्यथा व्याचक्षते, तथा हि—हेतुसमानाधिक-  
रणा इत्यत्र हेत्वधिकरणत्वस्य हेतुतावच्छेदकसम्बन्धेन विवक्षणे अयमात्मा ज्ञानादि-  
त्यत्राव्याप्तिरेव, घटत्वेन आत्मत्वाभावस्यापि स्वविशिष्टहेतोर्विषयतयाऽधिकरणे घटा-  
दौ व्यापकताघटकसमवायसम्बन्धेन प्रतियोग्यसामानाधिकरण्यादित्यत आह—दलान-  
न्तरेऽपीति । पश्चादुक्तहेत्वधिकरणावच्छेदेनेत्यत्र हेत्वधिकरणदत्तेऽपीत्यर्थः । सम्ब-  
न्धभेदेन बन्धनो दोषः = एकसम्बन्धेन हेत्वधिकरणवृत्त्यात्मत्वाद्यभावस्यान्यसम्बन्धेन  
हेत्वधिकरणावच्छेदेन प्रतियोग्यसामानाधिकरण्यप्रयुक्ताव्याप्तिरूपो दोषः । सम्बन्धै-  
क्यविवक्षयेति । हेतुसमानाधिकरणा इत्यत्र हेत्वधिकरणत्वं येन सम्बन्धेन, हेत्वधि-

करणावच्छेदेनेत्यत्रापि हेत्वधिकरणत्वं तेन सम्बन्धेनेति विवक्षयेत्यर्थः । इत्यत्र दलान्तरपदमपि साधु सङ्गच्छत इति भावः । यद्वा—ननु धूमवान् वह्नेरित्यत्रातिव्याप्तिः, धूमत्वादिना धूमाभावस्यापि हेत्वधिकरणीभूतायोगोलकावच्छेदेन स्वप्रतियोगित्वस्य कालिकसम्बन्धेनाधिकरणीभूतवह्नादेः समानाधिकरणत्वसत्त्वादित्यत आह—**दलान्तरेऽपीति ।** प्रतियोगिसामानाधिकरण्यमित्यत्र प्रतियोगित्वाश्रयदलेऽपीत्यर्थः । सम्बन्धभेदनिबन्धनो दोषः=प्रकृतसाध्यव्यापकत्वस्य एकसम्बन्धावच्छिन्नावच्छेदकताकप्रतियोगिताकाभावस्य अन्यसम्बन्धेन प्रतियोगिताश्रयीभूतवह्नादेः सामानाधिकरण्यनिबन्धनो दोषः, सम्बन्धैक्यविवक्षया = यत्सम्बन्धेन व्यापकताया अवच्छेदकत्वं प्रतियोगित्वस्य, प्रतियोगिसामानाधिकरण्यमित्यत्रापि तेन सम्बन्धेन प्रतियोगित्वाश्रयत्वविवक्षया प्रतियोगिपदस्य स्वशक्त्या बोधितयेत्यर्थ इति प्राहुः ।

❧ जागदीशी ❧

यत्तु विशेषणताविशेषेण साध्यव्यापकत्वं तेनैव च प्रतियोगित्वं प्रतियोगिसामानाधिकरण्यं च सम्बन्धैक्यविवक्षयेत्यस्यार्थमाहुः । तदपि गवाद्यभावस्यात्मत्वाद्यभावस्येत्यादिग्रन्थस्यालभ्यतापत्तेरुपेक्षितमिति संक्षेपः ।

❧ दीपिका ❧

सम्बन्धैक्यविवक्षयेत्यस्यैवान्यथाव्याख्यानपरं यत्तुवतं दूषयितुमुपन्यस्यति—**यत्तिष्ठति ।** विशेषणताविशेषेण=दैशिकविशेषणतया, तेनैव=दैशिकविशेषणतयैव, तथा च वह्निमान् धूमादित्यादौ साध्यवत्त्वप्रकारकप्रमाविषयत्वाभावमादाय लक्षणसम्बन्धयो विधेय इति । तन्मतं दूषयति—**तदपीति ।** एवञ्च गवाद्यभावप्रतियोगिनो गवादेः स्वरूपसम्बन्धेन साध्यव्यापकत्वाभावेन तद्ग्रन्थासङ्गतिरिति भावः ।

❧ दीधितिः ❧

**रूपादिसामान्याभावे साध्ये पृथिवीत्वादिकं सद्भूतरेव, प्रलये परमाणौ उत्पत्तिकाले चावयविनि तत्सत्त्वात् ।**

❧ जागदीशी ❧

नन्वत्र सम्बन्धैक्यविवक्षायां रूपसामान्याभाववान् पृथिवीत्वात्, जन्यपृथिवीत्वाद्देत्यादिविरुद्धहेतावतिव्याप्तिः, साधनसमानाधिकरणस्य पृथिव्यन्यत्वाद्यभावस्यापि हेत्वधिकरणपृथिव्यवच्छेदेन जन्यपृथिव्यवच्छेदेन वा दिककृतविशेषणतया प्रतियोगिसमानाधिकरणत्वात्, मूर्तमात्रस्य दिगुपाधित्वोपगमात् । न च तस्यालक्ष्यत्वे नीरूपमित्याकारकयत्किञ्चित्प्रमाव्यक्तेः

विषयतासम्बन्धेन साध्यव्यापकत्वात्, यावदन्तर्गतस्य च तदभावस्यैव हेत्वधिकरणावच्छेदेन प्रतियोगिसामानाधिकरण्यविरहान्नातिव्याप्तिः, तादृशबुद्धिव्यक्तेर्भिन्नकालीनतया भाविभूतघटादौ केनापि सम्बन्धेनासत्त्वादिति वाच्यम्—विषयताया ज्ञानसमानकालीनतया तादृशबुद्धयभावदशायामेव रूपशून्ये गगनादौ विषयतासम्बन्धेन तद्बुद्धयभावप्रतियोगित्वावच्छिन्नाभावसत्त्वात्, तादृशज्ञानव्यक्त्यभावस्य साध्यव्यापकतावच्छेदकप्रतियोगिताकत्वाभावात् ।

### ❀ दीपिका ❀

‘रूपादिसामान्याभावे साध्ये’ इति दीधितिग्रन्थावताराय शङ्कते—**नन्वेति । विरुद्धेति ।** तथा च प्राचीनमते साध्यव्यापकीभूताभावप्रतियोगित्वरूपस्य विरुद्धत्वस्य रूपसामान्याभावसाध्यकस्थले पृथिवीत्वहेतौ सत्त्वमिति । अतिव्याप्तिमुपपादयति—**साधनेति ।** तथा च दिक्कृतविशेषणतासम्बन्धेन पृथिवीभेदस्य साध्यव्यापकतया पृथिवीभेदाभावस्य हेतुसमानाधिकरणत्वेन यावदन्तर्गततया तस्य दिक्कृतविशेषणतासम्बन्धेन पृथिवीभेदात्मकप्रतियोग्यधिकरणौ पृथिव्यां जन्यपृथिव्यां वा पृथिवीभेदाभावस्य पृथिवीत्वरूपस्य सत्त्वाद्भवत्यतिव्याप्तिरिति भावः । **मूर्तमात्रेति ।** ननु मूर्तमात्रस्य दिगुपाधित्वे धूमवान् वह्नेरित्यत्रैवातिव्याप्तिसंभवे स्थलान्तरानुधावनमसङ्गतम्, दिक्कृतविशेषणतया हेत्वधिकरणेऽयोगोलके धूमस्य सत्त्वादिति चेन्न—विभिन्नकालीनयोर्विषयत्वाद्यन्यसम्बन्धेनाधाराऽधेयभावाभ्युपगमेन धूमासमानकालीनायोगोलके केनापि सम्बन्धेन धूमस्याविद्यमानत्वात् ।

रूपसामान्याभाववान् पृथिवीत्वादित्यत्रातिव्याप्तिमुद्धतुं शङ्कते—**न चेति ।** तादृशबुद्धिव्यक्तेः = नीरूपमित्याकारकयत्किञ्चित्प्रभाव्यक्तेः । तादृशबुद्धिव्यक्तेः साध्यव्यापकत्वं निराकुरुते—**विषयताया इति ।** तथा च तादृशप्रमाकाले साध्यवति गगनादौ विषयतासम्बन्धेन तादृशबुद्धिव्यक्तेः सत्त्वेऽपि तादृशबुद्धिविरहकाले विषयतासम्बन्धेनापि गगनादौ तादृशबुद्धिव्यक्तेरसत्त्वेन तादृशबुद्धिव्यक्त्यभावस्य साध्यव्यापकतावच्छेदकप्रतियोगिताकत्वाभावेन न यावदन्तर्गतत्वम्, अपि तु पृथिवीभेदाभावस्यैवेति पूर्वोक्तातिव्याप्तिर्दुर्द्धरैवेति ।

### ❀ जागदीशी ❀

स्वावच्छिन्नानधिकरणसाध्यवन्निष्ठेत्यादिव्यापकतायास्तद्बुद्धिव्यक्तौ सत्त्वेऽपि प्रतियोगिवैयधिकरण्याघटितव्यापकत्वगर्भनिरुद्धेरुक्तस्थलेऽति-

व्याप्तेरावश्यकत्वादिति भ्रमं निराकुरुते—रूपादिसामान्येत्यादिना । पृथिवी-  
त्वादिकमिति । नित्यपृथिव्या दिगुपाधित्वे मानाभावाद् आदिपदम्, तेन  
जन्यपृथिवीत्वाद्युपग्रहः । सद्हेतुत्वप्रतिकूलं विरोधं निरस्यति—प्रलये इति ।  
महाप्रलये इत्यर्थः । खण्डप्रलये तु पार्थिवपरमाणौ रूपमस्त्येव,  
अन्यथोत्तरसर्गे पार्थिवद्वयणुकस्य रूपोत्पत्त्यर्थं परमाणौ पाकान्तर-  
कल्पनाऽऽपत्तेरिति प्राञ्चः ।

### ❀ दीपिका ❀

ननु स्वावच्छिन्नानधिकरणसाध्याधिकरणवृत्त्यभावीयप्रतियोगितानवच्छेदकत्व-  
रूपव्यापकतावच्छेदकत्वं तादृशबुद्धिव्यक्त्यभावीयप्रतियोगितायां वर्तते, तादृशबुद्धि-  
दशायां गगनादौ तादृशबुद्धिव्यक्त्यभावीयप्रतियोगित्वावच्छिन्नायास्तादृशबुद्धिव्यक्ते-  
रधिकरणतायाः सत्त्वेन स्वपदेन तादृशबुद्धिव्यक्त्यभावीयप्रतियोगित्वस्य धर्तुमश-  
क्यतया घटाद्यभावीयप्रतियोगित्वावच्छिन्नानधिकरणसाध्याधिकरणे गगनादौ वर्तमा-  
नस्य 'घटाद्यभावीयप्रतियोगितावान्नास्ती'त्याकारकाभावस्य प्रतियोगितानवच्छेद-  
कत्वस्य तादृशबुद्धिव्यक्त्यभावीयप्रतियोगितायां सत्त्वादित्यत आह—**स्वावच्छि-  
न्नेति** । तथा च साध्याधिकरणवृत्त्यभावीयप्रतियोगितायाः सामानाधिकरण्येना-  
नवच्छेदकधर्मवत्त्वरूपव्यापकत्वघटितलक्षणस्यातिव्याप्तिरिति भावः । केचित्तु—नवीन-  
मतानुसरणेऽप्यवतरणं सम्भवति, तथा हि—ननु पृथिव्यां रूपसामान्याभावसत्त्वेऽपि  
रूपसामान्याभावे साध्ये पृथिवीत्वं विरुद्धम्, पृथिवीत्वे रूपाऽत्मकसाध्याभावव्या-  
प्यत्वस्य यत्समानाधिकरणा इत्यादिरूपस्य सत्त्वात्, साध्याभावस्य च रूप-  
सामान्याभावात्मकप्रतियोगिसामानाधिकरण्यादत आह—**रूपादीति । सद्हेतु-  
रेवेति** । प्रतियोगिव्यधिकरणसाध्याभावव्याप्यत्वमेव विरुद्धत्वम्, अन्यथा कृपि-  
संयोगो एतद्बृक्षत्वादित्यादौ विरुद्धलक्षणस्यातिव्याप्त्यापत्तेरिति भाव इत्याहुः ।  
अन्ये तु—पृथिव्यामुत्पत्तिकालावच्छेदेन रूपसामान्याभावसत्त्वेऽपि तत्कालावच्छेदेन  
प्रतियोगिव्यधिकरणसाध्याभाववति तत्कालावच्छेदेन वृत्तिरूपकालिकव्यभिचारि-  
तयाऽसद्देतौ तत्साध्यकपृथिवीत्वेऽतिव्याप्तिरत आह—**रूपादीति । सद्हेतुरेवेति** ।  
दैशिकव्यभिचारित्वाभावादेवेत्यर्थः । दैशिकव्याप्तेर्दैशिकव्यभिचारिण एवालक्ष्यतया  
कालिकव्यभिचारिणोऽपि सद्हेतुत्वेन लक्ष्यतया तत्र लक्षणगमनं न दोषाय, कालिक-  
व्याप्तेस्तु 'यद्यत्कालावच्छेदेन हेतुसमानाधिकरणा यावन्तः साध्यव्यापकतावच्छे-  
दकप्रतियोगिताकाभावास्तत्कालावच्छेदेन प्रतियोगिसमानाधिकरणास्तत्त्वमि'त्या-

कारकतया स्थितिकालमन्तर्भाव्य हेतुसमानाधिकरणस्य साध्याभावस्य लक्षणघटक-  
तया तत्काले प्रतियोगिसामानाधिकरण्याभावाच्चातिव्याप्तिरित्याशय इत्याहुः । अपरे  
तु-सम्बन्धैक्याविवक्षणे रूपसामान्याभाववान् पृथिवीत्वादित्यादावतिव्याप्तिः, साध्या-  
भावपृथिव्यन्यत्वाद्यभावानां स्वविशिष्टहेत्वधिकरणावच्छेदेन कालिकदैशिकविशेष-  
णताभ्यां प्रतियोगिसामानाधिकरण्यादतः सम्बन्धैक्यं विवक्षणीयमिति कस्यचिन्मतं  
निराकरोति—रूपादीतीत्याहुः । ननु रूपसामान्याभावसाध्यकपृथिवीत्वहेतोः सद्धे-  
तुत्वप्रतिपादकः ‘प्रलये परमाणौ’ ‘तत्सत्त्वादि’ति दीधितिग्रन्थोऽसङ्गतः, सर्गाद्यकाले  
पार्थिवद्वयगुणरूपोत्पत्तये परमाणौ रूपान्तरोत्पादकल्पने गौरवेण खण्डप्रलये पार्थिव-  
परमाणौ पूर्वसर्गोत्पन्नस्यैव रूपस्य स्वीकारादित्यत आह—महाप्रलये इत्यर्थे  
इति । अन्यथा = खण्डप्रलये रूपास्वीकारे ।

### ❀ जागदीशी ❀

प्रलये इत्यस्य पाकेन रूपादेः प्रलयदशायामित्यर्थः, तेन महाप्रल-  
यानभ्युपगमेऽपि न क्षतिः । उत्पत्तिकाले चेत्यत्र चकारेण निरुक्तप्रलय-  
स्याप्यनुकर्षणाद् अवयविन्यपि पाकदशायां तत्सत्त्वान्न ग्रन्थन्यूनते-  
त्यपरे । ननु विरोधविरहेऽपि घटाद्यवच्छेदेन व्यभिचारात् कुतः सद्धे-  
तुत्वमत आह—उत्पत्तीति । यद्यपि पाकेन श्यामादिरूपनाशकालेऽप्यवयविनि  
तस्य सत्त्वं; तथापि पीलुपाकवादिमते तदसम्भवात्, अपच्यमानावय-  
व्यनुरोधाच्चोत्पत्तिकालमात्रानुसरणम् । तत्सत्त्वादिति । रूपादिसामान्या-  
भावसत्त्वादित्यर्थः ।

### ❀ दीपिका ❀

ननु मानाभावेन महाप्रलयो नाभ्युपेयते, किञ्च पाकेन पूर्वरूपनाशोत्पत्तिकाले  
रूपान्तरस्याप्यभावेन तदानीं रूपसामान्याभावस्य सम्भवेन प्रलयपर्यन्तानुधावनमपि  
व्यर्थम् । न च श्यामरूपनाशोत्पत्तिदशायां रक्तरूपोत्पत्तेः सत्त्वात् कथं तत्र  
रूपसामान्याभाव इति वाच्यम्, पूर्वरूपस्य रूपान्तरोत्पत्तिं प्रति प्रतिबन्धकतया  
तदानीं रक्तरूपोत्पत्त्यसम्भवादित्यत आह—प्रलये इत्यस्येति । इत्यर्थे इति ।  
तत्र च अकृष्ट उत्पद्यमानो लयो रूपादिष्वसौ यत्रेति विग्रहेण प्रलयपदस्य पाकेन  
पूर्वरूपनाशोत्पत्तिदशायामित्यर्थ इति भावः । तेन = प्रलयपदस्य पाकेन पूर्वरूपना-  
शदशायामित्यर्थस्वीकारेण । निरुक्तप्रलयस्य = पाकेन पूर्वरूपनाशस्य । तत्सत्त्वात्=  
रूपसामान्याभावसत्त्वात् । ग्रन्थन्यूनता = तदकथनज्ञानज्ञाप्यतदज्ञानवत्पुरुषोच्चरित-

ता । अपरे इति । अत्रास्वरसबीजन्तु पूर्वोक्तदिशा प्रलयशब्देनैव तादृशार्थ-  
लाभसम्भव इति बोध्यम् ।

ननु रूपस्य रूपप्रतिबन्धकत्वं पूर्वमुक्तमिति घटादौ पाकेन श्यामादिनाशकाले  
कस्यचन रूपस्यासत्त्वेन तदानीं रूपसामान्याभावस्य सत्त्वेनोत्पत्तिकालमात्रानुस-  
रणं दीधितिकृतोऽसङ्गतमित्याह—यद्यपीति । पाकेन = रूपादिपरावृत्तिजनकतेजः-  
संयोगेन । तस्य = रूपसामान्याभावस्य । पीलुपाकवादिमताभिप्रायेण समाधत्ते—  
तथापीति । तदसम्भवात् = घटादौ रूपसामान्याभावासम्भवात् । अत्रोद्भाञ्चे-  
त्यत्र चो हेतौ, तथा च यतोऽवयवी अपच्यमानः अतस्तत्र रूपसामान्याभावो न  
सम्भवतीति भावः । पीलुपाकवादिवैशेषिकाणामयमाशयः—रूपादिनाशं प्रति  
साक्षात्परम्परासाधारणसर्वावयवावच्छेदेन तेजःसंयोगस्य हेतुतयाऽवयविनाऽवध-  
वेषु अवयवेषु पाको न संभवतीति वह्निसंयोगेनावयविषु विनष्टेषु स्वतन्त्रेषु परमाणुषु  
पाकः, पुनश्च पक्षपरमाणुसंयोगाद् द्रव्यणुकादिक्रमेण पुनर्महावयविपर्यन्तमुत्पत्तिः,  
तेजसामतिशयवेगवशात् पूर्वव्यूहनाशो भूतिरित्यव्युहान्तरोत्पत्तिश्चेति न संस्थानभे-  
दप्रतीतिः । न च विद्यमानेऽपि घटादौ सर्वावयवावच्छेदेन तेजःसंयोगः कुतो  
नोत्पद्यत इति वाच्यम्, तथा सत्यारम्भकसंयोगावच्छेदेनावयविनि तेजःसंयोगो-  
त्पादकाले तदवच्छेदेनावयवेष्वपि नोदनाभिघातयोरन्यतरस्योत्पादनियमेनाव-  
यवेषु विभागजनकक्रियोत्पादेनाऽरम्भकसंयोगनाशादवयविनाशाऽपत्तेः । न चा-  
वयवेषु तेजोऽभिघातानन्तरं पञ्चमक्षणे एवावयविनो विनाशसंभवेन तत्पूर्वमवय-  
विनि रूपनाशोत्पादाभ्युपगमे बाधकाभाव इति वाच्यम्—तत्र पूर्वावयविनाशावय-  
व्यन्तरोत्पादयोरावश्यकत्वात् पूर्वावयविनि रूपादिपरावृत्तिजनकविजातीयतेजःसंयो-  
गस्य मानाभावेनाकल्पनात्, अवयविरूपनाशे आश्रयनाशस्य हेतुत्वात् पाकजन्य-  
त्वस्य कार्यतावच्छेदककोटिप्रवेशे गौरवेणावयविनिनाशं विनाऽवयविरूपनाशासंभवात्,  
अवयविनीलादौ अवयवनीलादेरसमवायिकारणतया व्यभिचाराऽपत्त्या पाकेना-  
वयविनि नीलाद्युत्पादासम्भवाच्चेति ।

❀ दीधितिः ❀

न च प्रतियोगिवद् ध्वंसप्रागभावयोरत्यन्ताभावविरोधि-  
त्वम्, मानाभावात् ।

❀ जागदीशी ❀

विरोधित्वम् = एकदा एकदेशावृत्तित्वम् । मानाभावादिति । प्रत्यय-  
द्व-

वच्छेदेन परमाण्वादौ रूपादिसामान्याभावे तु योग्यसन्निकर्षाभावात् प्रत्यक्षसंभवेऽप्यनुमानादिकमेव मानमस्तीत्याशयः ।

यत्तु—घटादौ उत्पत्तिकालावच्छेदेन रूपसामान्याभावस्य प्रत्यक्षमेव सम्भवति, तदानीं चक्षुःसंयुक्तविशेषणतायास्तत्रासत्त्वेऽपि द्रव्यसमवेतवृत्त्यभावप्रत्यक्षहेतोश्चक्षुःसंयुक्तसमवेतविशेषणतायाः सत्त्वेन सन्निकर्षसम्भवादिति । तत्तुच्छम् । चक्षुःसंयुक्तसमवेतद्वयगुणविशेषणतया रूपाद्यभावचाक्षुषाऽपत्या चक्षुःसंयुक्तयोग्यसमवेतविशेषणताया एवाभावग्राहकत्वेन द्रव्यान्यद्रव्यसमवेतवृत्त्यभावचाक्षुषत्वस्यैव तज्जन्यतावच्छेदकत्वोपगमात्, अन्यथा त्रसरेणुवृत्त्यभावचाक्षुषे व्यभिचारापत्तेरिति भावः ।

### ❀ दीपिका ❀

ननु सामान्यधर्मावच्छिन्नप्रतियोगिताकाभावस्यात्यन्ताभावात्मकतया रूपप्रागभाववति उत्पत्तिकालावच्छेदेनावयविनि, रूपध्वंसवति प्रलयावच्छिन्नपरमाणौ च कथं रूपसामान्याभावसंभवः, ध्वंसप्रागभावयोरत्यन्ताभावविरोधित्वादित्याशङ्कां निरसितुं दीधितौ आह—**न चेति** । नहीत्यर्थः । तस्य विरोधित्वमित्यनेनान्वयः । तथा च—यथा प्रतियोगिनः एककालावच्छिन्नैकदेशावृत्तित्वरूपा स्वात्यन्ताभावेन विरोधिता तथा ध्वंसप्रागभावयोरत्यन्ताभावेन विरोधिता नेति फलितार्थः । विरोधित्वाभावे हेतुमाह—दीधितौ—**मानाभावादिति** । तयोरत्यन्ताभावविरोधित्वे इत्यादिः ।

ननु त्वन्मते प्रलयाद्यवच्छिन्नपरमाण्वादौ रूपसामान्याभावसत्त्वे किं मानमित्यत आह—**प्रलयाद्यवच्छेदेनेति** । तथा च योग्यसन्निकर्षघटितायाः प्रत्यक्षसामग्र्याः प्रलयेऽभावेन प्रत्यक्षप्रमाणासद्भावेऽपि 'पार्थिवपरमाणुः प्रलये रूपसामान्याभाववान् तदा रूपसामान्याभावबाधाभाववत्त्वात्, यो यदा यद्बाधाभाववान् स तदा तद्वान्, इति सामान्यव्याप्तिमूलकमनुमानमेव तत्र प्रमाणमिति भावः ।

उत्पत्तिकालावच्छेदेनावयविनि रूपाभावसत्त्वे प्रत्यक्षमेव प्रमाणमिति कस्यचिन्मतं दूषयितुमुपन्यस्यति—**यत्त्विति** । ननु घटादिवृत्त्यभावप्रत्यक्षे इन्द्रियसंयुक्तविशेषणतासन्निकर्षस्यैव हेतुत्वेन क्लृप्ततया उत्पत्तिकाले घटादेरिन्द्रियसंयुक्तत्वाभावात् कथं तदानीं रूपसामान्याभावस्य प्रत्यक्षमित्यत आह—**द्रव्यसमवेतेति** । तथा च घटीयरूपादिवृत्त्यभावप्रत्यक्षाय द्रव्यसमवेतवृत्त्यभावप्रत्यक्षे चक्षुःसंयुक्तसमवेतविशेषणतासन्निकर्षस्य हेतोरपि क्लृप्ततया उत्पत्तिकालावच्छिन्नघटादौ चक्षुःसंयुक्तकपालसम-



वेतघटविशेषणताऽऽत्मकसन्निकर्षस्य सत्त्वेन तदानीं घटे रूपसामान्याभावप्रत्यक्षे न किञ्चिद्बाधकमिति भावः ।

तन्मतन्दूषयति—तत्तुच्छमिति । अयमाशयः—द्रव्यसमवेतवृत्त्यभावचाक्षुषं प्रति चक्षुःसंयुक्तसमवेतविशेषणताया हेतुत्वाभ्युपगमे चक्षुःसंयुक्तपरमाणुसमवेतद्वयणवृत्त्यभावस्यापि चाक्षुषाऽपत्तिः, अतः चक्षुःसंयुक्तयोग्यसमवेतविशेषणताया एव हेतुत्वं कल्पनीयम्, एवमपि त्रसरेणुवृत्त्यभावचाक्षुषत्र स्यादिति तदीयकार्यतावच्छेदककोटौ द्रव्यान्यद्रव्यसमवेतत्वं निवेशनीयम्, तथा च घटादेः द्रव्यसमवेतत्वेऽपि द्रव्यान्यत्वाभावेन कार्यतावच्छेदकानाक्रान्ततया चक्षुःसंयुक्तयोग्यसमवेतविशेषणतया नोत्पत्तिकालावच्छेदेन घटादिवृत्तिरूपसामान्याभावस्य चाक्षुषप्रत्यक्षमिति ।

अथत्र चक्षुःसंयुक्तपरमाणुसमवेतद्वयणकविशेषणतया द्वयणके रूपाभावचाक्षुषाऽपत्तिवारणाय कारणतावच्छेदककोटौ समवेतांशे योग्यत्वं निवेशनीयम्, तथा च त्रसरेणुवृत्त्यभावचाक्षुषत्वस्यापि तज्जन्यतावच्छेदकतया व्यतिरेकव्यभिचारविरहेण कार्यतावच्छेदककोटौ द्रव्यसमवेतांशे द्रव्यान्यत्वविशेषणं व्यर्थम्, एवञ्च घटादौ उत्पत्तिकालावच्छेदेन रूपसामान्याभावस्य चाक्षुषवारणं जगदीशस्य नोचितमिति चेन्न—द्रव्यसमवेतवृत्त्यभावचाक्षुषं प्रति चक्षुःसंयुक्तसमवेतविशेषणतायाः कारणत्वं वाच्यम्, अत्र कारणतावच्छेदककोटौ संयुक्तांशे समवेतांशे च योग्यत्वं निवेशनीयम्, तत्र—संयुक्तांशे योग्यत्वानिवेशे परमाणौ चक्षुःसंयोगदशायां द्रव्यत्वादौ रूपसामान्याभावस्य चाक्षुषाऽपत्तिः, चक्षुःसंयुक्ते परमाणौ योग्यसमवेतस्य द्रव्यत्वस्य सत्त्वेन तत्र चक्षुःसंयुक्तयोग्यसमवेतविशेषणतासन्निकर्षस्य सत्त्वात्, अतः संयुक्तांशे योग्यत्वं निवेशनीयम्, तथा च परमाणौ योग्यत्वाभावाच्च द्रव्यत्वादौ रूपसामान्याभावस्य तदानीं चाक्षुषापत्तिः । एवं समवेतांशे योग्यत्वानिवेशे घटनिष्ठगुरुत्ववृत्तिरूपाभावस्य चक्षुःसंयुक्तघटसमवेतगुरुत्वविशेषणतासन्निकर्षेण चाक्षुषाऽपत्तिरिति समवेतांशेऽपि योग्यत्वं निवेशनीयम्, तथा च त्रसरेणुवृत्त्यभावस्य चाक्षुषं न स्यात्, चक्षुःसंयुक्तस्य द्वयणकस्य योग्यत्वाभावादिति कार्यतावच्छेदककोटौ समवेतांशे द्रव्यान्यत्वस्यावश्यनिवेशनीयतयोत्पत्तिकालावच्छिन्नघटादौ रूपसामान्याभावस्य चाक्षुषवारणं जगदीशस्य नासङ्गतमिति हृदयम् ।

❀ जागदीशी ❀

वस्तुतः—स्वोत्पत्तेः पूर्वं चक्षुःसंयुक्तसमवेतस्य घटादेरसत्त्वात्तद्विशेषणताया अपि तदानीमसत्त्वादुक्तक्रमेणैव प्रत्यक्षासंभवादिति ध्येयम् ।

## ❀ दीपिका ❀

तत्र द्रव्यान्यत्वाद्यनिवेशेऽपि न तस्य चाक्षुषमित्याह — वस्तुत इति । घटोत्पत्ति-  
पूर्वकाले सन्निकर्षसत्त्वे एवोत्पत्तिदशायां तत्र रूपसामान्याभावस्य चाक्षुषं सम्भवति,  
किन्तु घटोत्पत्तिः पूर्वकाले चक्षुःसंयुक्तकपालसमवेतघटादेरेवासत्त्वेन तद्विशेषणतायाः  
सुतरामभावेन नोत्पत्तिकालावच्छेदेन घटादौ रूपसामान्याभावस्य चाक्षुषमिति तत्त्वम् ।

## ❀ दीधितिः ❀

अत एवान्तरा श्यामे रक्तं रूपं नास्तीति प्रत्ययः । न चैष  
रक्तिमध्वंसाद्यवगाही, पूर्वापररक्तिमध्वंसप्रागभाववति रक्तेऽपि  
तथा प्रत्ययप्रसङ्गात् ।

## ❀ जागदीशी ❀

अत एवेति । ध्वंसप्रागभावयोरत्यन्ताभावविरोधित्वे मानाभावादेवे-  
त्यर्थः । रक्तिमध्वंसप्रागभावयोः सत्त्वमावेदयितुमन्तरापदम् । रक्तं रूप-  
मिति । न च 'गुणो शुक्लादयः पुंसी'त्यनुशासनाद् रक्तो नास्तीत्येव प्रयोगो  
युक्त इति वाच्यम्, वस्त्वन्तराविशेषणस्यैव शुक्लादिगुणबोधकपदस्य  
पुंस्त्वानुशासनात् । अत एव शुक्लं रूपमिति प्रयोगः समासवादे मणिकु-  
तैव वक्ष्यते इति ध्येयम् ।

एषः = रक्तं रूपं नास्तीति प्रत्ययः । पूर्वत्यादि । पूर्वरक्तस्य ध्वंसवति  
उत्तररक्तस्य प्रागभाववति इदानीं रक्तेऽपीत्यर्थः । न च रक्तादशायां  
वर्तमानस्यापि रक्तान्तरध्वंसादेस्तदानीं रक्तत्वावच्छिन्नप्रतियोगिताकत्ववि-  
रहान्न तादृशप्रत्ययस्तस्याव्याप्यवृत्तित्वादिति वाच्यम्, ध्वंसादिप्रतियोगि-  
त्वस्य सामान्यधर्मानवच्छेद्यत्वात्तत्तदनन्तध्वंसप्रागभावादिषु रक्तत्वाव-  
च्छिन्नप्रतियोगिताकत्वकल्पनामपेक्ष्य रक्तत्वावच्छिन्नात्यन्ताभावसम्ब-  
न्धस्यैवान्तराश्यामादिदशायां कल्पनाया लघुत्वाच्च ।

## ❀ दीपिका ❀

ननु रूपध्वंसप्रागभाववच्छिन्नाधिकरणे रूपात्यन्ताभावस्य वृत्तौ प्रमाणाभावः,  
घटाद्युत्पत्तिक्षणे तद्वितीयक्षणे च घटप्रत्यक्षासंभवेन घटवृत्तितया रूपात्यन्ता-  
भावप्रत्यक्षस्य सुतसमसम्भवेन द्वितीयादिक्षणावच्छेदेन रूपस्यैव तत्रोत्पत्त्या  
तदभावादिनिरोधेण तस्या अस्तत्वेन तृतीयक्षणादावपि तादृशप्रत्यक्षासम्भवात्, अनुभवे

विप्रतिपन्नस्य प्रत्यक्षप्रमाणमनुद्भाव्य निरसितुमशक्यत्वात्, अनुमानाप्रयोजक-  
मिति ध्वंसप्रागभावयोरत्यन्ताभावविरोधित्वमर्थादायातमित्यत आह दीधितौ—  
**अत एवेति ।** ध्वंसाद्यवगाहीत्यत्राऽदिपदेन प्रागभावस्य परिग्रहः । तथा =  
रक्तं रूपं नास्तीति । वर्तमानरक्तादशायां पूर्वरक्तिमध्वंसस्य भाविरक्तिमप्राग-  
भावस्य च सत्त्वेन तादृशप्रतीतौ न किञ्चिद्वाधकमित्यभिप्रायः ।

ननु रक्तं रूपं नास्तीति प्रतीतिः रक्तत्वावच्छिन्नप्रतियोगिताकध्वंसादिकमेवाव-  
गाहते, वर्तमानरक्तिमदशायां रक्तान्तरध्वंसादेः रक्तत्वावच्छिन्नप्रतियोगिताकत्वाभावेन  
न तथा प्रतीतिरित्याशङ्कते—**न चेति ।** तस्य=रक्तत्वावच्छिन्नप्रतियोगिताकत्वस्य ।  
**अव्याप्यवृत्तित्वादिति ।** यदा न रक्तं रूपं तत्कालावच्छेदेनैव ध्वंसे रक्तत्वा-  
वच्छिन्नप्रतियोगिताकत्वं स्वीक्रियत इति भावः । समाधत्ते—**ध्वंसादिप्रतियोगि-  
त्वस्येति ।** न च प्राचीनैः ध्वंसीयप्रतियोगितायां सामान्यधर्मावच्छिन्नत्वमभ्युपेयते  
अत एव सिद्धान्तलक्षणे हेतुसमानाधिकरणसंसर्गाभावं निवेश्य गोत्वावच्छिन्नप्रतियो-  
गिताकगोध्वंसमादाय कालो गोमान् गोत्वादित्यादावतिव्याप्तिनिरासोऽपि सङ्गच्छत  
इत्यत आह—**तत्तदनन्तध्वंसेति । प्रागभावादीति ।** अत्राऽदिपदेन तद्ध्वंस-  
प्रागभावसमनियतात्यन्ताभावादेः परिग्रहः । तथा च विनिगमनाविरहेणान्तरा  
श्यामतादशायां रक्तत्वावच्छिन्नप्रतियोगिताकात्यन्ताभावस्यैव स्वीकारेण न ध्वंसा-  
दिना विरोध इति भावः ।

### ❀ जागदीशी ❀

न च यावन्ति रक्तरूपाणि तत्तद्व्यक्तित्वेतरधर्मानवच्छिन्नतत्त-  
द्व्यक्तिनिष्ठप्रतियोगिताकाभावकूटैरेव रक्तं रूपं नास्तीति प्रत्ययः क्रियते,  
प्रकृते च विद्यमानरक्तरूपप्रतियोगिताकस्य तादृशाभावस्यासत्त्वान्न तथा  
प्रतीतिरिति वाच्यम्—

तथा सति अन्तरा श्यामे रक्तं रूपं नास्तीत्याकारकनिर्णयेऽपि तत्र  
रक्तं रूपमस्तीति प्रत्ययापत्तेः, विरोधिनः सामान्याभावस्यानिश्चयाद्  
विशेषाभावकूटनिश्चयस्याप्रतिबन्धकत्वात्, अन्यथा सामान्याभाव एव न  
सिद्ध्येदिति भावः ।

प्राञ्चस्तु—प्रतियोगितासम्बन्धेन रूपत्वमात्रावच्छिन्नप्रकारताकः संस-  
र्गाभावविशेष्यकः प्रत्ययो रूपत्वावच्छिन्नप्रकारताकबुद्धेर्विरोधीति रूपत्वं  
प्रतियोगितावच्छेदकमेव नेति श्यामतादशायां रूपत्वावच्छिन्नाभाव एव

रूपं नास्तीति प्रतीतेर्न विषयः, किमनुरोधेन रूपध्वंसादिमति तदत्यन्ताभाव-  
सिद्धिरिति प्राहुः । तन्मन्दम् । अन्तरा श्यामे समवायेन रक्तं रूपं नास्तीति  
प्रतीतेः प्रामाण्यानुरोधादेव ध्वंसात्यन्ताभावयोर्न विरोधः, अन्यथा  
समवायावच्छिन्नप्रतियोगिताकध्वंसाद्यप्रसिद्ध्या तत्प्रतीतेर्भ्रमत्वाऽपत्तेरिति  
तु परमार्थः ।

### ❀ दीपिका ❀

अथ विशेषाभावकूटस्यैव रक्तं रूपं नास्तीति प्रतीतिविषयतामभ्युपगम्य वर्त-  
मानरक्तिमदशायां तादृशप्रतीतिविरहसम्भवेऽत्यन्ताभावसम्बन्धकल्पनं नोचितमित्या-  
शङ्कते—न च यावन्तीति । समाधत्ते—तथा सतीति । तादृशप्रतीतिविशेषा-  
भावकूटस्यैव विषयत्वे सतीत्यर्थः । अन्यथा = विशेषाभावकूटनिश्चयस्यापि प्रति-  
बन्धकत्वाङ्गीकारे ।

ध्वंसप्रागभावयोरत्यन्ताभावेन समं विरोधं मन्वानानां प्राचां मतं दूषयितुमुपन्य-  
स्यति—प्राञ्चस्त्विति । 'रूपवान्' इत्याकारकरूपत्वावच्छिन्नप्रकारताकबुद्धिं प्रति  
प्रतियोगितासम्बन्धेन रूपवान् संसर्गाभाव इत्याकारकप्रतियोगित्वसंसर्गावच्छिन्न-  
रूपत्वावच्छिन्नप्रकारताकसंसर्गाभावविशेष्यताकनिश्चयः प्रतिबन्धक इति प्रतिबन्ध-  
प्रतिबन्धकभावस्वीकारेणान्तराश्यामतादशायां रक्तं रूपं नास्तीत्याकारकप्रत्ययस्या-  
नापादानं सम्भवति, एवञ्च ध्वंसप्रागभावीयप्रतियोगितायाः सामान्यधर्मावच्छिन्नत्वा-  
स्वीकारेऽपि अन्तराश्यामे रक्तं रूपं नास्तीति प्रत्ययस्य न रक्तत्वावच्छिन्नप्रतियो-  
गिताकाभावो विषयः, अपि तु रक्तध्वंसादिरेवेति ध्वंसप्रागभावाधिकरणोऽत्यन्ताभाव-  
सत्त्वे न किञ्चिन्मानमिति निष्कर्षः ।

तन्मतं दूषयति—तन्मन्दमिति । दूषणप्रकारमाह—अन्तरेति । अन्यथा-  
ध्वंसप्रागभावयोरत्यन्ताभावविरोधित्वस्वीकारे ।

अयमाशयः—प्राचीनैरपि ध्वंसप्रागभावीयप्रतियोगितायां सम्बन्धावच्छिन्नत्व-  
ज्ञाभ्युपेयते, एवञ्च अन्तराश्यामे समवायेन रक्तं रूपं नास्तीति प्रतीतेः प्रमात्वरक्षायै  
प्राचीनमतेऽपि समवायसम्बन्धावच्छिन्नरक्तत्वावच्छिन्नप्रतियोगिताकात्यन्ताभाव एव  
विषयो वाच्यः, तादृशप्रतीतेः समवायसम्बन्धावच्छिन्नप्रतियोगिताकध्वंसादिविषय-  
कत्वाङ्गीकारे तु भ्रमत्वाऽपत्तिर्दुर्बारा स्यादिति ध्वंसप्रागभावाधिकरणोऽत्यन्ताभावसत्त्वे  
न किञ्चिद्वाधकमिति ।

❀ दीधितिः ❀

तत्सामानाधिकरण्यञ्च स्वविशिष्टहेत्वधिकरणावच्छेदेन बोध्यम् ।

❀ जागदीशी ❀

तत्सामानाधिकरण्यं चेति । प्रतियोगिसामानाधिकरण्यं चेत्यर्थः । स्वविशिष्टेति । स्वपदं लक्षणघटकसाध्यव्यापकतावच्छेदकप्रतियोगिताकतत्तद्भावव्यक्तिपरम्, तथा च तत्तद्भावाश्रयीभूतं यद्धेतुतावच्छेदकसम्बन्धेन हेतुतावच्छेदकावच्छिन्नाधिकरणं तदवच्छेदेन तत्तद्भावे स्वस्वप्रतियोगिसामानाधिकरण्यं ग्राह्यमित्यर्थः । तेन हेतुसमानाधिकरणस्य घटत्वेन बह्व्यभावस्य कालिकादिसम्बन्धेन धूमाद्यधिकरणस्पन्दादौ व्यापकताघटकसंयोगादिसम्बन्धेन प्रतियोगिसामानाधिकरण्याभावेऽपि बहिमान् धूमादित्यादौ नाव्याप्तिः, न वा द्रव्यं विशिष्टसत्त्वादित्यादौ घटत्वादिना द्रव्यत्वाद्यभावस्य हेत्वधिकरणावच्छेदेन प्रतियोग्यसमानाधिकरणत्वेऽपि क्षतिः, गुणानां विशिष्टसत्तात्वावच्छिन्नाऽनधिकरणत्वात् । यद्यपि व्याप्यवृत्तेरवच्छेदकत्वे मानाभावात् वाच्यत्वाद्यभावनियं यत्प्रतियोगिसामानाधिकरण्यं तदवच्छेदकत्वं न हेत्वधिकरणस्येत्यसम्भवः, कथितातिव्याप्तितादवस्थयञ्च ।

❀ दीपिका ❀

अथ कालो गोमान् गोत्वादित्यत्राऽतिव्याप्तिः, हेतुसमानाधिकरणः साध्यव्यापकतावच्छेदकप्रतियोगिताकोऽभावो गोत्वावच्छिन्नप्रतियोगिताकगवाद्यभावस्तस्य 'इदानीं चत्वरे गौर्नास्ती'ति प्रतीत्या गवाद्यनधिकरणचत्वरावच्छेदेन गवादिमति काले सत्त्वेन प्रतियोगिसमानाधिकरणत्वादित्यत आह दीधितौ—तत्सामानाधिकरण्यं चेति । स्वविशिष्टेत्यत्र स्वपदेन प्रतियोगिसामानाधिकरण्यपरामर्शेऽसङ्गतिरित्यत आह—स्वपदमिति । हेतुतावच्छेदकसम्बन्धेनेत्यस्योपादानफलमाह—तेनेति । हेतुतावच्छेदकसम्बन्धेनेत्यस्यानुपादाने तु बहिमान् धूमादित्यत्राव्याप्तिः, कालिकसम्बन्धेन धूमत्वावच्छिन्नाधिकरणे स्पन्दे व्यापकतावच्छेदकसंयोगसम्बन्धेन प्रतियोगिनो बह्वेकसत्त्वेन घटत्वेन बह्व्यभावस्य हेत्वधिकरणावच्छेदेन प्रतियोगिसामानाधिकरण्यविरहात्, तदुपादाने तु हेतुतावच्छेदकीभूतसंयोगसम्बन्धेन धूमाधिकरणपर्वताद्यवच्छेदेन संयोगेन बह्वेकसत्त्वाद् घटत्वेन बह्व्यभावस्य प्रतियोगिसामानाधिकरण्यं सूपपन्नम् । हेतुतावच्छेदकावच्छिन्नेत्यस्य प्रयोजनमाह—न चेति ।

अस्य क्षतिरित्यनेनान्वयः । क्षतिः = अव्याप्तिः । तथा च हेत्वधिकरणावच्छेदेनेत्येतावन्मात्रोक्तौ द्रव्यं विशिष्टसत्त्वादित्यत्राऽव्याप्तिः, विशिष्टसत्तायाः शुद्धसत्तानतिरेकितया हेत्वधिकरणीभूतगुणादौ द्रव्यत्वरूपप्रतियोगिनो व्यापकतावच्छेदकसम्बन्धेनाऽसत्तात्, हेतुतावच्छेदकावच्छिन्नाधिकरणत्वोपादाने तु हेतुतावच्छेदकीभूतविशिष्टसत्तात्वावच्छिन्नाऽऽधेयतानिरूपिताऽधिकरणतायाः द्रव्ये एव सत्त्वेन तत्र च द्रव्यत्वस्य सत्त्वेन घटत्वेन द्रव्यत्वाभावे वर्तते प्रतियोगिसामानाधिकरण्यमिति नाऽव्याप्तिः । स्वविशिष्टहेत्वधिकरणावच्छेदेनेत्यस्य प्रवेशे दोषमाशङ्कते—यद्यपीति । अत्रायमाशयः—अवच्छेदकत्वं स्वरूपसम्बन्धविशेषः, तथा च घटत्वेन वाच्यत्वाभावनिष्ठप्रतियोगिसामानाधिकरण्यस्य व्याप्यवृत्तितया व्याप्यवृत्तेश्चाऽवच्छेदकाऽनङ्गीकारेण स्वविशिष्टहेत्वधिकरणावच्छिन्नत्वाभाव इति । ननु हेतुसमानाधिकरणाभावनिष्ठस्य प्रतियोगिसामानाधिकरण्यस्याऽव्याप्यवृत्तित्वस्वीकारेण व्याप्यवृत्तेरपि प्रातीतिकावच्छेदकस्वीकारेण वा नाऽसम्भव इत्यत आह—कथितातीति । तथा च कालो गोमान् गोत्वादित्यादावतिव्याप्तितादवस्थम्, सृष्टिकालरूपहेत्वधिकरणावच्छेदेन गवात्यन्ताभावस्य गौरूपप्रतियोगिसामानाधिकरण्यादिति भावः ।

### ❀ जागदीशी ❀

न च स्वविशिष्टहेत्वधिकरणताव्यापकप्रतियोग्यधिकरणतावद्वृत्तित्वं वाच्यम्, स्वविशिष्टपदस्य व्यर्थताऽऽपत्तेः । स्वप्रतियोग्यधिकरणीभूतस्वविशिष्टयावद्धेत्वधिकरणवृत्तित्वस्योक्तौ च द्रव्यं तद्वद्वत्त्वादित्यादावव्याप्तिर्यावद्धेत्वधिकरणाऽप्रसिद्धेः । तथापि यावन्तो हेतुमद्वृत्तिधर्माः हेत्वधिकरणत्वानि वा यावन्ति तत्प्रत्येकाश्रयीभूतप्रतियोग्यधिकरणवृत्तित्वस्य विवक्षितत्वान्न दोषः । एकमात्रवृत्तिहेतावपि तत्तत्क्षणवृत्तित्वविशिष्टस्य बहुतराधिकरणत्वस्य सत्त्वादिति ध्येयम् । न च (निरुक्त)प्रतियोग्यधिकरणवृत्तिस्वविशिष्टयावद्धेत्वधिकरणताकत्वमात्रं सम्यक्, हेतुसमानाधिकरणा इत्यस्य स्वविशिष्टपदस्य च व्यर्थत्वापातात् ।

### ❀ दीपिका ❀

निरुक्तातिव्याप्तिमुद्धर्तुमाशङ्कते—न चेति । तथा च स्वविशिष्टहेत्वधिकरणतायाः प्रत्येऽपि सत्त्वेन तत्र च गवादिरूपप्रतियोग्यधिकरणता नास्तीति सृष्टिकालवृत्तिगवाद्यधिकरणतायाः स्वविशिष्टहेत्वधिकरणताव्यापकत्वाभावेन नातिव्याप्तिरिति भावः । स्वविशिष्टपदस्येति । व्याप्यवृत्तेरवच्छेदकस्वीकारेऽस्वीकारे च

स्वविशिष्टपदवैयर्थ्यं दुर्वारमेव, स्वीकारपक्षे संयोगनिष्ठसंयोगाभावात्मकप्रतियोगि-  
सामानाधिकरण्यस्य हेत्वधिकरणावच्छेदेन सत्त्वेनाऽव्याप्त्यभावात्, अस्वीकारपक्षे च  
संयोगनिष्ठसंयोगाभावसामानाधिकरण्यस्य संयोगविशिष्टहेत्वधिकरणावच्छिन्नत्वा-  
भावेन स्वविशिष्टपददानेऽप्यव्याप्तितादवस्थमिति भक्षितेऽपि लशुने न शान्तो  
व्याधिरिति न्यायापात इति ।

**स्वप्रतियोग्यधिकरणीभूतेति ।** स्वप्रतियोग्यधिकरणीभूतानि स्वविशिष्ट-  
यावद्धेत्वधिकरणानि तन्निरूपितवृत्तित्वमित्यर्थः । स्वपदं तत्तदभावपरम्, एवञ्च  
घटत्वेन वह्वाद्यभावस्य प्रतियोगी वह्निः तदधिकरणीभूतानि यावद्धेत्वधिकरणानि  
पर्वतादयः तन्निरूपितवृत्तित्वं घटत्वेन वह्वाद्यभावे वर्तते इति लक्षणसमन्वयः ।  
कालो गोमान् गोत्वादित्यत्र गवात्यन्ताभावस्य प्रतियोगी गौः तदधिकरणीभूतानि  
न यावद्धेत्वधिकरणानि, यावदन्तर्गते प्रलये गदादिरूपप्रतियोगिनोऽधिकरणत्वाभावा-  
दिति नातिव्याप्तिः । न वा स्वविशिष्टपदवैयर्थ्यम्, कपिसंयोगाभावान् मेयत्वादित्यत्र  
संयोगाभावात्मकप्रतियोग्यधिकरणीभूतयावद्धेत्वधिकरणान्तर्गतगुणादिवृत्तित्वस्य संयो-  
गात्मकाभावेऽसत्त्वेनाव्याप्तिवारणाय तन्निवेशस्याऽऽवश्यकत्वात् । एतादृशेऽप्यर्थे दोष-  
माह—**द्रव्यं तद्वद्वत्वेति ।** तथा च तद्वद्वत्स्याधिकरणं तद्वद एवेति यावद्धेत्व-  
धिकरणस्याऽप्रसिद्ध्याऽव्याप्तिरिति भावः ।

**यद्यपीत्यादिनोक्तदोषाच्चिराकरोति—तथापीति ।** यावन्तो हेतुमद्बुद्धिधर्मा-  
स्तत्प्रत्येकाश्रयीभूतप्रतियोग्यधिकरणवृत्तित्वस्य विवक्षितत्वादित्यर्थः । तथा चाभावे  
हेत्वधिकरणवृत्तिधर्मकूटवत्त्वमिति पर्यवसितोऽर्थः । अभावे कूटवत्ता च—स्वाश्रयवृत्ति-  
त्वसम्बन्धेन, वृत्तिता च—स्वप्रतियोग्यधिकरणत्व—स्वाश्रयत्वोभयसम्बन्धेन । एवञ्च  
द्रव्यं तद्वद्वत्वादित्यादौ हेत्वधिकरणे तद्वदे वर्तमानानां घटत्वद्रव्यत्वादीनां यावत्त्वात्  
तत्प्रत्येकाश्रयीभूतप्रतियोग्यधिकरणे तद्वदे व्यधिकरणधर्मावच्छिन्नद्रव्यत्वाभावस्य सत्त्वा-  
व्याप्तिः । **हेत्वधिकरणत्वानि वेति ।** अत्र कल्पे स्वविशिष्टहेत्वधिकरणो यः स  
न हेत्वधिकरणत्वावदाश्रयः, अतः स्ववैशिष्ट्यं सामानाधिकरण्यसम्बन्धेन वक्तव्यम्,  
तथा च स्वविशिष्टहेत्वधिकरणत्वानि यावन्ति तदाश्रयीभूतप्रतियोग्यधिकरणनिरूपित-  
वृत्तित्वस्य कपिसंयोगाव्यात्मकाभावे सत्त्वेन कपिसंयोगाभावान् मेयत्वादित्यादौ नाऽ-  
व्याप्तिः । द्रव्यं पूर्वक्षणेवृत्ति तद्रूपादित्यत्र यावद्धेत्वधिकरणत्वाऽप्रसिद्ध्या वाकारोऽ-  
नास्थायामिति ।

**द्रव्यं तद्वद्वत्वादित्यत्र पूर्वोक्तमव्याप्तिमुद्धरति—एकमात्रबुद्धिहेतावपीति ।**  
**न चेति ।** अस्य सम्यगित्यनेनान्वयः । निरुक्तेति । प्रतियोगितावच्छेदकावच्छिन्ना-

धिकरणे वृत्तिः स्वविशिष्टावहेत्वधिकरणता येषामभावानाम्, तस्य भाव इत्यर्थः । एतस्मिन्नर्थे दोषमुद्भावयति—हेतुसमानेति । चो हेतौ, यतः स्वविशिष्टपदं व्यर्थम् अतो हेतुसमानाधिकरणा इत्यंशोऽपि व्यर्थः । अयमाशयः—संयोगाभावाच्चान् मेयत्वादित्यत्र कपिसंयोगाभावात्मकप्रतियोग्यधिकरणे द्रव्यादौ यावन्मेयत्वाधिकरणताया वर्तमानत्वेन लक्षणगमनसम्भवे स्वविशिष्टपदं व्यर्थम् । एवञ्च आत्मा ज्ञानादित्यत्राऽऽत्मत्वाभावप्रतियोग्यधिकरणे आत्मनि यावज्ज्ञानाधिकरणतायाः सत्त्वेनाऽव्याप्यभावान् हेतुसमानाधिकरणा इत्यंशोऽपि व्यर्थः स्यादिति ।

❀ दीधितिः ❀

तेन गौत्वजन्यद्रव्यत्वप्रलयावृत्तित्वादिना गवादेरभावस्य गवाद्यनधिकरणधर्म्यवच्छेदेन तद्वति काले महाकाले वा वृत्तावपि यदा गोत्वं तदा गौः, यत्र कालत्वं तत्र जन्यद्रव्यं प्रलयाऽवृत्तिर्वेत्यादौ नातिप्रसङ्गः; हेतुमति प्रलये तत्समानाधिकरण्याभावात् ।

❀ जागदीशी ❀

प्रागुक्तमपि स्वविशिष्टपदं हेत्वधिकरणावच्छेदेनेत्यस्य प्रवेशे एवार्थवद्भाविष्यतीत्यतः पश्चादुक्तस्यापि तस्य प्रथमं प्रयोजनमाह—तेनेति । गोत्वादिना गवाद्यभावस्य तद्वति काले वृत्तावपि यदा गोत्वं तदा गौरित्यादौ नातिप्रसङ्ग इति योजना ।

इदमुपलक्षणम्—तत्तदयोगोलकान्यत्वाभावस्यापि काले प्रतियोगिसमानाधिकरणत्वाद् धूमवान् बह्वेरित्यत्रातिप्रसङ्गो द्रष्टव्यः । गवाद्यभावस्य प्रतियोग्यधिकरणे दैशिकसम्बन्धेनापि वृत्तित्वमुपपादयितुमाह—गवाद्यनधिकरणेति । इदानीं चत्वरे गौर्नास्तीति प्रत्ययान् गोमत्यापि काले कालिकसम्बन्धेन गवाद्यभावस्य गवाद्यनधिकरणचत्वरौर्द्यवच्छेदेन वृत्तौ न विरोधः ।

❀ दीपिका ❀

अथ स्वविशिष्टहेत्वधिकरणावच्छेदेनेत्यत्र स्वविशिष्टपदस्यैव प्राथम्येन तस्यैव प्रयोजनं प्रथमं वक्तव्यमिति तथाऽनुक्तिरनुचितेत्यत आह—प्रागुक्तमपीति । इदमत्राकृतम्—हेत्वधिकरणावच्छेदेनेत्यस्याऽप्रवेशे द्रव्यावच्छेदेन संयोगात्मकाभावे संयोगाभावात्मकप्रतियोगिसामानाधिकरण्यसत्त्वेन कपिसंयोगाभावाच्चान् मेयत्वादित्यत्राऽव्याप्यविशेषाच्च स्वविशिष्टपदं सार्थकं भवति, हेत्वधिकरणावच्छेदेनेत्यस्य प्रवेशे तु मेय-



त्वाधिकरणगुणायवच्छेदेन प्रतियोगिसामानाधिकरण्यविरहेण तत्राऽव्याप्तिवारणाय स्वविशिष्टपदं सार्थकं भवतीति ।

दीधितौ—तेनेति । हेत्वधिकरणावच्छेदेनेत्यस्य प्रवेशेनेत्यर्थः । अत्र—यदा, तदा इति कालिकसम्बन्धेन साध्यहेतुत्वलाभाय । गोत्वादिनेति । तथा च कालिकसम्बन्धेन गोत्वादिना गवादौ साध्ये प्रलयान्तर्भावेण व्यभिचारिणि गोत्वादिहेतौ लक्षणघटकगोत्वावच्छिन्नप्रतियोगिताकाभावानां गवादिरूपप्रतियोगिमति सृष्टिकाले सत्त्वेन प्रतियोगिसामानाधिकरण्याद् भवति कालो गोमान् गोत्वादित्यत्राऽतिव्याप्तिः, हेत्वधिकरणावच्छेदेनेत्यस्य प्रवेशे तु हेत्वधिकरणौ प्रलये प्रतियोगिनी गवादेरसत्त्वेन हेत्वधिकरणावच्छेदेन प्रतियोगिसामानाधिकरण्यविरहान्नातिव्याप्तिरिति भावः ।

अथ हेतुसमानाधिकरणतत्तदयोगोलकभेदाभावस्य कालावच्छेदेन तत्तदयोगोलकभेदात्मकप्रतियोगिसामानाधिकरण्यसत्त्वाद् धूमवान् बहेरित्यत्राऽप्यतिव्याप्तिसंभवे प्रसिद्धरूपलत्यागे बीजाभाव इत्यत आह—इदमुपलक्षणमिति । उपलक्षणत्वञ्च—स्वबोधकत्वे सति स्वेतरबोधकत्वम् । धूमवान् बहेरित्यत्राऽतिव्याप्तिं सङ्गमयति—तत्तदयोगोलकेति ।

ननु प्रतियोगिसामानाधिकरण्यघटकवृत्तित्वं स्वरूपसम्बन्धेनैव वाच्यम्, एवञ्च सृष्टिकाले कालिकसम्बन्धावच्छिन्नप्रतियोगिताकगवाद्यभावस्य स्वरूपसम्बन्धेनावर्तमानतया न प्रतियोगिसामानाधिकरण्यमित्यत आह—गवाद्यभावस्येति । प्रतियोग्यधिकरणे = गवादिमति सृष्टिकाले, दैशिकसम्बन्धेन = स्वरूपसम्बन्धेन । सृष्टिकाले गवाद्यभावस्य स्वरूपसम्बन्धेन वृत्तित्वमुपपादयति—इदानीमिति । कालिकसम्बन्धेनेत्यस्य कालिकसम्बन्धावच्छिन्नप्रतियोगिताकत्वमर्थः । वृत्ताविति । दैशिकविशेषणतयेत्यादिः ।

### ❀ जागदीशी ❀

न चैतत्प्रत्ययस्य चत्वर एव एतत्कालावच्छेदेन गवात्यन्ताभावो विषय इति वाच्यम्—देशे वृत्तौ कालस्यैव काले वृत्तौ देशस्याप्यवच्छेदकत्वानुभवात्, एकशेषस्य कर्तुमशक्यत्वात्, इदानीं गगने गौर्नास्तीति प्रतीतेर्गवाद्यभावस्य एतत्कालावच्छेदेन गगनवृत्तित्वावगाहितायां भ्रमत्वाऽऽपत्तेश्च, गवाद्यभावस्य गर्गनादौ सार्वकालिकत्वेन व्याप्यवृत्तितया कालावच्छेद्यत्वाऽसम्भवादिति भावः । तद्वतीति । गवादिमतीत्यर्थः । काले = जन्यकाले ।

ननु चरमध्वंसात्मकस्य महाप्रलयात्यन्ताभावाभावस्यापि यावदन्तर्गतत्वात् तस्य च सृष्टिकाले प्रतियोगिसामानाधिकरण्याभावाच्चातिव्याप्तिरित आह—महाकाले वेति । तथा च तस्यापि महाकाले प्रतियोगिसामानाधिकरण्यम्, तस्य कालिकसम्बन्धेन जगदाधारत्वादिति भावः ।

ननु गोत्वादिजातेः प्रलये कालिकसम्बन्धेन सत्त्वे प्रमाणाभावाद् यदा गोत्वं तदा गौरिति सद्धेतुरेवेति यदि ब्रूयात्तदाऽप्याह—यत्र कालत्वमिति । उक्तविवक्षाऽनादरे घटादिसाधारणरूपेणापि गोः साध्यतायामतिव्याप्तिरित्याशयेन साध्यान्तरमाह—जन्यद्रव्यमिति । द्रव्यस्य साध्यतायां कालत्वं सद्धेतुरेव, प्रलये कालिकसम्बन्धेन परमाण्वादेः सत्त्वात्, कार्यद्रव्यानाधिकरणीभूतत्वे सति द्रव्यवत्त्वेनैव धर्मिप्राहकप्रमाणेन तत्सिद्धेरित्यतो व्यभिचारित्वसम्पत्तये जन्यपदम् ।

ननु महाप्रलयानङ्गीकारे प्रागुक्तद्वैतद्वयमेव लक्ष्यम्, खण्डप्रलयेऽपि ब्रह्माण्डान्तरे जन्यद्रव्यसत्त्वादतः साध्यान्तरमाह—प्रलयाऽवृत्तिर्वेति । खण्डप्रलयाऽवृत्तिर्वेत्यर्थः ।

### ❀ दीपिका ❀

एतत्कालावच्छेदेन चत्वरवृत्तिगवाद्यभावस्य निरुक्तप्रतीतिविषयत्वमभ्युपगम्याऽह—इदानीं गगन इति । भ्रमत्वाऽऽपत्तेश्चेति । तथा च इदानीं गगने गौर्नास्तीति प्रतीतिर्गगनाद्यवच्छेदेन एतत्कालवृत्तिगवाद्यभाव एव विषयो वाच्यः, एवञ्च प्रतियोगिमति सृष्टिकाले गवाद्यभावसत्त्वेन न कोऽपि विरोध इति तत्त्वम् ।

‘महाकाले वे’ति दीधितिग्रन्थोत्थितौ बीजमाह—नन्विति । महाप्रलयस्वरूपन्तु पूर्वमेवोक्तम् । तस्य = महाप्रलयाऽत्यन्ताभावाभावस्य । नातिव्याप्तिरिति । तथा च गोत्वसामानाधिकरणस्य महाप्रलयात्मकाभावस्यापि लक्षणघटकत्वेन सृष्टिकाले महाप्रलयस्यावर्तमानत्वेन प्रतियोगिसामानाधिकरण्यविरहेणातिव्याप्त्यभावाद्धेतव्यधिकरणावच्छेदेनेत्यस्य प्रवेशो निष्फल इति ध्येयम् । तथा चेति । महाकालस्य कालिकसम्बन्धेन जगदाधारत्वान्महाकाले महाप्रलयस्य तदभावस्य च सत्त्वेन भवत्यतिव्याप्तिरिति भावः ।

यत्र कालत्वमिति दीधितिग्रन्थमवतारयति—नन्विति । प्रमाणाभावादिति । अलवृत्तितायां देशस्यावच्छेदकतया प्रलयकाले गोस्वरूपदेशस्यासत्त्वेन गोत्वादिहेतोः सद्धेतुत्वेन गवाद्यभावे प्रतियोगिसामानाधिकरण्यं नातिव्याप्तिप्रयोजकमिति भावः ।

इदमत्रालोचनीयम्—प्रलये गोत्वादिजातेरस्वीकारे जातेः सदातनत्वानुपपत्तिः, 'यो वृत्तिमत्त्वे सति यत्कालाऽवृत्तिः स तत्कालवृत्तिध्वंसप्रागभावाऽन्यतरप्रतियोगी'ति सामान्यव्याप्त्या गोत्वादिजातेरनित्यत्वाऽऽपत्तिश्च, ध्वंसमिन्नत्वे सति ध्वंसाऽप्रतियोगित्वस्यैव नित्यत्वादिति । केचित्तु—साङ्ख्यार्थं गोत्वस्य जातित्वानभ्युपगमेनावयवविलक्षणं संयोगवत्त्वरूपावयवसंस्थानमेव गोत्वम्, तथा चाऽस्य सद्धेतुत्वमेवेत्यत आह दीधितौ—**जन्यद्रव्यमिति** । अत एवात्रगोत्वजातेरभावेन हेतुत्वासम्भवाद्धेत्वन्तरानुसरणस्वारस्यमपीत्याहुः । वस्तुतस्तु गोशब्दस्य नानार्थकत्वेन सांस्नावन्मात्रबोधकताया निर्णायकभावेन दिगिन्द्रियादीनामपि गोपदार्थत्वेन तत्साध्यत्वे गोत्वस्य सद्धेतुत्वमेवेत्यत आह—**जन्यद्रव्यमिति** । **उक्तविचक्षानादर इति** । गोत्वरूपेण गोः साध्यत्वानादरेऽपि घटादिसाधारणजन्यद्रव्यत्वरूपेण गवादेः साध्यतायामतिव्याप्तिरिति भावः ।

प्रलयाऽवृत्तिर्वेत्यादिप्रन्थमवतारयति—**ननु महाप्रलयेति । प्रागुक्तहेतुद्रव्यमिति** । गोत्वं कालत्वञ्चेत्यर्थः । **लक्ष्यमिति** । तथा च तत्र लक्षणगमनमिष्टमेवेति भावः । **प्रलयाऽवृत्तिर्वेतीति** । एवञ्च कालः खण्डप्रलयाऽवृत्तिमान् गोत्वात् कालत्वाद्धेत्यादौ हेत्वधिकरणावच्छेदेनेत्यस्याऽप्रवेशोऽतिव्याप्तिः, प्रलयाऽवृत्तित्वावच्छिन्नाभावस्य स्वप्रतियोग्यधिकरणे महाकाले कालिकसम्बन्धेन वृत्तित्वात्, हेत्वधिकरणावच्छेदेनेत्यस्य प्रवेशे तु यावद्धेत्वधिकरणान्तर्गतखण्डप्रलये प्रलयावृत्तिस्वरूपप्रतियोगिनोऽसत्त्वेन नातिव्याप्तिरिति भावः ।

### ❀ जागदीशी ❀

यद्यपि प्रतियोगिनो यदधिकरणं तद्वृत्तित्वस्य दैशिकविशेषणतासम्बन्धेन विवक्षायामपि यदा गोत्वं तदा गौरित्यादावतिव्याप्तिवारणं सम्भवति, प्रलयाऽवृत्तित्वावच्छिन्नाभावस्य स्वप्रतियोग्यधिकरणमहाकालादौ दैशिकविशेषणतासम्बन्धेन वृत्तित्वविरहात् । न च द्रव्यं महाकालत्वादित्यत्राऽव्याप्तिः, कालिकसम्बन्धेन महाकालनिष्ठस्य द्रव्यत्वाद्यभावस्य स्वप्रतियोग्यधिकरणे दैशिकविशेषणतया वृत्त्यभावादिति वाच्यम्—हेतुसमानाधिकरणत्वस्यापि तादृशविशेषणतया निवेशनीयत्वात् । तथापि रूपभिन्नं गुणत्वादित्यादौ साधनसमानाधिकरणस्य रूपान्यत्वाद्यभावस्य रूपभिन्नत्वप्रकारकप्रमाविशेष्यत्वाद्यभावस्य च रूपत्वादिस्वरूपत्वात्तस्य दैशिकविशेषणतासम्बन्धेन वृत्तित्वविरहेण यावदनन्तर्गतत्वात्, घटत्वादिना रूपभिन्नत्वाद्य-

भावस्य च सर्वस्यैव महाकालादौ स्वप्रतियोगिसमानाधिकरणत्वादति-  
व्याप्तिरतः स्वविशिष्टहेत्वधिकरणेत्यादिविवक्षानुसरणमिति वदन्ति ।

ॐ दीपिका ॐ

अथ हेत्वधिकरणावच्छेदेनेत्यस्य प्रवेशापेक्षया लाघवात् प्रतियोगिसामानाधिक-  
रण्यघटकवृत्तिताया दैशिकविशेषणताविशेषसम्बन्धावच्छिन्नत्वमेव निवेश्यताम् ,  
एवञ्च प्रलयाऽवृत्तित्वावच्छिन्नाभावस्य महाकाले कालिकसम्बन्धेन वृत्तित्वेऽपि प्रल-  
याऽवृत्तिस्वरूपप्रतियोगिनः सत्त्वेन दैशिकविशेषणतया तदभावस्याऽवृत्तित्वाच्च पूर्वोक्त-  
स्थलेषु अतिव्याप्तिरित्याशङ्कते—यद्यपीति । प्रतियोगिसामानाधिकरण्यघटकवृत्तित्वे  
स्वरूपसम्बन्धावच्छिन्नत्वनिवेशे द्रव्यत्वसाध्यकमहाकालत्वादिसद्धेतावव्याप्तिमाश-  
ङ्कते—न चेति । अस्य वाच्यमित्यनेनान्वयः । अव्याप्तिं निराकरोति—हेतुसमा-  
नाधिकरणत्वस्यापीति । तादृशविशेषणतया = स्वरूपसम्बन्धेन । तथा च महा-  
काले द्रव्यत्वस्य सत्त्वेन न तदभावस्य स्वरूपेण वृत्तित्वमिति व्यधिकरणधर्मावच्छिन्न-  
द्रव्यत्वाभावस्यैव हेतुसमानाधिकरणतया तत्र च प्रतियोगिसामानाधिकरण्यसत्त्वेन  
नाऽव्याप्तिरिति भावः । न च दैशिकविशेषणतासम्बन्धेन प्रतियोगिसामानाधिकरण्य-  
निवेशेऽपि पूर्वोक्तस्थलेऽतिव्याप्तिस्तदवस्थैव, प्रलयान्यत्वाभावस्य प्रलयमात्रवृत्तेरभा-  
वाधिकरणतया अभावाधिकरणकाभावस्याधिकरणस्वरूपत्वनियमेन प्रलयात्मकाधिकर-  
णस्वरूपत्वात् तस्य च प्रलयान्यत्वरूपप्रतियोग्यधिकरणे परमाणौ वृत्तेरिति वाच्यम्—  
एवमपि प्रलयान्यत्वप्रकारकप्रमाविशेष्यत्वाद्यभावस्य प्रलयातिरिक्तगगनादावपि वर्त-  
मानस्य प्रलयानात्मकतया प्रतियोगिसामानाधिकरण्यस्य दुरुपपादतयाऽतिव्याप्त्यनव-  
काशात् । तथापीति । प्रतियोगिसामानाधिकरण्यघटकवृत्तितायां स्वरूपसम्बन्धाव-  
च्छिन्नत्वनिवेशेऽपीत्यर्थः । वृत्तित्वचिरहेणेति । हेत्वधिकरणे गुणादाविति शेषः ।

ॐ जागदीशी ॐ

वस्तुतो दैशिकविशेषणताघटितस्य लक्षणांतरत्वादेकेनाऽपरस्या-  
न्यथा कर्तुमशक्यत्वादुक्तलक्षणे न वैयर्थ्यमिति ध्येयम् ।

यत्तु विशेषणतया हेतुसमानाधिकरणानां निरुक्त्यावदभावानां तादृश-  
सम्बन्धेन प्रतियोगिवृत्तित्वमेव वक्तुमुचितम्, न तु प्रतियोग्यधिकरणवृ-  
त्तत्वप्रवेशो गौरवात्, सर्वत्र व्यभिचारिस्थलाऽन्यत्वाभावस्यैव प्रतियोग्य-  
वृत्तित्वेनातिव्याप्त्यसम्भवादिति । तत्तुच्छम् । स्ववृत्तित्वविशिष्टानां केव-  
लान्वयिधर्माणामुत्पन्नाभावस्य यावदन्तर्गतस्य स्वप्रतियोग्यवृत्तित्वेन

सङ्घेतावसंभवापत्तेः, नहि वाच्यत्वादिवृत्तित्वविशिष्टानां वाच्यत्वादीनाम-  
भावो वाच्यत्वादिरूपप्रतियोगिवृत्तिरिति दिक् ।

❧ दीपिका ❧

ननु रूपमिन्नं गुणत्वादित्यादौ तद्व्यक्तित्वाभावाभावस्य स्वरूपसम्बन्धेन हेतु-  
समानाधिकरणतया लक्षणघटकत्वेन तत्र च प्रतियोगिसामानाधिकरण्याभावेन नाति-  
व्याप्तिरित्यत आह—**वस्तुत इति ।**

नव्यास्तु—दैशिकविशेषणतया प्रतियोगिसामानाधिकरण्यनिवेशेऽपि दैशिक-  
विशेषणतासम्बन्धेन प्रलयावृत्तिसाध्यके कालत्वादिहेतावतिव्याप्तिर्दुर्वारैव, तत्र प्रलय-  
मात्रस्य व्यभिचारनिरूपकाधिकरणतया साध्यतावच्छेदकसंबन्धेन साध्यं प्रति व्याप-  
कतावच्छेदिका यदभावीयप्रतियोगिता, व्यापकताघटकसम्बन्धावच्छिन्नप्रतियोगिता-  
कस्य तस्य प्रलयमात्रवृत्तितया प्रलयात्मकत्वात् परमाणौ प्रतियोगिसामानाधि-  
करण्यात्, इतरसम्बन्धावच्छिन्नाभावस्य प्रलयानात्मकत्वेऽपि प्रलयान्यवृत्तितया  
सुतरामेव प्रतियोगिसामानाधिकरण्यादिति हेत्वधिकरणावच्छेदेनेत्यस्य विवक्षणा-  
वश्यकम् । एतदभिप्रायेणैव प्रलयावृत्तिसाध्यकानुसरणं ग्रन्थकृत इत्याहुः ।

अथ यावत्सु तादृशाभावेषु प्रतियोगिसामानाधिकरण्यं निवेश्य पूर्वोक्तस्थलेषु  
अतिव्याप्तिनिरासाय स्वविशिष्टहेत्वधिकरणावच्छेदेनेत्यस्य प्रवेशापेक्षया लाघवात्  
दैशिकविशेषणतासम्बन्धेन यत्समानाधिकरणाः साध्यव्यापकतावच्छेदकप्रतियोगिताका  
यावन्तोऽभावाः दैशिकविशेषणतासम्बन्धेन प्रतियोगिवृत्तयस्तत्त्वमित्येव लक्षणमस्तु,  
एवञ्च कालो गोमान् गोत्वादित्यादौ यावदन्तर्गतस्य प्रलयभेदाभावादेः स्वरूप-  
सम्बन्धेन प्रतियोगिनि प्रलयभेदेऽवृत्तित्वान्नातिव्याप्तिरिति केषाञ्चिन्मतं दूषयितुमाह—  
**यत्त्विति ।** विशेषणतया = दैशिकविशेषणतया । **निरुक्तेति ।** साध्यव्यापकता-  
वच्छेदकप्रतियोगिताकेत्यर्थः । तादृशसम्बन्धेन = दैशिकविशेषणतासम्बन्धेन । अस-  
म्भवापत्त्या तन्मतं दूषयति—**तच्चुच्छमिति ।** असम्भवमेवाह—**स्ववृत्तित्वेति ।**  
अयमाशयः—वाच्यत्वादिवृत्तित्वविशिष्टवाच्यत्वाभावस्य हेतुसमानाधिकरणस्य याव-  
दन्तर्गतस्य वाच्यत्वादिरूपप्रतियोगिवृत्तित्वविरहेण बहिर्मान धूमादित्यादावसम्भवः  
स्यादिति । दीधितौ—**हेतुमति प्रलये इति ।** हेत्वधिकरणसामान्यान्तर्गतप्रलया-  
न्तर्भावित्यर्थः । तत्सामानाधिकरण्याभावात् = गवादिरूपप्रतियोगिसामानाधिकरण्य-  
विरहात् । अत्र गवादेरभावस्येत्यनुषजनीयम् ।

❀ दीधितिः ❀

स्वविशिष्टेति विशेषणात् कपिसंयोगाभाववान् मेयत्वादि-  
त्यादौ संयोगाद्यात्मकस्य साध्याभावस्य सकलहेत्वधिकरणा-  
वृत्तित्वेऽपि नाव्याप्तिः ।

❀ जागदीशी ❀

प्राचां मते संयोगसामान्याभावसाध्यकं मेयत्वं द्रव्ये एव व्यभिचारीत्यतः  
कपिपदम् । प्रतियोगिवैयधिकरण्यघटितमेव साध्यव्यापकत्वमत्र निवेशितं  
यथासन्निवेशे वैयर्थ्यविरहात्, अतस्तदनवच्छेदकत्वं संयोगाभावनिष्ठ-  
प्रतियोगित्वेऽप्यक्षतमित्याशयेन संयोगाद्यात्मकाभावाभिधानम्, तदघ-  
टितसाध्यव्यापकतायाः प्रवेशे तु गगनत्वादिविशिष्टस्य गगनाद्यभावस्या-  
भावो यावदन्तर्गत इति तस्यैव हेत्वधिकरणीभूतगगनावच्छेदेन प्रतियोग्य-  
समानाधिकरणत्वादव्याप्तिरतः स्वविशिष्टपदं बोध्यम्, एतदभिप्रायेणैव  
संयोगाद्यात्मकाभावेत्यादि पदम् ।

वस्तुतः सत्तावान् द्रव्यत्वात्, गुणत्ववान् रूपत्वादित्यादौ काले  
जन्यरूपे च हेतुसमानाधिकरणस्य सत्ताभावस्य गुणत्वसामान्याभावस्य  
च केनापि सम्बन्धेनाऽत्मगगनादौ नित्यरूपे चावृत्तित्वाद् हेत्वधिक-  
रणावच्छेदेन तस्यैव यावदन्तर्गतस्य प्रतियोगिसामानाधिकरण्यविरहा-  
दव्याप्तिः स्याद्यदि स्वविशिष्टपदं न स्यादिति दिक् ।

❀ दीपिका ❀

हेत्वधिकरणे स्ववैशिष्ट्यदलप्रवेशस्य फलमाह- दीधितौ—स्वविशिष्टेतीति ।  
अत्र स्वपदेन लक्षणघटकत्वेनाभिमतोऽभावो ग्राह्यः, तथा च स्वविशिष्टपदानुपादाने  
हेतुसमानाधिकरणस्य कपिसंयोगाभावाभावस्यापि यावदन्तर्गतत्वेन हेत्वधिकरण्याव-  
दन्तर्गतगुणादौ कपिसंयोगात्मकाभावस्यासत्त्वेन प्रतियोगिसामानाधिकरण्यविरहात्  
कपिसंयोगाभाववान् मेयत्वादित्यादावव्याप्तिः, तदुपादाने तु कपिसंयोगात्मकाभावविशिष्टं  
हेत्वधिकरणं द्रव्यमेव, तदवच्छेदेन कपिसंयोगाभावात्मकप्रतियोगिनस्तदभावस्य च  
सत्त्वाच्चाव्याप्तिरिति भावः ।

ननु संयोगाभावसाध्यकमेयत्वहेतोरपि सङ्केततया तत्राव्याप्तिः सम्भवे साध्यांशे  
कपिपदं व्यर्थमित्यत आह—प्राचां मत इति । तथा च साम्प्रदायिकैः द्रव्ये संगोय-

सामान्याभावस्यानङ्गीकारात् तदवच्छेदेन मेयत्वहेतोर्व्यभिचारित्वं स्यादिति सद्भेदु-  
त्तरक्षायै कपिपदमिति भावः । दीधितौ-संयोगाद्यात्मकस्य = कपिसंयोगाद्यात्मकस्य ।

ननु कपिसंयोगाभावसमानाधिकरणात्यन्ताभावप्रतियोगितानवच्छेदकस्यैव साध्य-  
व्यापकतावच्छेदकतया कपिसंयोगाभावाधिकरणे द्रव्ये कपिसंयोगाभावाविच्छेदप्रतियो-  
गितावाप्तास्तीत्याकारकाभावस्य सत्त्वेन तादृशप्रतियोगितायाः प्रतियोगितावच्छेद-  
कत्वेन कपिसंयोगात्मकाभावस्य साध्यव्यापकतावच्छेदकप्रतियोगिताकत्वाभावेन न  
यावदन्तर्गतत्वमिति तादृशाभावमादायाव्याप्तिविरहेण स्वविशिष्टपदं व्यर्थमित्यत  
आह—प्रतियोगिवैयधिकरण्येति । तथा च स्वावच्छिन्नानधिकरणेत्यादिपूर्वोक्त-  
साध्यव्यापकतावच्छेदकत्वस्य कपिसंयोगाभावाविच्छेदप्रतियोगितायां सत्त्वाच्च स्वविशिष्ट-  
पदस्य वैयर्थ्यमिति भावः ।

नन्वेवमपि प्रतियोगिवैयधिकरण्यावष्टितकल्पे तस्य वैयर्थ्यं तदवस्थमेवेत्यत आह—  
तदवष्टितेति । गगनत्वादिविशिष्टस्येति । अत्र वैशिष्ट्यं सामानाधिकरण्येन  
बोध्यम् । गगनवृत्तित्वविशिष्टस्येति फलितोऽर्थः, गगनाभावस्य केवलान्वयित्वात्  
गगनेऽपि वृत्तेः । तस्यैव = गगनवृत्तित्वविशिष्टगगनाभावाभावस्यैव । प्रतियोग्य-  
समानाधिकरणेति । गगने गगनवृत्तित्वविशिष्टगगनाभावस्यैव सत्त्वेन तदभावस्या-  
सत्त्वाच्च प्रतियोगिसामानाधिकरण्यमिति भावः ।

ननु साध्यव्यापकतावच्छेदकप्रतियोगितायां वैशिष्ट्यानवच्छिन्नत्वनिवेशेनापि  
तादृशाभाववारणं सम्भवतीत्यत आह—वस्तुत इति ।

❀ दीधितिः ❀

जलादिवृत्तित्वविशिष्टगोत्वाद्यभावस्याभावस्तु जलत्वाद्यभावो  
न तु धूमाद्यभावः, जलादावपि तदभावप्रत्ययप्रसङ्गात् ।

❀ जागदीशी ❀

ननु धूमाद्यभावाविच्छेदो जलादिवृत्तित्वविशिष्टस्य गोत्वाद्यभावस्याभावो  
धूमाद्यभाव एव, अभावप्रतियोगिकस्य अभावाधिकरणकाभावस्याधिक-  
रणस्वरूपत्वात्, तथा च धूमवान् वहेरित्यादावतिव्याप्तिः, धूमाद्यभाव-  
स्यापि द्वैत्वधिकरणावच्छेदेनैव गोत्वाभावरूपप्रतियोगिसमानाधिकरण-  
त्वादत आह—जलादिवृत्तीति । न च तादृशाभावस्य धूमाभावस्वरूप-  
त्वेऽपि जलादेर्न तादृशाभावत्वावच्छिन्नाधिकरणत्वमिति न प्रत्ययाति-

प्रसङ्ग इति वाच्यम्—एवं सत्यभावमात्रस्यैव प्रायेणाभेदप्रसङ्गात्, उक्त-  
क्रमेणैवातिप्रसङ्गस्य वारणसंभवादिति भावः ।

### ❀ दीपिका ❀

जलादिवृत्तित्वेतिदीधितिग्रन्थोत्थितौ बीजमाह—नन्विति । धूमाभावप्रतियोगित्वं गोत्वाभावेऽप्युपपादयति—**धूमाद्यभावेति** । तथा च धूमाभावे जलवृत्तित्वविशिष्टगोत्वाभावो नास्तीतिप्रतीतिसिद्धस्याभावस्याभावाधिकरणकाभावप्रतियोगिकाभावतयाऽधिकरणीभूतधूमाभावस्वरूपत्वेन तत्प्रतियोगित्वं गोत्वाभावेऽक्षतम्, विशिष्टशुद्धयोरनतिरेकादिति भावः । धूमवान् बह्वेरित्यत्रातिव्याप्तिमुपपादयति—**धूमाद्यभावस्यापीति** । ननु जलादिवृत्तित्वविशिष्टगोत्वाभावाभावस्य धूमाभावस्वरूपत्वेऽपि यावदन्तर्गतस्यायोगोलकभेदाभावस्य स्वविशिष्टहेत्वधिकरणावच्छेदेन प्रतियोगिसामानाधिकरण्यविरहादेवातिव्याप्तिवारणसंभवात्, अभावाधिकरणकस्यैवाभावस्याधिकरणस्वरूपतया अयोगोलकत्वादिवृत्तेर्जलादिवृत्तित्वविशिष्टगोत्वाभावाभावस्यायोगोलकत्वाद्यनात्मकत्वात् कथं तादृशाभावस्य धूमाद्यभावस्वरूपत्वखण्डनं दीधिति-कृता कृतमिति चेन्न—गगनाभावभिन्नं प्रमेयत्वादित्यत्रातिव्याप्तेः, यावदन्तर्गतस्य गगनाभावभेदाभावस्यापि तादात्म्येन गगनाभावात्मकतया तद्वृत्तेर्जलादिवृत्तित्वविशिष्टगोत्वाभावाभावस्य गगनाभावात्मकतया तत्प्रतियोगिना गोत्वाभावेन समं सामानाधिकरण्यात् । दीधितौ—**जलत्वाद्यभाव इति** । इदमत्राकृतम्—विशिष्टाभावो विशेषणाभावस्वरूपो विशेष्याभावस्वरूपो वेति नियमः, तथा च जलवृत्तित्वविशिष्टगोत्वाभावस्याभावो जलत्वादिविशेषणाभावस्वरूप एव न तु धूमाभावस्वरूप इति तत्प्रतीक्षीगिनो जलत्वस्यायोगोलकेऽसत्त्वान्नातिव्याप्तिरिति । तादृशविशिष्टाभावस्य धूमाभावस्वरूपत्वाभ्युपगमे दोषमाह दीधितौ—**जलादावपीति । तदभावेति** । जले धूमाभावस्य सत्त्वेन जलं जलवृत्तित्वविशिष्टगोत्वाभावस्याभाववदिति प्रतीत्या-  
पत्तिः स्यादिति भावः ।

निरुक्तप्रत्ययातिप्रसङ्गं निषेधति—**न चेति** । तादृशाभावस्य = जलवृत्तित्वविशिष्टगोत्वाभावाभावस्य । तथा च जले धूमाभावत्वावच्छिन्नाऽधेयतानिरूपिताधिकरणतायाः सत्त्वेऽपि जलं जलवृत्तित्वविशिष्टगोत्वाभावस्याभाववदिति प्रतीतेः जलवृत्तित्वविशिष्टगोत्वाभावाभावत्वावच्छिन्नाऽधेयतानिरूपिताधिकरणतावज्जलस्यैव विषयत्वेन जले तादृशाधिकरणताया बाधेन न तादृशप्रतीतिः । अमेदप्रसङ्गादिति ।



तथा चाभेदप्रसङ्गमिमांसा तादृशविशिष्टाभावो न धूमाभावस्वरूपोऽपि तु जलत्वाभाव-  
स्वरूप एवेति न धूमवान् बह्वेरित्यादावतिव्याप्तिरिति तत्त्वम् ।

❀ जागदीशी ❀

ननु तथापि धूमवान् बह्वेरित्यादावतिव्याप्तिः, समनियताभावानामै-  
क्याद् धूमाभावस्य धूमत्वेन प्रमेयाभावादभिन्नस्य, अयोगोलकान्यत्वाभा-  
वादेश्चायोगोलकभेदत्वादिना भेदसामान्याभावादभिन्नस्य हेत्वधिकरणा-  
वच्छेदेन बह्व्यादिभेदाद्यात्मकप्रतियोगिसमानाधिकरणत्वादिति चेत्—  
अत्राहुः—यावत्पदस्य फलतः प्रतियोगिताविशेषणत्वेन साध्यव्यापकता-  
वच्छेदकीभूतयद्यत्प्रतियोगिताकोऽभावस्तस्य स्वविशिष्टहेत्वधिकरणा-  
वच्छेदेन तत्तत्प्रतियोगिताश्रयसामानाधिकरण्यं विवक्षितम् । तथा च  
धूमादिसामान्याभावस्य धूमनिष्ठतादृशप्रतियोगिताकस्य धूमादिनिष्ठप्रति-  
योगित्वाश्रयेण धूमादिना हेत्वधिकरणावच्छेदेन सामानाधिकरण्यविरहा-  
न्नातिव्याप्तिः ।

❀ दीपिका ❀

अथ तादृशविशिष्टाभावस्य जलत्वाद्यभावस्वरूपत्वेऽप्यतिव्याप्तिस्तदवस्थैव, तथा  
हि—समनियताभावानामैक्यात् धूमाभाव-धूमत्वावच्छिन्नप्रमेयाभावयोरभिन्नतया  
हेतुसमानाधिकरणधूमाभावस्य प्रतियोगी यथा धूमस्तथा प्रमेयोऽपीति अयोगोलके  
द्रव्यत्वादिरूपप्रतियोगिना समं धूमाभावस्य सामानाधिकरण्यात्, एवम् अयोगोल-  
कभेदाभाव—अयोगोलकभेदत्वावच्छिन्नप्रतियोगिताकभेदाभावयोः समनियतयोरभेदे-  
नायोगोलकभेदाभावस्य प्रतियोगिना भेदसामान्यान्तर्गतबहिर्भेदेन साकं हेत्वधिकरणा-  
योगोलकावच्छेदेन सामानाधिकरण्यादतिव्याप्तिरिति शङ्कते—नन्वेति । तथापि =  
निरुक्तविशिष्टाभावस्य जलत्वाद्यभावस्वरूपत्वमभ्युपगम्यातिप्रसङ्गवारणोऽपि ।

अतिव्याप्तिञ्जिराकुरुते—यावत्पदस्येति । नातिव्याप्तिरिति । तथा च  
समनियताभावानामैक्येऽपि प्रतियोगिता विभिन्नैवेति धूमाभावीयधूमनिष्ठप्रतियोगित्व-  
धूमत्वेन प्रमेयाभावीयप्रतियोगित्वयोश्च भिन्नतया धूमनिष्ठप्रतियोगिताश्रयधूमसामाना-  
धिकरण्यविरहात्तातिव्याप्तिरिति भावः ।

अथात्र बहिमान् धूमादित्यत्राव्याप्तिः, हेतुसमानाधिकरणस्य बह्व्यभावस्य  
यथा बहिनिष्ठा प्रतियोगिता तथा कालिकसम्बन्धावच्छिन्नबह्व्यभावाभावानिष्ठापि प्रति-  
योगिता, सापि प्रतियोगिवैयधिकरण्याघटितव्यापकतावच्छेदिका तादृशाभावस्य

वह्निस्वरूपतया स्वरूपेण साध्यवदवृत्तित्वात्, तत्कल्पे स्वरूपसम्बन्धेन साध्यवन्निष्ठ-  
त्वस्याभावविशेषणत्वात्, तथा च स्वविशिष्टहेत्वधिकरणावच्छेदेन यावदन्तर्गतता-  
दृशप्रतियोगिताश्रयसामानाधिकरण्यविरहादिति चेन्न—व्यापकतावच्छेदकप्रतियोगि-  
त्वेऽभावावृत्तित्वस्य निवेशनीयत्वात् । न चैवं जातिसामान्याभावाभावस्य लक्षणाघ-  
टकत्वेन भावभिन्नपदं व्यर्थमिति वाच्यम्—भावभिन्नपदेनापि तादृशविशेषणस्यैव  
लभात् ।

### ❀ जागदीशी ❀

न चैवं यत्समानाधिकरणा इत्यस्य वैयर्थ्यमिति वाच्यम्—आत्मत्व-  
सामान्याभावीयप्रतियोगिताया अपि साध्यव्यापकतावच्छेदकतया तत्प्र-  
तियोगिताकस्य आत्मत्वसामान्याभावस्य तादृशप्रतियोगित्वाश्रयसामाना-  
धिकरण्यविरहाद् अयमात्मा ज्ञानादित्यादावव्याप्तिवारकत्वात् । जलादिवृ-  
त्तित्वविशिष्टेयादिग्रन्थस्तु वस्तुगतिमनुरुध्यैवोक्तः, तेन जलादिवृत्तित्व-  
विशिष्टगोत्वाभावाभावस्य धूमाभावस्वरूपत्वेऽपि तस्य हेत्वधिकरणा-  
वच्छेदेन साध्यव्यापकतावच्छेदकीभूतधूमनिष्ठप्रतियोगिताव्यक्त्याश्रय-  
सामानाधिकरण्यविरहादेवातिव्याप्यसम्भवेऽपि नासङ्गतिः ।

### ❀ दीपिका ❀

अथ साध्यव्यापकतावच्छेदिका यावत्यः प्रतियोगिताः स्वविशिष्टहेत्वधिकरणा-  
वच्छेदेन कस्मिंश्चिद्भावे प्रत्येकं तत्तत्प्रतियोगिताश्रयसामानाधिकरण्यविवक्षणेनैव  
सामञ्जस्ये यत्समानाधिकरणदलस्य वैयर्थ्यम्, अयमात्मा ज्ञानादित्यादौ साध्यव्या-  
पकतावच्छेदकप्रतियोगिताश्रयाऽत्मत्वसामानाधिकरण्यस्य व्यधिकरणधर्मावच्छिन्ना-  
भावे सत्त्वात् । एवं स्वविशिष्टदलमपि व्यर्थम्, कपिसंयोगाभाववान् मेयत्वादित्यत्र  
तादृशप्रतियोगित्वाश्रयकपिसंयोगाभावसामानाधिकरण्यस्य गुणायवच्छेदेनापि व्यधि-  
करणधर्मावच्छिन्नसाध्याभावे सत्त्वादिति शङ्कते—न चैवमिति । एवम् = यावत्त्व-  
स्य प्रतियोगिताविशेषणत्वस्वीकारे । यत्समानाधिकरणा इति स्वविशिष्टदलस्याप्यु-  
पलक्षणम् । तद्वलसार्थक्यं सम्पादयति—आत्मत्वसामान्याभावीयेति । एत-  
द्ग्रन्थस्यायमाशयः—यत्समानाधिकरणाभावीयसाध्यव्यापकतावच्छेदकप्रतियोगिता-  
त्वव्यापको योऽभावस्तत्कालीनहेतुतावच्छेदकवत्त्वमेव व्याप्तिः, व्यापकता च स्ववि-  
शिष्टहेत्वधिकरणतात्वव्यापकत्व-स्वनिरूपितत्वोभयसम्बन्धेन । अत्र स्वपदेन लक्ष-  
णघटकोऽभावो ग्राह्यः । स्वविशिष्टहेत्वधिकरणतात्वव्यापकता च स्वाश्रयसामानाधि-

करण्य-स्वनिरूपकाभाववद्बृत्तित्वोभयसम्बन्धेन । अत्र स्वपदेन व्यापकतावच्छेदक-प्रतियोगिता ग्राह्या । एवञ्च यत्समानाधिकरणा इत्यनुक्तौ—आत्मत्वसामान्याभावीयप्र-तियोगित्वस्य न हेत्वधिकरणताव्यापकत्वम्, स्वम् आत्मत्वनिष्ठप्रतियोगित्वम्, तन्निरूपकोऽभाव आत्मत्वाभावस्तदधिकरणं पृथिव्यादि, तत्र ज्ञानाधिकरणताया अवृ-त्तित्वेन स्वनिरूपकाभाववद्बृत्तित्वरूपसम्बन्धाभावात्, आत्मत्वाभावविशिष्टज्ञानाधि-करणताया अप्रसिद्धिश्चेति अयमात्मा ज्ञानादित्यादावव्याप्तिरतो यत्समानाधिकरण्य-दलमुपात्तम् । एवं स्वविशिष्टदलानुक्तौ—कपिसंयोगाभावनिष्ठप्रतियोगिता न गुणादि-निष्ठहेत्वधिकरणताव्यापिका, स्वं कपिसंयोगाभावनिष्ठप्रतियोगित्वम्, तन्निरूपकोऽ-भावः कपिसंयोगात्मकोऽभावस्तदधिकरणं द्रव्यम्, तत्र गुणादिनिष्ठहेत्वधिकरणताया अवृत्तेः स्वनिरूपकाभाववद्बृत्तित्वविरहादिति कपिसंयोगाभाववान् मेयत्वादित्यत्रा-व्याप्तिरतः स्वविशिष्टदलमपि देयम् । न च स्वविशिष्टहेत्वधिकरणतावदले स्वनिरूप-काभाववद्बृत्तित्वनिवेशनमनुचितमिति वाच्यम्—स्वविशिष्टपदसार्थक्याय तन्निवेशात्, अन्यथा यावत्त्वस्याभावविशेषणत्वेऽपि हेत्वधिकरणताव्यापकप्रतियोग्यधिकरणताव-द्बृत्तित्वनिवेशेनापि सामञ्जस्ये स्वविशिष्टपदवैयर्थ्यभयेन तदर्थं त्यक्त्वा हेत्वधिकर-णत्वानि यावन्तीत्यादिना गुरुतरार्थकरणस्यानौचित्यात् ।

परे तु यत्समानाधिकरणभावीयसाध्यव्यापकतावच्छेदकप्रतियोगिताव्यापक-प्रतियोगिताकालीनहेतुतावच्छेदकवत्त्वमेव व्याप्तिः, व्यापकता च स्वतादात्म्य-हेत्व-धिकरणताव्यापकस्वाश्रयाधिकरणतावद्बृत्त्यभावीयत्वोभयसम्बन्धेन । एवञ्च यत्समा-नाधिकरण्यदलानुक्तौ अयमात्मा ज्ञानादित्यत्राव्याप्तिः, साध्यव्यापकतावच्छेदकाऽ-त्मत्वनिष्ठप्रतियोगिताव्यापकत्वस्य आत्मत्वसामान्याभावीयप्रतियोगितायामसत्त्वात्, तथा हि—ज्ञानाधिकरणताव्यापिका या आत्मनिष्ठाऽधिकरणता तदाश्रय आत्मा तत्राऽत्मत्वाभावस्यावर्तमानत्वात्, अतस्तद्दलमुपात्तम् । न च संसर्गावयवकाभावी-यत्वमनिवेश्याभावकालीनत्वनिवेशे यत्समानाधिकरण्यदलस्य वैयर्थ्यमेवेति वाच्यम्—एतदस्वरसेनैव वस्तुतस्तु इत्यादिग्रन्थावतारादित्याहुः ।

ननु जलादिबृत्तित्वविशिष्टगोत्वाभावाभावस्य जलत्वाद्यभावस्वरूपत्वेऽपि धूमवद्-बृत्तित्वविशिष्टगोत्वाभावाभावस्य धूमाभावस्वरूपतायामविवादाद् गोत्वाभावरूपप्रति-योगिसामानाधिकरण्यमादाय धूमवान् वह्नेरित्यत्रातिव्याप्तितादवस्थ्यमिति साध्यव्यापक-तावच्छेदकप्रतियोगितायां यावत्त्वनिवेश आवश्यकः, एवञ्च जलबृत्तित्वविशिष्टगोत्वाभा-वाभावस्य धूमाभावस्वरूपत्वेऽपि यावदन्तर्गतधूमनिष्ठप्रतियोगित्वाश्रयसामानाधिक-

रूप्यविरहेणातिव्याप्तिविरहाज्जलादिवृत्तित्वविशिष्टेत्यादिदीधितिग्रन्थोऽसङ्गत इत्यत आह—जलादिवृत्तित्वविशिष्टेत्यादिग्रन्थस्त्विति । वस्तुगतिमनुरुध्यैवेति । यथा जलवृत्तित्वविशिष्टगोत्वाभावस्याभावो जलत्वाभावस्वरूपस्तथा धूमवद्वृत्तित्वविशिष्टगोत्वाभावाभावो धूमाभावस्वरूप इति ग्रन्थार्थः, न तु धूमाद्यभाव इति ग्रन्थस्तु एवकारव्यावृत्ततया फलकथनपरः । तथा च प्रतियोगितायां यावत्त्वनिवेशाच्च तत्रातिव्याप्तिरिति दीधितिकारस्याशयः ।

### ❀ जागदीशी ❀

न च धूमत्वेन धूमाभावस्य धूमनिष्ठं यत् प्रतियोगित्वं तदेव धूमत्वेन प्रमेयसामान्याभावस्य प्रमेयसामान्यनिष्ठं प्रतियोगित्वं लाघवात् न तु तद्विभ्रं प्रतियोगित्वान्तरं गौरवात्, इत्युक्तविवक्षयाप्यप्रतीकार इति वाच्यम्—स्वरूपसम्बन्धात्मिकायाः प्रतियोगितायाः सामान्याभावस्थले प्रतियोगिभेदेनैव भिन्नत्वादिति साम्प्रदायिकाः ।

वस्तुतस्तु साध्यव्यापकतावच्छेदकस्वन्यूनवृत्तिधर्मानवच्छिन्नयादृशप्रतियोगितानिरूपकोऽभावः स्वविशिष्टहेत्वधिरणावच्छेदेन तादृशप्रतियोगित्वाश्रयसमानाधिकरण इत्येव वक्तव्यम् । तथा च धूमत्वादिना प्रमेयसामान्याभावस्य धूमादिसामान्याभावानतिरेकित्वेऽपि तदीयं प्रमेयसामान्यनिष्ठं प्रतियोगित्वं स्वन्यूनवृत्तिधूमत्वादिधर्मेणावच्छिन्नमतो न तादृशप्रतियोगित्वाश्रयसमानाधिकरण्यमादायातिप्रसङ्ग इति युक्तमुत्पश्यामः ।

### ❀ दीपिका ❀

अथ नानाप्रतियोगित्वाङ्गीकारापेक्षया लाघवादेकधर्मावच्छिन्ना प्रतियोगिता एकैव स्वीक्रियते, तथा च धूमत्वावच्छिन्नधूमाभावीयप्रतियोगित्वाभिन्ना या धूमत्वावच्छिन्नप्रमेयसामान्याभावीयप्रतियोगिता तदाश्रयीभूतप्रमेयात्मकप्रतियोगिसामानाधिकरण्यमादाय प्रतियोगितायां यावत्त्वनिवेशेऽप्यतिप्रसङ्गो दुर्वार एवेति शङ्कते—न चेति । उक्तविवक्षयेति । प्रतियोगितायां यावत्त्वनिवेशेनापीत्यर्थः । एकधर्मावच्छिन्नप्रतियोगिताया ऐक्यमभ्युपेत्यापि स्वमतेऽतिप्रसङ्गभिराकरोति—वस्तुतस्त्विति । साध्यव्यापकेति । साध्यव्यापकतावच्छेदिका या स्वन्यूनवृत्तिधर्मानवच्छिन्ना प्रतियोगिता तन्निरूपकोऽभाव इत्यर्थः । तादृशेति । स्वन्यूनवृत्तिधर्मानवच्छिन्नेत्यर्थः । स्वन्यूनवृत्तित्वन्तु—स्वसमानाधिकरणत्वे सति स्वाश्रय-

वन्निष्ठभेदप्रतियोगितावच्छेदकतावच्छेदकत्वम् । एवञ्च—धूमत्वेन प्रमेयसामान्याभा-  
वीयप्रतियोगितायाः स्वन्यूनवृत्तिधूमत्वावच्छिन्नत्वेन न तादृशप्रतियोगिताश्रयसामा-  
नाधिकरण्यमादायातिव्याप्तिरिति तत्त्वम् ।

ॐ जागदीशी ॐ

यत्तु समनियताभावैक्यमते धूमवान् बह्वेरित्यादावतिव्याप्तिवारणार्थं  
येन येन सम्बन्धेन साध्यव्यापकता तैः प्रत्येकं प्रतियोगिसामानाधिकरण्यं  
विवक्षितम्, तथा च व्यभिचारिमात्रे एव यत्राधिकरणे व्यभिचारस्तदन्य-  
त्वस्य स्वात्मकस्वरूपसम्बन्धेनापि साध्यव्यापकत्वात्, तदभावस्य च  
हेत्वधिकरणावच्छेदेन तादृशान्यत्वनिरूपितस्वरूपसम्बन्धेन प्रतियोगि-  
सामानाधिकरण्यस्याभावान्नातिव्याप्तिः । अत एव विषयितासम्बन्धस्य  
व्यापकताघटकत्वेऽपि नित्यज्ञानं नित्यसविषयकत्वादित्यादौ नातिव्याप्तिः,  
नित्यज्ञानत्वाभावस्य व्यापकताघटकीभूतेन समवायसम्बन्धेन प्रतियोग्यस-  
मानाधिकरणत्वादिति मतम् । तत्तुच्छम् । घटत्वादिना वाच्यत्वाद्यभावस्यैव  
घटत्वादिना अयःपिण्डान्यत्वाभावस्वरूपतया तस्य च व्यापकताघटके-  
नायःपिण्डान्यत्वादिनिरूपितस्वरूपसम्बन्धेन यावद्धेतव्यधिकरणे प्रतियो-  
गिसामानाधिकरण्यविरहादेव धूमवान् बह्वेरित्यादावतिव्याप्तिविरहात्,  
यावन्त इत्यस्य स्वविशिष्ट इत्यस्य यत्समानाधिकरणा इत्यस्य च  
व्यर्थतापातादिति दिक् ।

ॐ दीपिका ॐ

समनियताभावीयप्रतियोगिसामानाधिकरण्यमादाय असक्तामेवातिव्याप्तिं प्रकारा-  
न्तरेण वारयतां केषाञ्चिन्मतं दूषयितुमुपन्यस्यति—यत्त्विति । व्यभिचारिमात्रे =  
धूमवान् बह्वेरित्यादौ सर्वत्र । यत्राधिकरणे = अयोगोलकादौ । व्यभिचारः = हेतोः  
साध्याभाववद्बृत्तित्वम् । तदन्यत्वस्य=अयोगोलकादिभेदस्य । स्वात्मकेति । अयो-  
गोलकादिभेदरूपेत्यर्थः । तदभावस्य=अयोगोलकादिभेदाभावस्य । तादृशान्यत्वेति ।  
अयोगोलकादिभेदप्रतियोगिकेत्यर्थः । तथा च स्वरूपसम्बन्धेनायोगोलकादिभेदस्यापि  
साध्यव्यापकतया यावदन्तर्गतायोगोलकादिभेदाभावस्य स्वरूपसम्बन्धेन प्रतियोगिसामा-  
नाधिकरण्यविरहादेव धूमवान् बह्वेरित्यादौ नातिव्याप्तिरिति तत्त्वम् । अत एव =  
साध्यव्यापकतावच्छेदकप्रत्येकसम्बन्धेन प्रतियोगिसामानाधिकरण्यविवक्षणादेव ।  
नातिव्याप्तिरिति । अयमाशयः—व्यापकताघटकप्रत्येकसम्बन्धेन प्रतियोगिसामा-

नाधिकरण्याविवक्षणे नित्यज्ञानं नित्यसविषयकत्वादित्यादौ ईश्वरेच्छान्तर्भावेण व्यभिचारिणि नित्यज्ञानत्वस्य व्यापकतावच्छेदकविषयित्वसम्बन्धेनाधिकरणे ईश्वरेच्छायां नित्यज्ञानत्वाभावस्य सत्त्वादतिव्याप्तिः स्यात्, तथा विवक्षणे तु समवायस्यापि साध्य-  
व्यापकतावच्छेदकसंसर्गतया तेन सम्बन्धेन ईश्वरेच्छायां प्रतियोगिनो नित्यज्ञानत्व-  
स्यासत्त्वान्नातिव्याप्तिरिति ।

दूषयति—तत्तुच्छमिति । दूषणप्रकारमाह—घटत्वादिनेति । घटत्वेन वाच्यत्वाभावस्य घटत्वेनायोगोलकभेदाभावस्य च व्यधिकरणधर्मावच्छिन्नत्वेन सम-  
नियततयाऽभिन्नत्वमिति भावः । तस्य = घटत्वेन अयोगोलकभेदाभावस्य । व्यर्थ-  
तापातादिति । अयमाशयः—घटत्वेनायोगोलकभेदाभावादि—व्यधिकरणधर्मा-  
वच्छिन्नाभावमादाय धूमवान् बह्वेतित्यादावतिव्याप्तेर्वारणाभावे यावत्त्वं निवेश्यते,  
परन्तु समनियताभावानामैक्यपक्षे घटत्वेन वाच्यत्वाभावस्य घटत्वेनायोगोलकभेदा-  
भावस्य चाभिन्नतया घटत्वेनायोगोलकभेदाभावीयप्रतियोगिनो वाच्यत्वादेः साध्य-  
व्यापकतावच्छेदकस्यायोगोलकभेदप्रतियोगिकस्वरूपसम्बन्धस्य व्यधिकरणतया तेन  
सम्बन्धेन वाच्यत्वादेः कुत्राप्यसत्त्वेन व्यधिकरणधर्मावच्छिन्नाभावे प्रतियोगिसामा-  
नाधिकरण्यविरहादेवातिव्याप्तिवारणसम्भवे यत्तुमते यावत्त्वनिवेशो व्यर्थः स्यात् ।  
यावत्त्वनिवेशे च व्यधिकरणधर्मावच्छिन्नाभावमादाय कपिसंयोगाभाववान् मेयत्वा-  
दित्यादौ अयमात्मा ज्ञानादित्यादौ च लक्षणसमन्वयसम्भवे स्वविशिष्टपदस्य यत्सा-  
मानाधिकरण्यदलस्य च वैयर्थ्यं स्पष्टमेवेति ।

इति यतीन्द्रस्वामिश्रीरामप्रपञ्चाचार्यविरचितायां दीपिकायां  
व्यधिकरणधर्मावच्छिन्नाभावीयप्रथमलक्षणं समाप्तम् ।

## [ त्रितोयल्लम् ]

दीपिकाटीकोपेतम् ।

६१

❀ दीधितिः ❀

यत्समानाधिकरणानां साध्यतावच्छेदकावच्छिन्नव्यापकता-  
वच्छेदकरूपावच्छिन्नप्रतियोगिताकानां यावदभावानां प्रतियोगि-  
तावच्छेदकावच्छिन्नसामानाधिकरण्यं तत्त्वं वा तत् ।

❀ जागदीशी ❀

ननु व्यधिकरणधर्मावच्छिन्नाभावासत्त्वेऽपि सर्वत्र सद्धेतौ गगनवाच्य-  
त्वोभयाभावं गगनत्वादिविशिष्टवाच्यत्वाद्यभावं वाऽऽदायोक्तलक्षणसमन्वय-  
सम्भवे प्रतियोग्यवृत्तिश्चेत्यादिमूलावतारानुपपत्तिः । न च वैशिष्ट्य-व्यासज्य-  
वृत्तिधर्मानवच्छिन्नत्वेन व्यापकतावच्छेदकीभूतप्रतियोगिताया विशेषणी-  
यत्वान्नैवमिति वाच्यम्—व्यभिचारावारकत्वेन तादृशविशेषणस्य व्यर्थत्वात्,  
अन्यथा व्यधिकरणधर्मावच्छिन्नाभावकालीनत्वेन हेतुं विशिष्य ग्रन्था-  
वतरणं कुतो न समर्थयेदतो लक्षणान्तरमाह—यत्समानाधिकरणानामिति ।

❀ दीपिका ❀

यत्समानाधिकरणानामित्याद्वितीयलक्षणस्यावतरणिकां रचयति—ननु व्यधि-  
करणेति । व्यधिकरणधर्मावच्छिन्नाभावस्याप्रामाणिकत्वेनानङ्गीकारेऽर्थात्यर्थः ।  
लक्षणसमन्वयस्तु गगनस्यावृत्तितामते गगनवाच्यत्वोभयाभावस्य केवलान्वयित्वेन  
हेतुसमानाधिकरणतया यावदन्तर्गततादृशोभयाभावस्य पर्वताद्यवच्छेदेन प्रतियोगिना  
वाच्यत्वेन समं सामानाधिकरण्यं वर्तते इति । मूलावतारेति । नन्वत्र धूमवान्  
वह्नेरित्यत्र धूमाभावसमनियतं धूमत्वेन प्रमेयसामान्याभावमादायातिव्याप्तेर्वारणाय  
साध्यव्यापकतावच्छेदकप्रतियोगितायां स्वन्यूनवृत्तिधर्मानवच्छिन्नत्वं निवेशितम्,  
स्वन्यूनवृत्तित्वं तु—स्वसामानाधिकरण्ये सति स्वाश्रयसमानाधिकरणात्यन्ताभावप्रति-  
योगितावच्छेदकत्वमेव, स्वपदेन प्रतियोगिता प्राह्या । तथा च गगनवाच्यत्वोभयत्वे  
स्व( प्रतियोगिता ) सामानाधिकरण्यस्य प्रतियोगिताश्रयीभूतवाच्यत्वाधिकरण्ये गगन-  
वाच्यत्वोभयाभावसत्त्वेन तत्प्रतियोगितावच्छेदकत्वस्य च सत्त्वेन तादृशोभयत्वस्य  
स्वन्यूनवृत्तिधर्मत्वेन तदनवच्छिन्नप्रतियोगितापदेन गगनवाच्यत्वोभयाभावीयप्रतियो-  
गिताया धर्तुमशक्यतया व्यधिकरणधर्मावच्छिन्नाभावमादायैव लक्षणे सङ्गमनीये  
द्वितीयलक्षणानुसरणे बीजाभाव इति चेन्न—गुरुधर्मस्य प्रतियोगितानवच्छेदकत्व-  
कल्पे बहिमान् धूमादित्यत्राव्याप्तेरेव बीजत्वात्, तथा हि—साध्यसमानाधिकरणा-

त्यन्ताभावप्रतियोगितानवच्छेदकत्वमेव साध्यव्यापकतावच्छेदकत्वम् , एवञ्च साध्या-  
धिकरणे पर्वतादौ वर्तमानस्य घटत्वावच्छिन्नघटनिष्ठप्रतियोगितावाञ्छास्तीत्याकारका-  
भावस्य प्रतियोगितावच्छेदकत्वं लाघवाद् घटत्वे एवाभ्युपेयते इति घटत्वावच्छिन्न-  
घटनिष्ठप्रतियोगितायास्तदनवच्छेदकत्वेन साध्यभूतवह्न्यव्यापकतावच्छेदकतया  
तन्निरूपकस्य यावदन्तर्गतस्य घटाभावस्य प्रतियोगिना घटेन सामानाधिकरण्यविर-  
हेणाव्याप्तिरिति ।

**न चेति ।** तथा च गगनवृत्तित्वविशिष्टवाच्यत्वाभावीयप्रतियोगिताया वैशि-  
ष्ट्यावच्छिन्नत्वेन गगनवाच्यत्वोभयाभावीयप्रतियोगितायाश्चोभयत्वात्मकव्यासज्यवृत्ति-  
धर्मावच्छिन्नत्वेन न तादृशाभावानां लक्षणघटकत्वमिति भावः । व्यासज्यवृत्ति-  
त्वञ्च—एकत्वानवच्छिन्नानुयोगिताकपट्यार्याप्तिप्रतियोगित्वम् ।

**दीधितौ—यत्समानाधिकरणेति ।** षष्ठ्यन्तत्रयसमभिव्याहारेणाभावत्वं  
धर्मितावच्छेदकीकृत्य यत्समानाधिकरण्य-साध्यव्यापकतावच्छेदकरूपावच्छिन्नप्रति-  
योगिताकत्वयोरन्वयः, यत्समानाधिकरण्यतादृशप्रतियोगिताकत्वाभावत्वैतन्नित्य-  
धर्माणां धर्मितावच्छेदकीकृत्य यावत्त्वमन्वयः, यावत्त्वञ्च अनुयोगितावच्छेदक-  
व्यापकरूपम् । तादृशयावदभावमुद्दिश्य प्रतियोगितावच्छेदकावच्छिन्नसामानाधि-  
करण्यं विधीयते । वह्नित्वादिना घटाद्यभावमादाय वह्निमान् धूमादित्यादौ लक्षणं  
सङ्गमनीयम् । उभयत्वस्य साध्यव्यापकतावच्छेदकरूपाभावाच्च गगनवाच्यत्वोभया-  
भावादेर्यावदन्तर्गतत्वम् ।

ननु प्रथमलक्षणोक्तरीतिं विहाय षष्ठ्यन्तत्वेन निवेशो व्यर्थ इति चेदत्रोच्यते—  
प्रतियोगिसमानाधिकरणतादृशाभावे किं हेतुसमानाधिकरण्यं विधीयते, हेतुसमाना-  
धिकरणतादृशाभावे प्रतियोगिसमानाधिकरण्यं वा विधीयते इति सन्देहनिरासार्थं  
षष्ठ्यन्तत्वेन निवेश इति । केचित्तु यत्समानाधिकरणा निरुक्तयावन्तोऽभावाः प्रति-  
योगितावच्छेदकावच्छिन्नसमानाधिकरणा इत्युक्तौ विवक्षणीयहेत्वधिकरणावच्छेदेने-  
त्यस्य समानाधिकरणपदार्थैकदेशे सामानाधिकरण्येऽन्वयानुपपत्तिरतो षष्ठ्यन्त-  
तयोक्तिरित्याहुः ।

अथ यत्समानाधिकरणाः साध्यतावच्छेदकावच्छिन्नव्यापकतावच्छेदकरूपाव-  
च्छिन्नप्रतियोगिताका यावन्तोऽभावाः प्रतियोगिवृत्तयस्तत्त्वमित्यस्यैव सम्यक्त्वे स्ववि-  
शिष्टहेत्वधिकरणावच्छेदेन प्रतियोगिसमानाधिकरण्यनिवेशो व्यर्थ इति चेन्न—  
अभावप्रतियोगिकाभावाधिकरणकाभावस्याधिकरणस्वरूपत्वे गगनाभावभिन्नत्वम्



अभावत्वादित्यादावतिव्याप्तेः । केचित्तु अधिकरणभेदेनाभावस्य भिन्नत्वाद् वह्निमान् धूमादित्यादौ पर्वतरूपहेत्वधिकरणौ वृत्तिर्यो वहित्वेन घटाभावः स न प्रतियोगिवृत्तिरित्यव्याप्तिमिया तन्निवेश इत्याहुः ।

❀ जागदीशी ❀

वह्निमान् धूमात्, सत्तावान् द्रव्यत्वादित्यत्राव्याप्तिः, साध्यव्यापकप्रतियोगिकानां जलत्वविशिष्टद्रव्यत्वाभाव-गुणत्वविशिष्टसत्ताद्यभावानां स्वविशिष्टहेत्वधिकरणावच्छेदेन प्रतियोगितावच्छेदकीभूतजलत्वविशिष्टद्रव्यत्वत्वाद्यवच्छिन्नसामानाधिकरण्याभावादत उक्तम्—व्यापकतावच्छेदकरूपावच्छिन्नेति । तथा च जलत्वविशिष्टद्रव्यत्वत्वादेः साध्यव्यापकतानवच्छेदकत्वाददोषः ।

❀ दीपिका ❀

अथ साध्यव्यापकप्रतियोगिकयावदभावनिवेशेनैव सामञ्जस्ये व्यापकतावच्छेदकरूपावच्छिन्नप्रतियोगिताकत्वनिवेशो व्यर्थ इत्यत आह—वह्निमान् धूमादित्यादि । तथा च तदनिवेशे जलवृत्तित्वविशिष्टद्रव्यत्वाभावादेः साध्यव्यापकीभूतद्रव्यत्वप्रतियोगिकतया यावदन्तर्गतत्वेन तत्र च प्रतियोगितावच्छेदकीभूतजलवृत्तित्वविशिष्टद्रव्यत्वत्वावच्छिन्नसामानाधिकरण्यविरहः, स्वविशिष्टहेत्वधिकरणे पर्वतादौ जलवृत्तित्वविशिष्टद्रव्यत्वस्यासत्त्वादिति वह्निमान् धूमादित्यादावव्याप्तिः, तन्निवेशे तु साध्याधिकरणे पर्वतादौ जलवृत्तित्वविशिष्टद्रव्यत्वाभावस्य सत्त्वेन तादृशद्रव्यत्वत्वस्य प्रतियोगितावच्छेदकतया साध्यव्यापकतावच्छेदकरूपत्वाभावेन तादृशद्रव्यत्वाभावस्य न लक्षणघटकत्वमिति भावः ।

ननु साध्यतावच्छेदकसम्बन्धेन साध्यव्यापकता, तत्सम्बन्धावच्छिन्नप्रतियोगिताकाभावस्य तेन सम्बन्धेन प्रतियोगितावच्छेदकावच्छिन्नसामानाधिकरण्यमिति कल्पादरे साध्यव्यापकतावच्छेदकरूपावच्छिन्नत्वानिवेशोऽपि वह्निमान् धूमादित्यादौ नाव्याप्तिः, साध्यतावच्छेदकीभूतसंयोगसम्बन्धेन द्रव्यत्वस्य वह्निव्यापकत्वाभावेन निरुक्ताभावस्य लक्षणाघटकत्वादित्यत आह—सत्तावानिति ।

केचित्तु—द्रव्यत्वं द्रव्येतरासमवेतमात्रम्, तथा च साध्यतावच्छेदकसम्बन्धावच्छिन्नप्रतियोगिताकत्वस्य तादृशाभावे सत्त्वात्तादृशाभावमादायाव्याप्तिवारणसंभवः, अतः संयोगसम्बन्धेन साध्यतायामव्याप्तिमुक्त्वा समवायेन साध्यतायामव्याप्तिमाह—सत्तावान् द्रव्यत्वादित्याहुः । अत्र गुणवृत्तित्वविशिष्टसत्ताभावमादाया-

व्याप्तिरुपपादनीया, तादृशाभावप्रतियोगिन्याः सत्तायाः साध्यतावच्छेदकीभूत-  
समवायसम्बन्धेन साध्यव्यापकत्वात् ।

नन्वत्र रूपावच्छिन्नत्वानुपादाने जलवृत्तित्वविशिष्टवाच्यत्वाभावमादायासम्भव-  
सम्भवेऽव्याप्त्यभिधानं जगदीशस्यानुचितमिति चेन्न, साध्यतावच्छेदकसम्बन्धेन  
साध्यव्यापकतेत्यादिकल्पादरे कालो घटवान् महाकालत्वादित्यादौ अभावमात्रस्य  
साध्यतावच्छेदकीभूतकालिकसम्बन्धेन प्रतियोगितावच्छेदकावच्छिन्नसामानाधिकर-  
ण्यसत्त्वेन लक्षणसमन्वयादिति ।

### ❀ जागदीशी ❀

यत्तु साध्यव्यापकप्रतियोगिकस्य घटत्वेन बह्व्यभावस्य यावद्वैत्वधि-  
करणे घटत्वावच्छिन्नसामानाधिकरण्याभावाद् व्यापकतावच्छेदकरूपावच्छि-  
न्नेति । तदत्यन्तमसत् । घटत्वेन बह्व्यभावस्यैव बह्वित्वेन घटाभाव-  
तया तस्यापि यावद्वैतमिति स्वप्रतियोगितावच्छेदकीभूतबह्वित्वावच्छिन्न-  
सामानाधिकरणत्वात् ।

### ❀ दीपिका ❀

रूपावच्छिन्नत्वदलस्यान्यथा व्यावृत्तिमुपपादयतां मतं दूषयितुमुपन्यस्यति—  
यद्विवेति । व्यापकतावच्छेदकरूपावच्छिन्नेतीति । तथा च घटत्वस्य साध्य-  
व्यापकतावच्छेदकरूपत्वाभावाच्च तादृशोऽभावो यावदन्तर्गत इत्यदोष इति भावः ।

दूषणप्रकारमाह—घटत्वेन बह्व्यभावस्यैवेति । समनियताभावस्यैकत्वादिति  
भावः । तस्यापि = घटत्वेन बह्व्यभावस्यापि । एवञ्च तदनिवेशोऽपि न घटत्वेन  
बह्व्यभावमादायाव्याप्तिरिति भावः ।

### ❀ चिन्तामणिः ❀

प्रतियोग्यवृत्तिश्च धर्मो न प्रतियोगितावच्छेदकः ।

### ❀ दीधितिः ❀

ज्ञेयत्वत्वादिना वाच्यत्वादीनामभावः सुलभ एव । शेषं  
दर्शितदिशाऽवसेयमत आह—प्रतियोग्यवृत्तिश्चेति ।

❀ जागदीशी ❀

समवायित्वस्य वाच्यत्वव्यापकतानवच्छेदकत्वात्तदवच्छिन्नस्य वाच्य-  
त्वाद्यभावस्य मूलोक्तस्यैतल्लक्षणाघटकत्वादाह—ज्ञेयत्वत्वादिनेति । शेषमि-  
त्यादि । येन सम्बन्धेन हेतुस्तेन सम्बन्धेन हेतुतावच्छेदकावच्छि-  
न्नहेत्वधिकरणवृत्तित्वमभावे ग्राह्यम्, तेनायमात्मा ज्ञानाद् घटान्यत्वे  
सति आत्मघटसंयोगाद्वेत्यादौ आत्मत्वसामान्याभावस्यातथात्वेऽपि  
नाव्याप्तिः । एवं येन सम्बन्धेन व्यापकता तत्सम्बन्धावच्छिन्नप्रति-  
योगिताकाभावस्य स्वप्रतियोगितावच्छेदकसम्बन्धेन प्रतियोगितावच्छेद-  
कावच्छिन्नसामानाधिकरण्यं बोध्यम्, अतो न व्यधिकरणधर्मावच्छि-  
न्नाभावस्यासत्त्वेऽपि व्यधिकरणसम्बन्धावच्छिन्नवाच्यत्वाद्यभावमादाय  
लक्षणसमन्वयसम्भवात् प्रतियोग्यवृत्तिश्चेत्यादिग्रन्थावतारानुपपत्तिः, न  
वा जलत्वादेः समवायेन साध्यतायां महाकालत्वादावतिव्याप्तिः । प्रति-  
योगितावच्छेदकावच्छिन्नसामानाधिकरण्यं च स्वविशिष्टहेत्वधिकरणा-  
वच्छेदेन बोध्यम्, तेन द्रव्यं सत्त्वादित्यादौ द्रव्यत्वाभावस्य काले  
हेतुमति प्रतियोगिसामानाधिकरण्येऽपि नातिव्याप्तिः ।

❀ दीपिका ❀

नन्वत्र लक्षणे समवायित्वेन वाच्यत्वाभावीप्रतियोगितावच्छेदकीभूतसमवायि-  
त्वस्य वाच्यत्वादिरूपसाध्यव्यापकतावच्छेदकरूपत्वाभावाद् वाच्यत्वादिसाध्यकसङ्केतौ  
समवायित्वेन वाच्यत्वाभावस्य न लक्षणघटकता सम्भवति, तथा च तत्र साध्य-  
व्यापकतावच्छेदकरूपावच्छिन्नप्रतियोगिताकाभाव एव दुर्लभ इत्याह—समवायि-  
त्वस्येति । वाच्यत्वाधिकरणे सामान्यादौ वर्तमानस्य 'समवायी नास्ती'त्याकार-  
कस्याभावस्य प्रतियोगितावच्छेदकमेव समवायित्वमिति प्रतियोगितानवच्छेदकत्व-  
रूपव्यापकतावच्छेदकत्वस्याभाव इति भावः । दीधितौ—वाच्यत्वादीनामिति ।  
अत्राऽदिपदेन घटादेः परिग्रहः । तथा च ज्ञेयत्वत्वादेः वाच्यत्वव्यापकतावच्छेद-  
कतया तेन रूपेण वाच्यत्व-घटादीनामभावमादाय केवलान्वयिस्थले लक्षणं समन्वेयम् ।

अत्रापि लक्षणे हेतुतावच्छेदकसम्बन्धेन हेतुतावच्छेदकावच्छिन्नाधिकरणं  
यत् तन्निरूपितवृत्तित्वात्मकमेव हेतुसामानाधिकरण्यमभावे ग्राह्यमित्याह—येन  
सम्बन्धेन हेतुरिति । तेन = हेतुतावच्छेदकसम्बन्धेन हेतुतावच्छेदकावच्छिन्ना-  
धिकरणत्वविवक्षणेन । सम्बन्धनिवेशस्य फलमाह—अयमात्मा ज्ञानादिति ।

अयमाशयः—हेतुतावच्छेदकसम्बन्धेन हेत्वधिकरणत्वानिवेशे विषयतया ज्ञानाधिकरणे घटादौ वर्तमानस्य साध्यव्यापकतावच्छेदकीभूताऽत्मत्वतावच्छिन्नप्रतियोगिताकाऽत्मत्वाभावस्य यावदन्तर्गतस्य आत्मत्वरूपप्रतियोगिसामानाधिकरण्यविरहाद् अयमात्मा ज्ञानादित्यत्राव्याप्तिः, तन्निवेशे तु हेतुतावच्छेदकीभूतसमवायसम्बन्धेन ज्ञानाधिकरणे आत्मनि आत्मत्वाभावस्यावर्तमानत्वेन न लक्षणघटकत्वमिति । हेतुतावच्छेदकधर्मावच्छिन्नत्वनिवेशफलमाह—घटान्यत्वे सतीत्यादि । तथा च हेतुतावच्छेदकसम्बन्धेन हेत्वधिकरणवृत्तित्वमात्रोक्तौ अयमात्मा घटान्यत्वे सति आत्मघटसंयोगाद्वेत्यत्राव्याप्तिः, विशिष्टस्य शुद्धानतिरेकितया समवायेन हेत्वधिकरणं घटोऽपि तत्र वर्तमानस्याऽत्मत्वसामान्याभावस्य यावदन्तर्गतस्य प्रतियोगिसामानाधिकरण्यविरहात् । तन्निवेशे तु हेतुतावच्छेदकीभूतघटान्यत्वविशिष्टाऽत्मघटसंयोगत्वावच्छिन्नाधिकरणमात्मा एव तत्राऽत्मत्वसामान्याभावस्यावर्तमानत्वेन न लक्षणघटकत्वमिति भावः ।

एवं साध्यव्यापकता, अभावीयप्रतियोगिता, प्रतियोगिसामानाधिकरण्यघटकप्रतियोग्यधिकरणता चैकेनैव सम्बन्धेन विवक्षणीयेत्याह—एवमिति । तत्सम्बन्धावच्छिन्नेति । साध्यव्यापकतावच्छेदकसम्बन्धावच्छिन्नत्वार्थः । प्रतियोगितायां साध्यव्यापकतावच्छेदकसम्बन्धावच्छिन्नत्वनिवेशफलमाह—अतो नेति । असत्त्वेऽपि = अनङ्गीकारेऽपि । व्यापकतावच्छेदकसम्बन्धेनैव प्रतियोग्यधिकरणत्वनिवेशफलमाह—न वा जलत्वादेरिति । तथा च तदनिवेशे जलत्वसामान्याभावादेः कालिकेन प्रतियोग्यधिकरणे महाकाले समवायसम्बन्धावच्छिन्नजलत्वाभावस्य स्वरूपेण सत्त्वाद् भवति जलत्वादिसाध्यकस्थलेऽतिव्याप्तिः, तन्निवेशे तु व्यापकतावच्छेदकीभूतसमवायेन प्रतियोगिनोऽधिकरणत्वस्य महाकालेऽसत्त्वेन न जलत्वाभावस्य हेत्वधिकरणावच्छेदेन प्रतियोगिसामानाधिकरण्यमिति नातिव्याप्तिरिति भावः ।

तेनेति । हेत्वधिकरणावच्छेदेनेत्यस्य प्रवेशेनेत्यर्थः । तथा च तदप्रवेशे द्रव्यत्वाभावस्य काले प्रतियोगिसामानाधिकरण्येन द्रव्यं सत्त्वादित्यादावतिव्याप्तिः, तत्प्रवेशे तु हेत्वधिकरणीभूतगुणादौ द्रव्यत्वस्यासत्त्वाच्च हेत्वधिकरणावच्छेदेन प्रतियोगिसामानाधिकरण्यमिति भावः ।

प्रतियोग्यवृत्तिश्चेति चिन्तामणिः अत्राहुमानाकारस्तु—प्रतियोगिता

स्वाध्यावृत्तिधर्मानवच्छिन्ना, प्रतियोगितावच्छेदकविशिष्टवैशिष्ट्यावगाहिबुद्धित्वावच्छिन्नजनकतानिरूपितजन्यतावच्छेदकप्रकारतावच्छेदकानुयोगितानिरूपितत्वादिति ।

❀ जागदीशी ❀

इदन्त्वधातव्यम् । साध्यवन्निष्ठाभावप्रतियोगितायाः सामानाधिकरण्येनानवच्छेदकत्वरूपमेव व्यापकतावच्छेदकत्वमत्र पूर्वत्र च प्रवेश्यम्, न तु प्रतियोगिवैयधिकरण्यघटितम्, तथा सति व्यधिकरणधर्मावच्छिन्नाभावासत्त्वेऽपि सर्वं प्रमेयमित्याकारकयत्किञ्चिज्जन्यज्ञानविषयतासामान्याभावमादायैव सर्वत्र लक्षणसमन्वयसम्भवे प्रतियोग्यवृत्तिश्चेत्यादिग्रन्थावतारानुपपत्तेः, जन्यज्ञानव्यक्तिविषयत्वस्य तादृशज्ञानदशायामेव सत्त्वेन तदसत्त्वदशायामेव तादृशज्ञानविषयत्वाभावस्य हेतुसामानाधिकरणत्वात् । एवञ्चात्र स्वविशिष्टपदं न कपिसंयोगाद्यात्मकं गगनत्वादिविशिष्टस्य वाऽभावमुपादाय कपिसंयोगाभाववान् मेयत्वादित्यादावव्याप्तिवारकम्, कपिसंयोगाभावत्वादेरुक्तव्यापकताऽनवच्छेदकत्वात्, किन्तु हेतुमतिकाले वर्तमानस्य सत्तासामान्याभावस्यापि निरुक्तरूपशालित्वात्तस्य चाऽत्मादावसत्त्वेन यावद्धेतव्यधिकरणे प्रतियोगितावच्छेदकावच्छिन्नसामानाधिकरण्यविरहात् सत्तावान् द्रव्यत्वादित्यादावव्याप्तिवारकमेव स्वविशिष्टपदम् ।

❀ दीपिका ❀

प्रतियोगिवैयधिकरण्येति । स्वावच्छिन्नानधिकरणीभूतसाध्याधिकरणवृत्त्यभावीयप्रतियोगितावच्छेदकं यद्यत् तद्भिन्नत्वरूपमित्यर्थः । अत्र स्वपदेन प्रतियोगितावच्छेदकीभूतधर्मो ग्राह्यः । तथा सति = प्रतियोगिवैयधिकरण्यघटितव्यापकतावच्छेदकत्वप्रवेशे । तथा च तादृशजन्यज्ञानविषयतात्वावच्छिन्नाधिकरणमेव साध्याधिकरणमिति साध्याधिकरणवृत्त्यभावो न तादृशविषयत्वाभावोऽपि तु अवृत्तिगगनाद्यभाव एव तदीयप्रतियोगितावच्छेदकभिन्नत्वस्य तादृशविषयतात्वे सत्त्वेन तादृशविषयत्वाभावस्य यावदन्तर्गतत्वमिति भावः । तादृशज्ञानदशायामेव = 'सर्वं प्रमेयमि' त्याकारकयत्किञ्चिज्जन्यज्ञानदशायामेव, विषयताया ज्ञानसमानकालीनत्वात् । तथा च हेत्वधिकरणौ घटादौ तादृशविषयतायास्तदभावस्य च सत्त्वेन प्रतियोगिसामानाधिकरण्याद् वाच्यं ज्ञेयत्वादित्यादौ लक्षणसमन्वयसम्भवे 'प्रतियोग्यवृत्तिश्चे'तिग्रन्थावतारानुपपत्तिः स्पष्टैव । प्रतियोगिवैयधिकरण्यघटितव्यापकतावच्छेदकतायाः प्रवेशे

तु साध्याधिकरणीभूतघटादौ तादृशज्ञानशून्यकाले तादृशज्ञानविषयत्वाभावस्य सत्त्वेन तादृशविषयतात्वस्य प्रतियोगितावच्छेदकतया न व्यापकतावच्छेदकत्वमिति ज्ञेयत्वत्वादिना वाच्यत्वाद्यभावमादायैव लक्षणस्य सङ्गमनीयत्वे तद्व्यवहारवतरणमुपपद्यत इति । एवञ्चेति । प्रतियोगिवैयधिकरण्याघटितस्यैव व्यापकतावच्छेदकत्वस्य प्रवेशे चेत्यर्थः । उक्तव्यापकतेति । प्रतियोगिवैयधिकरण्याघटितव्यापकतेत्यर्थः । तथा च वाच्यत्वाधिकरणे द्रव्ये वर्तमानस्य कपिसंयोगाभावाभावस्य गगनाभावस्य वा प्रतियोगितावच्छेदकमेव कपिसंयोगाभावत्वं गगनत्वं वेति न तदवच्छिन्नाभावस्य लक्षणघटकत्वमिति भावः । निरुक्तरूपेति । साध्यतावच्छेदकावच्छिन्नव्यापकतावच्छेदकरूपावच्छिन्नप्रतियोगिताकत्वादिरूपेत्यर्थः । तथा च सत्ताधिकरणे गुणादौ सत्ताभावस्याविद्यमानतया वर्तमानस्य घटाद्यभावस्य प्रतियोगितानवच्छेदकं सत्तात्वमिति भावः ।

### ❀ जागदीशी ❀

न च साध्यतावच्छेदकसम्बन्धेन साध्यतावच्छेदकधर्मावच्छिन्नप्रतियोगिताकयत्किञ्चिदभावो यद्वैतव्यधिकरणावच्छेदेन स्वावच्छेदकसम्बन्धेन प्रतियोगितावच्छेदकावच्छिन्नसमानाधिकरणस्तत्त्वमित्येव सम्यक्, वाच्यत्वत्वादिना घटाद्यभावमादायैव वाच्यं ज्ञेयत्वादित्यादौ लक्षणसमन्वयादिति वाच्यम्—स्वरूपसम्बन्धेन प्रमेयत्वावच्छिन्नाभावाप्रसिद्ध्या प्रमेयवान् ज्ञेयत्वादित्यादावव्याप्तेः, गुरुधर्मावच्छिन्नप्रतियोगित्वाप्रसिद्ध्या प्रमेयवह्निमान् धूमादित्यादावव्याप्तेः, वृत्त्यनियामकसम्बन्धस्य प्रतियोगितानवच्छेदकतया गोमांश्चैत्रत्वादित्यादौ स्वामित्वादिसम्बन्धेन गवादेः साध्यतायामव्याप्तेश्चेति दिक् ।

### ❀ दीपिका ❀

प्रतियोगितायां साध्यतावच्छेदकसम्बन्धावच्छिन्नत्वं प्रतियोगिनश्चाधिकरणं तेनैव सम्बन्धेनेति मत्वा स्वविशिष्टपदस्य वैयर्थ्यं शङ्कते—न चेति । अस्य वाच्यमिति परेणान्वयः । साध्यतावच्छेदकसम्बन्धेनेत्यत्र तृतीयाथोऽवच्छिन्नत्वम्, तस्य च प्रतियोगितायामन्वयः । स्वावच्छेदकसम्बन्धेन = प्रतियोगितावच्छेदकसम्बन्धेन, साध्यतावच्छेदकसंसर्गोऽस्तीति फलितोऽर्थः । एवञ्च समवायसम्बन्धावच्छिन्नसत्तात्वावच्छिन्नप्रतियोगिताकसत्तासामान्याभावस्य हेतुसामानाधिकरण्यविरहेण लक्षणाघटकतया सत्तावान् द्रव्यत्वादित्यादावव्याप्तिविरहेण स्वविशिष्टपदं व्यर्थम्, कपिसंयोगाभाव-

वान् मेयत्वादित्यादौ कपिसंयोगात्मकसाध्याभावस्य लक्षणघटकत्वेऽपि द्रव्यावच्छेदेन प्रतियोगिसामानाधिकरण्यसत्त्वादेव नाव्याप्तिरिति भावः । वाच्यत्वत्वेन घटाद्यभावमादाय लक्षणस्य सङ्गमनीयत्वे तद्व्यवहारानुपपत्तिरपि नेति ।

निषेधति—स्वरूपसम्बन्धेनेति । सुबोधोऽयं ग्रन्थः ।

### ❀ जागदीशी ❀

ननु वह्नित्वेन धूमवद्बृत्तिसामान्याभावो धूमीयसंयोगेन द्रव्यसामान्याभावो वा धूमाभाव एव, तथाऽयोगोलकभेदतदभावान्यतरत्वेनायोगोलकान्यवृत्तेरभावोऽयोगोलकान्यत्वनिरूपितस्वरूपसम्बन्धेन भेदसामान्याभावो वाऽयोगोलकान्यत्वाभाव एव, समनियताभावानामैक्यात्, तथा च धूमाद्यभावस्य प्रतियोगितावच्छेदकं यद्वह्नित्वादिकं तदवच्छिन्नेन समं यावच्छेद्वधिकरणे धूमाद्यभावस्य प्रतियोगिसामानाधिकरणत्वाद् धूमवान् वह्नेरित्यादावतिव्याप्तिः, सामान्यधर्मेण विशेषाभावाभ्युपगमे तु सुतरां तथा, धूमत्वेन धूमाद्यभावानामेव प्रमेयत्वेन धूमाद्यभावतया तस्य च प्रतियोगितावच्छेदकीभूतप्रमेयत्वावच्छिन्नसमानाधिकरणत्वादिति चेत्—अत्रापि यावत्त्वस्य फलतः प्रतियोगिताविशेषणत्वेन साध्यव्यापकतावच्छेदकरूपावच्छिन्नयद्यत्प्रतियोगिताको यत्समानाधिकरणोऽभावः स्वविशिष्टहेत्वधिकरणावच्छेदेन तत्तत्प्रतियोगितावच्छेदकावच्छिन्नसमानाधिकरणस्तत्त्वं पर्यवसितार्थः । तथा च धूमादिनिष्ठतादृशधूमत्वाद्यवच्छिन्नप्रतियोगिताकाभावस्य धूमादिनिष्ठं यत्प्रतियोगित्वं तदवच्छेदकीभूतधूमत्वाद्यवच्छिन्नेन समं हेत्वधिकरणावच्छेदेन सामानाधिकरण्यविरहाऽतिप्रसङ्ग इति सम्प्रदायः ।

### ❀ दीपिका ❀

समनियताभावानामैक्यमते धूमवान् वह्नेरित्यादावतिव्याप्तिमाशङ्कते—नन्विति । वह्नित्वेन धूमवद्बृत्तिसामान्याभावादेः यावति धूमसामान्याभावाधिकरणेऽयोगोलकभेदसत्त्वेन धूमसामान्याभावसमनियतत्वम् । धूमीयसंयोगेनेत्यस्य धूमप्रतियोगिकसंयोगेनेत्यर्थः । तदभावेत्यस्यायोगोलकभेदाभावेत्यर्थः । वह्नित्वादिकमित्यत्रादिपदेन द्रव्यत्व-अयोगोलकभेदतदभावान्यतरत्व-भेदत्वानां ग्रहणम् । सुतरां तथा—अतिव्याप्तिः । अन्यत्स्पष्टम् । अतिव्याप्तिं निराकरोति—अत्रापीति । द्वितीयलक्षणेऽपीत्यर्थः । समवि-

ताभावानामैक्येऽपि अवच्छेदकभेदेन प्रतियोगिताया भिन्नत्वान्नातिव्याप्तिरिति भावः ।

### ❀ जागदीशी ❀

वस्तुतोऽत्रापि साध्यव्यापकतावच्छेदकरूपावच्छिन्नायाः स्वन्यूनवृत्तिधर्मानवच्छिन्नयादृशप्रतियोगिताया निरूपकोऽभावः स्वविशिष्टहेत्वधिकरणावच्छेदेन तादृशप्रतियोगितायां यदवच्छेदकं तदवच्छिन्नसामानाधिकरण्यं वक्तव्यम्, धूमत्वादिना धूमाद्यभावस्तु न प्रमेयत्वादिना धूमाद्यभावः, सामान्यधर्मेण विशेषाभावानभ्युपगमात्, तदभ्युपगमे तु यादृशप्रतियोगिताकाभावे तादृशप्रतियोगितावच्छेदकावच्छिन्नवद्वृत्तित्वस्य जगद्वृत्तिभिन्नत्वस्य च द्वयोर्व्यतिरेकः साध्यव्यापकतावच्छेदकरूपावच्छिन्नतादृशप्रतियोगिताकाभावानां तादृशप्रतियोगितावच्छेदकावच्छिन्नसामानाधिकरण्यं वाच्यमतो न कश्चिद्दोष इति ध्येयम् ।

### ❀ दीपिका ❀

स्वमतेऽतिव्याप्तिं निराकरोति—वस्तुत इति । साध्यव्यापकतावच्छेदकरूपावच्छिन्नायां प्रतियोगितायां प्रतियोगितावच्छेदकावच्छिन्नसामानाधिकरण्यघटकप्रतियोगितायाश्च स्वन्यूनवृत्तिधर्मानवच्छिन्नत्वनिवेशने जगदीशस्य तात्पर्यम् । तथा च यत्समानाधिकरणसाध्यव्यापकतावच्छेदकरूपावच्छिन्नस्वन्यूनवृत्तिधर्मानवच्छिन्नप्रतियोगिताको यावदभावः स्वविशिष्टहेत्वधिकरणावच्छेदेन स्वन्यूनवृत्तिधर्मानवच्छिन्नस्वीयप्रतियोगितावच्छेदकावच्छिन्नसामानाधिकरणस्तत्त्वमिति पर्यवसितोऽर्थः । अत्र द्वितीयप्रतियोगितायां स्वन्यूनवृत्तिधर्मानवच्छिन्नत्वनिवेशेन मूलोक्तातिव्याप्तिवारणम्, तथा हि स्वन्यूनवृत्तित्वञ्च—स्वसमानाधिकरणत्वे सति स्वाश्रयसमानाधिकरणभेदप्रतियोगितावच्छेदकतावच्छेदकत्वम्, तच्च संसर्गसाधारणम्, धर्मपदन्तु स्वरूपक्रीर्तनपरम् । एवञ्च धूमप्रतियोगिकसंयोगसम्बन्धावच्छिन्नप्रतियोगिताकद्रव्यसामान्याभावीयप्रतियोगितासामानाधिकरण्यस्य, तादृशप्रतियोगित्वाश्रयाधिकरणीभूतघटादौ 'धूमप्रतियोगिकसंयोगसम्बन्धावच्छिन्नावच्छेदकताकप्रतियोगिताकद्रव्यवाञ्छे'त्याकारकभेदस्य वर्तमानत्वेन तादृशप्रतियोगितावच्छेदकतावच्छेदकत्वस्य च द्रव्यत्वादौ सत्त्वेन तदनवच्छिन्नत्वस्य तत्प्रतियोगितायामसत्त्वेन न द्रव्यत्वावच्छिन्नसामानाधिकरण्यमादाय धूमवान् बहोरित्यादावतिव्याप्तिः । एवं बह्वित्वेन धूमवद्वृत्त्यभावीयप्रतियोगितायाः स्वन्यूनवृत्तिवद्विन्नावच्छिन्नत्वेन तदनव-



च्छिन्नत्वाभावेन न तादृशप्रतियोगितावच्छेदकावच्छिन्नसामानाधिकरम्यमादाय निरु-  
क्तातिव्याप्तिः । प्रथमप्रतियोगितायां स्वन्यूनवृत्तिधर्मानवच्छिन्नत्वानिवेशे बहिर्भावेन  
धूमवद्वृत्त्यभावस्यापि यावदन्तर्गततया तन्निरूपितस्वन्यूनवृत्तिधर्मानवच्छिन्नप्रतियो-  
गिताया अप्रसिद्धया बहिर्भावेन धूमादित्यादावव्याप्तिः, तन्निवेशे तु निरुक्ताभावस्य  
स्वन्यूनवृत्तिधर्मावच्छिन्नप्रतियोगिताकत्वेन न लक्षणघटकत्वमिति ।

ननु स्वन्यूनवृत्तिधर्मानवच्छिन्नत्वमित्यस्य स्वन्यूनवृत्तिधर्माभिन्ननिष्ठावच्छेदकता-  
निरूपितत्वमित्यर्थो वाच्यः, तथा च तद्वहिर्भावेन दृष्टिवाच्यत्वप्रतियोगिकस्वरूपसम्बन्धेन  
वाच्यत्वाभावस्य स्वन्यूनवृत्तिधर्माभिन्नतादृशसम्बन्धनिष्ठावच्छेदकताकप्रतियोगिना-  
कतया यावदन्तर्गतस्य वाच्यत्वरूपप्रतियोगिसामानाधिकरण्यविरहाद् बहिर्भावेन धूमा-  
दित्यत्राव्याप्तिः, धूमवान् बहिरित्यादौ धूमप्रतियोगिकसंयोगेन प्रमेयाभावोपपत्ति-  
योगितामादायातिव्याप्तिश्चेति चेन्न-स्वन्यूनवृत्तिधर्मानिष्ठावच्छेदकत्वानिरूपकत्वं वा-  
कस्यैव स्वन्यूनवृत्तिधर्मानवच्छिन्नत्वस्य प्रतियोगिताद्वये निवेशान् ।

अथैवमपि धूमत्वेन धूमाभाव एव प्रमेयत्वेन धूमाभाव इति हेतुसामानाधिकरण-  
धूमाभावे स्वन्यूनवृत्तिधर्मानवच्छिन्नप्रतियोगिताक-प्रमेयत्वेन धूमाभावाव्यतिरेकप्रतियोगिता-  
वच्छेदकीभूतप्रमेयत्वावच्छिन्नसामानाधिकरण्यसत्त्वाद् धूमवान् बहिरित्यत्रातिव्याप्ति-  
तादवस्थमित्यत आह—धूमत्वादिनेति । प्रमेयत्वादिना धूमाभावस्वरूपत्वान्नो-  
कारे हेतुमाह—सामान्यधर्मेणेति । तदभ्युपगम इति । सामान्यरूपेण विशेष-  
भावाभ्युपगमे इत्यर्थः । एवञ्च धूमत्वावच्छिन्नधूमनिष्ठप्रतियोगिताकधूमाभावे तादृशप्र-  
तियोगितावच्छेदकीभूतधूमत्वावच्छिन्नवन्महानसादिदृष्टित्वाभावे प्रसक्तोक्तभावावच्छिन्न-  
तादृशप्रतियोगितावच्छेदकीभूतं धूमत्वमेव न प्रमेयत्वमिति धूमत्वावच्छिन्नसामाना-  
धिकरण्यविरहाच्चातिव्याप्तिरिति । अत्र धूमसामान्याभावस्य यावदन्तर्गतत्वसम्पाद-  
नाय तादृशप्रतियोगितावच्छेदकावच्छिन्नवद्वृत्तिवनिवेशः । व्यधिकरणधर्मावच्छिन्ना-  
भावसङ्ग्रहाय जगद्वृत्तिमिष्यत्वनिवेशः ।

अथ यादृशप्रतियोगिताकभावे तादृशप्रतियोगितावच्छेदकावच्छिन्नवद्वृत्ति-  
विशिष्टजगद्वृत्तिमिष्यत्वाभावनिवेशेनैव सामञ्जस्ये उभयाभावनिवेशो व्यवहृतः । न च  
विशिष्टाभावे उभयाभावापेक्षया किं लाघवम्, फलतो वैशिष्ट्यान्वयसामानाधिकरण्य-  
सम्बन्धावच्छिन्नावच्छेदकताकप्रतियोगिताकभावनिवेशे गौरवमेवेति वाच्यम्—  
'गगनं द्वौ' इति प्रतीतेरनुदयेन उद्देश्यतावच्छेदकव्याप्यपर्याप्तित्वेन द्वित्वप्रतीतेरपि

पर्याप्तिः संसर्गता कल्प्यते, अन्यथा शुद्धपर्याप्तित्वेन सम्बन्धत्वे उभयत्वस्य प्रत्येकान-  
तिरिक्तघटगगनोभयस्मिन् पर्याप्तिसत्त्वेन केवलगगनेऽपि द्वित्वपर्याप्तिसत्त्वेन  
'गगनं द्वौ' इति प्रतीत्यापत्तेः । एवञ्च उभयाभावनिवेशे उद्देश्यतावच्छेदकव्याप्य-  
त्वस्य संसर्गतावच्छेदकतया भानाद् विशिष्टाभावापेक्षया गौरवादिति चेन्न—स्वावच्छे-  
दकावच्छिन्नवद्बुद्धित्व-तदन्यत्वोभयाभावनिवेशेन विशिष्टाभावनिवेशापेक्षया गौरवा-  
नवकाशेनोभयाभावनिवेशस्य ग्रन्थकृतस्तात्पर्यविषयत्वात् । अन्यथा प्रमेयत्वेन गगना-  
भावमादाय लक्षणसमन्वयसम्भवे 'प्रतियोग्यवृत्तिश्चे'त्यादिग्रन्थानुस्थितिप्रसङ्गात्,  
गुरुधर्मस्य प्रतियोगितानवच्छेदकत्वकल्पे वाच्यं ज्ञेयत्वादित्यादौ तादृशाभावाप्रसि-  
द्धथाऽव्याप्तिप्रसङ्गाच्चेति दिक् ।

इति यतीन्द्रस्वामिरामप्रपञ्चाचार्यविरचितायां दीपिकायां व्यधिकरण-  
धर्मावच्छिन्नाभावीयद्वितीयलक्षणव्याख्यानं समाप्तम् ।



❀ दीधितिः ❀

केचित्तु व्याप्यवृत्तेर्हेतुसमानाधिकरणस्य साध्याभावस्य प्रतियोगिताया अनवच्छेदकं, हेतुसमानाधिकरणस्य व्याप्यवृत्तेः प्रतियोगिव्यधिकरणस्य वाऽभावस्य प्रतियोगितायाः सामानाधिकरण्येनानवच्छेदकं यत्साध्यतावच्छेदकं तदवच्छिन्नसामानाधिकरण्यं व्याप्तिः ।

❀ जागदीशी ❀

चक्रवर्तिलक्षणान्याह—केचित्त्विति । अनवच्छेदकमिति यत्साध्यतावच्छेदकमिति परेणान्वितम् । घटत्वादिना वह्न्याद्यभावमादाय वह्निमान् धूममदित्यादौ लक्षणसङ्गतिः । व्यभिचारिणि तु हेतुसमानाधिकरणस्य साध्यसामान्याभावस्यैव प्रतियोगितावच्छेदकं साध्यतावच्छेदकमतो नातिव्याप्तिः । कपिसंयोगी तत्त्वादित्यादौ हेतुसमानाधिकरणकपिसंयोगाभावस्य प्रतियोगितावच्छेदकं कपिसंयोगत्वमित्यव्याप्तिरतो व्याप्यवृत्तेरिति । तथा च कपिसंयोगाभावस्य व्याप्यवृत्तित्वविरहाद् घटत्वेन कपिसंयोगाभावमादाय लक्षणसम्बन्धः । वह्नित्वादिना घटादेरभावमादायाव्याप्तिरतः साध्येति । अत्र प्रतियोगिता साध्यतावच्छेदकसम्बन्धेन ग्राह्या, तेन समवायादिसम्बन्धेन वह्न्याद्यभावस्य हेतुसमानाधिकरणस्य प्रतियोगितावच्छेदकत्वेऽपि वह्नित्वादेर्नासम्भवः । प्रतियोगिवैयधिकरण्यप्रवेशे वाच्यं ज्ञेयत्वादित्यादावव्याप्तिः, प्रतियोगिव्यधिकरणसाध्याभावाप्रसिद्धेरतस्तत्परित्यागः ।

❀ दीपिका ❀

परेणान्वितमिति । तथा च व्याप्यवृत्तिहेतुसमानाधिकरणसाध्याभावप्रतियोगितानवच्छेदकीभूतसाध्यतावच्छेदकावच्छिन्नसामानाधिकरण्यं व्याप्तिरिति चक्रवर्तिप्रथमलक्षणम् । लक्षणं सङ्गमयति—घटत्वादिनेति । तथा च घटत्वेन वह्न्याभावस्य व्याप्यवृत्तेर्हेतुसमानाधिकरणस्य प्रतियोगितावच्छेदकं घटत्वम्, अनवच्छेदकं वह्नित्वम्, तदवच्छिन्नसामानाधिकरण्यस्य धूमहेतौ सत्त्वाल्लक्षणसम्बन्धः । अत्रातिव्याप्तिरपि नेत्याह—व्यभिचारिणीति । धूमवान् वह्नेरित्यादावित्यर्थः । साध्यसामान्याभावस्य = धूमसामान्याभावादेः, साध्यतावच्छेदकम् = धूमत्वादिकम् ।

तथा च हेतुसमानाधिकरणस्य धूमाभावस्य प्रतियोगितावच्छेदकमेव धूमत्वमिति नातिव्याप्तिः ।

साध्याभावे व्याप्यवृत्तित्वनिवेशफलमाह—**कपिसंयोगीति** । तत्त्वात् = एतद्वृक्षत्वात् । साध्याभावघटकसाध्यनिवेशफलमाह—**वह्नित्वादिनेति** । साध्य-पदप्रवेशाभावे वह्नित्वादिना घटाभावादेरपि व्याप्यवृत्तितया हेतुसमानाधिकरणतया च लक्षणघटकत्वेन तत्प्रतियोगितावच्छेदकत्वस्यैव साध्यतावच्छेदकीभूतवह्नि-सत्त्वाद् भवति वह्निमान् धूमादित्यादावव्याप्तिः, तन्निवेशे तु तादृशाभावस्य साध्या-भावत्वाभावान्न लक्षणघटकत्वमित्यभिप्रायः ।

अथासम्भवसम्भवेऽव्याप्यभिधानं ग्रन्थकृतोऽनुचितमिति चेन्न—प्रमेयवान् वाच्य-त्वादित्यत्र लक्षणसमन्वयात् । न च तत्रापि प्रमेयत्वेन घटाद्यभावमादायाव्याप्तिरिति वाच्यम्, सामान्यरूपेण विशेषाभावानङ्गीकारात् ।

केचित्तु कालिकेन प्रमेयस्य साध्यतायां महाकालत्वहेतौ घटत्वेन पटाद्यभाव-मादाय लक्षणसमन्वयान्नासंभवः, कालिकेन गगनादेर्नृत्तित्वनये हेत्वधिकरणे प्रमेय-त्वेन कस्याप्यभावस्यासत्त्वात् । अत्र प्रतियोगितायां स्वसमानाधिकरणस्वावच्छेदका-वच्छिन्नवद्वृत्त्यभावीयत्वाभाववत्त्वं निवेशनीयम्, तेनाऽशिकव्यधिकरणधर्माव-च्छिन्नाभावमादाय न दोष इत्याहुः ।

ननु समवायादिना वह्न्याद्यभावस्य हेतुसमानाधिकरणतया लक्षणघटकस्य प्रतियोगितावच्छेदकमेव वह्निवादिकमिति वह्निमान् धूमादित्यादौ सर्वत्रासंभव इत्यत आह—**अत्र प्रतियोगितेति** । तेन = साध्यतावच्छेदकसम्बन्धावच्छिन्न-प्रतियोगिताकत्वनिवेशेन । **नासम्भव इति** । समवायेन वह्न्यभावस्य साध्यताव-च्छेदकीभूतसंयोगसम्बन्धावच्छिन्नप्रतियोगिताकत्वाभावेन लक्षणाघटकतया संयोग-सम्बन्धेन घटत्वेन वह्न्यभावमादाय लक्षणसङ्गतेः ।

ननु समवायघटितसामानाधिकरण्येन दधित्वविशिष्टप्रमेयवान् स्थूलदधित्वादि-त्यत्र स्वरूपसमवायसंयोगादितत्सम्बन्धेन दधित्वविशिष्टप्रमेयस्य हेत्वधिकरणे वर्तमानतया साध्याभावस्य हेतुसमानाधिकरण्यविरहेणाभावान्तरमादाय लक्षणसम-न्वयात् कथमसम्भवः । न च विषयित्वप्रकारित्वादितत्सम्बन्धावच्छिन्नप्रतियोगि-ताकाभावमादायाव्याप्तिरिति वाच्यम्—तत्सम्बन्धस्य वृत्त्यनियामकतया तेन सम्बन्धे-नाभावस्याप्रसिद्धेरिति चेन्न, विशेषरूपेण संसर्गतास्वीकारे दध्यन्तरानुयोगिकस-मवायेन साध्याभावस्य हेतुसमानाधिकरणतयाऽसम्भवस्योक्तत्वादिति ।

ननु साध्याभावे प्रतियोगिवैयधिकरण्यनिवेशेनैव कपिसंयोगी एतद्वृक्षत्वादित्यादौ कपिसंयोगाभावस्य ग्रहीतुमशक्यतया व्याप्यवृत्तित्वनिवेशनं विफलमित्यत आह—  
**प्रतियोगिवैयधिकरण्येति ।** अव्याप्तिप्रकारमाह—**प्रतियोगिव्यधिकरण्येति ।**  
केवलान्वयिस्थले व्यधिकरणधर्मावच्छिन्नसाध्याभावमादायैव लक्षणस्य सङ्गमनीयत्वे तादृशाभावस्य प्रतियोगिव्यधिकरणत्वाभावादप्रसिद्धिनिबन्धनाऽव्याप्तिः स्यादिति भावः ।

ननु घटत्वेन बह्वयभावस्यापि प्रतियोगिव्यधिकरणत्वाभावाद् बहिमान् धूमा-  
दित्यत्राप्यव्याप्तिरसम्भवे स्थलान्तरानुधावनं व्यर्थमिति चेन्न—महानसीयबह्वयभाव-  
मादाय तत्र लक्षणसमन्वयात् । अथैवमपि यादृशप्रतियोगितावच्छेदकावच्छिन्नान-  
धिकरणं हेत्वधिकरणं तादृशप्रतियोगितानवच्छेदकत्वस्योक्तौ केवलान्वयिस्थलेऽव्या-  
प्तिवारणसम्भवे व्याप्यवृत्तित्वनिवेशो व्यर्थ एवेति चेन्न, तथा सति बहिस्त्वेन घटा-  
भावादेर्लक्षणाघटकतया दीधितिकारोक्तसाध्यपदवैयर्थ्यापत्तेः । न च स्वाश्रयवृत्ति-  
स्वावच्छेदकावच्छिन्नाधिकरणिका यावत्यः प्रतियोगितास्तदन्यसाध्यनिष्ठप्रतियोगित्वस्य  
प्रतियोगित्वान्तार्थकत्वे न साध्यपदवैयर्थ्यमिति वाच्यम्, निरुक्तव्याप्यवृत्तित्वापेक्षया  
गौरवेण तत्परित्यागात् । तत्परित्यागः = प्रतियोगिवैयधिकरण्यत्यागः ।

❀ जागदीशी ❀

व्याप्यवृत्तित्वन्तु—निरवच्छिन्नहेत्वधिकरणवृत्तिकत्वम्, हेत्वधिकरणी-  
भूतयत्किञ्चिद्व्यक्तित्वं नैव प्रतियोगितायाः सामानाधिकरण्येनानवच्छे-  
दकं यदभावव्यक्तित्वं तत्त्वं वा । एवञ्चैतल्लाभार्थमेव हेतुसमानाधिकरण-  
स्येत्युक्तम्, न तु स्वातन्त्र्येण तद्विशेषणं वैयर्थ्यात् । यत्किञ्चित्त्वनिवेशाच्च  
संयोगाभावत्वस्य हेत्वधिकरणीभूतद्रव्यनिष्ठाभावप्रतियोगितावच्छेदकत्वे-  
ऽपि संयोगि सत्त्वादित्यादौ नातिव्याप्तिः ।

❀ दीपिका ❀

अथ कपिसंयोगी सत्त्वादित्यादौ अतिव्याप्तिः, कपिसंयोगसामान्याभावस्य द्रव्ये  
सावच्छिन्नवृत्तिकतया सावच्छिन्नवृत्तिकान्यत्वरूपव्याप्यवृत्तित्वविरहेण लक्षणा-  
घटकतया घटत्वेन कपिसंयोगाभावस्यैव लक्षणघटकतया तदीयप्रतियोगितानवच्छे-  
दकत्वस्य साध्यतावच्छेदके सत्त्वादित्यत आह—**व्याप्यवृत्तित्वन्विति ।**  
क्वचित् 'हेत्वधिकरणे निरवच्छिन्नवृत्तित्व'मिति पाठः । न च निरवच्छिन्नवृत्तित्वमेव  
व्याप्यवृत्तित्वमुच्यताम्, हेत्वधिकरणपदप्रक्षेपो व्यर्थ इति वाच्यम्, कपिसंयोगाभाव-  
स्यापि गुणादौ निरवच्छिन्नवृत्तिकतया लक्षणघटकतया तदीयप्रतियोगितावच्छेदक-

त्वस्यैव साध्यतावच्छेदके सत्त्वेन कपिसंयोगी एतद्वृक्षत्वादित्यादावव्याप्तिः, तन्निवेशे तु हेत्वधिकरणौ एतद्वृक्षे कपिसंयोगसामान्याभावस्य सावच्छिन्नवृत्तिकतया नाव्याप्तिः ।

अथैवमपि विशिष्टसत्ताऽभाववान् गुणत्वादित्यादावव्याप्तिः, साध्याभावस्य सत्तारूपतया निरवच्छिन्नहेत्वधिकरणवृत्तिकतया लक्षणघटकत्वेन तदीयप्रतियोगितावच्छेदकत्वस्यैव साध्यतावच्छेदके सत्त्वादिति चेन्न—हेत्वधिकरणनिरूपितवृत्तितावच्छेदकीभूतानुयोगितानिरूपितप्रतियोगितानवच्छेदकत्वस्यैव विवक्षणात्, साध्याभावस्य सत्तात्मकतया गुणवृत्तित्वेऽपि विशिष्टसत्ताभावाभावत्वरूपानुयोगिताया हेत्वधिकरणीभूतगुणनिरूपितवृत्तितानवच्छेदकत्वेन घटायभावत्वरूपानुयोगितामादाय लक्षणसमन्वयात् । ननु संयोगिभिन्नं सत्त्वादित्यादौ व्यभिचारिणि साध्यसामान्याभावस्य संयोगादेर्हेत्वधिकरणद्रव्यनिरूपितनिरवच्छिन्नवृत्तित्वविरहादभावान्तरमादायातिव्याप्तिः, एवं गगनाभावस्य कालिकसम्बन्धावच्छिन्नप्रतियोगिताकाभावे स्वरूपेण साध्ये आत्मत्वहेतावव्याप्तिश्च, गगनाभावात्मकसाध्यसामान्याभावस्यापि हेत्वधिकरणौ निरवच्छिन्नवृत्तिकत्वात्, वृत्तिमात्रस्य अव्याप्यवृत्तित्वनये हेत्वधिकरणनिरूपितनिरवच्छिन्नवृत्तित्वाप्रसिद्धयाऽसम्भवेत्यतोऽनुयोगिताघटितकल्पान्तरमाह—हेत्वधिकरणीभूतेत्यादिना । तथा च यत्किञ्चित्हेत्वधिकरणौ वृक्षे संयोगिभेदाभावव्यक्तेः सत्त्वात् संयोगिभेदाभावव्यक्तिर्नास्तीत्याकारकोऽभावो नास्ति, अपि तु घटायभाव एव, तदीयप्रतियोगितानवच्छेदकत्वस्य संयोगिभेदाभावव्यक्तित्वे सत्त्वेन संयोगिभेदाभावस्य लक्षणघटकत्वेन तदीयप्रतियोगितावच्छेदकत्वस्यैव साध्यतावच्छेदके सत्त्वात् संयोगिभिन्नं सत्त्वादित्यादौ नातिव्याप्तिः । एवमन्यत्राप्यूह्यम् । वैयर्थ्यादिति । बहिर्मान धूमादित्यत्र हेत्वधिकरणपर्वतादौ वर्तमानस्य बह्वयभावव्यक्तिर्नास्तीत्याकारकाभावस्य प्रतियोगितावच्छेदकत्वस्यैव बह्वयभावव्यक्तित्वे सत्त्वेन बह्विसामान्याभावस्य निरुक्तव्याप्यवृत्तित्वविरहादेव लक्षणघटकत्वाभावे सिद्धे स्वातन्त्र्येण हेतुसामानाधिकरण्यप्रवेशो व्यर्थ एवेति भावः । यत्किञ्चित्त्वनिवेशाच्चेति । तदनिवेशे हेत्वधिकरणीभूतद्रव्ये संयोगाभावव्यक्तिर्नास्तीत्याकारकाभावस्यापि वर्तमानत्वेन तत्प्रतियोगितावच्छेदकत्वस्यैव संयोगाभावव्यक्तित्वे सत्त्वेन संयोगाभावस्य निरुक्तव्याप्यवृत्तित्वविरहेणाभावान्तरमादाय संयोगि सत्त्वादित्यादावतिव्याप्तिः, तन्निवेशे तु यत्किञ्चित्पदेन गुणादिकमादाय तन्निष्ठाभावो न संयोगाभावव्यक्त्यभावः अपि तु घटायभाव एव तत्प्रतियोगितानवच्छेदकत्वस्य संयोगाभावव्यक्तित्वे सत्त्वात् संयोगाभाव-

स्य निरुक्तव्याप्यवृत्तित्वसत्त्वाच्चातिव्याप्तिरिति भावः । न चैवमपि यत्किञ्चिन्मध्यान्त-  
र्गतद्रव्यरूपहेत्वधिकरणमादायातिव्याप्तितादवस्थमिति वाच्यम्, हेत्वधिकरण-  
विशिष्टो यो धर्मस्तद्धर्मवत्त्वस्य साध्याभावे विवक्षणात्, वै० च स्ववृत्त्यभावीयप्रति-  
योगितावत्त्वसम्बन्धावच्छिन्नस्वनिष्ठावच्छेदकताकप्रतियोगिताकभेदवत्त्वसम्बन्धेन, प्र-  
तियोगितावत्ता च स्वसामानाधिकरण्यस्वावच्छेदकत्वोभयसम्बन्धेन । एवञ्च संयोगि  
सत्त्वादित्यादौ हेत्वधिकरणगुणादिविशिष्टो धर्मः संयोगसामान्याभावनिष्ठं तद्व्य-  
क्तित्वम्, स्व(गुणादि)वृत्त्यभावो गुणत्वाद्यभावाभावस्तादृशाभावीयप्रतियोगित्ववत्त्व-  
सम्बन्धावच्छिन्नत्व(गुणत्वाभावनिष्ठतद्व्यक्तित्व)निष्ठावच्छेदकताकप्रतियोगिताकभेदस्य  
संयोगाभावनिष्ठतद्व्यक्तित्वे सत्त्वात्, स्वसामानाधिकरण्यस्वावच्छेदकत्वोभयसम्बन्धे-  
न प्रतियोगितावत्ता च गुणत्वाभावनिष्ठतद्व्यक्तित्वे वर्तते न तु संयोगाभावनिष्ठतद्व्यक्तित्वे  
इति तादृशधर्मवत्संयोगाभावमादायातिव्याप्तिवारणसंभव इति । भट्टाचार्यास्तु—  
एतादृशपरम्परायाः संसर्गत्वानभ्युपगमे हेत्वधिकरणवृत्त्युभयावृत्तिधर्मनिष्ठनिरवच्छि-  
न्नावच्छेदकतानिरूपिता सती निरूपितत्वसम्बन्धावच्छिन्नवृत्तित्वत्वावच्छिन्नावच्छेदक-  
तानिरूपकाभावत्वावच्छिन्नावच्छेदकतानिरूपकप्रतियोगितात्वावच्छिन्ननिरूपितत्वसम्ब-  
न्धावच्छिन्नावच्छेदकतानिरूपिता सती सामानाधिकरण्यनिष्ठावच्छेदकतानिरूपिकाऽ-  
वच्छेदकतात्वावच्छिन्नावच्छेदकताकप्रतियोगिताकाभाववान् यो धर्मस्तद्धर्मवत्त्वं  
व्याप्यवृत्तित्वमिति कृत्वा न दोष इत्याहुः ।

ननु यत्किञ्चित्पदानुपादाने धूमवान् वह्नेरित्यादावतिव्याप्तिर्भवति स्थलान्तरानुधावनं  
व्यर्थमिति चेन्न, व्याप्यवृत्तित्वघटकविशेषणैनाव्याप्यवृत्तिसाध्यकस्थले एवातिव्या-  
प्तिवारणस्योचितत्वात् ।

वस्तुतस्तु हेत्वन्तरे यत्किञ्चित्त्वनिवेशेनापि धूमवान् वह्नेरित्यत्रातिव्याप्तिवारण-  
संभवात् अधिकरणांशे यत्किञ्चित्पदस्य निवेशार्थं स्थलान्तरानुधावनमिति ।

अथ तादृशाभावप्रतियोगितानवच्छेदकं यदभावव्यक्तित्वमित्यस्यैव सम्यक्त्वे  
सामानाधिकरण्यप्रवेशो व्यर्थ इति चेन्न, घटत्वेन वह्न्यभावनिष्ठतद्व्यक्तित्वादिना  
घटाभावस्य हेत्वधिकरणपर्वतादिवृत्तित्वेन घटत्वेन वह्न्यभावनिष्ठतद्व्यक्तित्वस्य तादृ-  
शप्रतियोगितानवच्छेदकत्वविरहेण वह्निमान् धूमादित्यादावसंभवापत्तेः । एवं सामा-  
नाधिकरण्येन तादृशाभावप्रतियोगिताया अनवच्छेदकं यदभावत्वमित्यस्यैवोक्तौ तद्व्य-  
क्तित्वानिवेशे विशिष्टसत्तावान् जातेरित्यादौ विशिष्टसत्ताभावत्वावच्छिन्नावभावस्य वि-  
शिष्टसत्तास्वरूपत्वेन सत्तानतिरेकितया तस्य हेतुसमानाधिकरणतया विशिष्टसत्ताभा-

वत्वे हेत्वधिकरणीभूतगुणनिष्ठाभावप्रतियोगितायाः सामानाधिकरण्येनावच्छेदकतया व्याप्यवृत्तिविरहादभावान्तरमादायतिव्याप्तिः स्यात्, तदुपादाने तु विशिष्टसत्ताभावत्वावच्छिन्नाभावस्य विशिष्टसत्तास्वरूपत्वेऽपि विशिष्टसत्ताभावनिष्ठतद्व्यक्तित्वस्य तादृशप्रतियोगितानवच्छेदकत्वेन तादृशतद्व्यक्तित्वावच्छिन्नविशिष्टसत्ताभावो व्याप्यवृत्तिः सम्भवति ।

अथ व्याप्यवृत्तित्वघटकहेत्वधिकरणवृत्तित्वं केन सम्बन्धेन गृह्यते ? न तावत् येन केनापि सम्बन्धेन, तथा सति हेत्वधिकरणीभूतायोगोलके धूमाभावाभावस्य कालिकेन सत्त्वेन धूमाभावव्यक्तित्वस्य प्रतियोगितानवच्छेदकत्वविरहेण व्याप्यवृत्तित्वविरहादभावान्तरमादाय धूमवान् वह्नेरित्यादावतिव्याप्तेः । नापि विशेषणताविशेषेण, तथा सति हेत्वधिकरणे एतद्वृत्ते स्वरूपेण कपिसंयोगाभावाभावस्य कपिसंयोगात्मकस्यासत्त्वेन कपिसंयोगाभावस्यापि व्याप्यवृत्तिहेतुसमानाधिकरणतया तदीयप्रतियोगितावच्छेदकत्वस्यैव साध्यतावच्छेदके सत्त्वात् कपिसंयोगी एतद्वृक्षत्वादित्यादावव्याप्तेरिति चेदत्रोच्यते—अत्र हेत्वधिकरणवृत्तित्वं स्वरूपेणैव ग्राह्यम्, सर्वत्राभावनिष्ठतद्व्यक्तित्वावच्छिन्नाभावस्यातिरिक्तत्वेन कपिसंयोगाभावनिष्ठतद्व्यक्तित्वावच्छिन्नाभावस्य कपिसंयोगानात्मकतया एतद्वृत्ते सत्त्वान्न कपिसंयोगी एतद्वृक्षत्वादित्यादावव्याप्तिः, तद्व्यक्तित्वावच्छिन्ना प्रतियोगिता च व्याप्यवृत्तित्वेनाभिमतभावीयप्रतियोगिताविशिष्टप्रकारताशालिबुद्धित्वावच्छिन्नप्रतिबध्यतानिरूपितप्रतिबन्धकतावच्छेदकीभूतप्रकारतावच्छेदकसम्बन्धावच्छिन्ना ग्राह्या, अत एव द्रव्यत्वरून्यं सत्त्वादित्यत्र स्वरूपसम्बन्धावच्छिन्नद्रव्यत्वाभावाभावनिष्ठतद्व्यक्तित्वावच्छिन्नाभावस्य केवलान्वयित्वेन तादृशतद्व्यक्तित्वे हेत्वधिकरणवृत्त्यभावीयप्रतियोगितावच्छेदकत्वस्यैव सत्त्वेन द्रव्यत्वाभावाभावे व्याप्यवृत्तित्वविरहेऽपि नातिव्याप्तिः, तादृशप्रकारतावच्छेदकसमवायसम्बन्धावच्छिन्नद्रव्यत्वाभावाभावनिष्ठतद्व्यक्तित्वावच्छिन्नाभावस्य केवलान्वयित्वविरहेण हेत्वधिकरणे द्रव्ये तादृशाभावस्यासत्त्वेन द्रव्यत्वाभावाभावस्य व्याप्यवृत्तित्वादिति दिक् ।

### ❀ जागदीशी ❀

ननु समनियताभावैक्यमतेऽपि घटत्वेन बद्धभावस्यैव बह्वित्वेन घटाभावतया हेतुसमानाधिकरणस्य तादृशस्यैव साध्याभावस्य प्रतियोगितावच्छेदकं बह्वित्वादिकमित्यव्याप्तिरतः समनियताभावैक्यमतेऽपि निरुक्तिमाह—हेतुसमानाधिकरणस्येति । व्याप्यवृत्तेरभावस्य प्रतियोगितायाः सामानाधिकरण्येनानवच्छेदकं यत्साध्यतावच्छेदकमिति योजना ।



❀ दीपिका ❀

सामानाधिकरण्यघटितद्वितीयलक्षणानुसरणौ बीजमाह—नन्विति । द्वितीय-  
लक्षणभ्युपगमे तु समनियताभावैक्यमतेऽपि बह्वित्वादिरूपसाध्यतावच्छेदकस्य  
सामानाधिकरण्येन प्रतियोगितानवच्छेदकत्वाच्च दोष इति भावः ।

ननु समनियताभावैक्यमतेऽपि प्रतियोगितायां साध्यनिष्ठत्वविवक्षणेनाव्याप्ति-  
वारणसंभवे सामानाधिकरण्यघटितलक्षणान्तरानुसरणं व्यर्थमिति चेन्न, विवक्षित-  
व्याप्यवृत्तित्वस्य तत्तदभावे एव पर्यवसिततया व्याप्यवृत्तितत्तदभावप्रतियोगिता-  
वच्छेदकत्वाभावाकूटस्य व्याप्तिघटकत्वे व्याप्यवृत्तियावदभावान्तर्गतघटसामान्याभाव-  
निरूपितसाध्यनिष्ठप्रतियोगितावच्छेदकत्वाप्रसिद्धया तादृशप्रतियोगितावच्छेदकत्वा-  
भावाप्रसिद्धया बहिमान् धूमादित्यादावव्याप्तेः ।

केचित्तु प्रतियोगितायां साध्यनिष्ठत्वनिवेशेऽपि बह्वित्वधूमत्वान्यतरवतः साध्यत्वे  
धूमादिहेतौ बह्वित्वेन धूमाद्यभावमादायाव्याप्तिरतस्तत्परित्याग इत्याहुः ।

❀ जागदीशी ❀

नन्वत्रापि हेतुसमानाधिकरणस्य बह्वित्वेन बहिधूमोभयाभावस्य  
बह्वित्वेन पर्वतावृत्तेरभावस्य वा प्रतियोगितायाः सामानाधिकरणं सदेव  
बह्वित्वमवच्छेदकमित्यव्याप्तिः, तादृशप्रतियोगिताया अन्यूनवृत्तित्वे सति  
यदवच्छेदकं तदन्यत्वोक्तावपि तथा, पर्वते बह्वित्वेन तार्णातार्णोभयं  
नास्तीतिप्रतीतिसिद्धस्यैव तादृशाभावस्य प्रतियोगितावच्छेदकत्वाद्वहि-  
त्वस्य । न च तादृशाभावप्रतियोगितावच्छेदकत्वं न बह्वित्वमात्रे पर्याप्तं  
किन्तु तार्णातार्णोभयत्वेऽपि, अन्यथा तादृशाभावप्रतियोगितावच्छेदकी-  
भूतबह्वित्वावच्छिन्नवति पर्वतादौ तादृशाभावासत्त्वप्रसङ्गादिति वाच्यम्,  
सोन्दडमते प्रतियोगितावच्छेदकधर्मावच्छिन्नवत्तामात्रस्याभावाविरोधि-  
त्वात् । अन्यथा घटवति घटत्वेन पटाभावास्यापलापापत्तेः, किन्तु  
प्रतीतिबलाद्व्यधिकरणधर्मस्य प्रतियोगितावच्छेदकत्वसिद्धौ सत्यां प्रति-  
योग्यंशे प्रकारीभूतधर्मविशिष्टप्रतियोगितावच्छेदकावच्छिन्नेनैव सार्द्धमना-  
यत्याऽभावस्य विरोधित्वं वाच्यम्, एवञ्च बह्वित्वादिना तार्णातार्णोभया-  
भावसत्त्वेऽपि बह्वित्वावच्छिन्नवत्त्वं न क्षतिकरम् ।

❀ दीपिका ❀

सामानाधिकरण्यघटितद्वितीयलक्षणपरित्यागे बीजमाह—नन्वत्रापिति । द्वितीय-  
लक्षणोऽपीत्यर्थः ।

ननु वह्नित्वेन वह्निधूमोभयाभावमादायैवाव्याप्तिरसम्भवे वह्नित्वेन पर्वतावृत्य-  
भावान्तरानुसरणं व्यर्थमिति चेन्न—व्याप्यवृत्तिहेतुसमानाधिकरणाभावीयप्रतियोगि-  
तायां केवलान्वयितावच्छेदकीभूतानुयोगितानिरूपितत्वस्वसमानाधिकरणस्वावच्छे-  
दकधर्मावच्छिन्नत्वोभयाभावविवक्षणेनैव वह्निधूमोभयाभावीयप्रतियोगितायां तादृशानु-  
योगितानिरूपितत्वतादृशवह्नित्वादिरूपधर्मावच्छिन्नत्वोभयोरेव सत्त्वेन तादृशोभया-  
भावमादायाव्याप्यसंभवादतोऽभावान्तरानुसरणम् । तथा च वह्नित्वेन पर्वतावृत्य-  
भावीयप्रतियोगितायां तादृशवह्नित्वादिरूपधर्मावच्छिन्नत्वसत्त्वेऽपि तादृशानुयोगिता-  
निरूपितत्वविरहेणोभयाभावसत्त्वाद्भवत्यव्याप्तिः ।

ननु साध्यतावच्छेदके हेतुसमानाधिकरणाभावीयप्रतियोगिताया अन्यूनवृत्तित्वे  
सति यदवच्छेदकं तदन्यत्वनिवेशेन नोक्तदोषः, वह्नित्वेन वह्निधूमोभयाभावीयप्रतियोगि-  
ताया धूमेऽपि सत्त्वेन वह्नित्वस्य न्यूनवृत्तित्वादित्याशङ्कते—तादृशप्रतियोगिताया  
इति । व्याप्यवृत्तिहेतुसमानाधिकरणाभावीयप्रतियोगिताया इत्यर्थः । तथा =  
अव्याप्तिः, अव्याप्तिं संगमयति—पर्वते वह्नित्वेनेति । तादृशाभावस्य = हेतुसमा-  
नाधिकरणव्याप्यवृत्त्यभावस्य, प्रतियोगितावच्छेदकत्वात् = प्रतियोगिताया अन्यून-  
वृत्तित्वे सति तदवच्छेदकत्वात्, तथा च वह्नित्वे तदन्यत्वविरहेण भवत्यव्याप्तिः ।  
तादृशाभावेति । वह्नित्वेन तार्णातार्णोभयाभावेत्यर्थः । अन्यथा = वह्नित्वमात्रे  
तादृशप्रतियोगितावच्छेदकत्वाङ्गीकारे । तादृशाभावासत्त्वप्रसङ्गादिति । अय-  
माशयः—तत्सम्बन्धावच्छिन्नतद्धर्मावच्छिन्नप्रतियोगिताकाभाववत्ताबुद्धौ तत्सम्बन्धेन  
तद्धर्मावच्छिन्नवत्तानिश्चयस्य प्रतिबन्धकत्वेन पर्वते तादृशाभावीयप्रतियोगितावच्छेद-  
कीभूतवह्नित्वावच्छिन्नवत्तानिश्चयस्य सत्त्वेन तादृशोभयाभावप्रतीतिर्न स्यात्, अस्म-  
न्मते च तत्र तादृशाभावीयप्रतियोगितावच्छेदकीभूततार्णातार्णोभयत्वावच्छिन्नवत्तानि-  
श्चयविरहेण भवति तादृशोभयाभावप्रतीतिः, तथा च तादृशप्रतियोगितावच्छेदकभिन्न-  
त्वस्य वह्नित्वे सत्त्वान्नाव्याप्तिः । व्यधिकरणधर्मावच्छिन्नाभावाङ्गीकर्तुंभतेऽव्याप्तिं  
द्रढयति—सोन्दडमते इति । अन्यथा = सोन्दडमते पूर्वोक्तप्रतिबन्धप्रतिबन्धक-  
भावाङ्गीकारे । तर्हि सोन्दडमते कीदृशः प्रतिबन्धप्रतिबन्धकभाव इत्यत आह—  
किन्त्विति । एवञ्च=प्रतियोग्यंशे प्रकारीभूतधर्मविशिष्टप्रतियोगितावच्छेदकावच्छिन्नेन  
सममभावस्य विरोधित्वाभ्युपगमे च । न क्षतिकरमिति । तार्णातार्णोभयत्व-  
विशिष्टवह्नित्वावच्छिन्नसत्त्वे एव वह्नित्वेन तार्णातार्णोभयाभावस्य प्रतीतिर्न स्यात्,  
पर्वते केवलस्य तार्णस्यातार्णस्य वा बहेः सत्त्वं वह्नित्वेन तादृशोभयाभावसत्त्वे न  
बाधकमिति भावः ।

❀ जागदीशी ❀

अत एव च द्रव्यत्वेन वह्निर्नास्ति, वह्नित्वेन तद्वह्निर्नास्तीत्यादिप्रतीत्या सामान्यधर्मेणापि विशेषाभावोऽभ्युपेयते । न च तत्र वह्नित्वस्यैव प्रतियोगितावच्छेदकत्वं भासते द्रव्यत्वस्य तु वैशिष्ट्यमात्रं विषय इति वाच्यम्, वह्निमान्यमिति निश्चयसत्त्वेऽपि द्रव्यत्वेन वह्निर्नास्तीति प्रत्ययात् द्रव्यत्वस्यैवावच्छेदकतया भानात् । अन्यथा वह्नित्वावच्छिन्नवह्निनिष्ठप्रतियोगिताकत्वप्रकारेण वह्निभावबुद्धौ वह्नित्वेन वह्निमत्तानिश्चयस्य प्रतिबन्धकत्वात्तादृशप्रतीत्यसम्भवाऽपत्तेः, अस्माकन्तु द्रव्यत्वावच्छिन्नवह्निनिष्ठप्रतियोगिताकत्वेन वह्निभावबुद्धिं प्रति द्रव्यत्वेन वह्नित्वविशिष्टनिश्चयस्यैव विरोधित्वात्तदसत्त्वादेव तादृशाभावस्य प्रतीतिसम्भवादित्यतो लक्षणा-न्तरमाह—प्रतियोगिव्यधिकरणस्य वेति ।

❀ दीपिका ❀

अत एव च = प्रतियोग्यंशे प्रकारीभूतधर्मविशिष्टप्रतियोगितावच्छेदकावच्छिन्नेन साकमभावस्य विरोधित्वकल्पनादेव च । अयमाशयः—अभावस्य प्रतियोगितावच्छेदकावच्छिन्नेन साकं विरोधित्वकल्पने प्रतियोगितावच्छेदकीभूतद्रव्यत्वावच्छिन्नवति पर्वतादौ द्रव्यत्वेन वह्निभावस्याप्रतीत्या सामान्यरूपेण विशेषाभावो न सिद्ध्येदिति ।

ननु द्रव्यत्वेन वह्निर्नास्तीति प्रतीतौ प्रतियोगितावच्छेदकविधया वह्नित्वस्यैव भानमभ्युपेयते, द्रव्यत्वस्य तु वैशिष्ट्यविधयैव भानमित्याशङ्कते—न चेति । तत्र = द्रव्यत्वेन वह्निर्नास्तीति प्रतीतौ । अन्यथा = द्रव्यत्वस्य प्रतियोगितावच्छेदकत्वानङ्गीकारे । तादृशप्रतीत्यसम्भवाऽपत्तेरिति । द्रव्यत्वेन वह्निभावप्रतीतिर्न स्यादित्यर्थः ।

❀ जागदीशी ❀

केचित्तु—सामानाधिकरण्यमभेदः, तथा च हेतुसमानाधिकरणाभावीयस्वाभिन्नप्रतियोगितावच्छेदकं यद्यत् स्वं तदन्यत्वं साध्यतावच्छेदके विवक्षितम्, प्रतियोगित्वं हि स्वरूपसम्बन्धविशेषः, स च सामान्याभावस्थले प्रतियोगितावच्छेदकस्वरूप एव न तु प्रतियोगिस्वरूपोऽननुगमादाधारावेयभावानुपपत्तेश्च, सामान्यधर्मेण विशेषाभावस्थले च प्रतियोग्यंशे प्रकारीभूतो विशेषधर्म एव तथा, न तु सामान्यधर्मः, अतिप्रसक्तत्वात् ।

## ❀ दीपिका ❀

प्रतियोगिवैयधिकरण्यघटिततृतीयलक्षणमन्यथाऽवतारयतां केषाञ्चिन्मतमाह—  
केचित्त्विति । तथा च = सामानाधिकरण्यस्याभेदार्थकत्वे च ।

ननु हेतुसमानाधिकरणाभावीयप्रतियोगिताभिन्नत्वस्य साध्यतावच्छेदके निवेशे-  
नैव सामञ्जस्ये अभिन्नावच्छेदकादिदलं व्यर्थमिति चेन्न, घटत्वेन बह्व्यभावीयप्रति-  
योगितावतः साध्यत्वे घटत्वेन बह्व्यभावमादायाव्याप्तिसंभवात् ।

ननु शब्दावच्छिन्नाभावस्थले प्रतियोगितायाः प्रतियोगिस्वरूपत्वेऽनुगमसम्भव  
इत्यत आह—आधाराधेयभावेति । न च कालिकेन घटस्वरूपप्रतियोगिताया  
घटेन साकमाधाराऽधेयभावोऽस्त्येवेति वाच्यम्, जातित्वावच्छिन्नाभावीयप्रतियोगि-  
ताया जातिस्वरूपतया तस्या जात्या समं केनापि सम्बन्धेनाऽधाराधेयभावविरहात् ।  
अतिप्रसक्तत्वादिति । अतिरिक्तवृत्तित्वादित्यर्थः ।

## ❀ जागदीशी ❀

व्यधिकरणधर्मावच्छिन्नाभावस्थले च प्रतियोगितावच्छेदकादि-  
स्वरूपं न प्रतियोगित्वं किन्तु अतिरिक्तम्, अन्यथा प्रतियोगितावच्छेदक-  
विशिष्टप्रतियोगिनैव सार्द्धमभावस्य विरोधित्वात्तदवच्छिन्नवति तादृशा-  
भावस्यासत्त्वप्रसङ्गात् । विवादोऽपि अतिरिक्तायां प्रतियोगितायामेव,  
अन्यथा समनियताभावैक्यमते निखिलव्यधिकरणधर्मावच्छिन्नाभावस्यैव  
गगनाभावात्मकतया गगनाभावस्वीकर्तृणां चिन्तामणिकाराणां तदनङ्गी-  
कारानुपपत्तेः । इत्थञ्च पर्वते वह्नित्वेन तार्णातार्णवह्नीनस्त इतिप्रतीति-  
बलात्तादृशाभावप्रतियोगितावच्छेदकत्वस्य वह्नित्वे सत्त्वेऽपि तादृशप्रति-  
योगित्वं न वह्नित्वाभिन्नं किन्तु तादृशोभयत्वाभिन्नमतिरिक्तं वेति स्वाभि-  
न्नायाः साधनवन्निष्ठाभावप्रतियोगिताया यदवच्छेदकं तदन्यत्वस्य वह्नित्वे  
सत्त्वान्न तस्य धूमव्यापकतावच्छेदकत्वहानिः ।

नन्वत्र लक्षणे हेत्वधिकरणवृत्तित्वमभावस्य न सम्बन्धमात्रेण वाच्यम्,  
वह्निसामान्याभावस्यापि कालिकादिसम्बन्धेन धूमवति सत्त्वादव्याप्त्या-  
पत्तेः, नापि दैशिकविशेषणतया, घटभिन्नं द्रव्यत्वादित्यत्रातिव्याप्तेः  
घटत्वस्वरूपस्य साध्याभावस्य दैशिकविशेषणतया वृत्तित्वविरहादित्यतो  
लक्षणान्तरमाह—प्रतियोगिव्यधिकरणस्य वेतीति प्राहुः ।

अपरे तु—प्रागुक्तव्याप्यवृत्तित्वं यत्किञ्चित्त्वघटितत्वेन दुर्वचमतः  
प्रतियोगिव्यधिकरणस्य वेत्यादिलक्षणान्तरमुक्तमित्यप्याहुः ।

अन्ये तु—कालिकसम्बन्धावच्छिन्नप्रतियोगिताकाऽकाशाभावाभा-  
वादौ साध्ये आत्मत्वे हेतावध्याप्तिः, आकाशाभावात्मकस्य साध्याभावस्य  
निरवच्छिन्नवृत्तिकतया तत्प्रतियोगितावच्छेदकमेव साध्यतावच्छेदकमतः  
प्रतियोगिव्यधिकरणस्य वेति लक्षणान्तरमित्याहुः ।

हेतुसमानाधिकरणस्य प्रतियोगिव्यधिकरणस्याभावस्य प्रतियोगि-  
तायाः सामानाधिकरण्येनानवच्छेदकं यत् साध्यतावच्छेदकमिति योजना ।

❀ दीपिका ❀

प्रतियोगितावच्छेदकादिस्वरूपमित्यत्राऽदिपदेन प्रतियोग्यंशे प्रकारीभूतो धर्मो  
ग्राह्यः । अन्यथा = प्रतियोगितायाः प्रतियोगितावच्छेदकादिस्वरूपत्वाभ्युपगमे ।  
तदवच्छिन्नवति = प्रतियोगितावच्छेदकावच्छिन्नवति । तादृशाभावस्य = व्यधिकरण-  
धर्मावच्छिन्नाभावस्य । अन्यथा = व्यधिकरणधर्मावच्छिन्नाभावस्य विमतत्वे । तद्-  
नङ्गीकारानुपपत्तेरिति । इदन्तु तत्त्वम्—गगनाभावस्वीकर्तृणां मतेऽपि सम-  
नियताभावैक्येन व्यधिकरणधर्मावच्छिन्नाभावस्य नासत्त्वं किन्तु प्रतियोगिता भिन्ना,  
सोन्दडमते तु प्रतियोगिता नातिरिक्तेति ।

अथ वह्नित्वेन ताण्ठाताण्ठीभयाभावमादायाव्याप्त्यसम्भवे एतन्मते लक्षणान्त-  
रानुसरणं निर्बीजमित्यत आह—नन्वत्रेति ।

❀ जागदीशी ❀

अथात्र प्रतियोगिव्यधिकरणत्वं न स्वप्रतियोगिसमानाधिकरण-  
भिन्नत्वम्, समनियताभावानामभिन्नतया घटाभावादेरपि घटत्वेन प्रमेय-  
सामान्याभावस्वरूपतया तस्य च प्रमेयात्मकप्रतियोगिसमानाधिकरणतया  
तदन्यत्वासम्भवात्, अत एव स्वप्रतियोगितावच्छेदकावच्छिन्नसमाना-  
धिकरणो यस्तदन्यत्वमपि न तथा, घटत्वेन घटाभावादेरेव प्रमेयत्वादिना  
घटाभावात्मकत्वादप्रसिद्ध्यापत्तेः, व्यधिकरणधर्मावच्छिन्नाभावस्यापि  
तत एव वारणसम्भवेऽव्याप्तिवारकस्य सामानाधिकरण्येनेत्यस्य वैयर्थ्या-  
पाताच्च । न च साध्यतावच्छेदकसम्बन्धेन यादृशप्रतियोगिताश्रयानधिक-  
रणं हेत्वधिकरणं तादृशप्रतियोगित्वं प्रतियोगितान्तार्थः, तथा च वह्नि-

त्वेन घटाभावीयं घटनिष्ठप्रतियोगित्वमपि तादृशमतस्तदवच्छेदकत्वं वह्नि-  
त्वेऽप्यस्तीत्यतः सामानाधिकरण्यपदम्, तेन तादृशप्रतियोगितायाः समा-  
नाधिकरणावच्छेदकाप्रसिद्ध्या तद्विन्नप्रतियोगितैव लक्षणघटिकेति  
वाच्यम्, विशिष्टसत्तावान् जातेरित्यादावतिव्याप्तेः, गुणादीनां विशिष्ट-  
सत्तानिष्ठप्रतियोगिताश्रयाधिकरणत्वात्, घटवान् महाकालत्वादित्यादाव-  
व्याप्तिप्रसङ्गाच्च, हेतुमतो महाकालस्य साध्यतावच्छेदककालिकसम्बन्धेन  
पटाद्यभावप्रतियोगित्वाश्रयाधिकरणतया प्रतियोगिव्यधिकरणाभावाप्र-  
सिद्धेरिति चेद्—

### ❀ दीपिका ❀

चक्रवर्त्तितृतीयलक्षणं परिष्कर्तुमाशङ्कते—अथात्रेति । तस्य = घटाभावादेः ।  
तदन्यत्वासम्भवात् = स्वप्रतियोगिसमानाधिकरणभिन्नत्वाभावात् । तथा च घटाभा-  
वादेरपि प्रतियोगिवैयधिकरण्यं न स्यादिति भावः । अत एव = प्रतियोगिवैयधिकर-  
ण्याप्रसिद्धेरेव । तथा = प्रतियोगिवैयधिकरण्यम् । तथा सति स्वं घटत्वेन घटाभावः  
तत्प्रतियोगितावच्छेदकं घटाभावात्मक—प्रमेयत्वेन घटाभावीयप्रतियोगितावच्छेदकी-  
भूतप्रमेयत्वम्, तदवच्छिन्नसामानाधिकरण्यस्यैव घटाभावादौ सत्त्वात् । तत एव =  
निरुक्तप्रतियोगिवैयधिकरण्यादेव । तथा च वह्नित्वेन घटाभावादेः स्वप्रतियोगितावच्छे-  
दकीभूतवह्नित्वावच्छिन्नसामानाधिकरण्येन तदन्यत्वस्यासत्त्वेन प्रतियोगिवैयधिकरण्या-  
भावेनान्याभावमादाय तत्प्रतियोगितानवच्छेदकत्वस्य साध्यतावच्छेदके सत्त्वात् सामा-  
नाधिकरण्येनेत्यस्य वैयर्थ्यं स्पष्टमेव । अर्थान्तरमाश्रित्य सामानाधिकरण्यदलं सार्थक-  
यति-न चेति । वाच्यमिति परेणान्वयः । तथा च साध्यतावच्छेदकसम्बन्धेन यादृश-  
प्रतियोगिताश्रयानधिकरणं हेत्वधिकरणं तादृशप्रतियोगितायाः सामानाधिकरण्येनानव-  
च्छेदकं यत् साध्यतावच्छेदकं तदवच्छिन्नसामानाधिकरण्यं व्याप्तिरिति फलितम् । एत-  
स्मिन्नर्थे सामानाधिकरण्येनेत्यस्य सार्थक्यं स्पष्टयति—तथा चेति । एतादृशार्थस्वी-  
कारे चेत्यर्थः । अव्याप्यतिव्याप्ती दर्शयति—विशिष्टसत्तावानित्यादिना । अय-  
माशयः—साध्यतावच्छेदकीभूतसमवायसम्बन्धेन विशिष्टसत्तानिष्ठप्रतियोगिताश्रयीभूत-  
सत्ताधिकरणमेव हेत्वधिकरणं गुणादीति घटादिनिष्ठतादृशप्रतियोगितानवच्छेदकत्वस्य  
विशिष्टसत्तात्वे सत्त्वाद् भवति विशिष्टसत्तावान् जातेरित्यादावतिव्याप्तिः । कालो  
घटवान् महाकालत्वादित्यादौ हेत्वधिकरण्ये काले कालिकसम्बन्धेन वस्तुमात्रस्यैव  
सत्त्वात् प्रतियोगिव्यधिकरणाभावाप्रसिद्धिनिबन्धनाव्याप्तिः स्पष्टैवेति ध्येयम् ।

❀ जागदीशी ❀

अत्राहुः—साध्यतावच्छेदकसम्बन्धेन स्वाश्रयवृत्तिस्वावच्छेदकधर्मावच्छिन्नाधिकरणयावद्धेत्वधिकरणिका यावत्यः प्रतियोगितास्तदन्यप्रतियोगित्वं प्रतियोगितान्तार्थः । तथा च वह्नित्वेन घटाद्यभावस्यापि घटनिष्ठप्रतियोगिता तादृशीति तदवच्छेदकत्वं वह्नित्वेऽप्यस्तीत्यतः सामानाधिकरण्यपदम् । घटवान् महाकालत्वादित्यादौ तु गगनाभावीयं गगननिष्ठमेव तादृशप्रतियोगित्वं सुलभमिति न कोऽपि दोषः ।

❀ दीपिका ❀

अत्राहुरित्यनेन प्रतियोगिवैयधिकरण्यं परिष्कृते—प्रतियोगितान्तार्थ इति । तथा च हेत्वधिकरणत्वव्यापकप्रतियोगिताऽन्यत्वं हेतुसामानाधिकरणाभावीयप्रतियोगितायां निवेशनीयम्, व्यापकताघटकसम्बन्धश्च—स्वविशिष्टधर्मावच्छिन्नाधिकरणत्वरूपः, स्ववै० च स्वसामानाधिकरण्यस्वावच्छेदकत्वोभयसम्बन्धेन । स्वाश्रयवृत्तीति । स्वम् = प्रतियोगित्वम्, तदाश्रये वृत्तिर्यः स्वावच्छेदकीभूतो धर्मस्तद्धर्मावच्छिन्नस्याधिकरणानि यावन्ति हेत्वधिकरणानि यासां प्रतियोगितानां ता इत्यर्थः ।

अत्र प्रतियोगितायां यावत्त्वानुक्तौ वह्निमान् धूमादित्यादौ वह्निसामान्याभावीयप्रतियोगितायां स्वाश्रयवृत्तिस्वावच्छेदकधर्मावच्छिन्नाधिकरणकधूमाभावीयप्रतियोगिताभिन्नत्वस्य सत्त्वेनाव्याप्तिः स्यात् । हेत्वधिकरणे यावत्त्वानुक्तौ धूमवान् वह्नेरित्यत्र धूमाभावीयप्रतियोगितायाः स्वाश्रयवृत्तिस्वावच्छेदकीभूतधूमत्वावच्छिन्नाधिकरणयत्किञ्चिद्धेत्वधिकरणकतया तदन्यत्वविरहेणातिव्याप्तिः स्यात् । स्वाश्रयवृत्तित्वानुक्तौ घटवन्नित्यज्ञानत्वादित्यादौ विषयितासम्बन्धेन साध्यतायां प्रतियोगितामात्रस्यैव स्वावच्छिन्नाधिकरणकतया तदन्यप्रतियोगित्वाप्रसिद्ध्याऽव्याप्तिः स्यात् । तथा च वह्निमान् धूमादित्यादौ वह्नित्वादिना घटाद्यभावीयप्रतियोगितायां स्वाश्रयवृत्तिस्वावच्छेदकधर्मावच्छिन्नाधिकरणयावद्धेत्वधिकरणकत्वविरहेण तदन्यत्वसत्त्वात्तादृशाभावीयप्रतियोगिताया अवच्छेदकत्वस्य साध्यतावच्छेदके वह्नित्वादौ सत्त्वादव्याप्तिः स्यादतः सामानाधिकरण्येनेत्यस्याऽवश्यकत्वमित्याह—तथा चेत्यादिना । घटवान् महाकालत्वादित्यत्र लक्षणं सङ्गमयति—घटवानिति । गगनादेरवृत्तित्वमते गगनत्वावच्छिन्नाधिकरणत्वाप्रसिद्ध्या गगनाभावीयप्रतियोगितायाः स्वाश्रयवृत्तिस्वावच्छेदकधर्मावच्छिन्नाधिकरणयावद्धेत्वधिकरणकत्वविरहेण तदन्यत्वसत्त्वात् गगनाभावीयप्रतियोगितैव

लक्षणघटिकेति तादृशप्रतियोगिताया अनवच्छेदकत्वस्य साध्यतावच्छेदके घटत्वादौ सत्त्वाच्च कापि दोषलोभोऽपीति बोध्यम् ।

❀ जागदीशी ❀

वस्तुतो धूमवति वह्निर्वेन घटो नास्तीतिवद् धूमवान्न वह्निर्वेन घटवान् किन्तु घटत्वेनेतिप्रतीतिबलाद् व्यधिकरणधर्मावच्छिन्नावच्छेदकताकप्रतियोगिताकान्योन्याभावोऽप्यस्ति, अत एव समवायितया वाच्यत्ववद्भेदो घटादौ पक्षधरमिश्रैः स्वीकृतः, तथा च यादृशप्रतियोगितावच्छेदकावच्छिन्नीयत्वेन साध्यतावच्छेदकसम्बन्धेन यादृशप्रतियोगित्वाश्रयाधिकरणान्यत्वं हेतुमतस्तादृशप्रतियोगितासमानाधिकरणवृत्तित्वावच्छिन्नप्रतियोगिताकतादृशप्रतियोगितावच्छेदकत्वाभाववत्त्वम्, तादृशप्रतियोगितासमानाधिकरणत्वावच्छिन्नप्रतियोगिताकतादृशप्रतियोगितावच्छेदकान्यत्वं वा साध्यतावच्छेदके विवक्षितम्, तथा च घटादिनिष्ठस्य वह्निर्वेन घटाद्यभावप्रतियोगित्वस्यापि तादृशत्वेन वह्निर्वेदेस्तदवच्छेदकत्वादव्याप्तिरतः सामानाधिकरण्येनेत्युक्तम् । तथा च वह्निर्वेस्य तादृशप्रतियोगितावच्छेदकत्वेऽपि तादृशप्रतियोगितासमानाधिकरणवृत्तित्वरूपव्यधिकरणधर्मेण तादृशप्रतियोगितावच्छेदकत्वाभावस्य तत्र सत्त्वान्नाव्याप्तिः । कालो घटवान् महाकालत्वादित्यादौ तु घटादिसामान्याभावप्रतियोगिताया अतथात्वेऽपि घटत्वेन पटाद्यभावमादाय लक्षणसङ्गतिः, कालः पटत्वेन पटवान् न तु घटत्वेनेत्यनुभवात् ।

❀ दीपिका ❀

नन्वेवं प्रतियोगिव्यधिकरणपदस्य पारिभाषिकत्वाऽपत्तिरत आह—वस्तुत इति । केचित्तु गगनादेवृत्तित्वमते कालो घटवान् महाकालत्वादित्यादौ गगनाभावस्य लक्षणघटकत्वञ्च सम्भवतीति तत्राव्याप्तिमिया कल्पान्तरानुसरणमित्याहुः ।

अत एव = व्यधिकरणधर्मावच्छिन्नावच्छेदकताकप्रतियोगिताकभेदस्वीकारादेव । तथा च=तादृशभेदस्वीकारे च । यादृशप्रतियोगितावच्छेदकावच्छिन्नीयत्वेनेत्यस्य यादृशप्रतियोगितावच्छेदकनिष्ठावच्छेदकतानिरूपितनिरूपकतानिरूपितत्वेनेत्यर्थः । अस्य यादृशप्रतियोगिताश्रयाधिकरणतायामन्वयः । एषञ्च यादृशप्रतियोगितावच्छेदकनिष्ठावच्छेदकतानिरूपितनिरूपकतानिरूपिता या साध्यतावच्छेदकसम्बन्धेन यादृशप्रतियोगिताश्रयाधिकरणता तन्निष्ठावच्छेदकताकप्रतियोगिताकभेदवत्त्वं हेतुमत



इति फलितम् । तादृशप्रतियोगितासमानाधिकरणवृत्तित्वधर्मावच्छिन्नप्रतियोगितानि-  
रूपको यस्तादृशप्रतियोगितावच्छेदकत्वाभावः, तद्वत्त्वं साध्यतावच्छेदके विवक्षित-  
मिति । तथा च बहिमान् धूमादित्यादौ बह्वित्वेन घटाभावीयप्रतियोगितावच्छेदकं  
बह्वित्वं तदवच्छिन्नाऽधेयतानिरूपिता संयोगसम्बन्धेन तादृशप्रतियोगिताश्रयीभूत-  
घटाद्यधिकरणता हेतुमति पर्वतादौ नास्तीति तदन्यत्वस्य सत्त्वात्तादृशाभावो  
लक्षणघटकः, एवञ्च साध्यतावच्छेदकीभूतबह्वित्वादिनिष्ठावच्छेदकताया घटनिष्ठता-  
दृशप्रतियोगितासमानाधिकरणवृत्तित्वस्य व्यधिकरणतया तेन रूपेण तादृशप्रतियोगिता-  
वच्छेदकत्वाभावस्य बह्वित्वे सत्त्वात् लक्षणसमन्वयः ।

लाघवात् कल्पान्तरमाह—तादृशप्रतियोगितासमानाधिकरणेति ।  
उभयत्र सामानाधिकरण्यनिवेशप्रयोजनमाह—तथा चेति । एतादृशार्थे सामाना-  
धिकरण्यनिवेशे चेत्यर्थः । तथा च = सामानाधिकरण्यनिवेशे च । अतथात्वेऽ-  
पीति । घटसामान्याभावीयप्रतियोगिताया अवच्छेदकीभूतघटत्वावच्छिन्नाऽधेयता-  
निरूपितायाः कालिकेन तादृशप्रतियोगिताश्रयाधिकरणतायाः काले सत्त्वेन लक्षणा-  
घटकत्वेऽपीत्यर्थः । लक्षणासङ्गतिरिति । कालनिष्ठपटाधिकरणताया घटत्वेन  
पटाभावीयप्रतियोगितावच्छेदकीभूतघटत्वावच्छिन्नाऽधेयतानिरूपितत्वभावेन तदभा-  
वस्य काले सत्त्वेन तादृशवृत्तित्वरूपेण प्रतियोगितावच्छेदकत्वाभावस्य घटत्वे सत्त्वा-  
दिति भावः ।

❀ जागदीशी ❀

बह्वित्वादिसामान्यधर्मेण महानसीयबह्व्याद्यभावसत्त्वे तु यादृशप्रति-  
योगितावच्छेदकेत्यत्रावच्छेदकत्वमनतिरिक्तवृत्तित्वरूपं ग्राह्यम्, तच्च  
तदतिरिक्तवृत्तित्वे सति तत्समानाधिकरणं यत्तदन्यत्वम् । नातो व्यधिक-  
रणधर्मावच्छिन्नप्रतियोगितायास्तत एव वारणसम्भवे सामानाधिकरण्य-  
दुल्लवैयर्थ्यमित्यस्मद्गुरुचरणाः ।

❀ दीपिका ❀

अथैवमपि सामान्यरूपेण विशेषाभावस्वीकर्तुमते बह्वित्वेन महानसीयबह्व्याभावी-  
यप्रतियोगिताया अपि तादृशत्वाद् बह्वित्वस्य तादृशप्रतियोगितायाः सामानाधिकर-  
ण्येनावच्छेदकत्वाद् बहिमान् धूमादित्यादावव्याप्तिरित्यत आह—बह्वित्वादि-  
सामान्येति । तथा च बह्वित्वस्य तादृशप्रतियोगितातिरिक्तपर्वतीयवद्भावपि वृत्ति-  
तयाऽनतिरिक्तवृत्तित्वरूपावच्छेदकत्वाभावाच्चाव्याप्तिरिति भावः । ननु तादृशप्रति-

योगितासमानाधिकरणवृत्तित्वेन तादृशप्रतियोगितावच्छेदकत्वाभावस्योक्तवानि रक्त-  
वृत्तित्वस्य तादृशप्रतियोगितावच्छेदकत्वेऽन्यत्र च सत्त्वेनात्र कल्पे सामान्यरूपेण  
विशेषाभावस्यावश्यं स्वीकरणीयतया 'वह्नित्वादिसामान्यधर्मेण महानसीयवह्न्याद्य-  
भावसत्त्वे तु' इत्यत्र तुशब्दार्थासङ्गतिरिति चेन्न, 'वृत्तित्वं वृत्तिभेदेन भिन्नमेव,  
तादृशप्रतियोगितावच्छेदकत्ववृत्ति यद्वृत्तित्वं तन्नान्यत्रे'ति मतेऽत्र सामान्यधर्मेण  
विशेषाभावास्वीकाराद् ग्रन्थसङ्गतिरिति । केचित्तु तुशब्दस्य एवकारार्थत्वमभ्युपेत्य  
ग्रन्थसङ्गतिं वर्णयन्ति ।

ननु प्रतियोगितावच्छेदकत्वघटावच्छेदकत्वस्यानतिरिक्तवृत्तित्वरूपत्वे वह्नित्वस्य  
वह्नित्वेन घटाभावीयप्रतियोगितातिरिक्तवृत्तित्वेनानतिरिक्तवृत्तित्वरूपावच्छेदकत्वा-  
भावस्य सत्त्वेन अव्याप्तिवारणसम्भवे सामानाधिकरण्यदलं व्यर्थमित्यत आह—  
तच्चेति । अनतिरिक्तवृत्तित्वं चेत्यर्थः । तथा च वह्नित्वस्य निरुक्तप्रतियोगिता-  
सामानाधिकरण्यविरहेण तदन्यत्वसत्त्वात् पारिभाषिकतदनतिरिक्तवृत्तित्वसत्त्वेन सामा-  
नाधिकरण्यदलस्याऽवश्यकत्वमिति भावः ।

❧ जागदीशी ❧

यत्तु यत्प्रतियोगितावच्छेदकविशिष्टस्य यत्प्रतियोगित्वाश्रयस्य च द्वयोः  
साध्यतावच्छेदकसम्बन्धेनानधिकरणं हेत्वधिकरणं तादृशप्रतियोगित्वं प्रति-  
योगितान्तार्थः । तथा च वह्नित्वेन घटाद्यभावस्य घटनिष्ठप्रतियोगिताया  
अपि तादृशत्वाद् वह्नित्वादेस्तदवच्छेदकत्वमादायाव्याप्तिरतः सामाना-  
धिकरण्येनेत्युक्तार्थकम् । एतन्मते च सामान्यरूपेण विशेषाभावानभ्युप-  
गमः । नातो वह्नित्वेन तद्वह्निभावमादायाव्याप्तिः । न च स्वरूपसम्ब-  
न्धात्मकप्रतियोगितायाः प्रतियोगिभेदेन भिन्नत्वाद् वह्निमान् धूमादित्य-  
त्राव्याप्तिः, वह्निसामान्याभावीयं यन्महानसीयवह्निनिष्ठं प्रतियोगित्वं  
तदवच्छेदकीभूतवह्नित्वविशिष्टस्य तत्प्रतियोगिताश्रयीभूतमहानसीय-  
वह्नेश्च द्वयोरनधिकरणत्वस्य हेतुमति पर्वते सत्त्वादिति वाच्यम्—प्रति-  
योगिव्यक्तीनां भेदेऽपि एकधर्मावच्छिन्नप्रतियोगिताया लाघवेनैक्यस्वी-  
कारादिति । न च कालो घटवान् महाकालत्वादित्यादौ तादृशप्रतियोगि-  
त्वाप्रसिद्ध्याऽव्याप्तिः, गगनाभावीयप्रतियोगितावच्छेदकविशिष्टस्य तदा-  
श्रयीभूतगगनस्याधिकरणाप्रसिद्ध्या निरुक्तरूपाभावादिति वाच्यम्,  
महाकालान्यत्वविशिष्टघटाद्यभावीयतादृशविशिष्टघटत्वावच्छिन्नप्रतियोगि-  
ताव्यक्तेरेव तथात्वात् ।

यत्प्रतियोगितावच्छेदकविशिष्टयत्प्रतियोगिताश्रयोभयत्वं वा हेत्वधि-  
करणयत्किञ्चिन्निष्ठाधिकरणतानवच्छेदकं तादृशप्रतियोगिताया एव प्रवेश्य-  
तथा घटत्वेन गगनाभावमादाय तत्र लक्षणसम्भवाच्चेति ।

### ॐ दीपिका ॐ

सामानाधिकरण्यदलसार्थक्याय प्रतियोगितान्तदलान्यथाव्याख्यातुमतं दूषयि-  
तुमुपन्यस्यति—यत्स्विति । अत्र यत्प्रतियोगितावच्छेदकविशिष्टेत्यस्यानुपादाने  
विशिष्टसत्ताभावीयप्रतियोगिताश्रयसत्ताऽधिकरणताया एव हेतुमतो गुणादेः सत्त्वेन  
विशिष्टसत्ताभावस्य लक्षणाघटकत्वेनान्याभावमादाय विशिष्टसत्तावान् जातेरित्या-  
दावतिव्याप्तिरतस्तन्निवेशः । यत्प्रतियोगिताश्रयस्येत्यस्यानुपादाने बह्वित्वावच्छि-  
न्नाधिकरणतायाः पर्वतादौ सत्त्वाद् बह्वित्वेन घटाभावस्य लक्षणाघटकत्वेनैवाव्याप्ति-  
वारणसम्भवात् सामानाधिकरण्यप्रवेशो व्यर्थः स्यादतस्तन्निवेशः । साध्यतावच्छेदक-  
सम्बन्धेनेत्यस्यानुपादाने धूमसामान्याभावीयप्रतियोगितावच्छेदकधूमत्वविशिष्टस्य  
तादृशप्रतियोगिताश्रयस्य च द्वयोः कालिकेनाधिकरणत्वस्यैवायौगोलके सत्त्वाद् धूमसा-  
मान्याभावस्य लक्षणाघटकतयाऽभावान्तरमादाय धूमवान् बह्वेरित्यादावतिव्याप्तिरत-  
स्तदुपादानम् । एतत्कल्पस्यानुगमस्तु—न तावत् साध्यतावच्छेदकसम्बन्धेन यत्प्र-  
तियोगितावच्छेदकभीतधर्मावच्छिन्नाधेयतानिरूपिताधिकरणत्वयत्प्रतियोगित्वावच्छिन्न-  
निरूपकतानिरूपिताधिकरणत्वोभयाभाववत् यद्वेत्वधिकरणं तत्प्रतियोगितायाः सामा-  
नाधिकरण्येनानवच्छेदकभीतसाध्यतावच्छेदकावच्छिन्नसामानाधिकरण्यम्, तथा सति  
महाकालानुयोगिककालिकसम्बन्धेन घटसाध्यकमहाकालत्वहेतावव्याप्तिः, किन्तु  
यदनुयोगितानिरूपितप्रतियोगित्वाभाववत् यद्वेत्वधिकरणं तादृशप्रतियोगितेत्यादि ।  
प्रतियोगित्वाभावश्च स्वनिरूपितप्रतियोगितावच्छेदकभीतधर्मावच्छिन्नाधेयतानिरूपिता-  
धिकरणत्वस्वनिरूपितप्रतियोगित्वावच्छिन्ननिरूपकतानिरूपिताधिकरणत्वोभयसम्बन्धा-  
वच्छिन्नप्रतियोगिताकः । एवञ्च न कुत्रापि दोष इत्यवसेयम् ।

तथा चेति । प्रतियोगितान्तदलस्य निरुक्तार्थकत्वे चेत्यर्थः । उक्तार्थक-  
मिति । अभेदार्थकमित्यर्थः ।

नन्वेवं बह्वित्वेन तद्वह्व्यभावमादायाव्याप्तिरित्यत आह—एतन्मते चेति ।  
कालो घटवान् महाकालत्वादित्यत्राव्याप्तिं शङ्कते—न चेति । वाच्यमित्येनेना-  
न्वयः । तादृशप्रतियोगित्वेति । यत्प्रतियोगितावच्छेदकविशिष्टस्य यत्प्रतियोगिता-

अयस्य च द्वयोः साध्यतावच्छेदकसम्बन्धेनानधिकरणं हेत्वधिकरणं तादृशप्रतियोगित्वेत्यर्थः । अव्याप्तिमुपपादयति—**गगनाभावीयेति** । अयमाशयः—कालिकेन घटसाध्यकमहाकालत्वहेतौ गगनाभावमादायैव लक्षणं सङ्गमनीयम्, तच्च न सम्भवति, गगनस्यावृत्तितयाऽधिकरणाप्रसिद्धया तदन्यत्वघटितपारिभाषिकनिरुक्तप्रतियोगिताया अप्रसिद्धेरिति । अव्याप्तिं निराकरोति—**महाकालान्यत्वेति । तथात्वादिति** । तथा च तादृशप्रतियोगितावच्छेदकविशिष्टस्य महाकालान्यत्वविशिष्टघटादेरधिकरणत्वस्य खण्डकाले प्रसिद्धत्वात् तदन्यत्वस्य हेतौ महाकाले सत्त्वात्, महाकाले महाकालान्यत्वविशिष्टघटादेरभावादिति भावः ।

नन्वेवमपि महाकालानुयोगिककालिकसम्बन्धेन घटसाध्यके महाकालत्वहेतावव्याप्तिः, तेन सम्बन्धेन महाकालान्यत्वविशिष्टघटादेरधिकरणाप्रसिद्धेरत आह—**यत्प्रतियोगितावच्छेदकेति** । तत्र=कालो घटवान् महाकालत्वादित्यत्र । **लक्षणसम्भवश्चेतीति** । तथा च महाकाले घटत्वेन गगनाभावीयप्रतियोगितावच्छेदकीभूतघटत्वविशिष्टस्य तादृशप्रतियोगिताश्रयीभूतगगनस्य चोभयोरवियमानत्वेन तादृशोभयत्वे हेत्वधिकरणीभूतमहाकालनिष्ठाधिकरणतानिरूपितनिरूपकतानवच्छेदकत्वस्य सत्त्वेन घटत्वेन गगनाभावस्य लक्षणघटकत्वं सम्भवतीत्याशयः ।

अथात्र कल्पे यत्प्रतियोगिताश्रयपदं व्यर्थम्, गगनत्वस्य महाकालनिरूपितनिरूपकतानवच्छेदकत्वेन गगनाभावमादाय लक्षणसङ्गतेरिति चेन्न—अत्र साध्यतावच्छेदकसम्बन्धेन वृत्तित्वविवक्षणे संयोगेन प्रमेयसाध्यके द्रव्यजात्यन्यतरत्वहेतावतिव्याप्तिः, प्रमेयाभावीयप्रतियोगितावच्छेदके प्रमेयत्वे यत्किञ्चिद्धेत्यधिकरणीभूतद्रव्यनिरूपितसंयोगसम्बन्धावच्छिन्ननिरूपकतावच्छेदकत्वस्यैव सत्त्वेन साध्याभावस्य लक्षणाघटकत्वात्, यत्किञ्चिद्धेत्यधिकरणीभूतजातिनिरूपितसंयोगसम्बन्धावच्छिन्नवृत्तितया अप्रसिद्धेर्हेत्यतो यत्किञ्चिद्धेत्यधिकरणनिरूपितवृत्तित्तासामान्ये यत्प्रतियोगिताश्रयनिष्ठत्व-यत्प्रतियोगितावच्छेदकावच्छिन्नत्व-साध्यतावच्छेदकसम्बन्धावच्छिन्नत्वैतत्त्रितयाभावः तादृशप्रतियोगितैव प्रतियोगितान्तार्थो वाच्यः, तथा च महाकालान्यत्वविशिष्टघटस्य गगनादेश्च महाकाले सत्त्वमतो यत्प्रतियोगित्वाश्रयनिष्ठत्वपदानुपादाने कालो घटवान् महाकालत्वादित्यत्र तादृशप्रतियोगित्वाप्रसिद्धयाऽव्याप्यापत्तिः । सिद्धान्ते तु घटत्वेन घटासंज्ञया प्रतिबोधितैव तादृशी, महाकालनिरूपितघटत्वावच्छिन्नवृत्तितयां घटनिष्ठत्वाभावेन तादृशत्रितयाभावसत्त्वात्, अत्र कालो घटत्वेन न पदवानित्यनुभव एव प्रमाणमित्यवश्यम् ।

❀ जागदीशी ❀

तन्न । प्रतियोगिभेदेऽपि प्रतियोगितावच्छेदकाभेदेन प्रतियोगिताया-  
यद्यभेदस्तदा वह्नित्वेन घटाभावस्य या वह्नित्वावच्छिन्नघटनिष्ठा प्रतियो-  
गिता सैव वह्नित्वेन धूमाभावस्यापि वह्नित्वावच्छिन्नधूमनिष्ठापि प्रतियो-  
गिता लाघवात्, तथा च सामानाधिकरण्येनेत्यस्य वैयर्थ्यं दुर्वारम्, वह्नि-  
त्वेन घटाभावीयं यद् घटनिष्ठप्रतियोगित्वं तदवच्छेदकीभूतवह्नित्व-  
विशिष्टस्य तदाश्रयीभूतधूमादेश्च द्वयोरधिकरणत्वस्य सर्वत्रैव हेतुमति  
सत्त्वेन वह्नित्वरूपव्यधिकरणधर्मावच्छिन्नप्रतियोगिताया लक्षणाघटकत्वा-  
दिति दिक् ।

❀ दीपिका ❀

यत्तुमतं दूषयति—तन्नेति । वैयर्थ्यं दुर्वारमिति । ननु एकधर्मावच्छिन्न-  
प्रतियोगिताया ऐक्यस्वीकारे स्वमतेऽपि यादृशप्रतियोगितावच्छेदकावच्छिन्नयत्वो-  
क्तावपि सामानाधिकरण्यदलस्य वैयर्थ्याद् यत्तुमतखण्डनं न समीचीनमिति चेन्न—  
एकधर्मावच्छिन्नप्रतियोगिताया नानात्वे चक्रवर्तिनस्तात्पर्यादिति ।

❀ दीधितिः ❀

एवञ्च व्याप्टेरव्यभिचारिसम्बन्धरूपताऽपि सङ्गच्छते,  
हेतौ साध्यतावच्छेदकावच्छिन्नसाध्याभाववद्वृत्तित्वस्येव साध्य-  
तावच्छेदके हेतुमन्निष्ठसाध्याभावप्रतियोगितावच्छेदकत्वस्यापि  
व्यभिचारित्वात् । अवच्छेदकत्वञ्चेह तत्पर्याप्त्यधिकरणत्वम्, तेन  
विशिष्टवह्नयभावस्य हृदत्ववह्नित्वोभयावच्छिन्नाभावस्य च प्रति-  
योगितावच्छेदकत्वेऽपि वह्नित्वस्य न क्षतिः ।

❀ जागदीशी ❀

एवञ्चेति । तथा चाव्यभिचारस्य पारिभाषिकत्वानादरेऽपि न क्षति-  
रिति भावः । वह्नित्वावच्छिन्नघटाद्यभाववति धूमादेर्वर्तमानत्वादुक्तं-साध्या-  
भावेति । अत्र साध्याभावो व्याप्यवृत्तिर्बोध्यः, एवं परत्रापि । विशिष्टेति ।  
महानसीयत्वादिविशिष्टवह्नित्वावच्छिन्नप्रतियोगिताकस्येत्यर्थः । ननु विशि-

ष्टस्यातिरिक्तत्वान्महानसीयत्ववद्वित्वयोर्वैशिष्ट्यस्य वा परम्परया तद्व-  
च्छेदकत्वान्नैष दोष इत्यत आह—हृदत्ववद्वित्व इति ।

### ❀ दीपिका ❀

अव्यभिचारिसम्बन्धरूपतेति दीधितिः । अव्यभिचारिसम्बन्धपदप्रति-  
पाद्यतेत्यर्थः । तथा च व्यभिचारस्याभावोऽव्यभिचारम्, अव्यभिचारमस्ति यस्मि-  
न्निति अव्यभिचारि, तस्य सम्बन्धः, तादृशसम्बन्ध एव रूपं स्वरूपं यस्य,  
तस्य भाव इत्यव्यभिचारिसम्बन्धरूपतेति विग्रहः । अत्र व्यभिचारपदार्थः साध्यता-  
वच्छेदके हेतुसमानाधिकरणाभावीयप्रतियोगितायाः सामानाधिकरण्येनावच्छेदक-  
त्वम्, नवर्थोऽभावः, इन्प्रत्ययार्थ आश्रयत्वम्, तत्पुरुषे पूर्वपदस्य तत्सम्बन्धिनि-  
लक्षणा, सम्बन्धपदार्थः सामानाधिकरण्यम्, एवञ्चाव्यभिचारिसम्बन्धपदेनैव हेतु-  
समानाधिकरणात्यन्ताभावीयप्रतियोगितायाः सामानाधिकरण्येनानवच्छेदकसाध्यता-  
वच्छेदकावच्छिन्नसामानाधिकरण्यरूपाया व्याप्तेर्लाभ इति भावः ।

ननु साध्याभाववद्बुद्धित्वरूपव्यभिचारस्य चक्रवर्तिलक्षणाघटकतया कथं व्याप्ते-  
स्तद्रूपतेत्यत आह दीधितौ—हेताविति । विनिगमनाविरहेण साध्यतावच्छेदक-  
निष्ठहेतुसमानाधिकरणात्यन्ताभावीयप्रतियोगितावच्छेदकत्वस्यापि व्यभिचारपदार्थ-  
त्वमिति भावः ।

नन्वेवं प्रथमलक्षणस्य संग्रहेऽपि द्वितीयतृतीययोरसंग्रह इति चेन्न—साध्यतावच्छे-  
दके हेतुसमानाधिकरणव्याप्यवृत्त्यभावीयप्रतियोगितायाः सामानाधिकरण्येनावच्छे-  
दकत्वस्य, साध्यतावच्छेदके हेतुसमानाधिकरणप्रतियोगिव्यधिकरणाभावीयप्रतियोगि-  
तायाः सामानाधिकरण्येनावच्छेदकत्वस्यापि व्यभिचारपदार्थत्वात्, दीधिति-  
ग्रन्थस्योपलक्षणपरत्वात् ।

अत्र भट्टाचार्या आहुः—बहिर्धूमस्य व्यभिचारीत्यत्राभाववद्बुद्धित्वमेव व्यभि-  
चारपदार्थः, तदर्थैकदेशे चाभावे षष्ठ्यर्थप्रतियोगिताया निरूपकत्वसम्बन्धेनान्वयः,  
प्रतियोगितायाश्चाऽवेयतासम्बन्धेन धूमस्य, अवच्छिन्नत्वसम्बन्धेन धूमविशेषण-  
तापन्नधूमत्वस्यान्वय इति धूमत्वावच्छिन्नधूमाभाववद्बुद्धित्वलाभः, न तु साध्यता-  
वच्छेदकावच्छिन्नसाध्यान्तर्भावेण व्यभिचारपदार्थता, शक्त्यानन्त्यप्रसंगात्, साध्य-  
ताचकपदवैयर्थ्याच्च । एवं समानाधिकरणाभावप्रतियोगितायां सामानाधिकरण्येनाव-  
च्छेदकत्वं व्यभिचारपदार्थः, सामानाधिकरण्ये च व्युत्पत्तिवैचित्र्यात् प्रथमान्तपदो-

पस्थाप्यस्यापि वह्नेर्निरूपकत्वसम्बन्धेनान्वयः, वह्नाद्यन्तर्भावैणैव वा शक्तिः, धूमपदं लक्षणया धूमत्वपरम्, आधेयत्वं षष्ठ्यर्थः, अन्वयश्चास्यावच्छेदकत्वे, निरूपकत्वमिन्प्रत्ययार्थः, तथा च धूमत्वनिष्ठस्वसमानाधिकरणाभावप्रतियोगितावच्छेदकतानिरूपको वह्निरित्यन्वयबोधः । यद्यपि लाघवरूपविनिगमकसत्त्वात् अभाववद्बुद्धित्वे एव व्यभिचारपदशक्तिकल्पनमुचितम्, तथापि ज्ञेयत्वं वाच्यत्वस्याव्यभिचारीति प्रामाणिकव्यवहारानुरोधानुपदर्शितगुरुरूपस्यापि व्यभिचारपदार्थत्वमावश्यकम्, तत्र वाच्यत्वाभावाप्रसिद्ध्या तदभाववद्बुद्धित्वाभावबोधासंभवात्, उक्तरूपस्य व्यभिचारपदार्थत्वे च व्यभिचारस्याभावोऽव्यभिचारमित्यव्ययीभावाश्रयणात् ज्ञेयत्वसमानाधिकरणाभावप्रतियोगितानवच्छेदकत्वमव्यभिचारपदार्थः, इन्प्रत्ययार्थो निरूपकत्वम्, वाच्यत्वपदं वाच्यत्वत्वपरम्, षष्ठ्यर्थ आधेयत्वम्, तथा च वाच्यत्वत्वनिष्ठस्वसमानाधिकरणाभावप्रतियोगितानवच्छेदकत्वनिरूपकं ज्ञेयत्वमित्यन्वयबोध इति ।

यत्तु मतमिदं 'वह्निर्धूमस्य व्यभिचारी न तु वाच्यत्वस्ये'ति व्यवहारानुपपत्त्या दूषितम् । तन्न मनोरमं भाति । व्यभिचारपदार्थनिरुक्तावच्छेदकत्वस्य नञर्थेऽभावेऽन्वयः, तस्य चेन्प्रत्ययार्थे निरूपकतायामन्वयः । तथा च धूमत्वनिष्ठवह्निसमानाधिकरणात्यन्ताभावप्रतियोगितावच्छेदकतानिरूपको वाच्यत्वत्वनिष्ठवह्निसमानाधिकरणात्यन्ताभावप्रतियोगितावच्छेदकत्वाभावनिरूपको वह्निरित्यन्वयबोधसम्भवात् । न च 'नञ्पदं विना यादृशवाक्येन यत्र धर्मिणि येन सम्बन्धेन यस्य विशेषणतया भानं, तेन नञ्समभिव्याहृतेन तत्र धर्मिणि तत्सम्बन्धावच्छिन्नप्रतियोगिताकतदभावः प्रतीयते' इति नियमेन निरूपितत्वसम्बन्धावच्छिन्नावच्छेदकत्वाभावस्यैव बोधः सम्भवेत्, स च न सम्भवति, निरूपितत्वसम्बन्धस्य वृत्त्यनियामकतया तत्सम्बन्धावच्छिन्नप्रतियोगिताया अनभ्युपगमादिति वाच्यम्—'यथा दण्डाद् घटस्तथा गगनं न पारिमाण्डल्या'दित्यादिवाक्यस्य प्रामाणिकत्वानुरोधेन वृत्त्यनियामकसम्बन्धस्याप्यभावप्रतियोगितावच्छेदकत्वस्य नवीनैः स्वीकृतत्वात् । व्यवस्थापितं चेदं भट्टाचार्यैर्व्युत्पत्तिवादे ।

अथ कपिसंयोगी एतद्बुद्धत्वादित्यादौ एतद्बुद्धत्वस्य कपिसंयोगाभाववति एतद्बुद्धे वर्तमानत्वाद् व्यभिचारित्वं स्यादित्यत आह—अत्र साध्याभाव इति । तथा च कपिसंयोगाभावस्य व्याप्यवृत्तित्वविरहाच्च दोष इति भावः ।

ननु धूमसमानाधिकरणाभावो महानसीयत्वविशिष्टवह्निवावच्छिन्नप्रतियोगिताक-  
स्तत्प्रतियोगितावच्छेदकत्वस्यैव वह्नित्वे सत्त्वाद् वह्निमान् धूमादित्यादावव्याप्तिः  
स्यादित्यत आह दीधितौ—अवच्छेदकत्वञ्चेति । तादृशप्रतियोगितायाः सामा-  
नाधिकरण्येनानवच्छेदकं यत्साध्यतावच्छेदकमित्यत्रानवच्छेदकत्वघटकावच्छेदकत्वञ्चे-  
त्यर्थः । एवञ्च तादृशप्रतियोगितावच्छेदकतापर्याप्त्यधिकरणभिन्नत्वं तत्र फलितम् ।  
तथा च महानसीयत्वविशिष्टवह्नित्वावच्छिन्नाभावीयप्रतियोगितावच्छेदकतायाः पर्या-  
प्त्यधिकरणत्वस्य महानसीयत्वविशिष्टवह्नित्वे एव सत्त्वेन तद्विघ्नत्वस्य साध्यताव-  
च्छेदके सत्त्वाच्च धूमहेतावव्याप्तिरिति भावः ।

न च 'नह्यवयवापर्याप्तस्य समुदाये पर्याप्तिरस्ती'ति न्यायेन वह्नित्वेऽपि पर्या-  
प्तिसंबन्धेन निरुक्तप्रतियोगितावच्छेदकतायाः सत्त्वेन कथमव्याप्तिपरिहार इति  
वाच्यम्, 'आकाशो न द्वौ' इति प्रतीतिः प्रमात्वरक्षायै प्रत्येकमात्रवृत्तिधर्मावच्छेदेन  
व्यासज्यवृत्तिधर्मावच्छिन्नाऽवच्छेदकताश्रयभेदस्याभ्युपगम्यमानत्वात्, तथा च यद्यपि  
प्रतियोगितावच्छेदकता पर्याप्तिसंबन्धेनोक्तयुक्त्या प्रत्येकमपि वर्तते तथापि तदवच्छे-  
दकं महानसीयत्ववह्नित्वगतद्वित्वमेव न तु वह्नित्वादिगतमेकत्वम्, तस्य न्यूनवृत्ति-  
त्वात्, साध्यतावच्छेदकता च वह्नित्वगतैकत्वावच्छिन्नेति एकत्वावच्छेदेन साध्यता-  
वच्छेदके वह्नित्वे महानसीयत्ववह्नित्वगतद्वित्वावच्छिन्नाऽवच्छेदकताश्रयभेदस्य सत्त्वा-  
च्चाव्याप्तिरिति ।

अथ पर्याप्तिः संसर्गत्वे मानाभावः । न च 'आकाशो न द्वौ' इति प्रतीतिरेव  
मानमिति वाच्यम्—आकाशत्वावच्छेदेन समवायसम्बन्धावच्छिन्नद्वित्वनिष्ठाऽवच्छे-  
दकताकप्रतियोगिताकभेदविषयकत्वेन तस्याः प्रतीतेर्निर्वाहात्, द्वित्वादेरेव द्वित्वादिस-  
मवायानुयोगितावच्छेदकतयाऽऽकाशत्वादेस्तदनवच्छेदकत्वादिति चेन्न—'आकाशौ'  
इत्यादिवाक्यजन्यशब्दबोधस्याप्रमात्वानुरोधेन पर्याप्तिसम्बन्धस्यावश्यमभ्युपगम्यमा-  
न्त्वात् । उक्तञ्च शिरोमणिना—'पर्याप्तिश्चायमेको घट इमौ द्वौ' इतिप्रतीतिसाक्षिकः  
स्वरूपसम्बन्धविशेष इत्यलं मान्यानामुपजीव्यानां कटाक्षपातेन ।

केचित्तु पर्याप्तिरनङ्गीकारेऽपि न क्षतिः, अवच्छेदकत्वञ्चेत्यादिग्रन्थस्य प्रकारा-  
न्तरेणैव व्याख्यानात्, तथा हि—तत्पर्याप्त्यधिकरणत्वम् = अवच्छेदकतापर्याप्त्यधि-  
करणत्वम्, पर्याप्तिः=परिपूर्तिः, तदधिकरणत्वम्—निरवच्छिन्नत्वे सति स्वनिरूपक-  
प्रतिषेधेनितानिरूपितत्वसंबन्धेन यत्किञ्चिच्छिन्नाऽवच्छेदकताविशिष्टाऽन्या या अवच्छेद-  
कता तद्वत्त्वमिति यावत् ।



क्रमेण दलद्वयप्रयोजनमाह—तेनेति । हृदत्ववह्नित्वोभयावच्छिन्नाभावस्य = हृदत्ववह्नित्वाभ्यां वह्निर्नास्तीति प्रतीतिविषयाभावस्य । न क्षतिः=नाव्याप्तिः । महानसीयवह्नयभावीयप्रतियोगितावच्छेदकताया वह्नित्वे सत्त्वेऽपि तस्याः सामानाधिकरण्येन महानसीयत्वावच्छिन्नत्वान्नाव्याप्तिः, द्वितीयाभावप्रतियोगितावच्छेदकताया निरवच्छिन्नाया वह्नित्वे सत्त्वेऽपि तस्या निरुक्तसम्बन्धेन हृदत्वनिष्ठाऽवच्छेदकताविशिष्टत्वेन तदन्यत्वाभावाच्चाव्याप्तिरित्याहुः ।

❀ दीधितिः ❀

सत्त्ववति च गुणादौ संयोगाद्यभावोऽपि व्याप्यवृत्तिः ।  
वक्ष्यमाणं वा प्रतियोगितावच्छेदकानतिरिक्तवृत्तित्वमेव तद-  
वच्छेदकत्वमिहापि बोध्यम् ।

❀ जागदीशी ❀

ननु व्याप्यवृत्तित्वघटितलक्षणयोः संयोगी सत्त्वादित्यत्रातिव्याप्तिः, स्वसमानाधिकरणाभावाप्रतियोगित्वरूपस्य अवच्छिन्नवृत्तिकान्यत्वस्य वा व्याप्यवृत्तित्वस्य संयोगाभावेऽसत्त्वादत्त आह—सत्त्ववतीति । तथा च हेतुसमानाधिकरणस्य व्याप्यवृत्तेरित्यन्तेन निरवच्छिन्नहेत्वधिकरणवृत्तित्वं हेत्वधिकरणीभूतयत्किंचिद्व्यक्तिनिष्ठाभावाप्रतियोगित्वं वा व्याप्यवृत्तित्वं विवक्षितमिति भावः । गुरुधर्मेण साध्यतायां व्यभिचारिण्यतिव्याप्तिवारणाय पारिभाषिकावच्छेदकत्वानुसरणस्याऽवश्यकत्वे व्याप्यवृत्तित्वस्य प्रकृतनिरुक्तावप्रवेशेऽपि न क्षतिरित्याशयेनाह—वक्ष्यमाणं वेति । यथाश्रुतस्य प्रतियोगितावच्छेदकानतिरिक्तवृत्तित्वस्योक्तौ सत्तावान् जातेरित्यादावव्याप्तिः, तादृशप्रतियोगितावच्छेदकीभूतविशिष्टसत्तात्वानतिरिक्तवृत्तित्वात् सत्तात्वस्य इत्यतो वक्ष्यमाणं वेति । सिद्धान्तलक्षणे वक्ष्यमाणमित्यर्थः । तथा च हेतुमन्निष्ठाभावीययत्सम्बन्धावच्छिन्नप्रतियोगितायाः सामानाधिकरण्येनावच्छेदकं यद्धर्मविशिष्टसम्बन्धिनिष्ठाभावीयतत्सम्बन्धावच्छिन्नप्रतियोगितायाः सामानाधिकरण्येनानवच्छेदकं तदेव पारिभाषिकावच्छेदकं तदन्यत्वं साध्यतावच्छेदके वाच्यमिति भावः ।

❀ दीपिका ❀

सत्त्ववति च गुणादावितिदीधितिग्रन्थमुत्थापयितुं बीजमाह—ननु व्याप्य-

**वृत्तीति ।** अयमाशयः—चक्रवर्तिनो लक्षणेषु प्रथमद्वयं व्याप्यवृत्तित्वघटितम्, चरमन्तु प्रतियोगिवैयधिकरण्यघटितम्, तत्र प्रथमद्वयस्य संयोगी सत्त्वादित्यादाव-  
तिव्याप्तिः, तथा हि—असद्धेतौ साध्याभावस्य लक्षणघटकत्व एव न दोषः, संयो-  
गाभावस्य च स्व ( संयोगाभाव ) समानाधिकरणसंयोगात्मकाभावप्रतियोगित्वेन  
मूलावच्छिन्नवृत्तिकतया च व्याप्यवृत्तित्वाभावेन लक्षणाघटकतयाऽभावा-  
न्तरमादा-  
यातिव्याप्तिरिति ।

**तथा चेति ।** एवञ्च निरवच्छिन्नहेत्वधिकरणवृत्त्यभावीयप्रतियोगितायाः  
समानाधिकरण्येनानवच्छेदकं यत् साध्यतावच्छेदकं तदवच्छिन्नसमानाधिकरण्यं  
व्याप्तिरिति फलितम् । तथा च संयोगी सत्त्वादित्यादौ निरवच्छिन्नहेत्वधिकरणं  
गुणादि तत्र वर्तमानोऽभावः संयोगसामान्याभावस्तत्प्रतियोगितावच्छेदकत्वस्यैव  
साध्यतावच्छेदके सत्त्वाजातिव्याप्तिरिति भावः ।

**गुरुधर्मेणेति ।** अयमाशयः—कम्बुग्रीवादिमद्वान् द्रव्यत्वादित्यादौ कम्बु-  
ग्रीवादिमत्त्वादिगुरुधर्मे प्रतियोगितावच्छेदकतया अनङ्गीकारेण घटत्वादेरेव तद-  
वच्छेदकत्वात् तद्विज्ञत्वस्य साध्यतावच्छेदके सत्त्वादितिव्याप्तिरिति तन्निरासाय  
वक्ष्यमाणपारिभाषिकावच्छेदकत्वस्वीकारधौन्ये तत एव कपिसंयोगी एतद्वृक्षत्वा-  
दित्यादावव्याप्तिपरिहारसंभवे प्रकृतलक्षणे व्याप्यवृत्तित्वानिवेशेऽपि न दोष इति ।  
ननु तादृशप्रतियोगितावच्छेदकानतिरिक्तवृत्तिरूपप्रतियोगितावच्छेदकत्वस्वीकारेऽपि  
कम्बुग्रीवादिमत्त्वस्य प्रतियोगितावच्छेदकीभूतघटत्वानतिरिक्तवृत्तित्वेन तदन्यत्वस्य  
साध्यतावच्छेदके विरहादेवातिव्याप्तिनिरासे सिद्धान्तलक्षणीयावच्छेदकत्वप्रवेशो  
व्यर्थ इत्याशङ्कां समाधत्ते—**यथाश्रुतस्येति ।** एवञ्च अनतिरिक्तवृत्तिरूपाव-  
च्छेदकत्वविवक्षणे सत्तावान् जातेरित्यत्राव्याप्तिः, हेत्वधिकरणे गुणादौ वर्तमानो गुण-  
कर्मन्यत्वविशिष्टसत्ताऽभावस्तत्प्रतियोगितावच्छेदकीभूतविशिष्टसत्तात्वानतिरिक्तवृत्ति-  
सत्तात्वमिति तदन्यत्वस्य साध्यतावच्छेदके विरहात्, अतः सिद्धान्तलक्षणीयमेव  
पारिभाषिकमवच्छेदकत्वं ग्राह्यमिति भावः ।

**तथा चेत्यादि ।** एवञ्च सत्तावान् जातेरित्यादौ हेत्वधिकरणं गुणादि तन्निष्ठो  
विशिष्टसत्ताऽभावः, तत्प्रतियोगिताया अवच्छेदकं विशिष्टसत्तात्वम् सत्तात्वविशि-  
ष्टसत्तासम्बन्धिनि गुरो वर्तमानस्य विशिष्टसत्ताऽभावस्य प्रतियोगितावच्छेदकमेवेति  
न सत्तत्वं पारिभाषिकावच्छेदकमिति भावः ।

अत्रेदं बोध्यम्—एतस्य साध्याभावाघटिततया द्वितीयलक्षणाभिप्रायकत्वमेव, प्रथमलक्षणाभिप्रायेण तु हेतुसमानाधिकरणसाध्याभावप्रतियोगितावच्छेदकं यद्धर्म-विशिष्टसम्बन्धिनिष्ठाभावप्रतियोगितानवच्छेदकं तदेव पारिभाषिकमवच्छेदकम् ।

अथैवमपि बहिमान् धूमादित्यादावव्याप्तिः, इन्धनत्वेन बह्वथभावप्रतियोगिता-वच्छेदकीभूतेन्धनत्वस्य बह्वित्वविशिष्टसम्बन्धिनिष्ठाभावप्रतियोगितानवच्छेदकत्वेन बह्वित्वस्य पारिभाषिकावच्छेदकत्वाऽपत्तेरिति चेन्न—तादृशाभावप्रतियोगितावच्छे-दके यद्धर्मविशिष्टसम्बन्धिनिष्ठाभावप्रतियोगितायाः सामानाधिकरण्येनानवच्छेदकत्वे सति यद्धर्मसामानाधिकरण्यस्य विवक्षणेन दोषाभावादिति ।

ॐ दीधितिः ॐ

भवति च गुणत्व-गुणावृत्तित्व-द्रव्यमात्रसमवेतत्वाद्यवच्छिन्न-प्रतियोगिताकव्याप्यवृत्त्यभावप्रतियोगितावच्छेदकगुणत्वाद्यनति-रिक्तवृत्त्येव संयोगत्वमित्याहुः ।

ॐ जागदीशी ॐ

ननूत्पत्तिदशायां गुणसामान्याभावस्य संयोगवति घटादौ सत्त्वाद् गुणत्वस्य संयोगत्वविशिष्टसम्बन्धिनिष्ठाभावीयसमवायसम्बन्धावच्छिन्न-प्रतियोगिताऽनवच्छेदकत्वविरहान्न तमादाय संयोगत्वस्य पारिभाषिकाव-च्छेदकत्वसंभावनाऽपीत्यत आह—गुणावृत्तित्वेति । गुणासमवेतत्वेत्यर्थः । घटादावुत्पत्तिदशायामपि गुणासमवेतस्य द्रव्यत्वादेः सत्त्वान्न तदभाव इति भावः । संयोगी गुणान्यत्वे सति सत्त्वादित्यादौ गुणावृत्तित्वमादाय संयोग-त्वस्य न पारिभाषिकावच्छेदकत्वं संभवति, गुणावृत्तित्वावच्छिन्नाभावस्य हेतुसमानाधिकरणत्वविरहादतः संयोगसाध्यकव्यभिचारिसमात्रे यद्ध-र्ममादाय संयोगत्वस्य पारिभाषिकावच्छेदकत्वं तद्धर्ममाह—द्रव्यमात्रेति । द्रव्यान्यासमवेतत्वेत्यर्थः । उक्ताभावानामव्याप्यवृत्तित्वे संयोगात्मक-स्वप्रतियोग्यधिकरणवृत्तित्वेन कदाचिद् गुणत्वादिरूपाणां तत्तत्प्रतियोगि-तावच्छेदकानां संयोगत्वविशिष्टसम्बन्धिनिष्ठाभावप्रतियोगितानवच्छेद-कत्वं न स्यात्, तदेव नास्तीति तेषां व्याप्यवृत्तितया संयोगात्मकप्रतियो-ग्यधिकरणावृत्तित्वादेतावन्मात्रं सूचयितुमुक्तं—व्याप्यवृत्तीति ।

## ॐ दीपिका ॐ

अथ पारिभाषिकावच्छेदकत्वशरीरप्रविष्टयद्धर्मविशिष्टसम्बन्धिनिष्ठाभावे व्याप्य-  
वृत्तित्वविशेषणमावश्यकम्, अन्यथा संयोगी सत्त्वादित्यादौ हेतुसमानाधिकरण-  
संयोगाभावप्रतियोगितावच्छेदकीभूतसंयोगत्वे संयोगत्वविशिष्टसम्बन्धिद्रव्यवृत्तिसंयो-  
गाभावप्रतियोगितावच्छेदकत्वेन संयोगत्वस्य पारिभाषिकावच्छेदकत्वानुपपत्तेः ।  
यद्धर्मविशिष्टसम्बन्धिनिष्ठाभावे व्याप्यवृत्तित्वनिवेशे कपिसंयोगी एतद्बुद्धत्वादित्य-  
त्राव्याप्तिः, कपिसंयोगत्वस्य कपिसंयोगत्वविशिष्टसम्बन्धिनिष्ठव्याप्यवृत्तिघटाभाव-  
प्रतियोगितानवच्छेदकत्वेन पारिभाषिकावच्छेदकत्वाऽपत्तेरिति हेतुसमानाधिकरण-  
भावेऽपि व्याप्यवृत्तित्वं निवेश्यमित्येतस्मिन् पक्षे महागौरवमित्याशङ्कां पारिभाषिका-  
वच्छेदकत्वशरीरे व्याप्यवृत्तित्वानिवेशेऽपि वारयति दोधितिकारः—भवति चेत्या-  
दिना । तथा च संयोगी सत्त्वादित्यत्र हेतुसमानाधिकरणगुणाद्यभावप्रतियोगिता-  
वच्छेदकगुणत्वादेः संयोगत्वविशिष्टसम्बन्धिद्रव्यनिष्ठाभावप्रतियोगितानवच्छेदकत्वेन  
संयोगत्वस्य पारिभाषिकावच्छेदकत्वं सिद्धयतीति यद्धर्मविशिष्टसम्बन्धिनिष्ठाभावे  
व्याप्यवृत्तित्वानिवेशेन कपिसंयोगी एतद्बुद्धत्वादित्यादौ दोषाभावेन हेतुसमाना-  
धिकरणाभावेऽपि व्याप्यवृत्तित्वं न निवेशनीयमिति भावः ।

अथ गुणं प्रति द्रव्यं समवायिकारणमिति नियमेन द्रव्योत्पत्तिक्षणात् पूर्वं  
द्रव्यात्मककारणविरहेण न द्रव्योत्पत्तिक्षणे गुणोत्पत्तिः, अपि तु तदुत्तरक्षणे एव,  
तथा चोत्पत्तिक्षणावच्छेदेन संयोगत्वविशिष्टसम्बन्धिनिष्ठाघटादौ वर्तमानस्य गुणसामा-  
न्याभावस्य प्रतियोगितावच्छेदकमेव गुणत्वमिति संयोगत्वस्य पारिभाषिकावच्छेदक-  
त्वविरहेण संयोगी सत्त्वादित्यत्रातिव्याप्तिरेवेत्याशङ्कते—ननूत्पत्तीति ।

ननु द्रव्यत्वस्य कालिकेन गुणवृत्तितया गुणावृत्तिद्रव्यत्वमादाय कथं संयोगत्वस्य  
पारिभाषिकावच्छेदकत्वं सेत्स्यति अत आह—गुणासमवेतत्वेत्यर्थ इति ।  
तथा च हेत्वधिकरणगुणादिवृत्तिगुणासमवेताभावप्रतियोगितावच्छेदके गुणासमवेतत्वे  
संयोगत्वविशिष्टसम्बन्धिद्रव्यवृत्त्यभावीयप्रतियोगितानवच्छेदकत्वसत्त्वेन भवति संयो-  
गत्वं पारिभाषिकावच्छेदकम्, उत्पत्तिकालावच्छेदेनापि घटादौ गुणासमवेतस्य  
द्रव्यत्वस्य सत्त्वेन तदभावविरहादिति भावः ।

अथैवमपि संयोगी गुणान्यत्वे सति सत्त्वादित्यादौ कर्मान्तर्भावेण व्यभि-  
चारिणि नातिव्याप्तिवारणम्, हेत्वधिकरणे द्रव्ये कर्मणि च गुणासमवेतस्य द्रव्य-

त्वस्य कर्मत्वस्य च सत्त्वेन तदभावविरहात् गुणासमवेतत्वस्य हेतुसमानाधिकरणाभाव-  
प्रतियोगितावच्छेदकत्वविरहादित्याशङ्कां समाधातुमाह—संयोगी गुणान्यत्वे-  
सतीति । गुणावृत्तित्वावच्छिन्नाभावस्य = गुणासमवेतत्वावच्छिन्नाभावस्य । द्रव्य-  
मात्रसमवेतत्वं द्रव्याऽन्यासमवेतत्वे सति सकलद्रव्यसमवेतत्वम् , तत्र विशेष्यांश-  
प्रवेशे फलाभाव इत्यत आह—द्रव्याऽन्यासमवेतत्वेत्यर्थ इति । तथा च  
हेत्वधिकरणे कर्मणि वर्तमानस्य द्रव्याऽन्यासमवेताभावस्य प्रतियोगितावच्छेदके  
द्रव्यान्यासमवेतत्वे संयोगत्वविशिष्टसम्बन्धिद्रव्यनिष्ठाभावप्रतियोगितानवच्छेदक-  
त्वेन संयोगत्वस्य पारिभाषिकावच्छेदकत्वं सिद्धयतीति भावः ।

ननु पारिभाषिकावच्छेदकत्वनिवेशकल्पेऽभावे व्याप्यवृत्तित्वाऽनिवेशेन व्याप्य-  
वृत्त्यभावेति दीधितिग्रन्थः सन्दर्भविरुद्धोऽत आह—उक्ताभावानामिति । एते-  
षामभावानामव्याप्यवृत्तित्वे द्रव्येऽपि तेषामभावः स्थास्यति, तथा च संयोगत्वविशिष्ट-  
सम्बन्धिद्रव्यनिष्ठाभावप्रतियोगितावच्छेदकमेव गुणत्वादि स्यादिति, व्याप्यवृत्तिपदो-  
पादाने तु द्रव्ये न कदाचित्तेषामभाव इति सरलोऽर्थः ।

इति यतीन्द्रस्वामिश्रीरामप्रपन्नाचार्यविरचितायां दीपिकायां

चक्रवर्तिलक्षणव्याख्यानं समाप्तम् ।



❀ दीधितिः ❀

साध्यतावच्छेदकावच्छिन्नसाध्यसामानाधिकरण्यावच्छेदकस्व-  
समानाधिकरणसाध्याभावत्वकत्वम् ।

❀ जागदीशी ❀

प्रगल्भलक्षणं दूषयितुमुपन्यस्यति—साध्यतावच्छेदकेति । स्वपदं हेतु-  
तावच्छेदकविशिष्टहेतुपरम्, तथा च यद्वर्मावच्छिन्नसमानाधिकरण-  
साध्याभावत्वावच्छेदेन साध्यतावच्छेदकावच्छिन्नसाध्यसामानाधिकरण्यं  
तद्धर्मवत्त्वं पर्यवसितम् । अवच्छेदकत्वञ्चेहाऽनतिरिक्तवृत्तित्वम् । व्यभि-  
चारिणि तु हेतुसमानाधिकरणस्य साध्यसामान्याभावस्यैव साध्यसामा-  
नाधिकरण्यविरहान्नातिप्रसङ्गः । विशिष्टसत्तावान् जातेरित्यादौ यावत् एव  
हेतुसमानाधिकरणस्य साध्याभावस्य सत्तारूपसाध्यसामानाधिकरण्या-  
दतिव्याप्तिरतः—साध्यतावच्छेदकावच्छिन्नेति । तथा च विशिष्टसत्ताऽभावस्य  
तादृशस्य विशिष्टसत्तात्वावच्छिन्नासमानाधिकरणत्वात्नातिप्रसङ्गः ।

❀ दीपिका ❀

प्रगल्भलक्षणद्वयमेकदोषेण दूषयितुमुपन्यस्यति दीधितौ—साध्यतावच्छेद-  
केति । साध्यतावच्छेदकावच्छिन्नसाध्यसामानाधिकरण्यावच्छेदकं स्वसमानाधिकरण-  
साध्याभावत्वं यस्य, तस्य भावस्तत्त्वमित्यर्थः । साध्यसामानाधिकरण्यम् = साध्याधि-  
करणवृत्तित्वम् ।

ननु अवच्छेदकत्वमिह न स्वरूपसम्बन्धविशेषः, हेतुसमानाधिकरणसाध्या-  
भावत्वस्य साध्यसामानाधिकरण्यावच्छेदकत्वे मानाभावात् । नापि अन्यूनवृत्तित्वम्,  
साध्यसामानाधिकरण्यस्य धूमादावपि सत्त्वेन तत्र च वह्नित्वेन घटाभाव-  
त्वस्यासत्त्वेन न्यूनवृत्तिकतया वह्निमान् धूमादित्यादावव्याप्तेरत आह—अव-  
च्छेदकत्वं चेति । तथा च साध्यतावच्छेदकावच्छिन्नसाध्यसामानाधिकरण्या-  
नतिरिक्तवृत्तियद्वर्मावच्छिन्नसमानाधिकरणसाध्याभावत्वं तद्धर्मवत्त्वं व्याप्तिरिति  
फलितम् । अत्र यद्धर्मपदेन हेतुतावच्छेदको ग्राह्यः । वह्निमान् धूमादित्यादौ  
धूमत्वावच्छिन्नहेतुसमानाधिकरणवह्नित्वेन घटाभावत्वं वह्नित्वावच्छिन्नवह्नयधि-  
करणपर्वतादिनिरूपितवृत्तित्वानतिरिक्तवृत्तिं वर्तते इति लक्षणसमन्वयः । धूमवान्  
बहेरित्यादौ वह्नित्वावच्छिन्नाधिकरणीभूतायोगोलकवृत्तिधूमाभावत्वस्य धूमत्वावच्छि-

आधिकरणपर्वतादिनिरूपितवृत्तित्वातिरिक्तवृत्तिकृतया नातिव्याप्तिरित्याह—व्यभि-  
चारिणि त्विति ।

साध्यतावच्छेदकावच्छिन्नत्वनिवेशफलमाह—विशिष्टसत्तेति । तथा च  
साध्यतावच्छेदकावच्छिन्नत्वाऽनिवेशे जातिसमानाधिकरणविशिष्टसत्ताऽभावे गुणाऽऽ-  
त्मकेऽधिकरणे सत्तारूपसाध्यसामानाधिकरण्यसत्त्वेन विशिष्टसत्ताऽभावस्त्वस्य सत्ताऽऽ-  
त्मकसाध्यसामानाधिकरण्यानतिरिक्तवृत्तिकृतया भवत्यतिव्याप्तिः । तन्निवेशे तु  
विशिष्टसत्ताऽभावस्य गुणादेवेव वर्तमानत्वेन विशिष्टसत्तात्वावच्छिन्नसामानाधिक-  
रण्यविरहेण नातिव्याप्तिरित्याह—तथा चेति । साध्यतावच्छेदकावच्छिन्नत्व-  
निवेशे चेत्यर्थः । तादृशस्य = हेतुतावच्छेदकावच्छिन्नसमानाधिकरणस्य ।

❀ जागदीशी ❀

अत्र च साध्यसामानाधिकरण्यं येन सम्बन्धेन साध्यता तेन सम्ब-  
न्धेन साध्याधिकरणे दैशिकविशेषणतया वृत्तित्वरूपं ग्राह्यम्, तेन द्रव्य-  
त्वादिसमानाधिकरणस्य ज्ञानाद्यभावस्य विषयतया ज्ञानाधिकरणे वृत्ता-  
वपि समवायेन ज्ञानसाध्यके द्रव्यत्वादिहेतौ नातिव्याप्तिः, न वा कालः  
प्रमेयत्वादित्यादौ सर्वेषामेव साध्याभावानां साध्यवति काले कालिक-  
सम्बन्धेन वृत्तावप्यतिप्रसङ्गः ।

❀ दीपिका ❀

ननु आत्मा ज्ञानवान् द्रव्यत्वादित्यत्र समवायेन ज्ञानसाध्यके द्रव्यत्वहेतावति-  
व्याप्तिः, द्रव्यत्वाधिकरणे पृथिव्यादौ वर्तमानस्य ज्ञानाभावस्य विषयतासम्बन्धेन  
साध्यतावच्छेदकीभूतज्ञानत्वावच्छिन्नाधिकरणपृथिव्यादिवृत्तित्वेन ज्ञानाभावत्वस्य साध्य-  
सामानाधिकरण्यानतिरिक्तवृत्तित्वादित्यत आह—अत्र चेति । प्रगल्भप्रथमलक्षणे  
चेत्यर्थः । तेन सम्बन्धेन = साध्यतावच्छेदकसम्बन्धेन । तेन = साध्यनिष्ठाऽऽवेय-  
तायां साध्यतावच्छेदकसम्बन्धावच्छिन्नत्वनिवेशेन । नातिव्याप्तिरिति । तथा  
च समवायसम्बन्धेन ज्ञानाधिकरणे आत्मनि ज्ञानाभावस्याविद्यमानतया न साध्य-  
सामानाधिकरण्यमिति भावः ।

साध्यसामानाधिकरण्यघटकवृत्तितायां स्वरूपसम्बन्धावच्छिन्नत्वनिवेशफलमाह—  
न वेति । तथा च तदनिवेशे साध्यतावच्छेदकस्वरूपसम्बन्धेन कालत्वाधिकरणे  
काले हेतुसमानाधिकरणकालत्वाभावस्य कालिकसम्बन्धेन वर्तमानतया कालः

प्रमेयत्वादित्यत्राऽतिव्याप्तिः स्यात्, तन्निवेशे तु कालिकेन वर्तमानत्वेऽपि स्वरूपेणाऽ-  
वर्तमानत्वाच्च दोषः । नातिप्रसंगः = नातिव्याप्तिः ।

ननु धूमवान् बह्नेरित्यादौ साध्यतावच्छेदकसंयोगसम्बन्धेन साध्यवति पर्वते  
कालिकसम्बन्धेन धूमाभावस्य वर्तमानतया साध्यसामानाधिकरण्यसत्त्वेनातिव्याप्ति-  
संभवे स्थलान्तरानुधावनं व्यर्थमिति चेन्न—जन्यमात्रस्य कालोपाधित्वे मानाभावेन  
साध्यवति पर्वते धूमाभावस्य केनापि सम्बन्धेनाऽवर्तमानत्वात् ।

### ❀ जागदीशी ❀

साध्याभावनिष्ठं हेतुसामानाधिकरण्यमपि हेतुतावच्छेदकसम्बन्धेन  
प्रकृतहेतोर्यादृशाधिकरणं तत्र विशेषणतया वृत्तित्वरूपं बोध्यम् । तेनाऽय-  
मात्मा ज्ञानादित्यादौ विषयतया ज्ञानस्य हेतोरधिकरणे वर्तमानस्याऽऽत्म-  
त्वाद्यभावस्य, द्रव्यं विशिष्टसत्त्वादित्यादौ च सत्तासामानाधिकरणस्य  
साध्यसामान्याभावस्य साध्यसामानाधिकरण्यविरहेऽपि नाऽव्याप्तिः ।  
न वा कालः कालपरिमाणादित्यादौ हेत्वधिकरणे कालिकसम्बन्धेन  
वर्तमानस्य कालत्वादिसामान्याभावस्य साध्यवति दैशिकविशेषणतया  
वृत्तित्वविरहेऽपि क्षतिः ।

### ❀ दीपिका ❀

अथैवमपि अयमात्मा ज्ञानादित्यत्राऽव्याप्तिः, विषयतासम्बन्धेन ज्ञानस्य  
हेतोरधिकरणे पृथिव्यादौ वर्तमानस्याऽऽत्मत्वाभावस्य समवायेनाऽऽत्मत्वाधिकरणे  
आत्मनि वृत्तित्वाभावेन साध्यसामानाधिकरण्यविरहादित्यत आह—साध्याभाव-  
निष्ठमिति । हेतुसामानाधिकरण्यम् = हेत्वधिकरणवृत्तित्वम् । यादृशपदं हेतुताव-  
च्छेदकावच्छिन्नपरम् । तेन = हेतुतावच्छेदकसम्बन्धेन हेत्वधिकरणत्वप्रवेशेन ।  
आत्मत्वाभावस्येति । अस्य अग्रेतनेन साध्यसामानाधिकरण्यविरहेऽपीत्यनेना-  
न्वयः । तथा च हेतुतावच्छेदकीभूतसमवायसम्बन्धेन ज्ञानाधिकरणे आत्मनि  
आत्मत्वाभावस्यावर्तमानतया न हेतुसामानाधिकरण्यम्, अपि तु व्यधिकरणधर्माव-  
च्छिन्नस्य आत्मत्वत्वेन घटाभावादेरेव तस्य साध्यसामानाधिकरण्यसत्त्वाच्चाऽव्याप्तिः ।

ननु बह्निमान् धूमादित्यत्र कालिकेन हेत्वधिकरणीभूतघटादौ वर्तमानस्य  
बह्निसामान्याभावस्य साध्यसामानाधिकरण्यविरहेण अव्याप्तिसंभवे तत्परित्यागे बीजा-  
भाव इति चेन्न—जन्यमात्रस्य कालोपाधित्वानङ्गीकर्तुमते तत्राऽव्याप्तिविरहात् ।



केचित्सु संयोगेन बह्व्यभावस्याऽव्याप्यवृत्तित्वेन साध्यसामानाधिकरण्यसत्त्वाद् बह्व्यभावमादाय नाऽव्याप्तिरिति स्थलान्तरानुसरणमित्याहुः । अन्ये तु साध्यसामानाधिकरण्यस्य स्वरूपेण निवेशे एव बहिमान् धूमादित्यादावव्याप्तिः संभवति नाऽन्यथा, कालिकादिना बह्व्यभावे साध्यसामानाधिकरण्यसत्त्वात्, अयमात्मा ज्ञानादित्यत्र तूभययैवाऽव्याप्तिरित्यभिप्रायेण स्थलान्तरानुधावनमित्याहुः । हेतुतावच्छेदकावच्छिन्नत्वनिवेशनफलमाह—**द्रव्यं विशिष्टसत्त्वादिति** । तथा च तदनिवेशे सत्ताधिकरण्ये गुणे वर्तमानस्य द्रव्यत्वसामान्याभावस्य द्रव्यत्वसामानाधिकरण्यविरहेण द्रव्यं विशिष्टसत्त्वादित्यादावव्याप्तिः, तन्निवेशे तु विशिष्टसत्तात्वावच्छिन्नाधिकरण्ये द्रव्ये वर्तमानो द्रव्यत्वत्वेन गुणाद्यभाव एव तस्य द्रव्यत्वसामानाधिकरण्यसत्त्वान्नाऽव्याप्तिरिति । स्वरूपेण हेत्वधिकरणवृत्तित्वनिवेशफलमाह—**न वेति** । क्षतिः = अव्याप्तिः । तथा च तदनिवेशे कालः कालपरिमाणादित्यत्र समवायेन कालपरिमाणाधिकरण्ये काले कालिकसम्बन्धेन वर्तमानस्य कालत्वसामान्याभावस्य काले स्वरूपेण वृत्तित्वाभावेन कालत्वसामानाधिकरण्यविरहादव्याप्तिः स्यात्, तन्निवेशे तु हेत्वधिकरण्ये काले स्वरूपेण वर्तमानो न कालत्वाभावः, अपि तु कालत्वेन घटाभावादिरेव, तस्य च काले स्वरूपेण वृत्तित्वेन साध्यसामानाधिकरण्यसत्त्वान्नाऽव्याप्तिरिति भावः । न च धूमाधिकरण्ये पर्वतादौ कालिकेन वर्तमानस्य बहिसामान्याभावस्य स्वरूपेण पर्वतादिवृत्तित्वविरहेण बहिमान् धूमादित्यत्राऽप्यव्याप्तिसंभवे स्थलान्तरानुधावनं व्यर्थमिति वाच्यम्—जन्यमात्रस्य कालोपाधित्वे प्रमाणाभावेन बह्व्यभावस्य केनापि सम्बन्धेन पर्वतवृत्तित्वविरहेण दोषाभावात् ।

### ❀ जागदीशी ❀

साध्याभावस्तु पूर्वोक्तद्वितीयरीत्या बोध्यः । तेन व्यधिकरणधर्मावच्छिन्नाऽभावाऽसत्त्वेऽपि साध्यस्य विशिष्टाभावादिकमादायैव लक्षणसंगमनान्न प्रतियोग्यवृत्तिश्चेत्यादिग्रन्थावताराऽसङ्गतिः । कपिसंयोगी सत्त्वादित्यादौ कपिसंयोगाभावस्य साध्यसामानाधिकरण्यत्वेऽपि द्रव्यमात्रसमवेतत्वावच्छिन्नाभावस्य साध्यसामानाधिकरण्यविरहान्नातित्याप्तिः । कालिकसम्बन्धावच्छिन्नप्रतियोगिताके गगनाभावस्याभावे साध्ये यत्र प्रमेयत्वादिकं हेतुस्तत्र हेतुमति दैशिकविशेषणतया वर्तमानस्याऽऽकाशाभावात्मकस्य साध्याभावस्य साध्यवति दैशिकविशेषणतया वृत्तावपि

हेतुसमानाधिकरणस्य नित्यत्वादिसामान्याभावस्यापि निरुक्तसाध्याभाव-  
तया तस्यैव साध्यसामानाधिकरण्यविरहान्नातिव्याप्तिः ।

### ❀ दीपिका ❀

अथ महानसीयत्वविशिष्टवह्न्यभावस्य वह्निघटोभयाभावस्य च हेतुसमानाधि-  
करणस्य साध्यसामानाधिकरण्यसत्त्वेन विनापि व्यधिकरणधर्मावच्छिन्नं तादृशाभाव-  
मादायैव लक्षणसमन्वयसंभवे 'प्रतियोग्यवृत्तिश्चे'ति ग्रन्थानुत्थितिप्रसङ्ग इत्यत  
आह—साध्याभावस्त्विति । पूर्वोक्तद्वितीयरीत्या = साध्यव्यापकतावच्छेदक-  
रूपावच्छिन्नप्रतियोगिताकत्वेन । एवञ्च महानसीयत्वस्य उभयत्वस्य वा वह्निसमा-  
नाधिकरणात्यन्ताभावप्रतियोगितावच्छेदकत्वेन साध्यव्यापकतावच्छेदकरूपत्वाभावेन  
न विशिष्टाभावस्य निरुक्तोभयत्वावच्छिन्नाभावस्य च निरुक्तसाध्याभावत्वम्, अपि तु  
वह्नित्वेन घटाभावादेरेवेति न तद्ग्रन्थानुत्थितिप्रसङ्ग इति बोध्यम् ।

तेन = साध्यव्यापकतावच्छेदकरूपावच्छिन्नप्रतियोगिताकाभावस्यैव साध्याभाव-  
पदेन विवक्षणेन । भट्टाचार्यास्तु विशिष्टाभावो विशेष्यविशेषणसम्बन्धाभावरूपः,  
उभयाभावश्च परम्परासम्बन्धेन द्वित्वाभावरूप इति मतेनेदं लक्षणम्, तेन न तद्ग्र-  
न्थावताराऽसङ्गतिरित्याहुः ।

नन्वेवमपि कपिसंयोगी सत्त्वादित्यत्रातिव्याप्तिः, सत्ताधिकरणे वृत्ते वर्तमानस्य  
कपिसंयोगाभावस्य कपिसंयोगरूपसाध्यसामानाधिकरण्यसत्त्वादिति चेन्न—द्रव्याऽ-  
न्यासमवेतत्वावच्छिन्नाभावस्यापि हेतुसमानाधिकरणनिरुक्तसाध्याभावतया तस्य  
च साध्यसामानाधिकरण्यविरहादित्याह—कपिसंयोगी सत्त्वादिति । साध्य-  
समानाधिकरणत्वेऽपीत्यस्य नातिव्याप्तिरित्यनेनान्वयः । अतिव्याप्त्यभावे बीजमाह—  
द्रव्यमात्रसमवेतत्वेति । द्रव्यान्याऽसमवेतत्वेत्यर्थः ।

अथैवमपि कालिकसम्बन्धावच्छिन्नप्रतियोगिताकगगनाभावाभाववान् प्रमेय-  
त्वादित्यत्र जन्यपदार्थान्तर्भावेण व्यभिचारिण्यतिव्याप्तिः, हेत्वधिकरणे घटादौ  
स्वरूपेण वर्तमानस्य गगनाभावात्मकसाध्याभावस्य साध्याधिकरणे गगनादौ स्वरू-  
पेण वर्तमानसाध्यसामानाधिकरण्यसत्त्वादिति चेन्न—नित्यत्वादिसामान्याभावस्यापि  
हेतुसमानाधिकरणतया साध्यव्यापकतावच्छेदकरूपावच्छिन्नप्रतियोगिताकतया च  
लक्षणघटकस्य साध्याधिकरणे गगनादौ वृत्तित्वविरहादित्याह—कालिकसंब-  
न्धेति । गगनाभावाभावे = कालिकसम्बन्धेन गगनाभावो नास्तीति प्रतीति-

साक्षिके । साध्यवति=नित्ये गगनादौ , वृत्तावपीत्यस्य नातिव्याप्तिरित्यनेनाऽन्वयः ।  
अतिव्याप्त्यभावे बीजमाह—हेतुसमानाधिकरणस्येति । निरुक्तेति । साध्य-  
व्यापकतावच्छेदकरूपावच्छिन्नप्रतियोगिताकेत्यर्थः । साध्याधिकरणौ नित्ये वर्तमानस्य  
घटाभावादेः प्रतियोगितानवच्छेदकत्वस्य नित्यत्वत्वे सत्त्वेन नित्यत्वत्वस्य साध्य-  
व्यापकतावच्छेदकरूपत्वमिति । तस्यैव=नित्यत्वसामान्याभावस्यैव । सामानाधिकरण्य-  
विरहात्=साध्याधिकरणौ नित्ये गगनादौ वृत्तित्वविरहात् ।

ननु एतल्लक्षणस्य निर्दुष्टत्वेऽग्रिमलक्षणानुत्थानप्रसङ्ग इति चेदत्रोच्यते—प्रथम-  
लक्षणौऽवच्छेदकत्वस्य प्रकारतया निवेशेन गौरवम्, द्वितीय लक्षणे चोद्देश्यविधेय-  
भावेनाऽन्वयात्, उद्देश्यविधेयभावस्थले चोद्देश्यतावच्छेदकावच्छेदेनैव विधेयान्व-  
यस्य व्युत्पत्तिसिद्धत्वेन संसर्गमर्त्यादयैव प्रमात्वस्याऽवच्छेदकत्वलाभ इति लाघ-  
वम् । किञ्च सामानाधिकरण्यस्याव्याप्यवृत्तित्वमते कपिसंयोगी एतद्वृक्षत्वादित्या-  
दावव्याप्तिश्च, तथा हि—साध्यसामानाधिकरण्यानतिरिक्तवृत्तित्वं च स्वव्यापकतत्क-  
त्वरूपम्, तथा च यद्धर्मावच्छिन्नसमानाधिकरणसाध्याभावत्वव्यापकं साध्यताव-  
च्छेदकावच्छिन्नसमानाधिकरण्यं तद्धर्मवत्त्वं व्याप्तिरिति पर्यवसितोऽर्थः । एवञ्च  
सामानाधिकरण्यस्याऽव्याप्यवृत्तित्वमते कपिसंयोगाभावे साध्यसामानाधिकरण्यभाव-  
स्यापि सत्त्वेन कपिसंयोगसामानाधिकरण्यस्य कपिसंयोगाभावत्वाऽव्यापकत्वं सुस्पष्ट-  
मेवेत्याशयेन द्वितीयलक्षणप्रणयनम् ।

ॐ दीधितिः ॐ

यत्समानाधिकरणसाध्याभावप्रमायां साध्यवत्ताज्ञानप्रतिब-  
न्धकत्वं नास्ति तत्त्वं वा व्याप्तिरिति । तन्न । सर्वत्र साध्याभाव-  
पदवैयर्थ्यात् ।

ॐ जागदीशी ॐ

यत्समानाधिकरणेति । यत्समानाधिकरणसाध्याभावप्रमासामान्ये  
इत्यर्थः । तेन धूमवान् वह्नेरित्यादौ व्यधिकरणधर्मावच्छिन्नसाध्याभाव-  
प्रमाव्यक्तेः साध्यवत्ताज्ञानाऽविरोधित्वेऽपि साध्यसामान्याभावप्रमाया  
एव साध्यवत्ताज्ञानविरोधितया नातिव्याप्तिः । व्याधिकरणधर्मावच्छि-

असाध्याभावस्य साध्यसामान्याभावत्वभ्रमदशायां पर्वतो न वह्निमानित्याकारकतद्बुद्धेः साध्यवत्ताज्ञानविरोधित्वादसम्भवः स्यादतः—प्रमात्वोपादानम् ।

### ❀ दीपिका ❀

यत्समानाधिकरणेति—दीधितिः । पर्वतो वह्नित्वेन घटाभाववानित्याकारिका प्रमा 'पर्वतो वह्निमान्' इत्याकारकसाध्यवत्ताज्ञानस्य प्रतिबन्धिका नास्ति, तादृशज्ञानस्य 'पर्वतो वह्नयभाववान्' इत्याकारकज्ञानस्यैव प्रतिबन्धकत्वादिति वह्निमान् धूमादित्यत्र लक्षणसमन्वयः । अयोगोलकं धूमाभाववदित्याकारिका वह्निसमानाधिकरणसाध्याभावप्रमा 'अयोगोलकं धूमवदि' त्याकारकसाध्यवत्ताज्ञानप्रतिबन्धिकैवेति नातिव्याप्तिरपीति ।

ननु धूमवान् वह्नेरित्यादौ धूमत्वेन घटाभाववदयोगोलकमित्याकारिकायाः प्रमायाः 'अयोगोलकं धूमवदि'तिसाध्यवत्ताज्ञानस्य प्रतिबन्धकत्वाभावसत्त्वेनाऽतिव्याप्तिरित्यत आह—प्रमासामान्ये इति । तादृशप्रमात्वावच्छेदेनेत्यर्थः । अवच्छेदकत्वमिद्वापि पूर्वोक्तरीत्याऽनतिरिक्तवृत्तित्वरूपं ग्राह्यम् । तथा च तद्वति तत्प्रकारकज्ञानत्वरूपप्रमात्वस्य विशेष्यभूतज्ञानत्वानतिरिक्ततया ज्ञानत्वस्य साध्यवत्ताज्ञानप्रतिबन्धकवृत्तितया विशिष्टप्रमात्वस्यापि साध्यवत्ताज्ञानप्रतिबन्धकवृत्तित्वेनानतिरिक्तवृत्तित्वं दुर्घटमिति साध्यवत्ताज्ञानप्रतिबन्धकाऽवृत्त्यधिकरणतानिरूपितनिरूपकतावच्छेदकयत्समानाधिकरणसाध्याभावप्रमात्वकत्वमिति । पर्यवसितोऽर्थः । एवञ्च यत्समानाधिकरणसाध्याभावप्रमासामान्यान्तर्गतायां धूमसामान्याभावप्रमायां धूमवत्ताज्ञानप्रतिबन्धकत्वमेवास्तीति धूमवान् वह्नेरित्यादौ नातिव्याप्तिरिति भावः । तेन = सामान्यपदनिवेशेन ।

ननु लाघवात् यत्समानाधिकरणसाध्याभावज्ञानसामान्ये इत्येतावतैव सामञ्जस्ये प्रमापदोपादानं व्यर्थमित्यत आह—व्यधिकरणधर्मावच्छिन्नेति । तथा च ज्ञानत्वमात्रनिवेशे वह्नित्वेन घटाभावे वह्निसामान्याभावत्वभ्रमदशायां 'पर्वतो वह्नयभाववान्'त्याकारकभ्रमज्ञानस्यापि 'पर्वतो वह्निमान्' इति साध्यवत्ताज्ञानप्रतिबन्धकत्वेनासम्भव इत्यतः प्रमात्वोपादानम् । न च प्रथमोपस्थितयत्समानाधिकरणशब्दस्य व्यावृत्तिमनुक्त्वा परचादुक्तस्य प्रमादलस्य व्यावृत्तिप्रदर्शनमनुचितमिति वाच्यम्—असम्भवरूपगुणतमदोषमार्शक्यैव प्रथमतस्तद्व्यावृत्तेः कथनात् ।

❀ जागदीशी ❀

प्रमात्वञ्चात्र भ्रमसामान्यभिन्नज्ञानत्वम्, नातस्तादृशबुद्धेरप्यंशतः प्रमात्वादुक्तदोषतादवस्थम् । हृदादौ वह्निसामान्याभावप्रमायाः साध्यवत्ताधीविरोधित्वादव्याप्तिरतो यत्समानाधिकरणेति । तच्च फलतः प्रमाविशेषणम्, तथा च यद्धर्मावच्छिन्नवद्विशेष्यकसाध्याभावप्रमासामान्ये इत्यर्थः । तेन एतद्वृक्षत्वसमानाधिकरणस्य संयोगसामान्याभावस्यैव गुणे धर्मिणि प्रमायां साध्यवत्ताज्ञानविरोधित्वेऽपि संयोगी एतद्वृक्षत्वादित्यादौ नाऽव्याप्तिः ।

❀ दीपिका ❀

अथैवमपि निरुक्तभ्रमात्मकज्ञानस्याभावत्वांशे प्रमात्वात् प्रमापदोपादानेऽप्यसंभवो जागरूक एवेत्यत आह—प्रमात्वञ्चेति । भ्रमसामान्यभिन्नज्ञानत्वम् = नित्यज्ञानावृत्तिविषयिताशून्यज्ञानत्वम् । तथा च समानाकारकज्ञानीयविषयिताया ऐक्येन भ्रमीयविषयिताया नित्यज्ञानावृत्तित्वेन न पूर्वोक्तभ्रमात्मकज्ञानमादायासंभव इति भावः । अतः = भ्रमसामान्यभिन्नज्ञानत्वरूपप्रमात्वनिवेशात् । तादृशबुद्धेः = निरुक्तभ्रमज्ञानस्य, अंशतः = अभावत्वांशे । उक्तदोषेति । असम्भवरूपदोषेत्यर्थः । अथ भ्रमसामान्यभिन्नत्वरूपप्रमात्वनिवेशेनैव निरुक्तभ्रममादायासंभवस्य वारणसम्भवे ज्ञानत्वपर्यन्तानुधावनं व्यर्थमिति चेन्न—‘कामिनी घटवती’ इत्यादौ ‘घटत्वेन पटाभाववती कामिनी’ति जिज्ञासाया अपि साध्यवत्ताज्ञानप्रतिबन्धकत्वेनाव्याप्तेरिति । यत्समानाधिकरणदलस्य फलमाह—हृदादाविति । तथा च यत्समानाधिकरण्यदलानुपादाने ‘हृदो बह्वथभाववान्’ इति साध्यसामान्याभावप्रमायाः ‘हृदो वह्निमान्’ इति साध्यवत्ताज्ञानप्रतिबन्धकत्वाद् वह्निमान् धूमादित्यादावव्याप्तिः स्यादतस्तदुपादानमिति भावः ।

अथैवमपि संयोगी एतद्वृक्षत्वादित्यत्राऽव्याप्तिः, ‘गुणः संयोगाभाववान्’ इति हेतुसमानाधिकरणसाध्यसामान्याभावप्रमायाः ‘गुणः संयोगी’ति साध्यवत्ताज्ञानप्रतिबन्धकत्वादित्यत आह—तच्च फलत इति । यद्धर्मावच्छिन्नवत्त्यत्र यद्धर्मपदं हेतुतावच्छेदकपरम् । एवं च गुणः संयोगाभाववानिति प्रमाया एतद्वृक्षत्वत्वावच्छिन्नवद्विशेष्यकत्वाभावेन नाव्याप्तिरिति भावः । तेन = यत्समानाधिकरणत्वस्य प्रमाविशेषणत्वाङ्गीकारेण ।

अथैवमपि वहित्वेन घटाभाववत्पर्वतकालीनहृदो वह्न्यभाववानिति बुद्धेः साध्यवत्ताज्ञानविरोधित्वाद् वह्निमान् धूमादित्यत्राव्याप्तिस्तदवस्थैवेति चेन्न— यद्धर्मावच्छिन्नवज्रविशेष्यतानिरूपितप्रकारतासामान्यं साध्यवत्ताज्ञानप्रतिबन्धक- तानवच्छेदकं तद्धर्मवत्त्वमित्यत्र तात्पर्येण प्रकृते पर्वतनिष्ठविशेष्यतानिरूपितवह्न्यभाव- निष्ठप्रकारताया विरहेणाव्याप्तेरभावात् ।

ननु यद्धर्मावच्छिन्नावच्छेदकताकविशेष्यताकप्रमासामान्ये इत्यस्यैव सम्यक्त्वे मतुपा यद्धर्मावच्छिन्नवज्रविशेष्यताकत्वेन नानाधर्मावच्छिन्नविशेष्यताकप्रमासङ्ग- हकरणमनुचितमिति चेन्न, वह्निमान्, वह्न्यभावादित्यादावतिव्याप्तिनिरासाय तस्यावश्यकत्वात् ।

यद्धर्मावच्छिन्नत्वोपादानेन द्रव्यं विशिष्टसत्त्वादित्यादौ सत्तासमानाधिकरण- द्रव्यत्वसामान्याभावप्रमायां साध्यवत्ताज्ञानप्रतिबन्धकत्वेऽपि नाव्याप्तिः । हेत्वधि- करणत्वं हेतुतावच्छेदकसम्बन्धेन ग्राह्यम्, तेन वह्निमान् धूमादित्यादौ नाव्याप्ति- रित्यादिकं स्वयमूह्यम् ।

### ❀ जागदीशी ❀

यत्तु साध्यवत्ताज्ञानविरोधित्वं हेतुमन्मात्रवृत्तिधर्मावच्छिन्नविशेष्यकं यत्साध्यवत्ताज्ञानं तद्विरोधित्वं वाच्यम्, तथा च गुणो न संयोगीति प्रमायाः गुणः संयोगीत्याकारकबुद्धिविरोधित्वेऽपि तादृशी साध्यवत्ताधीर्न हेतुमन्मात्रवृत्तिधर्मावच्छिन्नविशेष्यका गुणत्वादेर्हेतुमदन्यवृत्तित्वादतो नोक्त दोष इति । तत्तुच्छम्, यत्समानाधिकरणा इत्यस्य व्यर्थतापत्तेः, साध्याभावप्रमासामान्ये यद्धन्मात्रवृत्तिधर्मावच्छिन्नविशेष्यकसाध्यवत्ताज्ञा- नस्य विरोधित्वं नास्ति तत्त्वमित्यस्यैव सम्यक्त्वात्, जलादिधर्मिकवह्नि- सामान्याभावप्रमायाः साध्यवत्ताधीविरोधित्वेऽपि धूमवन्मात्रवृत्तिधर्मा- वच्छिन्नविशेष्यकं यद्धह्निमत्ताज्ञानं तद्विरोधित्वादेव वह्निमान् धूमादित्या- दावव्याप्त्यभावादिति दिक् ।

### ❀ दीपिका ❀

संयोगी एतद्वृक्षत्वादित्यत्राऽव्याप्तिवारणाय साध्यवत्ताज्ञानविरोधित्वमन्यथा व्याचक्षाणानां मतं दूषयितुमुपन्यस्यति यत्त्विति । तादृशी=गुणः संयोगीत्या- कारिका ।

अथ हेतुमद्वृत्तिधर्मावच्छिन्नविशेष्यकसाध्यवत्ताज्ञानविरोधित्वनिवेशेऽपि सकल-  
दोषनिराससंभवे मात्रपदं व्यर्थम् । न च पर्वतो वह्निमान् धूमादित्यादौ प्रमेयत्वस्य  
हेतुमत्पर्वतवृत्तिधर्मतया प्रमेयत्वावच्छिन्नविशेष्यकवह्निमत्ताज्ञानप्रतिबन्धकत्वस्य 'प्रमेयं-  
वह्मथभाववदि'ति प्रमायां सत्त्वादव्याप्तिरिति वाच्यम्, प्रमेयत्वावच्छेदेन वह्मथभावावगा-  
हिज्ञानस्याप्रमात्वात्, प्रमेयत्वसामानाधिकरण्येन वह्मथभावावगाहिज्ञानस्य प्रमात्वेऽपि  
तस्य प्रमेयत्वसामानाधिकरण्येन वह्निमत्त्वावगाहिज्ञानाविरोधित्वात्, तद्धर्मावच्छिन्न-  
सामानाधिकरण्येन तदभावनिश्चयदशायामपि तद्धर्मावच्छिन्नसामानाधिकरण्येन तदवगा-  
हिज्ञानसंभवादिति चेन्न, धर्मिविशेषनियन्त्रितप्रतिबन्धकत्वमते तद्धर्मसामानाधिकरण्येन  
तदभाववत्तानिश्चये तद्धर्मसामानाधिकरण्येन तदवगाहिज्ञानं प्रतिबन्धकम्, तथा च  
प्रमेयत्वसामानाधिकरण्येन वह्मथभावावगाहि- 'प्रमेयं वह्मथभाववदि'ति प्रमायां प्रमेय-  
त्वसामानाधिकरण्येन वह्मथवगाहि- 'प्रमेयं वह्निमदि'ति ज्ञानप्रतिबन्धकत्वाद् वह्निमान्  
धूमादित्यादावव्याप्तेर्मात्रपदप्रवेशमन्तरा लुपद्धरत्वात्, मात्रपदप्रवेशे तु प्रमेयत्वस्य  
हेतुमत्पर्वतमात्रवृत्तित्वाभावाच्च दोषः । न चैवमपि हेत्वधिकरणवृत्तित्वे सति हेत्वधिक-  
रणभिन्नावृत्तित्वमेव हेतुमन्मात्रवृत्तित्वम्, एवं च ज्ञेयत्वाधिकरणभिन्नत्वाप्रसिद्धौ  
वाच्यं ज्ञेयत्वादित्यादिकेवलान्वयिहेतावव्याप्तिरिति वाच्यम्, हेत्वभाववद्धर्मस्यैव  
हेतुमन्मात्रवृत्तिपदेन विवक्षणात्, हेत्वभावश्च स्वनिरूपिताधिकरणतावत्त्वसम्ब-  
न्धावच्छिन्नप्रतियोगिताकमेदवद्वृत्तित्वसम्बन्धावच्छिन्नप्रतियोगिताको बोध्यः ।  
केवलान्वयिनि तादृशसम्बन्धो व्यधिकरण एवेति दिक् । केचित्तु स्वव्यापकहेतु-  
कत्वमेव हेतुमन्मात्रवृत्तिपदेन विवक्षितमिति न दोष इत्याहुः ।

एतन्मतं दूषयति-तत्तुच्छमिति । यत्सामानाधिकरणदलस्य वैयर्थ्ये हेतुमाह-  
साध्याभावप्रमासामान्ये इति । यद्वन्मात्रेति । हेतुमन्मात्रेत्यर्थः । यत्सामा-  
नाधिकरण्याप्रवेशे पूर्वमुक्ताया अव्याप्तेः परिहारमाह-जलादिधर्मिकेति । तथा  
च जलं वह्मथभाववदित्याकारकप्रमायाः पर्वतो वह्निमानिति साध्यवत्ताज्ञानविरोधि-  
त्वाभावेन जलं वह्निमदिति ज्ञानस्य च भवदुक्तहेतुमन्मात्रवृत्तिधर्मावच्छिन्नविशेष्यक-  
त्वाभावेन वह्निमान् धूमादित्यादौ साध्याभावे यत्सामानाधिकरण्याप्रवेशेऽपि नाव्या-  
प्तिरिति भावः ।

### ❀ जागदीशी ❀

अत्र च साध्यतावच्छेदकसम्बन्धेन साध्यतावच्छेदकरूपेण च साध्य-  
वत्ताज्ञानं बोध्यम्, तेन 'पर्वतः समवायसम्बन्धेन न वह्निमान्' इति

प्रमायाः समवायेन वह्निमत्ताबुद्धिं प्रति पर्वतो महानसीयवह्निमान्नेति प्रमायाश्च संयोगेन महानसीयवह्निमत्ताबोधं प्रति प्रतिबन्धकत्वेऽपि वह्निमान् धूमादित्यादौ नाव्याप्तिः । प्रतिबन्धकत्वञ्चावच्छेदकधर्मवत्ता-  
प्रहादिव्यावृत्तं ग्राह्यम्, तेन वह्निसामान्याभावावच्छेदकतया गृहीतस्य महानसीयवह्न्यभावादेः पर्वतादौ प्रमायाः संयोगसम्बन्धावच्छिन्नपर्वत-  
धर्मिकवह्निमत्ताबुद्धिविरोधित्वेऽपि नासंभवः ।

### ❀ दीपिका ❀

अत्र चेति । प्रगल्भद्वितीयलक्षणे इत्यर्थः । तथा च साध्यवत्ताज्ञानेत्यस्य साध्यतावच्छेदकसम्बन्धावच्छिन्नसाध्यतावच्छेदकमात्रावच्छिन्नप्रकारताशालिज्ञाने-  
त्यर्थः । प्रकारतायां साध्यतावच्छेदकसम्बन्धावच्छिन्नत्वनिवेशफलमाह—**समवा-  
यसम्बन्धेनेति** । वह्निमत्ताबुद्धिं प्रतीत्यस्याप्रेतनेन प्रतिबन्धकत्वेऽपीत्यनेनान्वयः ।  
अयमाशयः—साध्यतावच्छेदकसम्बन्धावच्छिन्नत्वनिवेशे समवायसम्बन्धावच्छिन्न-  
प्रतियोगिताकवह्न्यभाववान् पर्वत इति प्रमायाः समवायेन वह्निमान् पर्वत इति  
ज्ञानप्रतिबन्धकत्वाद् वह्निमान् धूमादित्यत्राव्याप्तिः स्यात्, तन्निवेशे तु निरुक्त-  
ज्ञानस्य समवायसम्बन्धावच्छिन्नप्रकारकत्वेऽपि साध्यतावच्छेदकीभूतसंयोगसम्ब-  
न्धावच्छिन्नप्रकारताकत्वाभावेन साध्यवत्ताज्ञानपदेन ग्रहीतुमशक्यत्वात्, संयोगेन  
वह्निमानिति निरुक्तसाध्यवत्ताज्ञानाप्रतिबन्धकत्वाच्च दोषः ।

साध्यतावच्छेदकधर्मावच्छिन्नत्वनिवेशफलमाह—**पर्वतो महानसीयेति** ।  
तदनिवेशे संयोगसम्बन्धावच्छिन्नप्रतियोगिताकमहानसीयवह्न्यभाववान् पर्वत इति  
प्रमायाः संयोगेन महानसीयवह्निमानिति साध्यवत्ताज्ञानप्रतिबन्धकत्वाद् वह्निसाध्यक-  
धूमहेताव्याप्तिर्दुर्वारैव, तत्प्रवेशे तु निरुक्तज्ञानस्य महानसीयत्ववह्नित्वोभयधर्माव-  
च्छिन्नप्रकारताकत्वेन साध्यतावच्छेदकीभूतवह्नित्वमात्रावच्छिन्नप्रकारताकत्वाभावेन  
नाव्याप्तिरिति भावः ।

ननु महानसीयवह्न्यभाववान् वह्न्यभाववानिति भ्रमकालीन-महानसीयवह्न्यभाव-  
वाँश्च पर्वत इति प्रमाया वह्नित्वेन घटाभाववान् वह्निसामान्याभाववान् इति भ्रम-  
कालीन-वह्नित्वेन घटाभाववाँश्च पर्वत इति प्रमायाश्च 'पर्वतो वह्निमानि'ति साध्यवत्ता-  
ज्ञानप्रतिबन्धकतयासंभव इत्यत आह—**प्रतिबन्धकत्वं चेति** । अवच्छेदधर्मव-  
त्ताप्रहादिव्यावृत्तम् = ज्ञानवैशिष्ट्यानवच्छिन्नम् । तथा च महानसीयवह्न्यभाववान्  
पर्वत इति प्रमानिष्ठप्रतिबन्धकतायां महानसीयवह्न्यभाववान् वह्न्यभाववानिति



भ्रमज्ञानवैशिष्ट्यावच्छिन्नत्वेन नासम्भव इति ध्येयम् । तेन = प्रतिबन्धकतायां ज्ञानवैशिष्ट्यानवच्छिन्नत्वनिवेशेन । वह्निसामान्याभावेति । निरुक्तभ्रमज्ञाने महानसीयवह्न्यभाववच्छेदेन वह्निसामान्याभावस्य बोधेन महानसीयवह्न्यभावोऽवच्छेदक इति भावः ।

ननु साध्याभावप्रकारकप्रमासामान्ये साध्यतावच्छेदकगतरूपवृत्तिप्रकारताक-साध्यवत्तानिश्चयनिष्ठप्रतिबन्धकतानिरूपितप्रतिबन्ध्यत्वाभावनिवेशेनैव निरुक्तभ्रमका-लीनप्रमायाः साध्यवत्ताज्ञानप्रतिबन्धकत्वेऽपि तादृशप्रतिबन्ध्यत्वाभावसत्त्वेनासम्भवा-सम्भवेन ज्ञानवैशिष्ट्यानवच्छिन्नत्वनिवेशो व्यर्थ इति चेन्न—वह्निमान् वह्नित्वेन घटवानिति भ्रमकालीन-वह्निमान् पर्वत इति ज्ञानविशिष्टज्ञानत्वेन प्रतिबन्धकतया तादृशज्ञानकालीन-वह्निमान् पर्वत इति साध्यवत्ताज्ञानवैशिष्ट्यावच्छिन्नप्रतिबन्धकता-निरूपितप्रतिबन्ध्यताया वह्नित्वेन घटाभावावगाहिप्रमायां सत्त्वेनासम्भवस्य जाग-रुकत्वादिति दिक् ।

❀ जागदीशी ❀

सर्वत्रेति । साध्यसामानाधिकरण्यावच्छेदकस्वसामानाधिकरणत्वकत्व-मित्यत एव प्रथमस्य, द्वितीयस्य च यत्समानाधिकरणप्रमासामान्ये साध्य-वत्ताज्ञानप्रतिबन्धकत्वं नास्ति तत्त्वमित्यत एव सामञ्जस्यादिति भावः ।

❀ दीपिका ❀

प्रगल्भलक्षणद्वयं दूषयति—सर्वत्रेति दीधितिः । प्रथमे द्वितीये च लक्षणे इत्यर्थः । न चानुमितिं (प्रति) सिद्धेः प्रतिबन्धकत्वेनासंभववारणाय द्वितीयलक्षणे साध्याभा-वदलस्य सार्थक्यमिति वाच्यम्, समूहालम्बनज्ञानप्रतिबन्धकतामादायासंभववार-कस्य साध्यवत्त्वज्ञानत्वावच्छिन्नप्रतिबन्ध्यतानिरूपितप्रतिबन्धकत्वस्य विवक्षणात्, सिद्धौ तु अनुमितित्वावच्छिन्नप्रतिबन्ध्यतानिरूपितप्रतिबन्धकताया एव सत्त्वादिति ।

❀ जागदीशी ❀

यत्तु यत्समानाधिकरणसाध्याभावत्वावच्छेदेन साध्यतावच्छेदकाव-च्छिन्नप्रतियोगिसामानाधिकरण्यं तत्त्वमेव प्रथमलक्षणार्थः । तथा च धूमसमानाधिकरणस्य घटादिसामान्याभावस्य वह्नित्वावच्छिन्नघटाद्य-प्रसिद्ध्या साध्यतावच्छेदकावच्छिन्नप्रतियोगिसामानाधिकरण्याभावादस-म्भवः स्यादतः साध्याभावपदम् । न चैवमपि प्रतियोगिपदवैयर्थ्यमिति

वाच्यम्, अनतिरिक्तवृत्तित्वरूपावच्छेदकत्वे साध्यतावच्छेदकावच्छिन्न-  
प्रतियोगिसामानाधिकरण्याभावस्याखण्डस्यैव निविष्टत्वात् । एवं द्वितीय-  
लक्षणे साध्यतावच्छेदकावच्छिन्नप्रतियोगिमत्ताबोधविरोधित्वं निवेश्य  
साध्याभावपदसार्थक्यं बोध्यमिति । तन्मन्दम्, प्रतियोग्यवृत्तिश्चेत्यादि-  
मूलावतारानुरोधेन साध्याभावस्य पूर्वोक्तद्वितीयरीत्यैव वक्तव्यतया हेतु-  
समानाधिकरणस्य बहिर्वेन घटाभावादेः साध्यतावच्छेदकावच्छिन्नप्रति-  
योगिसामानाधिकरण्याप्रसिद्ध्या तादृशपदप्रक्षेपेऽपि अव्याप्तितादव-  
स्थ्यात् । न च घटत्वेन बह्व्यभाव एव बहिर्वेन घटाभावः, समनियता-  
भावानामैक्यात्, तथा च तस्यापि साध्यतावच्छेदकविशिष्टबहिरूपप्रति-  
योगिनः सामानाधिकरण्यमक्षतमेवेति वाच्यम्, तथा सति घटसामान्या-  
भावादेरपि घटत्वादिना प्रमेयसामान्याभावात्मकतया तस्यापि साध्यता-  
वच्छेदकीभूतबहिर्त्वावच्छिन्नप्रमेयरूपप्रतियोगिसमानाधिकरणतया तमा-  
दायासंभववारकस्य साध्याभावपदस्य व्यर्थताया वज्रलेपत्वादिति ।

### ❀ दीपिका ❀

प्रगल्भलक्षणद्वये साध्याभावपदसार्थक्याय यत्मानानां मतं दूषयितुमुपन्यस्यति-  
यत्त्विति । तथा च यत्समानाधिकरणसाध्याभावत्वं साध्यतावच्छेदकावच्छिन्नप्रति-  
योग्यधिकरणवृत्तितावच्छेदकं तत्त्वमिति प्रथमलक्षणम् । भवति च घटत्वेन बह्व्य-  
भावत्वं साध्यतावच्छेदकीभूतबहिर्त्वावच्छिन्नबहिरूपप्रतियोग्यधिकरणपर्वतनिरूपितवृ-  
त्तितावच्छेदकम्, पर्वते घटत्वेन बह्व्यभावस्य सत्त्वादिति लक्षणसमन्वयः ।

अत्र साध्याभावपदानुपादाने यत्समानाधिकरणत्वं साध्यतावच्छेदकावच्छिन्न-  
प्रतियोगिसामानाधिकरण्यावच्छेदकमित्यस्यैव लक्षणत्वेऽसम्भवः स्यात्, घटादि-  
सामान्याभावोऽपि यत्समानाधिकरण इति साध्यतावच्छेदकीभूतबहिर्त्वावच्छिन्न-  
घटादिरूपप्रतियोगिनोऽप्रसिद्धेः, तत्पदप्रवेशे तु घटाभावस्य साध्याभावत्वविरहाच्च  
दोष इत्याह—**तथा चेति** । निरुक्तस्य प्रथमलक्षणार्थत्वे चेत्यर्थः । **असम्भवः**  
**स्यादिति** । ननु तादात्म्येन प्रमेयसाध्यकस्थलेऽव्याप्तिविरहेण कथमसम्भव इति  
चेन्न, तादात्म्येन व्याप्यव्यापकभावानङ्गीकारात् । ननु साध्याभावपदप्रवेशेऽपि स्वरूपेण  
प्रमेयसाध्यकस्थले प्रमेयत्वेन गगनाभावमादाय प्रतियोगिसामानाधिकरण्यविरहाद्-  
व्याप्तिरिति चेन्न, सामान्यरूपेण विशेषाभावस्यैतन्मतेऽस्वीकारात् ।

नन्वेवमपि यत्समानाधिकरणसाध्याभावत्वावच्छेदेन साध्यतावच्छेदकाव-  
च्छिन्नसामानाधिकरण्यमित्यस्यैव सम्यक्त्वे प्रतियोगिपदं व्यर्थमिति शङ्कते—

न चैवमपीति । प्रतियोगिपदं सार्थकं कुरुते—अनतिरिक्तेति । तथा च साध्यतावच्छेदकावच्छिन्नप्रतियोगिसामानाधिकरण्याभाववदवृत्तिर्यत्समानाधिकरण-साध्याभावत्वं तत्त्वमित्यस्य लाभेन प्रतियोगिपदस्याखण्डाभावघटकतया स्वसामानाधिकरण्यघटितवैयर्थ्याभाव इति तत्त्वम् । न च प्रतियोगिपदस्य न्यून-वारकपर्याप्त्यनिवेशेनाखण्डत्वविरहादखण्डाभावघटकतया सार्थक्याभिधानं सन्दर्भ-विरुद्धमिति वाच्यम् प्रतियोगिपदस्य न्यूनवारकपर्याप्तिनिवेशे साध्याभावपदसार्थ-क्यसम्भवेन न्यूनवारकपर्याप्तिनिवेशे यत्तु कृतस्तात्पर्यादिति ।

पूर्वोक्तद्वितीयरीत्यैव = साध्यव्यापकतावच्छेदकरूपावच्छिन्नप्रतियोगिताकत्वरूपेण । तादृशपदेति । साध्याभावपदेत्यर्थः । तथा चेति । समनियताभावानामैक्यस्वीकारे इत्यर्थः । तस्यापि = बहिर्वत्वेन घटाभावादेरपि । तथा सति = समनियताभावैक्यमादाय लक्षणस्य सङ्गमनीयत्वे । तस्यापि = घटसामान्याभावादेरपि ।

❀ दीधितिः ❀

यत्तु साध्याभाववति यद्वृत्तौ प्रकृतानुमिति विरोधित्वं नास्ति तत्त्वं व्याप्तिरिति । तन्न, अनुमित्यविरोधित्वज्ञानस्यानुमितिहेतुत्वे साध्याभाववद्वृत्तित्वज्ञानस्यानुमित्यविरोधितया व्यभिचारिण्यतिप्रसङ्गात् ।

❀ जागदीशी ❀

प्रगल्भस्यैव लक्षणान्तरमुपन्यस्यति—यत्त्विति । यद्वृत्ताविति । यन्निष्ठ-साध्याभाववद्वृत्तित्वसामान्ये इत्यर्थः । तेन बहिर्निष्ठस्य व्यधिकरणधर्मावच्छिन्नसाध्याभाववद्वृत्तित्वस्य धूमसाध्यकानुमित्यविरोधित्वेऽपि धूमवान् बह्वेरित्यादौ नातिव्याप्तिः । धूमादिनिष्ठस्येन्धनत्वावच्छिन्नबह्वथ-भाववद्वृत्तित्वस्यापीन्धनत्वादिप्रकारेण बह्वथनुमितेर्विरोधित्वादसंभवः स्यादतः प्रकृतेति । साध्यतावच्छेदकसम्बन्धेन साध्यतावच्छेदकरूपेण प्रकृतसाध्यकेत्यर्थः । तथा च तादृशसाध्याभाववद्वृत्तित्वस्य बहिर्वत्वेन बह्वथनुमित्यविरोधित्वाददोषः ।

❀ दीपिका ❀

दीधितौ यत्त्विति । यन्निष्ठसाध्याभाववद्वृत्तितायां प्रकृतानुमिति विरोधित्वाभावस्तत्त्वं व्याप्तिरित्यर्थः । बहिर्मान् धूमादित्यत्र धूमनिष्ठ-बहिर्वत्वेन घटाभाववद्वृत्तितायां प्रकृतानुमिति विरोधित्वाभावसत्त्वेन लक्षणसमन्वयः ।

## ❀ दीपिका ❀

अथ धूमवान् वह्नेरित्यादौ व्यभिचारिणि अतिव्याप्तिः, वह्निनिष्ठ-धूमत्वेन घटाभाववद्बृत्तितायां धूमसाध्यकानुमितिविरोधित्वाभावादित्यत आह—**वृत्तित्व-सामान्ये इति** । तथा च वृत्तित्वसामान्यान्तर्गते वह्निनिष्ठधूमसामान्याभाववद्बृत्तित्वे धूमसाध्यकानुमितिविरोधित्वाच्चातिव्याप्तिरिति भावः । तेन = वृत्तित्वसामान्य-विवक्षणेन । **व्यधिकरणधर्मावच्छिन्नसाध्याभावेति** । धूमत्वेन घटाद्यभावे-त्यर्थः । प्रकृतपदोपादानफलमाह—**धूमादिनिष्ठेति** । अयमाशयः—इन्धनत्वेन वह्नयभाववद्बृत्तिधूम इति ज्ञानसत्त्वेऽपि इन्धनत्वप्रकारकवह्नयनुमितिर्न भवति, एवञ्च प्रकृतपदानुपादाने धूमनिष्ठस्येन्धनत्वेन वह्नयभाववद्बृत्तित्वस्येन्धनत्वप्रकारकवह्नय-नुमितिविरोधित्वादसम्भवः स्यात्, प्रकृतपदोपादाने तु साध्यतावच्छेदकसम्बन्धेन साध्यतावच्छेदकप्रकारकप्रकृतानुमितिविरोधित्वस्य लाभेन निरुक्तवृत्तित्वस्य वह्नि-त्वप्रकारकवह्नयनुमितेरविरोधित्वाच्च दोष इति । तथा च प्रकृतपदेन निरुक्तार्थलाभे सति । **तादृशेति** । इन्धनत्वावच्छिन्नेत्यर्थः ।

## ❀ जागदीशी ❀

प्रकृतानुमितिविरोधित्वं न प्रकृतानुमितिविरोधिज्ञानविषयत्वमात्रम्, धूमनिष्ठवह्नित्वादिना घटाद्यभाववद्बृत्तित्वस्यापि वह्नयनुमितिविरोधिना व्यभिचारभ्रमस्य विषयत्वसम्भवात्, किन्तु विषयतया प्रकृतानुमितिप्रति-बन्धकतावच्छेदकत्वम् । तथा च वह्निनिष्ठवृत्तित्वमात्रस्य धूमसाध्यकानु-मितिविरोधित्वाभावाद् व्यभिचारिण्यतिव्याप्तिरतः साध्याभाववतीति । तथा च यन्निष्ठसाध्याभाववद्बृत्तित्वसामान्यं प्रकृतानुमितिप्रतिबन्धकतान-वच्छेकं तत्त्वमित्यर्थः । न च घटाभाववद्बृत्तित्वादौ धूमाभाववद्बृत्तिता-त्वभ्रमदशायामपि धूमसाध्यकानुमित्यनुत्पत्त्या वह्निनिष्ठस्य निर्धूमवृत्तित्व-स्य धूमसाध्यकानुमितिप्रतिबन्धकतानवच्छेदकत्वाद् व्यभिचारिण्यति-व्याप्तितादवस्थयमिति वाच्यम्, यन्निष्ठसाध्याभाववद्बृत्तित्वविषयितासा-मान्यं न प्रकृतानुमितिप्रतिबन्धकतानतिरिक्तवृत्ति तत्त्वमित्यस्योक्तत्वात् । साध्याभावस्तु पूर्वोक्तद्वितीयरीत्या प्रवेशनीयः, तेन न पूर्वोक्तदोषः ।

## ❀ दीपिका ❀

अथैवमपि धूमवान् वह्नेरित्यत्रातिव्याप्तिः, वह्निनिष्ठधूमसामान्याभाववद्बृत्तित्व-ज्ञानस्यैवानुमितिविरोधित्वेन तादृशवृत्तित्वस्य धूमानुमितिविरोधित्वाभावादित्यत

आह—**प्रकृतानुमितिविरोधीति ।** प्रकृतानुमितिविरोधिज्ञानविषयत्वस्य प्रकृतानुमितिविरोधित्वार्थकत्वे बहिमान् धूमादित्यत्राव्याप्तिः, बहिस्त्वेन घटाभाववद्बृत्तिर्धूम इति ज्ञानस्य व्यभिचारभ्रमदशायां बह्वचनुमित्यनुत्पत्तेः प्रकृतानुमितिविरोधिज्ञानविषयत्वसत्त्वादित्याह—**धूमनिष्ठबहिस्त्वादिनेति ।** विषयतया प्रकृतानुमितिप्रतिबन्धकतावच्छेदकत्वार्थकत्वे तु न दोषः, तादृशवृत्तित्वस्य प्रतिबन्धकतानवच्छेदकत्वात् । साध्याभाववत्पदफलमाह—**तथा चेति ।** तादृशावच्छेदकतायाः प्रकृतानुमितिविरोधित्वार्थकत्वे चेत्यर्थः । एवञ्च साध्याभाववत्पदानुपादाने धूमवान् बह्वेति यादावतिव्याप्तिः, बहिनिष्ठस्य महानसादिबृत्तित्वस्य धूमानुमितिप्रतिबन्धकतानवच्छेदकत्वात् । अनुमितिविरोधित्वाभावात् = विषयतया धूमानुमितिप्रतिबन्धकतावच्छेदकत्वाभावात् । ननु सामान्यपदस्य व्यापकत्वार्थकतया वृत्तित्तासामान्यान्तर्गतबहिनिष्ठधूमसामान्याभाववद्बृत्तित्वस्य धूमसाध्यकानुमितिप्रतिबन्धकतावच्छेदकत्वात् साध्याभाववत्पदानुपादानेऽपि नातिप्रसक्तिरिति चेन्न, लाघवात् स्वरूपसम्बन्ध (रूप) स्यैवावच्छेदकत्वस्यैव प्रवेशात्, तथा च यन्निष्ठसाध्याभाववन्निरूपितवृत्तित्वसामान्यं प्रकृतानुमितिप्रतिबन्धकतानिरूपितस्वरूपसम्बन्धरूपावच्छेदकतावत् तत्त्वमिति फलितोऽर्थः । एवञ्च साध्याभाववत्पदानुपादाने बहिनिष्ठवृत्तित्तासामान्ये स्वरूपसम्बन्धरूपप्रतिबन्धकतावच्छेदकत्वविरहाद् धूमवान् बह्वेति यादावतिव्याप्तिः स्पष्टैवेति भावः । अथ धूमवान् बह्वेति यत्र साध्याभाववत्पदानुपादानेऽपि अतिव्याप्तिः, धूमाभाववद्बृत्तित्वात्वेन घटाभाववद्बृत्तित्वावगाहिनो 'बहिर्धूमाभाववद्बृत्तिरिति' भ्रमज्ञानस्यापि धूमानुमितिप्रतिबन्धकतया तत्र विषयविधया घटाभाववद्बृत्तित्वस्यैव प्रतिबन्धकतावच्छेदकतया धूमाभाववद्बृत्तित्वस्य प्रतिबन्धकतानवच्छेदकत्वादित्याशङ्कते—**न चेति ।** निर्धूमवृत्तित्वस्य = धूमाभाववद्बृत्तित्वस्य । अतिव्याप्तिं निराकरोति—**यन्निष्ठेति ।** तथा च बहिनिष्ठधूमाभाववद्बृत्तित्वविषयितासामान्यस्य प्रतिबन्धकतावच्छेदकतया नातिव्याप्तिप्रसङ्ग इति भावः ।

नन्वेवमप्यसम्भवः, बहिसामान्याभाववद्बृत्तित्वात्वेन धूमनिष्ठव्यधिकरणधर्मावच्छिन्नसाध्याभाववद्बृत्तित्वावगाहि—'धूमः बह्वभाववद्बृत्तिरिति' जिज्ञानीयविषयितायाः प्रकृतानुमितिप्रतिबन्धकतावच्छेदकत्वादिति चेन्न, यन्निष्ठसाध्याभाववद्बृत्तित्वावशिष्टनिरूपितविषयितासामान्यं न प्रकृतानुमितिप्रतिबन्धकतानतिरिक्तवृत्ति तत्त्वमित्यस्यैव व्याप्तिपदार्थत्वात् । न च यन्निष्ठवृत्तित्वविषयितासामान्यं न प्रतिबन्धकतानतिरिक्तवृत्ति तत्त्वमित्यस्यैव सम्यक्त्वे साध्याभाववत्पदं व्यर्थमिति वाच्यम्, बह्वभाववत्त्वेन बहिस्त्वेन

घटाभावागाहि-‘वह्वयभाववद्वृत्तिर्धूम’ इति ज्ञानीयधूमनिष्ठवृत्तित्वविषयिताया निरुक्त-  
सामान्यान्तर्गताया निरुक्तानुमितिप्रतिबन्धकतानतिरिक्तवृत्तितया वह्निमान् धूमादित्या-  
दावव्याप्तेर्वारणाय यन्निष्ठवृत्तित्वत्वपर्याप्तावच्छेदकताकविषयितासामान्यं न प्रकृतानुमि-  
तिप्रतिबन्धकतानतिरिक्तवृत्ति तत्त्वमित्यर्थो वक्तव्यः, तथा च वह्निनिष्ठवृत्तितात्वपर्या-  
प्तावच्छेदकताकविषयितासामान्यस्यैव धूमानुमितिप्रतिबन्धकतानतिरिक्तवृत्तित्वाभावाद्  
धूमवान् वह्नेरित्यादावतिव्याप्तिवारणाय साध्याभाववत्पदस्यावश्यकत्वात् ।

अथापि स्वरूपसम्बन्धरूपावच्छेदकत्वनिवेशेनैव सामञ्जस्येऽनतिरिक्तवृत्तित्वा-  
नुसरणं व्यर्थमिति चेन्न, वह्नित्वेन घटाभाववद्वृत्तित्वावच्छेदेन वह्वयभाववद्वृत्ति-  
त्वनिश्चयविशिष्ट-‘वह्नित्वेन घटाभाववद्वृत्तिर्धूम’ इति निश्चयत्वेन वह्वयानुमितिप्रति-  
बन्धकत्वाद् धूमनिष्ठ-वह्नित्वेन घटाभाववद्वृत्तित्वविषयितासामान्यस्य स्वरूपसम्बन्ध-  
रूपप्रतिबन्धकतावच्छेदकत्वाद् वह्निमान् धूमादित्यादावव्याप्तेः । न चैवमपि तादृश-  
विषयितासामान्ये प्रकृतानुमितिप्रतिबन्धकतातिरिक्तवृत्तित्वनिवेशेनैवोपपत्तौ नञ्द्वयो-  
पादानं व्यर्थमिति वाच्यम्, धूमवान् वह्नेरित्यत्रातिव्याप्तेः, वह्निनिष्ठनिर्धूमवृत्तित्वा-  
वगाह्याहार्यज्ञाने अप्रामाण्यज्ञानास्कन्दिततादृशज्ञाने, तद्विषयावगाहिसंशये च निर्धूम-  
वृत्तित्वविषयितायाः सत्त्वेन निरुक्तप्रतिबन्धकतातिरिक्तवृत्तित्वात् । सिद्धान्ते च  
नञ्द्वयोपादानात् यद्रूपावच्छिन्नविषयितासामान्यं प्रकृतानुमितिप्रतिबन्धकताशून्या-  
नाहार्याप्रामाण्यज्ञानास्कन्दितनिश्चयावृत्ति तादृशविषयिताभिन्नयन्निष्ठसाध्याभाववद्वृ-  
त्तित्वविषयितासामान्यं तत्त्वमित्यर्थो लभ्यते । तथा च सद्भेदुत्थले नियताहार्य-  
ज्ञानविषयसंयोगाभाववत्संयोगवत्त्वस्य यद्रूपपदेन धर्तव्यतया तद्रूपावच्छिन्नविषयि-  
ताभिन्नत्वस्य हेतुनिष्ठसाध्याभाववद्वृत्तित्वविषयितायां सत्त्वाल्लक्षणसमन्वयः । व्यभि-  
चारिणितु साध्यसामान्याभाववद्वृत्तित्वस्यापि यद्रूपपदेन धर्तुं शक्यतया नातिव्याप्तिः ।

❀ जागदीशी ❀

अनुमित्यविरोधित्वेति । अनुमितिबिरोधित्वं नानुमितेः साक्षात्प्रतिबन्ध-  
कत्वम्, व्यभिचारधियः साक्षादतथात्वेन व्यभिचारिमात्रेऽतिव्याप्त्यापत्तेः,  
किन्तु अनुमितिजनकज्ञानविरोधित्वम् । तज्जनकं यदि निरुक्तव्याप्तिज्ञानं  
तदा तादृशज्ञानं प्रति साध्याभाववद्वृत्तित्वज्ञानं न विरोधि, किन्तु  
साध्याभाववद्वृत्तित्वमनुमितिबिरोधीत्याकारकं ज्ञानमेव तथेति व्यभि-  
चारिण्यतिव्याप्तिः । यदि च साध्याभाववद्वृत्तिर्हेतुरित्याकारकं ज्ञानं  
प्रकृतानुमितिजनकं तदा निरुक्तव्याप्तेः अनुमित्यनुपयुक्तया तदभिधान-

मर्थान्तरप्रस्तमिति भावः । एतेन यदि प्रकृतानुमितिपदं प्रकृतहेतु-  
धर्मिकसाध्यव्याप्त्यनुमितिपरम्, न तु प्रकृतसाध्यकानुमितिपरम्,  
विरोधित्वं च तत्र साक्षादेव निवेश्यते तदा न व्यभिचारिण्यतिप्रसङ्ग  
इत्यपास्तम् ।

### ❀ दीपिका ❀

यत्तुमतदूषणे बीजमाह—दीधितौ—अनुमित्येति । अनुमित्यविरोधित्वज्ञान-  
स्य = प्रकृतव्याप्तिज्ञानस्य । अनुमितिहेतुत्वे = पर्वतो वह्निमानित्यनुमितिजनकत्वे ।  
अनुमित्यविरोधितया = अनुमितिजनकीभूतप्रकृतव्याप्तिज्ञानस्याप्रतिबन्धकतया । तथा  
च—व्यभिचारज्ञानस्य प्रकृतव्याप्तिज्ञानस्याविरोधित्वेन धूमवान् वह्नेरित्यादावतिव्याप्ति-  
रिति भावः । अतथात्वेन=अनुमित्यप्रतिबन्धकतया, व्यभिचारनिश्चयस्य व्याप्तिज्ञान-  
प्रतिबन्धद्वारैवानुमितिविरोधित्वमिति भावः । निरुक्तव्याप्तिज्ञानम्=अनुमित्यविरोधि-  
त्वरूपम् । तादृशज्ञानम्=प्रकृतव्याप्तिज्ञानम् । न विरोधीति । ग्राह्याभावाद्यनवगाहि-  
त्वादिति शेषः । न च ग्राह्याभावाद्यनवगाहित्वेऽपि माणिमन्त्रादिन्यायेनैव साध्याभा-  
वावद्वृत्तित्वरूपव्यभिचारज्ञानस्य प्रकृतव्याप्तिज्ञानविरोधित्वं वाच्यमिति वाच्यम्,  
यज्ज्ञाने सति यज्ज्ञानाभावः तत्रैव मणिमन्त्रादिन्यायेन विरोधित्वस्य कल्पनात्,  
प्रकृते तु न तथेति भावः । तथा = प्रकृतव्याप्तिज्ञानविरोधि ।

अर्थान्तरेति । अनभिप्रेतार्थसिद्धिः अर्थान्तरम् । न च व्याप्तिपदेन साध्या-  
भाववद्वृत्तित्वमेवोच्यते इति नास्ति अर्थान्तरमिति वाच्यम्, यादृशस्थलविशेषे  
यादृशवस्तुविशेषे व्याप्तिभ्रमो न प्रसिद्धस्तादृशाङ्कुरविशेषेऽव्याप्तिरिति निवेशास-  
म्भवात् । एतेनेति । अर्थान्तरप्रस्तत्वेनेत्यर्थः ।

यतीन्द्रस्वामिश्रीरामप्रपञ्चाचार्यविरचितायां दीपिकायां

प्रगल्भलक्षणव्याख्यानं समाप्तम् ।



❀ दीधितिः ❀

केचित्तु यावन्तः साध्याभावाः प्रत्येकं तत्तत्सजातीया ये  
तत्तदधिकरणवृत्तित्वाभावास्तद्वत्त्वम् तत्त्वम् ।

❀ जागदीशी ❀

मिश्रलक्षणं परिष्कर्तुमुपन्यस्यति—केचित्त्विति । केवलान्वयिनि  
प्रसिद्धावपि वह्न्यादिसाध्यके व्यतिरेकिणि यावन्तः साध्याभावास्त-  
त्सजातीयत्वं तद्वृत्तिरन्यतररूपात्मकमप्रसिद्धमत उक्तं प्रत्येकमिति ।  
यावन्तः साध्याभावास्तेषां प्रत्येकमपि सजातीयत्वमेकस्मिन्नभावे नास्ती-  
त्यत उक्तं तत्तत्साजातीया इति । तदधिकरणवृत्तित्वाभावा इत्युक्तौ तत्पदेन  
यावत् साध्याभावपरामर्शे वह्निमान् धूमात्, रूपसामान्याभाववान्  
वायुत्वादित्यादौ साध्याभावात्मकतत्तद्विपक्षावृत्तित्वावच्छिन्नाभावयावद्रूपा-  
धिकरणाप्रसिद्धाव्याप्तिरतस्तत्तदधिकरणेति । तथा च प्रातिस्विकरूपेण  
साध्याभावानुपादाय तत्तत्सजातीयास्तत्तदधिकरणवृत्तित्वाभावा ग्राह्या इति  
भावः ।

❀ दीपिका ❀

मिश्रलक्षणसमन्वयस्तु—यदि साध्याभावपदेन वह्निसामान्याभावो गृह्यते तदा  
तदधिकरणं हृदादिः, तन्निरूपितवृत्तित्वाभावो धूमहेतौ वर्तते, यदि च साध्याभाव-  
पदेन वह्नित्वेन घटाभावो गृह्यते तदा घटत्वेन तदधिकरणमहानसादिनिरूपित-  
वृत्तित्वस्याभावो धूमे वर्तते । अयन्तु निष्कर्षः—यदि साध्याभावपदेन साध्यसामा-  
न्याभावो गृह्यते तदा तदधिकरणवृत्तित्वसामान्याभावं तत्सजातीयमादाय लक्षणं  
सङ्गमनीयम् । यदि च साध्याभावपदेन व्यधिकरणधर्मावच्छिन्नप्रतियोगिताका-  
भावो गृह्यते तदा तत्सजातीयं व्यधिकरणधर्मावच्छिन्नप्रतियोगिताकं तदधिकरण-  
वृत्तित्वाभावमादाय लक्षणं सङ्गमनीयम् । धूमवान् वह्नेरित्यादौ तु यावत्साध्याभावा-  
न्तर्गतो धूमसामान्याभावोऽपि, तदधिकरणायोगोलकरनिरूपितवृत्तित्वस्यैव वह्नौ  
सत्त्वेनातिव्याप्तिविरहः ।

प्रत्येकपदप्रयोजनमाह—केवलान्वयिनोति । अत्र प्रत्येकमिति पदाभावे  
यद्यपि वाच्यं ज्ञेयत्वादित्यत्र वाच्यत्वेन घटाभावस्यैव लक्षणघटकसाध्याभावतया



तत्सजातीयस्य तदधिकरणपटादिनिरूपितवृत्तित्वाभावस्य घटत्वादिव्यधिकरणधर्मा-  
वच्छिन्नप्रतियोगिताकस्य ज्ञेयत्वहेतौ सत्त्वाच्चाव्याप्तिः, तथापि वह्निमान् धूमादि-  
त्यादौ वह्नित्वेन घटाभावस्य साध्यसामान्याभावस्य च साध्याभावतया तयोः  
साध्याभावयोः सजातीयस्य कस्यचित्तदधिकरणवृत्तित्वाभावस्यैकस्यासम्भवेऽव्याप्ति-  
रतस्तदुपादानम् । तदुपादाने तु वह्निसामान्याभावस्य साजात्यं तदधिकरणवृत्तित्व-  
सामान्याभावे, वह्नित्वेन घटाभावस्य साजात्यं च घटत्वेन तदधिकरणवृत्तित्वाभावे  
वर्तते इति नाव्याप्तिरित्याशयः । प्रातिस्विकरूपेण साजात्यप्रतियोगित्वं साध्याभावे  
गृह्यत इति फलितोऽर्थः । ननु यावत्पदस्य प्रथमोपात्तस्य व्यावृत्तिमनुक्त्वा प्रत्येक-  
पदव्यावृत्तिकथनं ग्रन्थकृतोऽनुचितमिति चेन्न, तत्फलस्य धूमवान् वह्नेरित्यादावति-  
व्याप्तिवारणस्य प्रसिद्धतया तत्परित्यागात् ।

तत्तत्सजातीयघटकतत्पदप्रयोजनमाह—यावन्त इति । अयमाशयः—  
तत्तत्सजातीयघटकवीप्सिततत्पददेन प्रातिस्विकरूपेण तदधिकरणवृत्तित्वाभावे साजा-  
न्यानुयोगिता लभ्यते । अन्यथा यावतां साध्याभावानामेकस्मिन् तदधिकरण-  
वृत्तित्वाभावे प्रत्येकमपि साजात्यन्वास्तीत्यसम्भवः स्यात् । तत्तदधिकरणेत्यत्र  
वीप्सिततत्पदप्रयोजनमाह—तदधिकरणवृत्तित्वाभावा इति । एवञ्च तत्र  
एकस्यैव तत्पदस्योपादाने वह्निमान् धूमादित्यत्र रूपसामान्याभाववान् वायुत्वादित्यत्र  
चाव्याप्तिः, तथाहि—तत्पददेन यावत्साध्याभावपरामर्शे 'तत्तद्भद्रावृत्तिर्नास्ती'ति  
प्रतीतिसाक्षिकाभावानां यावतामेकस्याधिकरणस्याप्रसिद्धिः, एवं रूपसामान्याभा-  
वस्थले तत्तद्वटावृत्त्यभावानामेकस्याधिकरणस्याप्रसिद्धिर्बोद्ध्या, तत्तत्पदोपादाने तु  
प्रातिस्विकरूपेण तत्तत्साध्याभावव्यक्तेरेव परामर्शेन तदधिकरणं तत्तद्भद्रादिरेवेति  
न दोषः । तत्तद्विःक्षाऽवृत्तित्वम्=निश्चितसाध्याभाववदवृत्तित्वम् ।

ननु वह्निमान् धूमादित्यत्राव्याप्तिसंभवे रूपसामान्याभाववान् वायुत्वादिति  
स्थलानुसरणं सन्दर्भविरुद्धमिति चेदत्र केचित्—भावसाध्यकस्थलेऽव्याप्तिं प्रदर्श्या-  
भावसाध्यकस्थलेऽव्याप्तिप्रदर्शनाय तदुपन्यास इत्याहुः । अपरे तु संयोगसम्बन्धेन  
साध्यतायामव्याप्तिमुक्त्वा स्वरूपसम्बन्धेन साध्यतायामव्याप्तिमाह—रूपसा-  
मान्याभाववानित्याहुः ।

❀ जागदीशी ❀

व्यधिकरणधर्मावच्छिन्नसाध्याभावसजातीयं घटत्वादिना तदधिकर-  
णवृत्तित्वाभावमादाय व्यभिचारिण्यतिव्याप्तेर्वारणाय—यावन्त इति । तथा च

साध्याभावसजातीयस्य तदधिकरणवृत्तित्वसामान्याभावस्य तत्रासत्त्वान्न दोषः । साध्यसामान्याभाववद्वृत्तित्वस्यैव व्यधिकरणधर्मावच्छिन्नाभावो व्यभिचारिण्यप्यस्तीत्यतः सजातीया इत्युक्तम् ।

❀ दीपिका ❀

यावत्त्वनिवेशफलमाह—व्यधिकरणधर्मेति । अयमाशयः—यावत्त्वानुपादाने धूमवान् बह्नेरित्यादावतिव्याप्तिः, तथाहि—साध्याभावः = धूमत्वेन घटाभावस्तत्-सजातीयस्य व्यधिकरणधर्मावच्छिन्नप्रतियोगिताकस्य घटत्वेन तदधिकरणमहान-सादिवृत्तित्वाभावस्य बह्वौ सत्त्वात्, तदुपादाने तु धूमसामान्याभावोऽपि यावदन्त-गर्त इति तमभावमादाय यथा न दोषस्तथा पूर्वमेव दर्शितम् । साजात्यनिवेशफलमाह—साध्यसामान्याभावेति । तथा च साजात्याप्रवेशे धूमवान् बह्नेरित्यादौ धूम-सामान्याभाववद्वृत्तित्वस्य घटत्वादिव्यधिकरणधर्मेणाभावमादायातिव्याप्तिः, तदुपा-दाने तु धूमसामान्याभावस्य साजात्यं तदधिकरणवृत्तित्वसामान्याभावे एव, न तु घटत्वादिव्यधिकरणधर्मावच्छिन्नतदधिकरणवृत्तित्वाभावे इति नातिव्याप्तिरिति भावः ।

❀ दीधितिः ❀

साजात्यं च समानासमानाधिकरणधर्मावच्छिन्नप्रतियोगिता-  
कत्वान्यतररूपेण ।

❀ जागदीशी ❀

ननु घटत्वेन निर्धूमवृत्तित्वस्याभावोऽप्यभावत्वादिना धूमसामा-  
न्याभावसजातीय एवेत्यतिव्याप्तितादवस्थ्यमत आह—साजात्यं चेति ।

यद्यपि साध्याभावनिष्ठं यत्समानाधिकरणधर्मावच्छिन्नप्रतियोगिता-  
कत्वव्यधिकरणधर्मावच्छिन्नप्रतियोगिताकत्वान्यतररूपम्, तेनैव साजात्यं  
वाच्यम्, तथा च वह्निसामान्याभावनिष्ठं यत्तादृशान्यतररूपं वह्निनिष्ठ-  
वह्नित्वावच्छिन्नप्रतियोगिताकत्वरूपम्, तस्य निर्वह्निवृत्तित्वाभावादावस-  
त्त्वादसम्भवः, तथापि यावन्तः समानाधिकरणधर्मावच्छिन्नाभावास्तावद-  
न्यतमत्व-तदभावान्यतररूपेण साजात्यं वाच्यमित्यदोषः । समनियता-  
भावानामैक्याद् गगनाभाव एव निखिलव्यधिकरणधर्मावच्छिन्नाभाव  
इति मते तु गगनाभावत्व-तदन्यत्वान्यतररूपेणैव साजात्यं वाच्यम्,

तेन घटत्वेन निर्धूमवृत्तित्वाभावस्यैव गगनत्वादिसमानाधिकरणधर्माव-  
च्छिन्नप्रतियोगिताकतया धूमसामान्याभावसजातीयत्वेन नातिव्याप्तिः ।

❀ दीपिका ❀

अथ धूमवान् वह्नेरित्यादौ धूमसामान्याभावस्याभावत्वेन सजातीयो घटत्वेन  
धूमसामान्याभावाधिकरणनिरूपितवृत्तित्वस्याभावोऽपीति तादृशाभाववत्त्वस्य वह्नौ  
सत्त्वेनातिव्याप्तिरिति शङ्कते—**ननु घटेत्वेनेति ।** निर्धूमवृत्तित्वस्य = धूम-  
सामान्याभावाधिकरणवृत्तित्वस्य ।

**साजात्यं चेति** दीधितिः । समानाधिकरणधर्मावच्छिन्नप्रतियोगिताकत्वव्यधि-  
करणधर्मावच्छिन्नप्रतियोगिताकत्वान्यतरूपेणेत्यर्थः । तथा च यदि साध्याभावः  
समानाधिकरणधर्मावच्छिन्नप्रतियोगिताकस्तदा तत्सजातीयः समानाधिकरणधर्मावच्छि-  
न्नप्रतियोगिताक एव तदधिकरणवृत्तित्वाभावः, यदि च व्यधिकरणधर्मावच्छिन्नप्रति-  
योगिताकः साध्याभावस्तदा तत्सजातीयो व्यधिकरणधर्मावच्छिन्नप्रतियोगिताक एव  
तदधिकरणवृत्तित्वाभावो ग्राह्य इति फलितम् ।

ननु साध्याभावनिष्ठं यत्समानाधिकरणधर्मावच्छिन्नप्रतियोगिताकत्व-व्यधिकरण-  
धर्मावच्छिन्नप्रतियोगिताकत्वान्यतरूपम्, तेनैव साजात्ये वाच्येऽसम्भवः, तथाहि-  
बहिसामान्याभावे बहित्वावच्छिन्नप्रतियोगिताकत्वस्य सत्त्वेन बहिसामान्याभावाधिक-  
रणवृत्तित्वसामान्याभावे वृत्तितात्वावच्छिन्नप्रतियोगिताकत्वसत्त्वेऽपि बहित्वावच्छिन्न-  
प्रतियोगिताकत्वविरहेण साजात्यविरहादित्याशङ्कते—**यद्यपीत्यादिना ।** समाधत्ते-  
**तथापीति ।** तथा च तादृशान्यतमत्व-तदभावान्यतरूपेण साजात्यग्रहणे तु  
बहिसामान्याभावे तदधिकरणवृत्तित्वसामान्याभावे च तादृशान्यतमत्वरूपेण  
साजात्यं वर्तते, बहित्वेन घटाभावे घटत्वादिना तदधिकरणवृत्तित्वाभावे च तादृशा-  
न्यतमत्वाभावरूपेण साजात्यं वर्तते, तयोः समानाधिकरणधर्मावच्छिन्नप्रतियोगिताक-  
त्वाभावादिति नासंभवः । अथैवमपि धूमवान् वह्नेरित्यादावतिव्याप्तिः, घटत्वेन  
धूमाभाववद्बृत्तित्वाभावस्य गगनाभावस्वरूपत्वेन गगनत्वादि रूपसमानाधिकरणधर्मा-  
वच्छिन्नप्रतियोगिताकतया तादृशवृत्तित्वाभावधूमसामान्याभावयोः समानाधिकरण-  
धर्मावच्छिन्नाभावान्यतमत्वेन साजात्यादित्याङ्क्य समाधत्ते—**समनियतेति ।** तद-  
न्यत्वम् = गगनाभावभेदः । तथा च गगनाभावत्व-गगनाभावभेदान्यतरूपेण  
साजात्यग्रहणे घटत्वेन धूमसामान्याभाववद्बृत्तित्वाभावे गगनाभावत्वस्य धूमसा-  
मान्याभावे गगनाभावभेदस्य च सत्त्वेन तयोः साजात्यविरहान्नातिव्याप्तिरिति भावः ।

❀ दीधितिः ❀

साध्याभावश्च पूर्वोक्तद्वितीयरीत्या प्रत्येतव्यः ।

❀ जागदीशी ❀

साध्याभावश्चेति । साध्यतावच्छेदकावच्छिन्नव्यापकतावच्छेदकरूपा-  
वच्छिन्नप्रतियोगिताकाभावोऽत्र साध्याभावपदेनोक्त इत्यर्थः । साध्यताव-  
च्छेदकावच्छिन्नव्यापकतावच्छेदकप्रतियोगिताकत्वरूपप्रथमरीत्याभिधाने-  
घटत्वविशिष्टवाच्यत्वाद्यभावस्यापि साध्याभावपदार्थतया तत्सजातीयस्य  
तदधिकरणवृत्तित्वाभावस्य कुत्रापि हेतावसत्त्वादसंभवः स्यादतस्तत्परि-  
त्यागः । अत्र साध्यव्यापकताघटकसम्बन्धेनैव साध्यव्यापकस्याभावो  
ग्राह्यः, तेनैकसम्बन्धेन साध्यव्यापकस्य सम्बन्धान्तरावच्छिन्नाभाववति  
हेतोर्वृत्तावपि न क्षतिः ।

❀ दीपिका ❀

अथात्र यदि साध्याभावपदेन साध्यप्रतियोगिकाभावो गृह्यते तदा बहिमान्  
धूमादित्यादौ महानसीयवह्वभावस्यापि तादृशयावदन्तर्गततया तत्सजातीयस्य  
तदधिकरणपर्वतनिरूपितवृत्तित्वाभावस्य धूमहेतावसत्त्वादव्याप्तिः । यदि च साध्य-  
तावच्छेदकावच्छिन्नप्रतियोगिताकाभावो गृह्यते, तदा वाच्यत्वत्वावच्छिन्नप्रतियोगिताक-  
वाच्यत्वाभावाप्रसिद्ध्या वाच्यं ज्ञेयत्वादित्यादावव्याप्तिरत आह-दीधितौ साध्या-  
भावश्चेति । साध्याभावपदार्थतया=साध्यव्यापकतावच्छेदकप्रतियोगिताकतया,  
घटत्वविशिष्टवाच्यत्वाद्यभावप्रतियोगिनो वाच्यत्वादेर्वह्व्यादिरूपसाध्यव्यापकतया त-  
न्निष्ठप्रतियोगितायाः साध्यव्यापकतावच्छेदकत्वादिति भावः ।

नन्वेवमपि बहिमान् धूमादित्यादौ समवायेन वह्वभावस्यापि साध्यव्यापकता-  
वच्छेदकभीतवह्वित्वावच्छिन्नप्रतियोगिताकयावदन्तर्गतत्वेन तत्सजातीयस्य तदधि-  
करणीभूतपर्वतनिरूपितवृत्तित्वसामान्याभावस्य धूमादिहेतावसत्त्वादव्याप्तिरित्याशङ्का-  
यामाह—अत्र साध्यव्यापकेति । व्यापकताघटकेति । व्यापकतावच्छेदके-  
त्यर्थः । तथा च समवायेन वह्वभावीयप्रतियोगितायाः सयवायसम्बन्धावच्छिन्नत्वेन  
साध्यव्यापकतावच्छेदकभीतसंयोगसम्बन्धानवच्छिन्नत्वेन तदभावस्य साध्याभाव-  
पदेन ग्रहीतुमशक्यतया न दोष इति भावः । तेन=साध्याभावीयप्रतियोगितायां

साध्यव्यापकतावच्छेदकसम्बन्धावच्छिन्नत्वनिवेशेन । एकसम्बन्धेन = संयोगादि-  
सम्बन्धेन । सम्बन्धान्तरावच्छिन्नाभाववति = समवायादिसम्बन्धावच्छिन्नप्रतियोगि-  
गिताकसाध्यासामान्याभाववति । न क्षतिः = नाव्याप्तिः ।

❀ जागदीशी ❀

यत्तु साध्यतावच्छेदकसम्बन्धेनैव साध्यव्यापकत्वं तेनैव सम्बन्धेन  
साध्यव्यापकस्याभावो निवेश्य इति मतम् । तत्तुच्छम् । यत्र तादात्म्येन  
प्रमेयमात्रं साध्यं तत्र तादृशसम्बन्धेन साध्यव्यापकतावच्छेदकं यत्  
प्रमेयत्वादिकं तादात्म्येन तदवच्छिन्नप्रतियोगिताकाभावाप्रसिद्ध्या तत्र  
सद्धेतावग्याप्तेः । प्रमेयत्वेन घटपटोभयभेदस्वीकारेण कथंचित्त्राव्याप्ति-  
वारणसंभवेपि वृत्त्यनियामकसम्बन्धेन साध्यतायामव्याप्तिः, साध्यता-  
वच्छेदकसम्बन्धावच्छिन्नप्रतियोगित्वाप्रसिद्धेः । किञ्चैवं धूमवान् वह्नेरि-  
त्यादावतिव्याप्तिः, संयोगेन धूमसामान्याभावस्याव्याप्यवृत्तितया धूमत्वेन  
घटाद्यभावस्य तादृशभावदन्तर्गतत्वेन तत्सजातीयस्य तदधिकरणवृत्तित्वा-  
भावस्य वह्नौ सत्त्वात् । अस्माकन्तु स्वरूपसम्बन्धेनायःपिण्डभेद-  
स्यापि धूमव्यापकतया वह्नेस्तदभाववद्वृत्तित्वादेवातिव्याप्तिनिरासादिति  
ध्येयम् ।

❀ दीपिका ❀

समवायेन वह्नाद्यभावमादायाव्याप्तेर्निरासाय केषांचिन्मतं दूषयितुमुपन्य-  
स्यति—यत्तिवति । तेनैव सम्बन्धेन = साध्यतावच्छेदकसम्बन्धेनैव । तथा च  
समवायेन वह्नाद्यभावस्य साध्यतावच्छेदकीभूतसंयोगसम्बन्धावच्छिन्नप्रतियोगिताक-  
त्वाभावेन न यावदन्तर्गतत्वमिति भावः ।

दूषयति—तत्तुच्छमिति । अयं भावः—साध्याभावीयप्रतियोगितायां साध्य-  
तावच्छेदकसम्बन्धावच्छिन्नत्वनिवेशे तादात्म्येन प्रमेयवान् द्रव्यत्वादित्यादौ तादा-  
त्म्येन साध्यव्यापकताया अवच्छेदकं प्रमेयत्वं तादात्म्येन च प्रमेयत्वावच्छिन्नाभा-  
वाप्रसिद्ध्याव्याप्तिरित्याह—यत्र तादात्म्येनेति । तादृशसम्बन्धेन = तादात्म्य-  
सम्बन्धेन । न च प्रमेयत्वेन घटपटोभयभेदस्यैव तादृशसाध्याभावतया तादृशोभ-  
यभेदमादाय लक्षणं सङ्गमनीयमिति वाच्यम् , एवमपि स्वामित्वादिवृत्त्यनियामक-  
सम्बन्धेन धनादेः साध्यतायां धनी चैत्रत्वादित्यादौ साध्यतावच्छेदकीभूतस्वामित्व-  
सम्बन्धावच्छिन्नायाः प्रतियोगिताया अनभ्युपगमेन तत्सम्बन्धावच्छिन्नप्रतियोगि-

ताकसाध्याभावाप्रसिद्धाव्याप्तेरित्याह—वृत्त्यनियामकेति । यत्तुमतेव्याप्तिमुक्त्वा-  
तिव्याप्तिमप्याह—किञ्चेति । एवम् = साध्याभावीयप्रतियोगितायां साध्यता-  
वच्छेदकसम्बन्धावच्छिन्नत्वनिवेशे । अव्याप्यवृत्तितयेति । एवञ्च व्याप्यवृत्ति-  
साध्याभावस्यैव लक्षणघटकत्वेन संयोगेन धूमसामान्याभावस्य न लक्षणघटकत्व-  
मिति भावः । तत्सजातीयस्य = धूमत्वेन घटाद्यभावसजातीयस्य । तदधिकरणवृत्ति-  
त्वाभावस्य = घटत्वावच्छिन्नप्रतियोगिताकतादृशसाध्याभावाधिकरणवृत्तित्वाभावस्य ।  
अयोगोलकभेदस्य साध्यतावच्छेदकीभूतसंयोगेन न धूमव्यापकत्वमिति  
यत्तुमते अयोगोलकभेदाभावस्य न यावदन्तर्गतत्वमिति भावः । स्वमतेतिव्याप्तिं  
निराकरोति—अस्माकमिति । स्वरूपसम्बन्धस्य साध्यव्यापकतावच्छेदकत्वा-  
दिति भावः ।

❀ दीधितिः ❀

व्याप्यवृत्तिश्च प्रतियोगितावच्छेदकावच्छिन्नप्रतियोग्यसमा-  
नाधिकरणो वा । तेन तत्तत्साध्यव्यक्तेरव्याप्यवृत्तेर्वा साध्यस्या-  
भाववति वृत्तावपि हेतोर्नाव्याप्तिः ।

❀ जागदीशी ❀

ननु कपिसंयोगी एतत्त्वादित्यत्राव्याप्तिः, कपिसंयोगसामान्याभा-  
वस्यापि प्रतियोगिवैयधिकरण्यघटितसाध्यव्यापकतावच्छेदकरूपावच्छि-  
न्नप्रतियोगिताकत्वेन यावदन्तर्गतत्वात्, तत्सजातीयस्य तदधिकरण-  
वृत्तित्वसामान्याभावस्य हेतावसत्त्वादत् आह—व्याप्यवृत्तिश्चेति । व्याप्य-  
वृत्तित्वम्—अवच्छिन्नवृत्तिकान्यत्वम् । संयोगी सत्त्वादित्यादौ तु द्रव्य-  
त्वादिसामान्याभावस्यापि साध्याभावतया हेतोस्तदधिकरणवृत्तित्वादेव  
नातिव्याप्तिः ।

❀ दीपिका ❀

अथ कपिसंयोगी एतद्बृक्षत्वादित्यत्र कपिसंयोगाभाववति एतद्बृक्षे एतद्बृक्ष-  
त्वरूपहेतोः सत्त्वेनाव्याप्तिः । न च कपिसंयोगत्वस्य कपिसंयोगाभावसमानाधि-  
करणात्यन्ताभावप्रतियोगितावच्छेदकतया साध्यव्यापकतावच्छेदकरूपत्वाभावेन  
न कपिसंयोगाभावो निरुक्तसाध्याभावपदेन ग्रहीतुं शक्यते, अपि तु द्रव्यत्वाभाव एव,  
तत्सजातीयस्य तदधिकरणीभूतगुणादिनिरूपितवृत्तित्वसामान्याभावस्य एतद्बृक्षत्वे

सत्त्वान्नाव्याप्तिरिति वाच्यम्, व्यापकत्वलक्षणे प्रतियोगिवैयधिकरणस्यावश्यं निवेशनीयतया कपिसंयोगाभावस्य व्यापकत्वघटकप्रतियोगिव्यधिकरणस्वसमानाधिकरणान्यन्ताभावपदेन ग्रहीतुमशक्यतया घटाद्यभावमादाय कपिसंयोगत्वस्य साध्य-  
व्यापकतावच्छेदकरूपत्वात् । प्रतियोगिवैयधिकरणानिवेशो तु वाच्यत्वत्वादिकमपि साध्यव्यापकतावच्छेदकश्च स्यात्, तथाहि—वाच्यत्वसमानाधिकरणो वाच्यत्व-  
त्वेन घटाभावस्तत्प्रतियोगितावच्छेदकत्वस्यैव वाच्यत्वत्वे सत्त्वादित्याशङ्कते—  
नन्विति ।

ननु साध्याभावे व्याप्यवृत्तित्वनिवेशेऽपि संयोगी सत्त्वादित्यादावतिव्याप्तिः, तथा-  
हि—निरवच्छिन्नवृत्तिकत्वमेव व्याप्यवृत्तित्वम् । एवञ्च संयोगसामान्याभावस्य द्रव्ये  
सावच्छिन्नवृत्तिकतया व्याप्यवृत्तित्वाभावेन यावदनन्तर्गततया व्यधिकरणधर्माव-  
च्छिन्नाभावस्यैव लक्षणघटकत्वादित्यत आह—संयोगी सत्त्वादित्यादाविति ।  
अयमाशयः—अवच्छिन्नवृत्तिकान्यत्वमेव व्याप्यवृत्तिम् । अवच्छिन्नवृत्तिकान्यत्वं  
च—स्वाधिकरणीभूतयत्किंचिद्व्यक्तिनिष्ठाभावप्रतियोगितायाः सामानाधिकरण्येनानव-  
च्छेदकं यदभावव्यक्तित्वं तदभावत्वरूपम् । अत्र स्वाधिकरणत्वं स्वाधिकरणीभूत-  
यत्किंचिद्व्यक्तिवृत्तित्वं च दैशिकविशेषणतया ग्राह्यम्, अन्यथा धूमवान् बह्वेरित्यादौ  
धूमाभावस्य स्वरूपसम्बन्धेन स्वाधिकरणीभूतायोगोलके कालिकेन वर्तमानस्य  
धूमाभावाभावस्य प्रतियोगित्वेन व्याप्यवृत्तित्वविरहेण लक्षणघटकत्वं न स्यात् ।  
एवञ्च स्वाधिकरणीभूतयत्किंचिद्व्यक्तिः एतद्वृक्षस्तत्र शाखावच्छेदेन वर्तमानस्य  
कपिसंयोगाभावाभावस्य प्रतियोगितया कपिसंयोगाभावस्य न व्याप्यवृत्तित्वमिति  
द्रव्यत्वसामान्याभावमादायाव्याप्तिरतिव्याप्तिश्च वारणीयेति ।

### ❀ जागदीशी ❀

ननु रूपवान् पृथिवीत्वादित्यादावव्याप्तिः, रूपत्वेन नित्यसमवेताभा-  
वस्यापि निरुक्त्यावत्साध्याभावान्तर्गतत्वात्, तत्सजातीयस्य तदधिकर-  
णवृत्तित्वसामान्याभावस्य हेतावसत्त्वात् । सामान्यरूपेण विशेषाभावस्वी-  
कारे तु रूपत्वेन तत्तद्रूपाभावमादायाव्याप्तिरत आह—प्रतियोगितावच्छेद-  
कावच्छिन्नेत्यादि ।

### ❀ दीपिका ❀

अथ साध्याभावे व्याप्यवृत्तित्वनिवेशेऽपि रूपवान् पृथिवीत्वादित्यादावव्याप्तिः ।  
तथाहि—रूपत्वावच्छिन्नप्रतियोगिताकः जलपरमाणुगतरूपात्मकनित्यसमवेतप्रतियो-

गिताकाभावोपि साध्यव्यापकतावच्छेदकीभूतरूपत्वावच्छिन्नप्रतियोगिताकत्वेन यावदन्तर्गतः, तत्सजातीयस्य तदधिकरणपृथिवीनिरूपितवृत्तित्वाभावस्य पृथिवीत्वहेतावसत्त्वादित्याशङ्कते—**नन्विति । अव्याप्तिरिति ।** न च रूपत्वावच्छिन्नप्रतियोगिताकनित्यसमवेताभावाधिकरणवृत्तित्वात्वेन पृथिवीवृत्तित्व-पृथिव्यन्यवृत्तित्वोभयाभावोपि तादृशवृत्तित्वात्वरूपसमानाधिकरणधर्मावच्छिन्नप्रतियोगिताकत्वेन रूपत्वेन नित्यसमवेताभावसजातीय इति तादृशोभयाभावस्य पृथिवीत्वे हेतौ सत्त्वात् कथमव्याप्तिरिति वाच्यम्, प्रमेयवान् वाच्यत्वादित्यत्र प्रमेयत्वावच्छिन्नप्रतियोगिताकघटाभावाधिकरणवृत्तित्वाभावात्मकस्य साध्याभावसजातीयस्य तादृशवृत्तित्वात्वेन पृथिवीवृत्तित्वपृथिव्यन्यवृत्तित्वोभयाभावस्य वाच्यत्वहेतावसत्त्वेनाव्याप्तेः । अतएव तर्कालङ्कारेण 'पृथिवीत्वादित्यादौ' इत्यत्रादिपदमुपात्तम् । न च रूपत्वेन नित्यवृत्त्यभावमादाय रूपवान् पृथिवीत्वादित्यत्राव्याप्तिसम्भवे समवेतपदोपादानं व्यर्थमिति वाच्यम्, साध्यतावच्छेदकसम्बन्धेन वृत्तिमन्मात्रवृत्तित्वस्य प्रतियोगिताविशेषणत्वेनैव तादृशाभावस्य वारणात् । न चैवमपि रूपत्वेन नित्यसमवेताभावमादाय बह्विमान् धूमादित्यादौ प्रसिद्धस्थलेव्याप्तिसम्भवे स्थलान्तरानुधावनं व्यर्थमिति वाच्यम्, साध्यतावच्छेदकसम्बन्धेन व्यापकता, तेनैव सम्बन्धेन प्रतियोगिता, इति मते रूपत्वस्य संयोगेन बह्विव्यापकतावच्छेदकत्वाभावेन तादृशाभावस्य साध्याभावपदेन ग्रहीतुमशक्यतया बह्विमान् धूमादित्यादौ नाव्याप्तिरिति मतद्वयसाधारणाव्याप्तिप्रदर्शनाय तत्स्थलोपन्यासात् । यत्तु साध्याभावीप्रतियोगितायां साध्यनिष्ठत्वविशेषणेन बह्विमान् धूमादित्यादौ रूपत्वेन नित्यसमवेताभावमादाय नाव्याप्तिरिति स्थलान्तरानुधावनमिति, तच्च मह्यं रोचते, वाच्यत्वनिष्ठप्रतियोगिताकाभावाप्रसिद्ध्या वाच्यं ज्ञेयत्वादित्यादावव्याप्त्या प्रतियोगितायां साध्यनिष्ठत्वनिवेशस्याशक्यत्वात् । **नित्यसमवेत** इत्यत्र नित्य-श्चासौ समवेत इति कर्मधारय एव, न तु नित्ये समवेत इति सप्तमीतत्पुरुषः, तथा सति रूपत्वेन नित्यसमवेताभावस्य व्याप्यवृत्तित्वं न स्यात्, प्रलयावच्छेदेन पार्थिवपरमाणौ तस्यापरकालावच्छेदेन तदभावस्य (च) सत्त्वात् ।

**निरुक्तेति ।** साध्यव्यापकतावच्छेदकरूपावच्छिन्नप्रतियोगिताकेत्यर्थः । **सामान्यरूपेणेति ।** अयमाशयः—सामान्यरूपेण विशेषाभावाभ्युपगमे रूपत्वेन तत्तद्रूपाभावस्यापि निरुक्त्यावत्साध्याभावान्तर्गततया तत्सजातीयस्य तदधिकरणघटादिनिरूपितवृत्तित्वाभावस्य पृथिवीत्वहेतावसत्त्वेन रूपवान् पृथिवीत्वादित्यादावव्याप्तिर्दुर्लभैवेति ।



❧ जागदीशी ❧

प्रतियोगितावच्छेदकावच्छिन्नप्रतियोगिव्यधिकरणत्वं च यत्प्रतियो-  
गिताकाभावे स्वावच्छेदकसम्बन्धेन स्वसमानाधिकरणस्वावच्छेदका-  
वच्छिन्नसमानाधिकरण्यं तदन्यप्रतियोगिताकत्वम् । तेन नित्यरूपात्मकेन  
प्रतियोगितावच्छेदकावच्छिन्नप्रतियोगिना सामानाधिकरण्यविरहेऽप्युक्ताभा-  
वस्य न सङ्ग्रहः, न वा वाच्यत्वत्वेन प्रमेयत्वाद्यभावस्यैव ज्ञेयत्वत्वेन  
वाच्यत्वाद्यभावतया व्यधिकरणधर्मावच्छिन्नाभावमात्रस्यैव प्रतियोगिता-  
वच्छेदकावच्छिन्नप्रतियोगिसमानाधिकरणत्वेऽपि तदसङ्ग्रहः ।

❧ दीपिका ❧

अथ हृदादौ पूर्वक्षणवृत्तित्वविशिष्टवह्यभावादीनामपरक्षणवच्छेदेनाभावसत्त्वात्  
सर्वेषामेव वह्यभावादीनां स्वाभावात्मकप्रतियोगिसमानाधिकरणतया प्रतियोग्य-  
समानाधिकरणसाध्याभावाप्रसिद्धिः । न च प्रतियोग्यसमानाधिकरणघटकप्रतियोगि-  
पदस्य भावरूपप्रतियोगिपरत्वे नाप्रसिद्धिः, स्वाभावात्मकप्रतियोगिनोभावरूपत्वा-  
दिति वाच्यम्, कालिकसम्बन्धावच्छिन्नप्रतियोगिताकस्य गगनाभावाभावस्य साध्य-  
तायामात्मत्वादिसङ्केतौ गगनाभावात्मकसाध्याभावस्य भावरूपप्रतियोग्यसमानाधिक-  
णतया तदधिकरणे आत्मनि हेतोर्वृत्तितयाव्याप्तेरिति प्रतियोग्यसमानाधिकरणत्वं  
व्याचष्टे—प्रतियोगितावच्छेदकेति । स्वपदं प्रतियोगितापरम् । तथा च बह्निष्ठ-  
प्रतियोगिताकाभावे स्वसमानाधिकरणः स्वावच्छेदको धर्मो बह्नित्वादिः, संयोगेन तद-  
वच्छिन्नसमानाधिकरण्यं नास्तीति तदन्यप्रतियोगिताकतया बह्निसामान्याभावस्य  
निरुक्तप्रतियोगिवैयधिकरण्यं वर्तते । यदि च बह्नित्वेन घटाभावीयप्रतियोगिताया  
यत्पदेन ग्रहणं तदापि तदीयप्रतियोगितायाः समानाधिकरणधर्मो बह्नित्वादिर्नास्तीति  
तदन्यप्रतियोगिताकतया सौम्यभावः प्रतियोगिव्यधिकरण एवेति । अतएव  
स्वसमानाधिकरणपदं प्रवेश्यते । तेन=निरुक्तप्रतियोगिवैयधिकरण्यप्रवेशेन । अन्यथा  
प्रतियोगितावच्छेदकावच्छिन्नप्रतियोग्यसमानाधिकरणत्वरूपप्रतियोगिवैयधिकरण्यप्रवेशे  
तु रूपत्वावच्छिन्ननित्यरूपात्मकप्रतियोगिनासमानाधिकरणतया रूपत्वेन नित्यसम-  
वेताभावमादाय रूपवान् पृथिवीत्वादित्यादावव्याप्तिर्दुरुद्धरा स्यात् । तथा प्रवेशे तु  
नित्यसमवेतनिष्ठप्रतियोगिताके रूपत्वेन नित्यसमवेताभावे पृथिव्यां स्वसमानाधि-  
करणस्वावच्छेदकरूपत्वावच्छिन्नेन रूपेण सामानाधिकरण्यं वर्तत इति तदन्यप्रतियोगिता-  
कत्वाभावेन न रूपत्वेन नित्यसमवेताभावः प्रतियोगिव्यधिकरण इति न दोषः ।

एवं समनियताभावानामैक्यमते वाच्यत्वत्वेन प्रमेयत्वाभावस्य ज्ञेयत्वत्वेन वाच्यत्वाभावात्मकतया व्यधिकरणधर्मावच्छिन्नाभावमात्रस्य वाच्यत्वत्वात्मकप्रतियोगितावच्छेदकावच्छिन्नेन वाच्यत्वरूपप्रतियोगिना सामानाधिकरण्येऽपि न व्यधिकरणधर्मावच्छिन्नाभावस्य प्रतियोगिवैयधिकरण्यक्षतिः, समनियताभावानामभेदेऽपि तादृशाभावीयप्रतियोगिताव्यक्तीनां परस्परं भेदाद् वाच्यत्वत्वेन प्रमेयत्वाभावीयप्रतियोगितायाः वाच्यत्वत्वेन सामानाधिकरण्यविरहेण निरुक्ताभावस्य तदन्यप्रतियोगिताकतया निरुक्तप्रतियोगिवैयधिकरण्यसत्त्वात् । न तदसंग्रहः—व्यधिकरणधर्मावच्छिन्नाभावमन्यासंग्रहो नेत्यर्थः ।

### ❀ जागदीशी ❀

अत्र च निरुक्तायास्तदन्यप्रतियोगिताया एव साध्यव्यापकतावच्छेदकरूपावच्छिन्नत्वं बोध्यम् । तेन कपिसंयोगात्मकस्यैव साध्याभावस्य समवेतसामान्याभावनिष्ठनिरुक्तप्रतियोगिताकत्वकपिसंयोगाभावत्वरूपसाध्यव्यापकतावच्छेदकरूपावच्छिन्नप्रतियोगिताकत्वयोः सत्त्वेऽपि कपिसंयोगाभाववान् वाच्यत्वादित्यादौ, रूपत्वेन नित्यसमवेताभावस्यैव नित्यरूपसामान्याभावतया नित्यरूपत्वावच्छिन्ननिरुक्तप्रतियोगिताकत्वसाध्यव्यापकतावच्छेदकीभूतरूपत्वावच्छिन्नप्रतियोगिताकत्वयोः सत्त्वेऽपि रूपवान् पृथिवीत्वादित्यादौ नाव्याप्तिः, समवेतसामान्याभावत्वाद्यवच्छिन्नप्रतियोगितायाः साध्यव्यापकतावच्छेदकरूपानवच्छिन्नत्वादिति ध्येयम् ।

द्वितीयरीतेः प्रवेशफलमाह—तत्तत्साध्यव्यक्तेरिति । अभाववति हेतोर्वृत्तावपि नाव्याप्तिरित्यन्वयः । व्याप्यवृत्तित्वादेः फलमाह—अव्याप्यवृत्तेर्वासाध्यस्येति । पूर्ववद् योजना ।

### ❀ दीपिका ❀

अथ कपिसंयोगाभावाभावस्य समवेतसामान्याभावाभावात्मकतया समवेतसामान्याभावनिष्ठप्रतियोगितामादाय निरुक्तप्रतियोगिव्यधिकरणतया कपिसंयोगाभावत्वरूपसाध्यव्यापकतावच्छेदकरूपावच्छिन्नत्वेन च निरुक्तसाध्याभावतया तदधिकरणीभूतवृक्षनिरूपितवृत्तित्वाभावस्य वाच्यत्वहेतावसत्त्वेन कपिसंयोगाभाववान् वाच्यत्वादित्यादावव्याप्तिः । एवं रूपत्वेन नित्यसमवेताभावस्यैव नित्यरूपसामान्याभावतया नित्यरूपसामान्याभावीयप्रतियोगितामादाय निरुक्तप्रतियोगिव्यधिकरणत्वसत्त्वेन साध्यव्यापकतावच्छेदकीभूतरूपत्वावच्छिन्नप्रतियोगिताकत्वेन निरुक्तसाध्याभावतया रूपत्वेन

नित्यसमवेताभावमादाय रूपवान् पृथिवीत्वादित्यत्र चाव्याप्तिर्दुवारैवेति निरुक्तप्रति-  
योगिवैयधिकरण्यघटकतदन्यप्रतियोगितायां साध्यव्यापकतावच्छेदकरूपावच्छिन्नत्वं  
प्रवेश्यमित्याह = अत्र चेति । तथा च समवेतसामान्याभावनिष्ठप्रतियोगितायाः  
समवेतसामान्याभावत्वावच्छिन्नत्वेन समवेतसामान्याभावत्वस्य च कपिसंयोगा-  
भावात्मकसाध्यव्यापकतानवच्छेदकत्वात्, द्रव्ये कपिसंयोगाभावस्य सत्त्वेऽपि समवेत-  
सामान्याभावस्यासत्त्वेन व्यभिचाराच्च दोषः । एवं नित्यरूपसामान्याभावीयप्रतियो-  
गिताया नित्यरूपत्वावच्छिन्नत्वेन नित्यरूपत्वस्य च रूपात्मकसाध्यव्यापकतान-  
वच्छेदकत्वात् पृथिव्यां साध्यसत्त्वेऽपि नित्यरूपासत्त्वेन व्यभिचारादिति रूपवान्  
पृथिवीत्वादित्यादावपि न दोषः । तेन = तदन्यप्रतियोगितायां साध्यव्यापकतावच्छे-  
दकरूपावच्छिन्नत्वप्रवेशेन ।

❀ दीधितिः ❀

तत्तदधिकरणवृत्तित्वाभावस्तु तत्तत्साध्याभाववद्वृत्तित्वात्-  
व्यापकव्यासज्यवृत्तिधर्मानवच्छिन्नप्रतियोगिताकः, तत्तत्साध्या-  
भाववद्वृत्तित्वात्वातिरिक्तसमानाधिकरणधर्मानवच्छिन्नप्रतियोगि-  
ताको वा बोध्यः ।

❀ जागदीशी ❀

तत्तत्साध्याभावेत्यादि । सामान्यतः साध्याभाववद्वृत्तित्वव्यापक  
इत्युक्तौ वह्निसामान्याभावसजातीयस्य व्यधिकरणधर्मावच्छिन्नाभाव-  
साधारणसाध्याभाववद्वृत्तित्वव्यापकप्रतियोगिताकाभावस्याप्रसिद्धत्वा  
व्यतिरेकमात्रेऽव्याप्तिरतस्तत्तदिति साध्याभावविशेषणम् । तथा च निर्वह्नि-  
वृत्तित्वव्यापकप्रतियोगिताकस्तत्र साध्याभावसजातीयोस्तीत्यदोषः ।

❀ दीपिका ❀

तत्तत्साध्याभाववदिति दीधितिः । तत्तत्साध्याभाववद्वृत्तित्वाव्यापिका  
व्यासज्यवृत्तिधर्मानवच्छिन्ना या प्रतियोगिता, तादृशप्रतियोगितानिरूपकोभाव  
इत्यर्थः । अत्र तत्तत्पदानुपादाने साध्याभावपदेन व्यधिकरणधर्मावच्छिन्नाभावस्य  
साध्यसामान्याभावस्य च ग्रहणं स्यात्, तथा च वह्निमान् धूमादित्यादौ व्यतिरे-  
किण्यव्याप्तिः, वह्नित्वेन घटाभाव-वह्निसामान्याभावोभयवद्वृत्तित्वाभावस्य वह्निसामान्या-

भावसजातीयस्याप्रसिद्धेरित्याह—**सामान्यत** इति । निर्वहिवृत्तितात्वव्यापकप्रतियोगिताक्रः=वहिसामान्याभाववद्वृत्तित्वसामान्याभावः । साध्याभावसजातीयः=वहिसामान्याभावसजातीयः ।

ॐ जागदीशी ॐ

नन्वेवमपि निर्धूमवृत्तित्वेन निर्धूमवृत्तित्व-वह्निभेदोभयाभावस्य जल-वृत्तित्वत्वेन निर्धूमवृत्तित्वाभावस्य च धूमाभावसजातीयस्य निरुक्तरूपशालिनो वह्नौ सत्त्वादतिव्याप्तिः । न च व्यासज्यवृत्तिधर्मानवच्छिन्नत्वमिव परित्यज्य स्वन्यूनवृत्तिधर्मानवच्छिन्नत्वमपि प्रतियोगितायां विशेषणवाच्यम्, अतो नोक्तदोषः, तथापि निर्धूमवृत्तितात्वेन जलवृत्तित्व-जलान्यनिर्धूमवृत्तित्वोभयाभावमादायातिव्याप्तितादवस्थ्यात्, गुणभेदाभावसजातीयस्य पूर्वक्षणवृत्तित्वविशिष्टगुणसमवेतत्वाभावस्य हेतौ सत्त्वाद्गुणभिन्नं सत्त्वादित्यादावतिप्रसङ्गाच्चेत्यत आह—तत्तत्साध्याभाववद्वृत्तितात्वतिरिक्तसमानाधिकरणधर्मानवच्छिन्नप्रतियोगिताको वा बोध्य इति । अयं पाठः काचित्कः । तत्रातिरिक्तान्तेन निर्वहिवृत्तित्वसामान्याभावादेः सङ्ग्रहः, अन्यथा वहिसामान्याभावसजातीयस्य समानाधिकरणधर्मानवच्छिन्नप्रतियोगिताकाभावस्याप्रसिद्ध्याव्याप्तिप्रसङ्गात् ।

ॐ दीपिका ॐ

अथैवमपि धूमवान् वह्नेरित्यादौ धूमसामान्याभावसजातीयं धूमसामान्याभाववद्वृत्तितात्वेन धूमसामान्याभाववद्वृत्तित्ववह्निभेदोभयाभावमादायातिव्याप्तिः, तादृशोभयाभावस्य धूमसामान्याभाववद्वृत्तितात्वावच्छिन्नप्रतियोगिताकतया व्यासज्यवृत्तिधर्मानवच्छिन्नप्रतियोगिताकत्वाग्निरुक्तवृत्तित्वाभावपदेन धर्तुं शक्यत्वादित्याह—**नन्वेवमपीति** । अतिव्याप्तिमुद्धतुं शङ्कते—**न चेति । नोक्तदोष इति** । तथा च प्रतियोगितायां स्वन्यूनवृत्तिधर्मानवच्छिन्नत्वनिवेशे न पूर्वोक्तोभयाभावस्य लक्षणघटकत्वम्, निरुक्तोभयाभावीयप्रतियोगिताया वह्निभेदेपि सत्त्वेन तत्र च धूमसामान्याभाववद्वृत्तितात्वस्यासत्त्वेन तादृशवृत्तितात्वस्य स्व(प्रतियोगिता)न्यूनवृत्तिधर्मत्वादिति भावः । **तथापीति** । अयमाशयः—प्रतियोगितायां स्वन्यूनवृत्तिधर्मानवच्छिन्नत्वनिवेशे धूमवान् वह्नेरित्यत्रातिव्याप्त्यभावेपि गुणभिन्नं सत्त्वादित्यत्रातिव्याप्तिः, तथाहि—गुणभेदाभावसजातीयः पूर्वक्षणवृत्तित्वविशिष्टगुणसमवेतत्वाभावोपीति तादृशसमवेतत्वाभावस्य स्वन्यूनवृत्तिधर्मानवच्छिन्नत्वेन

लक्षणघटकत्वात्, सत्तायां हेतौ पूर्वक्षणवृत्तित्वविशिष्टगुणसमवेतत्वस्यापर-  
क्षणावच्छेदेनाभावसत्त्वादिति । निर्धूमवृत्तितात्वेन=धूमसामान्याभाववद्वृत्तिता-  
त्वेन । निरुक्तरूपशालिनः = तत्तत्साध्याभाववद्वृत्तितात्वव्यापकव्यासज्यवृत्ति-  
धर्मानवच्छिन्नप्रतियोगिताकस्य । गुणसमवेतत्वाभावस्य=समवायेन गुणवृत्ति-  
त्वाभावस्य । साध्याभाववद्वृत्तितायां हेतुतावच्छेदकसम्बन्धावच्छिन्नत्वस्यावश्यं  
निवेशनीयतया गुणसमवेतत्वाभावं धृतवान् जगदीशः । तत्तत्साध्याभाववद्वृ-  
त्तित्वेति दीधितिः । तत्तत्साध्याभाववद्वृत्तितात्वातिरिक्तो यः स्वसमानाधिकरण-  
धर्मस्तदनवच्छिन्नप्रतियोगिताक इत्यर्थः । तथा च तादृशगुणसमवेतत्वाद्यभावीयप्रति-  
योगितायाः साध्याभाववद्वृत्तितात्वातिरिक्तेन स्वसमानाधिकरणेन पूर्वक्षणवृत्तित्व-  
वैशिष्ट्यादिनावच्छिन्नत्वेन न तादृशगुणसमवेतत्वाद्यभावमादायातिव्याप्तिरिति भावः ।

ननु स्वसमानाधिकरणधर्मानवच्छिन्नप्रतियोगिताकत्वनिवेशेनैव तादृशगुणसमवे-  
तत्वाद्यभावस्य वारणसंभवे तत्तत्साध्याभाववद्वृत्तित्वातिरिक्तत्वविशेषणं व्यर्थमि-  
त्यत आह—तत्रातिरिक्तान्तेनेति । अन्यथा = अतिरिक्तान्तत्वानिवेशे । अय-  
माशयः—वह्निसामान्याभाववद्वृत्तित्वसामान्याभावस्य एव समानाधिकरणेन निर्वह्नि-  
वृत्तितात्वेनावच्छिन्नप्रतियोगिताकतया स्वसमानाधिकरणधर्मानवच्छिन्नप्रतियोगिता-  
कत्वासम्भवेन वह्निमान् धूमादित्यादावव्याप्तिरिति ।

### ❀ जागदीशी ❀

न च निर्धूमत्वादिसजातीयस्य निर्धूमवृत्तितात्वादिना वह्नयवृत्तेरभा-  
वस्य हेतौ सत्त्वाद् धूमवान् वह्नेरित्यादावतिव्याप्तिः, हेतुताघटकसम्बन्धा-  
वच्छिन्नवृत्तिमात्रनिष्ठत्वेन प्रतियोगिताया विशेषणीयत्वेपि निर्धूमवृत्ति-  
त्वत्वेन जलवृत्तित्वजलान्यनिर्धूमवृत्तित्वोभयाभावमादायातिव्याप्तिताद-  
वस्थ्यमिति वाच्यम्, एतदस्वरसेनैव यद्वेत्यादिलक्षणान्तरस्य वक्ष्यमा-  
णत्वात् ।

### ❀ दीपिका ❀

अथैवमपि निर्धूमवृत्तितात्वेन वह्नयवृत्तिर्नास्तीति प्रतीतिसाक्षिकोपि  
तादृशस्वसमानाधिकरणधर्मानवच्छिन्नप्रतियोगिताको धूमसामान्याभावसजाती-  
यश्चेति लक्षणघटकस्य निर्धूमवृत्तितात्वेन वह्नयवृत्त्यभावस्य वह्नौ सत्त्वाद् धूमवान्  
वह्नेरित्यादावतिव्याप्तिरित्याशङ्कते—न चेति । अस्य वाच्यमिति परेणान्वयः ।  
हेतुताघटकेति । तथा च हेतुतावच्छेदकसम्बन्धावच्छिन्नतादृशवृत्तितामात्रनिष्ठ-

प्रतियोगिताकाभावनिवेशे नायं दोषः, निर्धूमवृत्तितात्वेन बद्धवृत्त्यभावीयप्रतियो-  
गिताया धूमत्वादिनिष्ठवृत्तितायामपि सत्त्वेन धूमत्वादिनिष्ठवृत्तितायाश्च समवायादिस-  
म्बन्धावच्छिन्नत्वेन तादृशाभावस्य हेतुतावटकसंयोगसम्बन्धावच्छिन्नवृत्तितामात्रनि-  
ष्ठप्रतियोगिताकत्वाभावादिति भावः । अतिव्याप्तिं हृदयति—**जलवृत्तित्वेति ।**  
एवञ्च निर्धूमवृत्तितात्वेन जलवृत्तित्वजलान्यनिर्धूमवृत्तित्वोभयाभावस्य संयोगसम्ब-  
न्धावच्छिन्नवृत्तित्वमात्रनिष्ठप्रतियोगिताकस्य बहौ सत्त्वेनातिव्याप्तितादवस्थ्यमिति  
भावः । समाधानन्तु स्पष्टम् ।

### ❀ जागदीशी ❀

यद्यपि तत्तत्साध्याभाववद्वृत्तित्वत्वावच्छिन्नाभावा इत्यस्यैव सम्य-  
क्त्वे समानाधिकरणधर्मादिकं प्रक्षिप्य निषेधद्वयप्रवेशो व्यर्थः, सर्वत्र  
व्यधिकरणधर्मावच्छिन्नसाध्याभाववद्वृत्तित्वत्वेन घटाद्यभावस्यैव तादृ-  
शसाध्याभावसजातीयस्य संभवात्, तथापि यथासन्निवेशाच्च वैयर्थ्यम् ।  
अत्र तादात्म्यसम्बन्धेन हेतुता तत्र सद्धेतौ व्यधिकरणधर्मावच्छिन्नाभाव-  
वत्तादात्म्यस्य जगत्स्वरूपतया तादृशतादात्म्यत्वस्य केवलान्वयित्वेन  
तदवच्छिन्नाभावस्याप्रसिद्ध्याव्याप्तिः स्यादतो निषेधद्वयगर्भता ।

### ❀ दीपिका ❀

ननु तत्तत्साध्याभाववद्वृत्तितात्वमात्रावच्छिन्नप्रतियोगिताकाभावमात्रनिवेशे-  
नैव गुणभिन्नं सत्त्वादित्यादावतिव्याप्तिवारणं संभवति, पूर्वक्षणवृत्तित्वविशिष्टगुणसम-  
वेतत्वाद्यभावस्य पूर्वक्षणवृत्तित्ववैशिष्ट्येनाप्यवच्छिन्नप्रतियोगिताकतया तत्तत्सा-  
ध्याभाववद् ( गुण ) समवेतत्वत्वमात्रानवच्छिन्नत्वेन लक्षणाघटकत्वात्, बह्विमान्  
धूमादित्यादौ बह्वित्वेन घटाभावसजातीयो बह्वित्वेन घटाभाववद्वृत्तितात्वेन घटा-  
भाव एवेति तस्य धूमे सत्त्वान्नाव्याप्तिरपीति तत्तत्साध्याभाववद्वृत्तितात्वातिरि-  
क्तेत्यादौ निषेधद्वयोपादानं व्यर्थमित्याशङ्कते—**यद्यपीति । तत्तत्साध्याभाव-  
वदिति ।** तत्तत्साध्याभाववद्वृत्तितात्वमात्रावच्छिन्नप्रतियोगिताक इत्यर्थः ।  
अन्यथा यथाश्रुते तु पूर्वक्षणवृत्तित्वविशिष्टगुणसमवेतत्वाभावस्य गुणसमवेतत्वत्वे-  
नाप्यवच्छिन्नतया लक्षणाघटकत्वं स्यात् । **व्यधिकरणेति ।** व्यधिकरणधर्मावच्छि-  
न्नप्रतियोगिताको बह्वित्वेन घटाभावात्मकसाध्याभावस्तदधिकरणवृत्तितात्वेनेत्यर्थः ।  
तादृशसाध्याभावसजातीयस्य = व्यधिकरणधर्मावच्छिन्नप्रतियोगिताकसाध्याभावसजा-  
तीयस्य । निषेधद्वयोपादानं समाधत्ते—**तथापीति ।** अयं भावः—अखण्डाभाव-

घटकतया निषेधद्वयघटिततादृशाभावत्वस्य निषेधद्वयघटिततादृशाभावत्वस्य च परस्परं भेदात् स्वसमानाधिकरणः प्रकृतसाध्यव्याप्यतावच्छेदकः स्वावच्छिन्नाविषय-  
कप्रतीतिविषयतावच्छेदको यो धर्मस्तदवच्छिन्नाविषयकप्रतीतिविषयतानवच्छेदकत्व-  
रूपवैयर्थ्यं नास्तीति । अव्याप्तिपरिहारायापि तदावश्यकमित्याह—यत्रेति ।  
अयमाशयः—निषेधद्वयानुपादाने इदं वाच्यं प्रमेयादित्यादौ तादात्म्येन हेतुतास्थले  
वाच्यत्वत्वेन घटाद्यभावस्यैव साध्याभावतया तत्सजातीयस्य तत्साध्याभावव-  
द्वृत्तित्वाभावस्याप्रसिद्धाव्याप्तिः, तादृशसाध्याभावाधिकरणे हेतुतावच्छेदकी-  
भूततादात्म्यसम्बन्धेन जगतो वृत्तितया तत्सम्बन्धावच्छिन्नवृत्तित्वस्य केवला-  
न्वयित्वेन तदवच्छिन्नाभावस्याप्रसिद्धेः । निषेधद्वयोपादाने तु तादृशसाध्या-  
भाववद्वृत्तित्वस्य घटत्वेनाभावमादाय लक्षणं संगतं भवति । तत्र = इदं वाच्यं  
प्रमेयादित्यादौ । व्यधिकरणेति । अयमाशयः—वाच्यत्वत्वेन घटाद्यभावस्य केव-  
लान्वयित्वेन तदधिकरणं जगत् , तत्र हेतुतावच्छेदकीभूततादात्म्यसम्बन्धेन जगत्  
वर्तत इति तादृशसाध्याभाववत्तादात्म्यस्य जगदात्मकतया व्यधिकरणधर्मावच्छिन्नसा-  
ध्याभाववन्निरूपिततादात्म्यसम्बन्धावच्छिन्नवृत्तित्वस्य 'वृत्तिमदत्यन्ताभावाप्रति-  
योगित्वरूपं' केवलान्वयित्वमिति । तादृशतादात्म्यत्वस्य = व्यधिकरणधर्मावच्छिन्न-  
साध्याभाववन्निरूपिततादात्म्यसम्बन्धावच्छिन्नवृत्तित्वस्य ।

### ❀ जागदीशी ❀

यत्तु तत्तत्साध्याभाववद्वृत्तित्वत्वावच्छिन्नाभावा इत्युक्तौ असम्भवः  
स्यात् , व्यधिकरणधर्मावच्छिन्नसाध्याभाववद्वृत्तित्वत्वावच्छिन्नाभावा-  
प्रसिद्धेः, तादृशभाववद्वृत्तित्वत्वमपेक्ष्य लघोर्वृत्तित्वत्वमात्रस्यैव उक्ता-  
भावप्रतियोगितावच्छेदकत्वादिति । तत्तुच्छम् । गुरोः प्रतियोगितावच्छे-  
दकत्वमङ्गीकृत्यैव लक्षणकरणात् , अन्यथा महाकालभेदे साध्ये जन्यत्व-  
विशिष्टघटादेः कालिकसम्बन्धेन हेतुतायामव्याप्तिप्रसङ्गात् , महाकालभे-  
दाभाववद्वृत्तित्वत्वमपेक्ष्य लघुना वृत्तित्वमात्रेणैव महाकालभेदाभावव-  
द्वृत्तित्वाभावप्रतियोगिताया अवच्छेदात् , महाकालभेदाभावसजाती-  
यस्य तद्वृत्तित्वत्वातिरिक्तसमानाधिकरणधर्मानवच्छिन्नप्रतियोगिताकाभा-  
वस्याप्रसिद्धेरिति ध्येयम् ।

### ❀ दीपिका ❀

निषेधद्वयसार्थक्यप्रदर्शनपरं यत्तुमतं निरसितुमुपन्यस्यति—यत्त्विति । अयं

भावः—तत्तत्साध्याभाववद्वृत्तित्वावच्छिन्नप्रतियोगिताकाभावमात्रनिवेशे वह्निमान् धूमादित्यादावसंभवः । तथाहि—यावत्साध्याभावान्तर्गतो वह्नित्वेन घटाद्यभावोपीति निषेधद्वयाप्रवेशे तादृशसाध्याभाववद्वृत्तित्वात्वेन घटाद्यभावस्यैव निरुक्तसाध्याभाव-सजातीयत्वं सम्भवति, तादृशवृत्तित्वात्वेन घटाद्यभावस्य च प्रतियोगितावच्छेदकं लाघवाद् वृत्तित्वात्वमात्रमिति तादृशभावस्य तत्तत्साध्याभाववद्वृत्तित्वावच्छिन्न-प्रतियोगिताकृत्वं नास्तीति । तादृशवृत्तित्वात्वम्=व्यधिकरणधर्मावच्छिन्नसाध्याभाव-वद्वृत्तित्वात्वम् । **उक्ताभावेति** । तादृशवृत्तित्वात्वेन घटाद्यभावेत्यर्थः । यत्तु मतं निरस्यति—**तत्तुच्छमिति** । तुच्छत्वे बीजमाह—**गुरोरिति** । अयमाशयः—गुरुध-र्मस्य प्रतियोगितावच्छेदकत्वान्म्युपगमे नञ्द्वयप्रवेशेऽपि कालो महाकालभेदवान् जन्यत्वविशिष्टघटादित्यादावव्याप्तिः, तथाहि—महाकालभेदसामान्याभाववन्निरूपित-कालिकसम्बन्धावच्छिन्नवृत्तित्वसामान्याभावस्यैव महाकालभेदसामान्याभावात्मकसा-ध्याभावसजातीयत्वमिति तादृशवृत्तित्वसामान्याभावस्य च लाघवाद् वृत्तित्वात्वमात्रा-वच्छिन्नप्रतियोगिताकृत्वेन महाकालभेदाभाववन्निरूपितवृत्तित्ववातिरिक्तसमानाधिक-रणवृत्तित्वावच्छिन्नप्रतियोगिताकृतया लक्षणघटकृत्वं न स्यादिति ।

❀ दीधितिः ❀

तेन साध्याभाववद्व्यक्तिविशेषवृत्तित्वस्य पार्थिवत्वादिविशे-षितस्य द्वित्वाद्यवच्छिन्नस्य वा साध्याभाववद्वृत्तित्वस्याभावमा-दाय नातिप्रसङ्गः । अत्र च हेतुतावच्छेदकसम्बन्धेन साध्याभाव-वद्वृत्तित्वं बोध्यम् । तेन वह्न्यभाववति स्वावयवे वृत्तावपि धूमस्य न दोषः ।

❀ जागदीशी ❀

तादृशवृत्तित्वात्वव्यापकेत्यस्य प्रयोजनमाह—साध्याभाववद्व्यक्तिविशेषवृत्ति-त्वस्येति । अभावमादाय नातिप्रसङ्ग इत्यन्वयः । ननु व्यभिचारनिरूपका-धिकरणव्यक्त्यन्यत्वाभावस्यापि साध्याभावतया तद्वद्वृत्तित्वसामान्याभा-वस्य व्यभिचारिण्यसत्त्वात् कुतोतिव्याप्तिरित्यत आह—पार्थिवत्वादीति । पार्थिवत्वादिविशिष्टं यन्निर्धूमवृत्तित्वं तद्वह्नौ नास्ति वह्नेरपार्थिवत्वादित्यति-प्रसङ्ग इति भावः । आदिना जलत्वादिसंग्रहः । व्यासज्यवृत्तिधर्मानवच्छि-न्नेत्यस्य प्रयोजनमाह—द्वित्वाद्यवच्छिन्नस्येति । निर्धूमवृत्तित्ववह्निभेदोभय-



त्वावच्छिन्नस्येत्यर्थः । न दोष इति । अन्यथा निर्वहिसंयुक्त्वाभावस्य साध्याभाववद्बृत्तितात्वव्यापकप्रतियोगिताकत्वाभावाच्चिद्वृत्तित्वसामान्याभावस्य च धूमेसत्त्वादव्याप्तिरेव स्यादिति भावः ।

### ❀ दीपिका ❀

तेनेति दीधितिः । प्रतियोगिताया तत्तत्साध्याभाववद्बृत्तितात्वव्यापकत्वस्य व्यासज्यवृत्तिधर्मानवच्छिन्नत्वस्य च निवेशेनेत्यर्थः । तथा च व्यापकत्वानिवेशे धूमवान् वह्नेरित्यादावतिव्याप्तिः, धूमसामान्याभाववज्जलनिरूपितवृत्तित्वसामान्याभावस्य वह्नौ सत्त्वात् । व्यापकत्वनिवेशे तु न दोषः, धूमाभाववन्निरूपितवृत्तितात्वस्यायोगोलकनिरूपितायां वह्निनिष्ठवृत्तितायामप्यस्ति, तत्र च जलवृत्तित्वाभावीयप्रतियोगित्वनास्तीति तादृशवृत्तित्वाभावीयप्रतियोगिताया धूमसामान्याभाववद्बृत्तितात्वव्यापकत्वादिति ।

एवं व्यासज्यवृत्तिधर्मानवच्छिन्नत्वानिवेशे धूमवान् वह्नेरित्यत्रैवातिव्याप्तिः, धूमसामान्याभाववद्बृत्तित्ववह्निभेदोभयाभावस्यापि निरुक्तान्यतररूपेण धूमाभावसजातीयतया लक्षणघटकस्य तादृशोभयाभावस्य वह्नौ सत्त्वात् । तन्निवेशे तु तादृशोभयाभावस्योभयत्वरूपव्यासज्यवृत्तिधर्मावच्छिन्नप्रतियोगिताकतया न लक्षणघटकतेति भावः । ननु वह्निसामान्याभावाधिकरणं धूमावयवस्तत्र धूमः समवायेन वर्तते इति वह्निसामान्याभावसजातीयस्य वह्नयभावाधिकरणनिरूपितवृत्तित्वसामान्याभावस्य धूमहेतावसत्त्वेनाव्याप्तिरित्यत आह दीधितौ—अत्र चेति । तेन=साध्याभाववद्बृत्तितायां हेतुतावच्छेदकसम्बन्धावच्छिन्नत्वविवक्षणेनेत्यर्थः । तथा च वह्निसामान्याभावाधिकरणे धूमावयवे धूमस्य हेतुतावच्छेदकीभूतसंयोगसम्बन्धेन वृत्तित्वं नास्तीति संयोगसम्बन्धावच्छिन्नवृत्तित्वाभावस्य धूमे सत्त्वान्न दोषः । अन्यथा=वृत्तितायां हेतुतावच्छेदकसम्बन्धावच्छिन्नत्वानिवेशे । निर्वहिसंयुक्त्वाभावस्य = वह्निसामान्याभावाधिकरणनिरूपितसंयोगसम्बन्धावच्छिन्नवृत्तित्वाभावस्य । अयमाशयः—निर्वहिसंयुक्त्वाभावीयप्रतियोगिता संयोगसम्बन्धावच्छिन्नवृत्तितायामेवास्ति, वह्निसामान्याभाववद्बृत्तितात्वं समवायसम्बन्धावच्छिन्नवृत्तितायामपीति निर्वहिसंयुक्त्वाभावस्य निर्वहिवृत्तितात्वव्यापकप्रतियोगिताकत्वाभावेन न लक्षणघटकत्वम्, अपि तु निर्वहिवृत्तित्वसामान्याभावस्यैवेति तस्य च धूमेसत्त्वेनाव्याप्तिरिति ।

❀ दीधितिः ❀

इत्थं च साध्याभावोपि हेतुतावच्छेदकसम्बन्धेन कस्यचि-  
दधिकरणे वर्तमानो ग्राह्यः । तेन जातिमान् सत्त्वादित्यादौ  
हेतुतावच्छेदकसम्बन्धेन साध्याभाववद्बृत्तित्वस्याप्रसिद्धावपि  
न क्षतिरिति ।

❀ जागदीशी ❀

इत्थं चेति । बृत्तित्वस्य हेतुतावच्छेदकसम्बन्धेनोक्तौ चेत्यर्थः । तादृ-  
शसम्बन्धेन हेत्वधिकरणत्वप्रवेशे गौरवमतः कस्यदित्युक्तम् । तथा च  
हेतुतावच्छेदकसम्बन्धावच्छिन्नाधिकरणतावद्बृत्तित्वं साध्याभावे विशेष-  
णमित्यर्थः । सत्तादीत्यादिपदेन वह्निमान् धूमादित्यादेः परिग्रहः ।  
तत्रापि जातिसामान्याभावादेः साध्याभावतया तद्वति संयोगेन वृत्तेर-  
प्रसिद्धेरव्याप्तिसम्भवात् ।

❀ दीपिका ❀

नन्वेवं जातिमान् सत्त्वादित्यादावव्याप्तिः, जातिसामान्याभावाधिकरणे सामा-  
न्यादौ हेतुतावच्छेदकसमवायसम्बन्धेन बृत्तित्वाप्रसिद्धया जातिसामान्याभाववन्निरू-  
पितसमवायसम्बन्धावच्छिन्नबृत्तित्वाभावस्याप्रसिद्धेरित्यत आह—दीधितौ इत्थं  
चेति । वृत्तितायां हेतुतावच्छेदकसम्बन्धावच्छिन्नत्वनिवेशे चेत्यर्थः । साध्याभा-  
वोपीति । तथा च हेतुतावच्छेदकभूतसमवायसम्बन्धेनाधिकरणानि द्रव्यगुण-  
कर्माणि, तत्र जातिसामान्याभावस्यासत्त्वेन न लक्षणघटकसाध्याभावत्वम्, किन्तु  
जातित्वेन घटाद्यभाव एवेति तत्सजातीयस्य घटत्वेन तदधिकरणबृत्तित्वाभावस्य  
हेतौ सत्त्वाच्च दोष इति भावः । तत्रापि = वह्निमान् धूमादित्यत्रापि । साध्याभाव-  
तया = साध्यव्यापकतावच्छेदकभूतजातित्वावच्छिन्नप्रतियोगिताकतया । तद्वति =  
जातिसामान्याभाववति सामान्यादौ । साध्याभावे हेतुतावच्छेदकसम्बन्धावच्छिन्ना-  
धेयतानिरूपिताधिकरणतावद्बृत्तित्वविवक्षणे तु जातिसामान्याभावे संयोगसम्बन्धा-  
वच्छिन्नाधेयतानिरूपिताधिकरणतावद्(द्रव्य)निरूपितबृत्तित्वाभावेन जातिसामान्या-  
भावस्य वह्निसाध्यकसद्देतौ न लक्षणघटकतेति भावः ।

❀ दीधितिः ❀

यद्वा यावन्तस्तादृशाः साध्याभावाः प्रत्येकं तेषां सजा-

तीयस्य व्यापकीभूतस्य व्याप्यवृत्तेरभावस्य प्रतियोगितावच्छेदकेन धर्मेण यद्रूपावच्छिन्नं प्रति व्यापकत्वमवच्छिद्यते तद्रूपवत्त्वं तत्त्वम् ।

❀ जागदीशी ❀

ननु द्रव्यं विशिष्टसत्त्वादित्यत्रातिव्याप्तिः, विशिष्टसत्त्वस्य सत्तानतिरिक्तत्वेन द्रव्यत्वाभाववति वृत्त्या द्रव्यत्वाभावसजातीयस्य तद्वद्वृत्तित्वाभावस्य हेतावसत्त्वात् । न चैवं विशिष्टहेत्वधिकरणे वर्त्तमान एव साध्याभावो गृह्यताम्, तावतैवोक्तदोषव्युदासादिति वाच्यम्, तथापि धूमवान् वह्नेरित्यत्रातिव्याप्तिः, निर्धूमवृत्तित्वसामान्याभावस्यापि महानसीयवह्नौ सत्त्वात् । न च हेतुतावच्छेदकधर्मावच्छेदेन तादृशवृत्तित्वाभाववत्त्वं विवक्षितम्, तथापि निर्धूमवृत्तित्वात्वेन जलवृत्तित्वजलान्यनिर्धूमवृत्तित्वोभयाभावसत्त्वाद् धूमवान् वह्नेरित्यादावतिव्याप्तेः, महागौरवापत्तेश्चेत्यत आह—यद्वेति ।

❀ दीपिका ❀

अथैवमपि द्रव्यं विशिष्टसत्त्वादित्यत्रातिव्याप्तिः, तथाहि—द्रव्यत्वाभावाधिकरणं गुणादिः, तत्र सत्ताया वर्त्तमानत्वेन विशिष्टसत्ताया अपि सत्तानतिरेकित्वेन गुणादिवृत्तित्वमिति द्रव्यत्वसामान्याभावद्वृत्तित्वसामान्याभावस्य विशिष्टसत्ताहेतावसत्त्वादित्याशङ्कते—नन्विति । तद्वद्वृत्तित्वाभावस्य = द्रव्यत्वाभाववद्वृत्तित्वाभावस्य । विशिष्टहेत्वधिकरण इति । हेतुतावच्छेदकावच्छिन्नहेत्वधिकरणे इत्यर्थः । तावतैव = साध्याभावे हेतुतावच्छेदकावच्छिन्नहेतुसामानाधिकरण्यप्रवेशेनैव । तथा च विशिष्टसत्तात्वावच्छिन्नाधिकरणे द्रव्ये द्रव्यत्वसामान्याभावस्यासत्त्वेन न लक्षणघटकसाध्याभावत्वमिति न तमभावमादायाव्याप्तिरिति भावः । तादृशवृत्तित्वाभाववत्त्वमिति । तत्तत्साध्याभाववद्वृत्तित्वाभाववत्त्वमित्यर्थः । तथा च महानसीयवह्नौ धूमसामान्याभाववद्वृत्तित्वसामान्याभावसत्त्वेपि न वह्नितावच्छेदेन निर्धूमवृत्तित्वाभावः, अयोगोलकीयवह्नौ धूमसामान्याभाववद्वृत्तित्वस्यैव सत्त्वादिति नातिव्याप्तिरिति भावः । तथापीति । हेतुतावच्छेदकावच्छेदेन तत्तत्साध्याभाववद्वृत्तित्वाभावविवक्षणेपीत्यर्थः । गौरवापत्तेश्चेति । वक्ष्यमाणलक्षणे तत्तत्साध्याभाववद्वृत्तित्वाभावाद्यप्रवेशेन तल्लक्षणापेक्षया प्रकृतलक्षणस्य गौरवप्रस्तत्वमि-

त्यर्थः । अत्रेदं विचारणीयम्—ननु धूमवान् वह्नेरित्यत्र निर्धूमवृत्तितत्वेन जल-  
वृत्तित्वनिर्धूमवृत्तित्वौभयाभावमादायातिव्याप्तिर्भवति जलान्यनिर्धूमवृत्तित्वानुसरणं  
जगदीशस्य व्यर्थमिति चेन्न, परस्परविरुद्धधर्मद्वयस्यैव धर्मितावच्छेदकीकृत्य  
द्वित्वभानमनुभवसिद्धम्, न तु परस्परसमानाधिकरणधर्मद्वयस्य, अनुभवविरोधात् ।  
तथा च जलवृत्तित्वस्य निर्धूमवृत्तित्वस्य च परस्परं सामानाधिकरण्येन न तत्र द्वित्व-  
भानं सम्भवति, अतो जलान्यनिर्धूमवृत्तित्वानुसरणस्य सार्थक्यात् । न चैवमपि  
निर्धूमवृत्तितत्वेन जलवृत्तित्वजलान्यवृत्तित्वौभयाभावमादायातिव्याप्तिर्भवेत् निर्धूम-  
वृत्तित्वपर्यन्तानुसरणं व्यर्थमिति वाच्यम्, प्रतियोगितायां स्वन्यूनवृत्तिधर्मानवच्छि-  
न्नत्वनिवेशेनैव तादृशोभयाभावस्य स्वन्यूनवृत्तिनिर्धूमवृत्तितत्वावच्छिन्नत्वेन लक्षणा-  
घटकतया नातिव्याप्तिरिति तत्पर्यन्तानुसरणस्यावश्यकत्वादिति दिक् ।

**यद्वेति दीधितिः ।** यावन्तः साध्यव्यापकतावच्छेदकरूपावच्छिन्नप्रतियोगि-  
ताकाभावाः प्रत्येकं तत्तत्सजातीयो व्यापकीभूतो व्याप्यवृत्तिश्च योभावस्तत्प्रतियो-  
गितावच्छेदकं यद्रूपावच्छिन्नव्यापकतावच्छेदकं तद्रूपवत्त्वमित्यर्थः । यद्रूपपदं प्रकृत-  
हेतुतावच्छेदकपरम् । तथा च वह्निमान् धूमादित्यादौ यदि साध्याभावपदेन वह्नि-  
सामान्याभावो गृह्यते तदा तस्य व्यापकीभूतः सजातीयो व्याप्यवृत्तिश्च वह्निसामा-  
न्याभाव एव तत्प्रतियोगितावच्छेदकं वह्नित्वं हेतुतावच्छेदकीभूतधूमत्वावच्छिन्नस्य  
व्यापकतावच्छेदकं वर्त्तत इति लक्षणसमन्वयः यदि च वह्नित्वेन घटाभावः साध्या-  
भावपदेन गृह्यते तदा तस्य सजातीयो व्यापकीभूतो व्याप्यवृत्तिश्च वह्नित्वेन घटा-  
भाव एव तत्प्रतियोगितावच्छेदकं वह्नित्वं धूमत्वावच्छिन्नस्य व्यापकतावच्छेदकं  
वर्त्तत इति लक्षणसमन्वयः । धूमवान् वह्नेरित्यादौ यावदन्तर्गतो धूमसामान्या-  
भावस्तस्य सजातीयो व्यापकीभूतो धूमसामान्याभाव एवेति तदीयप्रतियोगितावच्छे-  
दकस्य धूमत्वस्य वह्निव्यापकतावच्छेदकत्वाभावाच्चातिव्याप्तिरिति ।

ॐ जागदीशी ॐ

वह्नित्वावच्छिन्नधूमाभावसजातीयस्य तद्व्यापकीभूतस्य तस्यैवाभा-  
वस्य प्रतियोगितावच्छेदकेन वह्नित्वादिना वह्नित्वावच्छिन्नं प्रति व्याप-  
कतावच्छेदाद् व्यभिचारिणि अतिव्याप्तिरतो यावन्त इति । तथा च  
धूमादिसामान्याभावस्यापि साध्याभावत्वात्तद्व्यापकीभूतस्य तस्यैवाभा-  
वस्य प्रतियोगितावच्छेदकेन धूमत्वादिना वह्नित्वादिना प्रति व्यापकत्वा-  
भावाच्चातिप्रसङ्गः । तत्तद्वह्न्यभावसजातीयस्य तद्व्यापकीभूताभावस्य

प्रतियोगितावच्छेदकेन तत्तद्वह्नित्वादिना धूमादिकं प्रति व्यापकत्वाभावा-  
दसम्भव इत्यतरतादृशाः साध्याभावा इति । साध्यतावच्छेदकावच्छिन्नव्या-  
पकतावच्छेदकरूपावच्छिन्नाभावा इति तदर्थः । तत्तद्वह्नित्वादिकन्तु  
न साध्यव्यापकतावच्छेदकम् । अतस्तदवच्छिन्नाभावमादाय नोक्तदोषः ।  
तादृशयावत्साध्याभावसाजात्यं तादृशयावत्साध्याभाववृत्तिप्रागुक्तान्य-  
तररूपवत्त्वम् । तच्च व्यतिरेकिणि अप्रसिद्धम् । अतः प्रत्येकमिति । यद्यपि  
तादृशयावत्साध्याभावानां प्रत्येकनिरूपितमपि साजात्यं न कुत्रा-  
प्यभावेस्तीति व्यतिरेकिणि अव्याप्तितादवस्थम्, तथापि तेषामित्यत्र  
तस्य तस्येत्येकशेषकरणेन यावन्तः साध्याभावाः प्रत्येकं तत्तत्सजा-  
तीयस्य तद्व्यापकीभूताभावस्य लाभाददोषः । धूमादिसामान्याभावव्याप-  
कस्य वह्नित्वादिना घटाभावस्य प्रतियोगितावच्छेदकेन वह्नित्वादिना  
वह्नित्वावच्छिन्नं प्रति व्यापकत्वाद् व्यभिचारिण्यतिव्याप्तिरतः सजातीय-  
स्येति । साजात्यन्तु प्रागुक्तचरमदिशा ग्राह्यम् । तेन संयोगादिसम्बन्धा-  
वच्छिन्नगगनाभावात्मकद्रव्यत्वाभावप्रतियोगितावच्छेदकेन द्रव्यत्वत्वा-  
दिना वह्न्यादिव्यापकत्वेपि धूमवान् वह्नेरित्यादौ नातिव्याप्तिः, तादृशा-  
भावस्यापि धूमादिसामान्याभावसाजात्यविरहादिति ध्येयम् । धूमादिसा-  
मान्याभावसजातीयस्य तद्वन्निष्ठान्योन्याभावप्रतियोगितानवच्छेदकतया  
तद्व्यापकीभूतस्य वह्निसंयोगाद्यभावस्य च प्रतियोगितावच्छेदकेन वह्नि-  
संयोगत्वादिना वह्न्यादिकं प्रति व्यापकत्वादतिव्याप्तिरतो व्याप्यवृत्तेरिति ।

### ❀ दीपिका ❀

अत्र यावत्पदाभावे वह्नित्वेन धूमाभावापि तादृशाध्याभावः तत्सजातीयो  
व्यापकीभूतश्च स एवाभावः, तत्प्रतियोगितावच्छेदकं वह्नित्वं वह्निव्यापकतावच्छेदकं  
वर्तत इति धूमवान् वह्नेरित्यादावतिव्याप्तिरित्याशयेनाह—वह्नित्वावच्छिन्नेति ।  
वह्नित्वावच्छिन्नप्रतियोगिताक इत्यर्थः । यावत्पदोपादाने तु धूमसामान्याभावस्यापि  
यावदन्तर्गततया तादृशाभावमादाय दोषाभावस्य पूर्वसुक्तत्वादिति । साध्याभावप-  
दव्यावृत्तिमाह—तत्तद्वह्निभाववेति । प्रत्येकपदव्यावृत्तिमाह—तादृशयावत्सा-  
ध्याभाववेति ।

अथैवमपि धूमवान् वह्नेरित्यादावतिव्याप्तिः, द्रव्यत्वाभावे धूमसामान्याभावव्या-  
पकत्वविरहेपि संयोगेन गगनाभावस्य व्यापकत्वात् तादृशगगनाभाव-द्रव्यत्वा-

भावयोश्च समनियततयैक्येन तत्प्रतियोगितावच्छेदकीभूतद्रव्यत्वत्वस्य वह्निव्यापक-  
तावच्छेदकत्वादित्यत आह—साजात्यन्त्विति । प्रागुक्तचरमदिशेति ।  
गगनाभावत्व-तदन्यत्वान्यतरूपेणेत्यर्थः । तथा च धूमाभावे गगनाभावान्यत्वस्य  
तादृशगगनाभावात्मकद्रव्यत्वाभावे गगनाभावत्वस्य च सत्त्वेन साजात्यविरहाज्ञ दोष  
इति भावः । वह्न्यादिकं प्रति व्यापकत्वादतिव्याप्तिरिति । अथ वह्निसंयो-  
गाभावस्याव्याप्यवृत्तितया वह्निसंयोगत्वे वह्निसमानाधिकरणात्यन्ताभावप्रतियोगितान-  
वच्छेदकत्व(रूप)व्यापकतावच्छेदकत्वासम्भवेन नातिव्याप्तिरिति चेन्न, यद्रूपावच्छि-  
न्नसमानाधिकरणभेदप्रतियोगितानवच्छेदकत्वरूपव्यापकत्वाभिप्रायेणातिव्याप्तिदानात् ।  
वह्निसंयोगवान्नेति भेदस्य वह्नित्वावच्छिन्नाधिकरणे वर्तमानतया वह्निसंयोगस्य वह्नि-  
व्यापकत्वात्, अरुचिमिमामादाय वा वस्तुतस्तु कल्पानुसरणाच्चेति भावः ।

### ❀ जागदीशी ❀

वस्तुतो वह्नित्वेन धूमवद्बृत्तेरभावस्य प्रतियोगितावच्छेदकेन वह्नि-  
त्वेन वह्निं प्रति व्यापकत्वादतिव्याप्तिरतो व्याप्यवृत्तितानिरूपकप्रतियो-  
गितालाभाय व्याप्यवृत्तिपदम् । तेन यत्प्रतियोगिताकाभावे स्वावच्छेद-  
दकावच्छिन्नसमानाधिकरण्य-व्यधिकरणधर्मावच्छिन्नाभावभिन्नत्वोभया-  
भावस्तादृशप्रतियोगिताया एव लक्षणघटकत्वान्नोक्तदोषः ।

धूमाद्यभावसजातीयस्य वह्न्यभावस्य प्रतियोगितावच्छेदकेन वह्नित्वा-  
दिना वह्न्यादिकं प्रति व्यापकत्वाद् धूमवान् वह्नेरित्यादावतिव्याप्तिरतो  
व्यापकीभूतस्येति । यद्यपि व्यभिचारिस्थलान्यत्वाभावस्यापि निरुक्तसा-  
ध्याभावतया तत्समानाधिकरणस्य तत्तत्सजातीयाभावस्य प्रतियोगि-  
तावच्छेदकेन धर्मेण तत्तद्योगोलकभेदत्वादिना वह्नित्वावच्छिन्नं प्रति  
व्यापकत्वाभावात् सामानाधिकरण्योक्तावपि नातिव्याप्तिः, तथापि साध्या-  
भावव्यापकत्वघटितनिरुक्तौ साध्याभावसजातीयाभावे सामानाधिकर-  
ण्यस्याप्रविष्टतया न व्यापकीभूतपर्यन्तस्य व्यर्थतेति ध्येयम् ।

### ❀ दीपिका ❀

अथ धूमाभावसमानाधिकरणात्यन्ताभावप्रतियोगितानवच्छेदकधर्मवत्त्वरूपं  
धूमाभावव्यापकत्वं वह्निसंयोगाभावे नास्ति, किन्तु वह्नित्वेन धूमवद्द्रव्यभावस्य  
धूमसामान्याभावसजातीयस्य धूमाभावव्यापकस्य प्रतियोगितावच्छेदकं वह्नित्वं

वह्निवावच्छिन्नव्यापकतावच्छेदकं वर्तत इति धूमवान् वह्नेरित्यत्रातिव्याप्तिस्तद-  
वस्थैवेति साध्याभावसजातीयाभावीयप्रतियोगितायां व्याप्यवृत्तितानिरूपकत्वलाभायैव  
व्याप्यवृत्तिपदमित्याह—**वस्तुतः इति** । तेन = प्रतियोगितायां व्याप्यवृत्तितानिरू-  
पकत्वस्य लाभेन । **नोक्तदोष इति** । वह्नित्वेन धूमवद्वृत्त्यभावे स्वा (प्रतियोगिता)-  
वच्छेदकं वह्नित्वं तदवच्छिन्नाधिकरणमयोगोलकं तत्र वह्नित्वेन धूमवद्वृत्त्यभावस्य वर्त-  
मानत्वेन स्वावच्छेदकावच्छिन्नसामानाधिकरण्यस्य व्यधिकरणधर्मावच्छिन्नाभावभिन्न-  
त्वस्य च सत्त्वेन न तादृशोभयाभाववत्त्वमिति न वह्नित्वेन धूमवद्वृत्त्यभावमादाय  
धूमवान् वह्नेरित्यादावतिव्याप्तिरिति भावः । अत्र यत्प्रतियोगिताकाभावे स्वावच्छेदका-  
वच्छिन्नसामानाधिकरण्याभावमात्रनिवेशे वह्नित्वेन घटाभावस्य संप्रहो न भवेत्,  
स्वावच्छेदकीभूतवह्निवावच्छिन्नसामानाधिकरण्यस्यैव सत्त्वात् । व्यधिकरणधर्मा-  
वच्छिन्नाभावभिन्नत्वाभावमात्रनिवेशे साध्यसामान्याभावस्य संप्रहो न स्यादत  
उभयाभाववत्त्वं निवेशितम् । न चैवमपि स्वावच्छेदकावच्छिन्नसामानाधिकरण्यवि-  
शिष्टव्यधिकरणधर्मावच्छिन्नाभावभिन्नत्वस्याभाववत्त्वमेव निवेश्यताम्, तावतैव  
निरुक्तदोषवारणसंभवे तादृशोभयाभावनिवेशस्य वैयर्थ्यमिति वाच्यम्, वाच्यं ज्ञेय-  
त्वादित्यत्राव्याप्तेः, एवं वाच्यत्वत्वेन घटाभावीयं प्रतियोगित्वं तदवच्छेदकं वाच्य-  
त्वत्वं तदवच्छिन्नसामानाधिकरण्यविशिष्टव्यधिकरणधर्मावच्छिन्नाभावभिन्नत्वस्याप्रसि-  
द्ध्या तत्प्रतियोगिताकाभावस्यानभ्युपगमात् ।

ननु अभावे साध्याभावव्यापकत्वमनिवेश्य साध्याभावसामानाधिकरण्यमात्र-  
निवेशेनापि धूमवान् वह्नेरित्यत्रातिव्याप्तिवारणं सम्भवतीति व्यापकत्वनिवेशनं  
व्यर्थम्, तथाहि—अयोगोलकभेदाभावस्यापि साध्यव्यापकतावच्छेदकीभूतायोगोलक-  
भेदत्वावच्छिन्नप्रतियोगिताकत्वेन यावदन्तर्गततया तादृशाभावस्य सामानाधिकरण-  
स्सजातीयश्चायोगोलकभेदाभाव एव तत्प्रतियोगितावच्छेदकस्य अयोगोलकभेदत्वस्य  
वह्निव्यापकतावच्छेदकत्वविरहात्, अयोगोलके व्यभिचारादित्याशङ्कते—**यद्यपीति** ।  
व्यभिचारिस्थलान्यत्वाभावस्य = व्यभिचारितानिरूपकाधिकरणभेदाभावस्य, अयो-  
गोलकादिभेदाभावस्येति यावत् । साध्याभावतया = साध्यव्यापकतावच्छेदकरूपा-  
वच्छिन्नप्रतियोगिताकतया ।

**समाधत्ते—तथापीति ।** समाधातुरयमाशयः—व्यापकत्वघटितलक्षणे  
सामानाधिकरण्यस्याप्रवेशात् स्वसामानाधिकरण्यविरहाच्च वैयर्थ्यम् ।

## ॐ जागदीशी ॐ

यत्तु साध्यतावच्छेदकसम्बन्धेन साध्यव्यापकताया यदवच्छेदकं तेनैव सम्बन्धेन तद्रूपावच्छिन्नाभावोत्र साध्याभावपदार्थः । तथा चायोगोलकभेदत्वस्य न संयोगात्मकसाध्यतावच्छेदकसम्बन्धेन धूमव्यापकतावच्छेदकत्वमिति तदवच्छिन्नाभावो न साध्याभावः, किन्तु धूमाद्यभाव एव, तत्समानाधिकरणस्य च वह्न्याद्यभावस्य प्रतियोगितावच्छेदकेन वह्नित्वादिना वह्नित्वावच्छिन्नं प्रति व्यापकत्वादतिव्याप्तिरतः समानाधिकरणस्येत्यपहाय व्यापकीभूतस्येत्युक्तम् । न चैवं वह्निमान् धूमादित्यादावव्याप्तिः, संयोगेन वह्न्यभावस्यापि साध्याभावतया तस्य केवलान्वयित्वेन तत्सजातीयतद्व्यापकीभूतव्याप्यवृत्त्यभावाप्रसिद्धेरिति वाच्यम्, यावन्तो व्याप्यवृत्तयः साध्याभावास्तेषामेव प्रवेश्यतया वह्निसामान्याभावस्य च निरवच्छिन्नहेत्वधिकरणवृत्तिकत्वरूपव्याप्यवृत्तिविरहेण यावदनन्तर्गतत्वात् । धूमाभावस्तु अयोगोलके एव तादृशव्याप्यवृत्तिरिति । तन्न, तादात्म्येन प्रमेयमात्रस्य साध्यतायामव्याप्तेः, तत्र प्रमेयत्वादेरेव तादात्म्येन व्यापकतावच्छेदकतया तादात्म्येन तदवच्छिन्नाभावाप्रसिद्धेः ।

## ॐ दीपिका ॐ

व्यापकत्वदलस्य सार्थव्यप्रदर्शनपरं यत्तुमत्तं निरसितुमुपन्यस्यति—  
**यत्त्विति ।** तेनैव सम्बन्धेन = साध्यतावच्छेदकसम्बन्धेनैव । तथा च अयोगोलकभेदाभावस्य स्वरूपसम्बन्धावच्छिन्नप्रतियोगिताकत्वेन साध्यतावच्छेदकीभूतसंयोगसम्बन्धावच्छिन्नप्रतियोगिताकत्वविरहेण न यावत्साध्याभावान्तर्गतत्वम्, किन्तु धूमसामान्याभावस्यैव, तस्य समानाधिकरणः सजातीयश्च वह्निसामान्याभावस्तत्प्रतियोगितावच्छेदकस्य वह्नित्वस्य वह्निव्यापकतावच्छेदकत्वादतिव्याप्तिरित्यतः सामानाधिकरण्यमुपेक्ष्य व्यापकत्वं निवेश्यते । तथा च वह्निसामान्याभावस्य न धूमसामान्याभावव्यापकत्वम्, अयोगोलके व्यभिचारादिति नातिव्याप्तिरिति भावः ।  
**न चैवमिति ।** साध्याभावीयप्रतियोगितायां साध्यतावच्छेदकसम्बन्धावच्छिन्नत्वनिवेशो इत्यर्थः । तथा च वह्निमान् धूमादित्यत्र संयोगेन वह्न्यभावस्यापि साध्याभावतया तत्सजातीयो व्यापकीभूतोभावो यद्यपि संयोगेन वह्न्यभाव एव, तथापि वह्नि-  
 संयोगाभावाव्याप्यवृत्तित्वे संयोगेन वह्न्यभावस्याप्यव्यवस्थित्यतया लक्षणाघटकत्वेनाव्याप्तिरिति भावः । यावन्तो व्याप्यवृत्तय इति । तथा च साध्याभावे व्याप्य-



वृत्तित्वनिवेशेन संयोगेन बह्व्यभावो न यावत्साध्याभावान्तर्गतः, अपि तु संयोगेन बह्वित्वेन घटाभाव एव, तस्य पूर्वोक्तदिशा व्याप्यवृत्तित्वात्, तत्सजातीयो व्यापकीभूतश्च स एवाभावस्तत्प्रतियोगितावच्छेदकस्य बह्वित्वस्य धूमव्यापकता-वच्छेदकत्वाच्चाव्याप्तिः, न वा धूमवान् बह्वेरित्यादावतिव्याप्तिः, संयोगेन धूमसामान्याभावस्यैवायोगोलके व्याप्यवृत्तित्वात् ।

निरस्यति—तन्नेति । तादात्म्येनेति । प्रमेयवान् धूमादित्यादावित्यर्थः । तदवच्छिन्नेति । प्रमेयत्वावच्छिन्नेत्यर्थः । तथा च तादात्म्येन प्रमेयत्वावच्छिन्ना-भावाप्रसिद्ध्याव्याप्तिरिति भावः । यद्यपि प्रमेयत्वेन घटपटोभयभेदस्यैव साध्याभाव-तया नाव्याप्तिः, तथापि धनी चैत्रत्वादित्यादावव्याप्तिरेव, साध्यतावच्छेदकीभूतस्वामि-त्वसम्बन्धस्य वृत्त्यनियामकतया तत्सम्बन्धावच्छिन्नप्रतियोगिताकाभावाप्रसिद्धेः ।

### ❀ जागदीशी ❀

अन्ये तु यावन्तः साध्याभावाः प्रत्येकं तत्सजातीयनिष्ठं यद्द्रूपावच्छि-न्नप्रतियोगिताकाभावत्वं तत्तत्साध्याभावव्यापकतावच्छेदकं तत्तद्रूपेण यद्द्रूपावच्छिन्नं प्रति व्यापकत्वमवच्छिद्यते तद्रूपवत्त्वमर्थः । तत्र च साध्या-भावव्यापकतावच्छेदकत्वमपहाय साध्याभावसमानाधिकरणवृत्तित्वोक्तौ गुणान्यत्वविशिष्टसत्ताभाववान् द्रव्यान्यत्वविशिष्टसत्ताभावादित्यत्राति-व्याप्तिः, गुणान्यत्वविशिष्टसत्ताभावाभावरूपस्य द्रव्यान्यत्वाद्यभावरूपस्य वा निरुक्तसाध्याभावस्य सजातीये समानाधिकरणे च सत्तास्वरूपेभावेव-र्तते यद्द्रव्यान्यत्वविशिष्टसत्ताभावत्वरूपधर्मावच्छिन्नप्रतियोगिताकाभावत्वं तेन द्रव्यान्यत्वविशिष्टसत्ताभावत्वरूपधर्मेण हेतुतावच्छेदकावच्छिन्नं प्रति व्यापकतावच्छेदात् । साध्याभावव्यापकतावच्छेदकत्वोक्तौ तु द्रव्या-न्यत्वविशिष्टसत्ताभावत्वावच्छिन्नप्रतियोगिताकाभावत्वादिकं गुणान्यत्व-विशिष्टसत्ताभावाभावात्मकस्य द्रव्यान्यत्वाभावरूपस्य वा साध्याभावस्य व्यापकतावच्छेदकम्, द्रव्ये एव व्यभिचारादतो नोक्तदोष इति प्राहुः ।

### ❀ दीपिका ❀

व्यापकत्वदलस्य प्रकारान्तरेण सार्थक्यमुपपादयतां मतमाह—अन्ये त्विति एतन्मते लक्षणसमन्वयस्तु-बहिसामान्याभावो यावदन्तर्गतः तत्सजातीयो धूमाभावादिस्तत्र वर्तमानं यद्द्रूप-धूमत्वावच्छिन्नप्रतियोगिताकाभावत्वं बहिसामान्या-भावव्यापकतावच्छेदकं वर्तते इति धूमत्वादेः यद्द्रूपावच्छिन्नधूमव्यापकतावच्छेदकत्वेन

तद्रूपवत्त्वस्य धूमे सत्त्वात् । गुणान्यत्वविशिष्टसत्ताभावेति । अत्र यद्यपि सत्ताभावसाध्यकद्रव्यान्यत्वविशिष्टसत्ताभावहेतुतायामप्यतिव्याप्तिः संभवति, तथापि गुणान्यत्वविशिष्टसत्ताभावस्य साध्यतायां हेतुतायां बोभयथातिव्याप्तिरिति सूचनाय गुणान्यत्वविशिष्टसत्ताभावस्य साध्यताङ्गीक्रियते । गुणान्यत्वविशिष्टसत्ताभावसाध्यक-सत्ताभावहेतोर्व्यभिचारित्वविरहेण व्यभिचारित्वसम्पत्तये सत्ताभावे द्रव्यान्यत्वविशेष-णम् । सत्तास्वरूप इति । द्रव्यान्यत्वविशिष्टसत्ताभावाभावस्य तादृशविशिष्टसत्ता-रूपतया विशिष्टसत्तायाश्च शुद्धसत्तानतिरिक्तत्वेन सत्तास्वरूपत्वमिति भावः । एवञ्च यद्रूपावच्छिन्नप्रतियोगिताकाभावत्वे साध्याभावव्यापकतावच्छेदकत्वानिवेशे गुणान्य-त्वविशिष्टसत्ताभाववान् द्रव्यान्यत्वविशिष्टसत्ताभावादित्यत्रातिव्याप्तिः, तथाहि—याव-त्साध्याभावान्तर्गतः गुणान्यत्वविशिष्टसत्ताभावाभावो द्रव्यान्यत्वाभावो वा तत्सजा-तीयः समानाधिकरणश्च सत्तात्मको द्रव्यान्यत्वविशिष्टसत्ताभावाभावः, तत्प्रतियोगिताव-च्छेदकस्य द्रव्यान्यत्वविशिष्टसत्ताभावत्वस्य द्रव्यान्यत्वविशिष्टसत्ताभावरूपहेतुव्याप-कतावच्छेदकत्वात् । व्यापकतावच्छेदकत्वनिवेशे तु नायं दोषः समापतति, गुणान्य-त्वविशिष्टसत्ताभावाभावाधिकरणं द्रव्यं तद्वृत्तिः द्रव्यान्यत्वविशिष्टसत्ताभावाभावा-भावः, तत्प्रतियोगितावच्छेदकमेव द्रव्यान्यत्वविशिष्टसत्ताभावाभावत्वमिति द्रव्यान्य-त्वविशिष्टसत्ताभावाभावत्वस्य गुणान्यत्वविशिष्टसत्ताभावाभावरूपसाध्याभावव्यापक-तानवच्छेदकत्वादित्याशयः ।

### ❀ जागदीशी ❀

द्रव्यं विशिष्टसत्त्वादित्यादौ व्यापकीभूततादृशाभावप्रतियोगिताव-च्छेदकेन गुणत्वादिना सत्तादिकं प्रति व्यापकतानवच्छेदादव्याप्तेराह— यद्रूपावच्छिन्नं प्रतीति । न चेदं गमनं स्पन्दत्वादित्यादौ तादृशगतित्वाभा-वस्य प्रतियोगितावच्छेदकीभूतगतित्वत्वादिनापि कालिकसम्बन्धेन स्पन्द-त्वव्यापकत्वादितिव्याप्तिरिति वाच्यम्, तादृशाभावस्य यत्प्रतियोगिताया अवच्छेदको धर्मस्तत्प्रतियोगितावच्छेदकसम्बन्धेन हेतुव्यापकत्वस्योक्त-त्वादिति भावः ।

### ❀ दीपिका ❀

अथ यावन्तः तादृशसाध्याभावास्तेषां सजातीयो व्यापकीभूतो व्याप्यवृत्तिश्च योभावस्तत्प्रतियोगितावच्छेदकं यद्व्यापकतावच्छेदकं तत्त्वमित्यस्यैव सम्यक्त्वे

यद्रूपावच्छिन्नोपादानं व्यर्थमित्याशङ्क्याह—द्रव्यं विशिष्टसत्त्वादिति । तथा च यद्रूपावच्छिन्नपदानुपादाने द्रव्यत्वसामान्याभावस्य सजातीयो व्यापकीभूतो व्याप्य-वृत्तिश्च गुणाभावस्तत्प्रतियोगितावच्छेदकस्य गुणत्वस्य सत्तारूपहेतोर्व्यापकतावच्छेद-कत्वाभावाद् द्रव्यं विशिष्टसत्त्वादित्यत्राव्याप्तिः । तदुपादाने तु यद्रूप-विशिष्टसत्ता-त्वावच्छिन्नाया विशिष्टसत्ताया व्यापकतावच्छेदकमेव गुणत्वमिति नाव्याप्तिरिति । नन्वेवमपि गमनं स्पन्दत्वादित्यत्रातिव्याप्तिः, गमनत्वाभावरूपसाध्याभावस्य सजा-तीयो व्यापको व्याप्यवृत्तिर्गमनत्वाभाव एव, तत्प्रतियोगितावच्छेदकस्य गमनत्व-स्य स्पन्दत्वाधिकरणे स्पन्दे कालिकेन गमनत्वस्य वर्तमानतया स्पन्दत्वव्यापकता-वच्छेदकत्वादित्याशङ्कते—न चेदमिति । समाधत्ते—तादृशाभावेत्येति । प्रतियोगिता-वच्छेदकसम्बन्धेन हेतुव्यापकत्वस्य ग्रहणे तु समवायेन गमनत्वाभावस्यैव साध्या-भावव्यापकतया तत्प्रतियोगितावच्छेदकीभूतसमवायसम्बन्धेन स्पन्दत्वाधिकरणे गमनत्वस्यासत्त्वेन गमनत्वत्वस्य व्यापकतावच्छेदकत्वाभावेन नातिव्याप्तिरिति भावः ।

❀ दीधितिः ❀

साधनस्य तादृशव्यापकाभावप्रतियोगित्वं तदवच्छेदकत्वं वा साध्यतावच्छेदकस्य इति तु न वाच्यम्, द्रव्यं सत्त्वादित्यादौ सत्त्वादेस्तादृशाभावव्यापकगुणकर्मान्यत्वविशिष्टसत्तात्वावच्छिन्नप्र-तियोगिताकाभावप्रतियोगित्वादतिव्याप्तेः । ज्ञेयं प्रमेयादित्यादौ प्रमेयत्वादेः तादृशप्रतियोगितानवच्छेदकत्वादव्याप्तेश्च प्रमेयत्वव्य-धिकरणप्रतियोगित्वस्याप्रसिद्धेः ।

❀ जागदीशी ❀

परैः परिष्कृतं निरसितुमाह—साधनस्थेत्यादिना । तादृशेति । यावन्तः साध्याभावाः प्रत्येकं तत्तत्सजातीयतद्व्यापकीभूताभावेत्यर्थः । तदवच्छेद-कत्वं वेति । तत्तत्साध्याभावसजातीयतद्व्यापकीभूताभावप्रतियोगितावच्छे-दकत्वं वेत्यर्थः । प्रथमे दूषणमाह—द्रव्यमित्यादि । तादृशाभावेति । साध्याभाव-सजातीयतद्व्यापकीभूताभावेत्यर्थः । द्वितीये दूषणमाह—ज्ञेयं प्रमेयादित्यादि ।

❀ दीपिका ❀

द्रव्यमित्यादि दीधितिः । यावन्तः साध्याभावाः प्रत्येकं तत्तत्सजातीय-तद्व्यापकीभूताभावप्रतियोगित्वस्य व्याप्तिपदार्थत्वे द्रव्यं सत्त्वादित्यत्रातिव्याप्तिः,

द्रव्यत्वाभावरूपसाध्याभावस्य सजातीयो व्यापकीभूतश्चाभावो गुणकर्मान्यत्वविशिष्ट-  
सत्ताभावस्तत्प्रतियोगित्वस्य सत्तात्मकहेतौ सत्त्वादिति भावः । ज्ञेयं प्रमेयादि-  
त्यादि दीधितिः । यद्यपि तादृशव्यापकीभूताभावप्रतियोगितावच्छेदको यो हेतुता-  
वच्छेदकधर्मस्तद्धर्मवत्त्वमित्यर्थाभ्युपगमे विशिष्टसत्ताभावीयप्रतियोगितावच्छेदकस्य  
विशिष्टसत्तात्वस्य हेतुतावच्छेदकत्वाभावेन द्रव्यं सत्त्वादित्यादौ नातिव्याप्तिः,  
तथापि ज्ञेयं प्रमेयादित्यत्राव्याप्तिः, ज्ञेयत्वत्वेन घटाद्यभावस्यैव साध्याभावतया तत्स-  
जातीयः स एवाभावस्तत्प्रतियोगितावच्छेदकीभूतज्ञेयत्वत्वस्य हेतुतावच्छेदकीभूत-  
प्रमेयत्वरूपत्वाभावात् । प्रमेयत्वव्यधिकरणेति दीधितिः । प्रमेयत्वरूपव्यधि-  
करणधर्मावच्छिन्नप्रतियोगिताकाभावाप्रसिद्धेरित्यर्थः । यदि प्रमेयत्वेन घटाभावो  
व्यधिकरणधर्मावच्छिन्नप्रतियोगिताकाभावो भवेत्, तदा व्यधिकरणधर्मावच्छिन्नसा-  
ध्याभावसजातीयं प्रमेयत्वेन घटाभावमादाय हेतुतावच्छेदके प्रमेयत्वे तादृशाभाव-  
प्रतियोगितावच्छेदकत्वसत्त्वेनाव्याप्तिवारणं सम्भवेत्, तदेव तु न सम्भवति,  
प्रमेयत्वस्य निरुक्ताभावीयप्रतियोगितायाः समानाधिकरणधर्मत्वादिति भावः ।

### ❀ जागदीशी ❀

प्रमेयत्वादेरिति । न च सामान्यधर्मेण विशेषाभावस्यापि व्यवस्थापि-  
तत्वात् प्रमेयत्वेन गगनाभावस्यैव प्रागुक्तक्रमेण साध्याभावसजातीयस्य  
प्रतियोगितावच्छेदकं प्रमेयत्वमादाय नाव्याप्तिरिति वाच्यम्, बह्वित्वेन महा-  
नसीयबह्वथभावमादाय धूमसाध्यकबह्वावतिव्याप्तिभिर्या स्वाधिकदेशवृत्ति-  
धर्मानवच्छिन्नाया एव प्रतियोगितायाः प्रवेश्यत्वात्, प्रमेयत्वेन गग-  
नाद्यभावप्रतियोगितायाश्चातथात्वात्, विषयत्वापेक्षया गुरोः प्रमाविष-  
यत्वस्य प्रतियोगितानवच्छेदकत्वे चोक्ताव्याप्तितादवस्थ्यादिति भावः ।

### ❀ दीपिका ❀

अव्याप्तिदोषमुद्धतुं शङ्कते—न चेति । प्रागुक्तक्रमेणेति । गगनाभावत्व-  
तदन्यत्वान्यतरूपेणैत्यर्थः । तथा च गगनाभावत्वरूपेण ज्ञेयत्वत्वेन घटाद्यभावरूप-  
साध्याभावसजातीयस्य प्रमेयत्वेन गगनाभावे सत्त्वेन तत्प्रतियोगितावच्छेदके प्रमेय-  
त्वे हेतुतावच्छेदकत्वसौलभ्येन नाव्याप्तिरिति भावः । अव्याप्यभावेऽप्यतिव्याप्तिमाह-  
बह्वित्वेनेति । अतथात्वादिति । स्वाधिकदेशवृत्तिधर्मानवच्छिन्नत्वाभावादि-  
त्यर्थः । स्वपदेन प्रतियोगिता प्राह्या । एवञ्च धूमसामान्याभावसजातीयो व्यापकी-  
भूतश्च बह्वित्वेन महानसीयबह्वथभावस्तत्प्रतियोगितावच्छेदकत्वस्य बह्वित्वरूपहेतुता-

वच्छेदके सत्त्वेन धूमवान् वह्नेरित्यत्रातिव्याप्तिरिति तन्निरासाय प्रतियोगितायां स्वाधिकदेशवृत्तिधर्मानवच्छिन्नत्वमवश्यमिवेशनीयम् । तथा च प्रमेयत्वेन गगनाभावीयप्रतियोगितायाः स्वाधिकदेश-पटादि-वृत्तिप्रमेयत्वेनावच्छिन्नतया स्वाधिकदेश-वृत्तिधर्मानवच्छिन्नत्वाभावेन न प्रमेयत्वेन गगनाभावस्य लक्षणघटकत्वमिति भावः । नन्वेवमपि वह्नित्वे स्वनिरूपकाभावीयप्रतियोगितातिरिक्तवृत्तिस्वरूपस्वाधिकदेशवृत्तिधर्मत्वाभावेन वह्नित्वेन वह्निमहानसीयवह्नुभयाभावस्य स्वनिरूपकाभावीयप्रतियोगित्वातिरिक्तवृत्तिरूपस्वाधिकदेशवृत्तिधर्मानवच्छिन्नप्रतियोगिताकत्वेन लक्षणघटकतया तादृशोभयाभावमादाय धूमवान् वह्नेरित्यत्रातिव्याप्तितादवस्थयम् । न चोभयाभावीयप्रतियोगिता प्रत्येकपर्यवसन्ना, उत्तरीतिश्चादरणीया, तथा सति निरुक्तोभयाभावीयप्रतियोगिता महानसीयवह्निनिष्ठैका, महानसीयवह्नीतरवह्निनिष्ठापरा, प्रत्येकप्रतियोगिताया अधिकदेशवृत्तिधर्मत्वस्य वह्नित्वे सत्त्वातिरुक्तोभयाभावस्य न लक्षणघटकतेति वाच्यम्, एवमपि वह्निमान् वह्निधूमोभयस्मादित्यत्र प्रतियोगिताया प्रत्येकपर्यवसितत्वे उभयत्वस्य स्वाधिकदेशवृत्तिधर्मत्वेनोभयत्वावच्छिन्नप्रतियोगिताकवह्निधूमोभयाभावरूपहेत्वभावस्य लक्षणाघटकत्वेनाव्याप्तेरिति स्वाधिकदेशवृत्तिधर्मानवच्छिन्नत्वपदेन 'यत्प्रतियोगिताकाभावे स्वावच्छेदकसम्बन्धेन स्वावच्छेदकावच्छिन्नसामानाधिकरण्य-जगद्वृत्तिभिन्नत्वोभयाभावस्तादृशप्रतियोगितानिरूपकत्वरूपव्याप्यवृत्तितानिरूपकत्वमेव' वाच्यम् । तथा च गगननिष्ठप्रतियोगिताके प्रमेयत्वेन गगनाभावे स्वावच्छेदकीभूतप्रमेयत्वावच्छिन्नसामानाधिकरण्यसत्त्वेपि केवलान्वयित्वेन जगद्वृत्तिभिन्नत्वविरहेण निरुक्तोभयाभावसत्त्वात् प्रमेयत्वेन गगनाभावस्य लक्षणघटकत्वान्न दोष इत्यतः प्रकारान्तरेण दोषमाह-विषयत्वापेक्षयेति । प्रमाविषयत्वस्येति । प्रमेयत्वस्येत्यर्थः । तथा च प्रमेयत्वेन गगनाभावीयप्रतियोगितावच्छेदकीभूतविषयत्वस्य हेतुतावच्छेदकधर्मत्वाभावेनाव्याप्तिरेव । अस्माकं मते तु तादृशाभावीयप्रतियोगितावच्छेदकीभूतविषयत्वस्य प्रमेयत्वावच्छिन्नव्यापकतावच्छेदकत्वान्न दोष इति भावः ।

### ॐ जागदीशी ॐ

नव्यास्तु—यावन्तः साध्याभावाः प्रत्येकं तत्तत्सजातीयो यस्तत्तत्समानाधिकरणो व्याप्यवृत्त्यभावस्तत्प्रतियोगित्वमेव व्याप्तिः । व्याप्यवृत्ति-त्वन्तु प्रकृतहेतुसामानाधिकरण्य-व्यधिकरणधर्मावच्छिन्नाभावभिन्नत्वोभयाभाववत्त्वम् । तेन धूमसामान्याभावसमानाधिकरणस्य तत्सजातीयस्य च वह्निधूमोभयत्वावच्छिन्नाभावस्य प्रतियोगित्वेपि धूमसाध्यकवह्नुयादौ

नातिव्याप्तिः, तादृशोभयाभावस्य निरुक्तव्याप्यवृत्तित्वाभावात् । एवञ्च यत्राभावे प्रकृतसाध्यसामानाधिकरण्य-व्यधिकरणधर्मावच्छिन्नाभावभिन्नत्वोभयाभावः स एव साध्याभावपदार्थः । तेनाभाववान् प्रमेयत्वादित्यादौ साध्यप्रतियोगिकस्य घटावृत्तित्वावच्छिन्नाभावस्यापि घटादौ वर्तमानस्य तत्सजातीयहेत्वभावस्य निरुक्तव्याप्यवृत्तित्वाप्रसिद्धावपि नाव्याप्तिः । इत्थं च द्रव्यं सत्त्वादित्यादौ गुणान्यत्वाद्यभावस्यापि निरुक्तसाध्याभावत्वात्तदधिकरणे गुणादौ वर्तमानस्य तत्सजातीयाभावस्य निरुक्तव्याप्यवृत्तित्वाप्रसिद्धयैव नातिव्याप्तिः । वाच्यं प्रमेयादित्यादौ तु व्यधिकरणधर्मावच्छिन्नवाच्यत्वाभावसमानाधिकरणस्य विरुद्धघटत्वपटत्वाभ्यां प्रमेयाभावस्य घटत्वादिना वाच्यत्वाद्यभावस्य वा निरुक्तव्याप्यवृत्तित्वाशालिनः प्रतियोगितामादाय लक्षणसम्भव इति यथाश्रुतमेव मिश्रलक्षणं सम्यगिति प्रतीमः ।

### ❀ दीपिका ❀

मिश्रलक्षणं परिष्कर्तुं स्वमतमाह—नव्यास्त्विति । यावत्साध्याभावान्तर्गतो यदि वह्निसामान्याभावस्तदा तत्सजातीयः समानाधिकरणश्च धूमसामान्याभावस्तत्प्रतियोगित्वं धूमे, यदि च वह्नित्वेन घटाभावः साध्याभावान्तर्गतस्तदा तत्सजातीयः समानाधिकरणश्च घटत्वेन धूमाभाव एव तत्प्रतियोगित्वं धूमे इति लक्षणसमन्वयः । धूमवान् वह्नेरित्यत्र धूमसामान्याभावस्य समानाधिकरणो न वह्निसामान्याभावः, अयोगोलके व्यभिचारादिति नातिव्याप्तिरपीति ।

नन्वेवमपि धूमवान् वह्नेरित्यादावतिव्याप्तिः, धूमसामान्याभावस्य समानाधिकरणो वह्निधूमोभयाभावस्तत्प्रतियोगित्वस्य वह्नौ सत्त्वादित्यत आह—व्याप्यवृत्तित्वन्त्विति । तेन = एतादृशव्याप्यवृत्तित्वविवक्षणेन । तथा च वह्निधूमोभयाभावे प्रकृतहेतु-वह्निसामानाधिकरण्यस्य व्यधिकरणधर्मावच्छिन्नाभावभिन्नत्वस्य च सत्त्वेन निरुक्तव्याप्यवृत्तित्वविरहान्न निरुक्तोभयाभावस्य लक्षणघटकत्वमिति भावः । अथैतादृशव्याप्यवृत्तित्वविवक्षणे अभाववान् प्रमेयत्वादित्यादावव्याप्तिः, यावत्साध्याभावान्तर्गतः अभावत्वेन घटावृत्त्यभावस्तत्समानाधिकरणस्य तत्सजातीयस्य(च) प्रमेयत्वसामान्याभावस्य निरुक्तव्याप्यवृत्तित्वविरहेण लक्षणाघटकत्वादित्यत आह—एवञ्चेति । निरुक्तव्याप्यवृत्तित्वविवक्षणे इत्यर्थः । तेन = निरुक्तोभयाभावस्य साध्याभावपदार्थत्वेन । साध्यप्रतियोगिकस्येति । साध्यव्यापकतावच्छेदकर-

पावच्छिन्नप्रतियोगिकस्येत्यर्थः । एवञ्च अभावत्वेन घटावृत्त्यभावे घटादौ ( वर्तमाने ) प्रकृतसाध्यसामानाधिकरण्यस्य व्यधिकरणधर्मावच्छिन्नाभावभिन्नत्वस्य च सत्त्वेन न यावत्साध्याभावान्तर्गतत्वम् , अपि तु व्यधिकरणधर्मावच्छिन्नाभावात्मकस्य अभावत्वेन घटाभावादेरेव, तत्सजातीयं समानाधिकरणञ्च निरुक्तव्याप्यवृत्तिताशालिनं समवायितया प्रमेयत्वाभावमादाय लक्षणं समन्वेयमिति भावः ।

ननु अभावत्वेन पर्वतावृत्त्यभावस्यापि बहिरूपसाध्यव्यापकतावच्छेदकरूपपावच्छिन्नप्रतियोगिताकत्वेन यावत्साध्याभावान्तर्गततया तदधिकरणे पर्वते धूमसामान्याभावस्यावर्त्तमानत्वेन साध्याभावसामानाधिकरण्यविरहाद् बहिमान् धूमादित्यादावव्याप्तिर्भवति अभाववान् प्रमेयत्वादिति स्थलान्तरानुसरणं व्यर्थमिति चेन्न, साध्याभावीयप्रतियोगितायां साध्यतावच्छेदकसम्बन्धावच्छिन्नत्वस्यावश्यं निवेशनीयतया संयोगसम्बन्धावच्छिन्नप्रतियोगिताकपर्वतावृत्त्यभावस्यातिरिक्तत्वेन तदधिकरणे गुणादौ धूमाभावस्य वर्त्तमानत्वेन तत्राव्याप्तिविरहात् । नचैवं धनी चैत्रत्वादित्यत्र साध्यतावच्छेदकीभूतस्वामित्वसम्बन्धस्य वृत्त्यनियामकतया तत्सम्बन्धावच्छिन्नप्रतियोगिताकाभावस्याप्रसिद्ध्याव्याप्तिरिति वाच्यम् , प्रतियोगितावच्छेदकतायां साध्यतावच्छेदकतावच्छेदकसम्बन्धावच्छिन्नत्वस्य निवेशेन अभावत्वेन पर्वतावृत्त्यभावीयप्रतियोगितावच्छेदकतायाः स्वरूपसम्बन्धावच्छिन्नत्वेनाव्याप्तिविरहात् । केचित्तु प्रतियोगितायां साध्यतावच्छेदकसम्बन्धावच्छिन्नत्वनिवेशे धूमवान् बहिरित्यत्रातिव्याप्तिः । अतः प्रतियोगितायां साध्यतावच्छेदकातिरिक्तसम्बन्धावच्छिन्नत्वसाध्यवद्वृत्त्यभावीयत्वोभयाभावस्य निवेशेन बहिमान् धूमादित्यादौ नाव्याप्तिरित्याहुः ।

नव्यमते द्रव्यं सत्त्वादित्यत्र नातिव्याप्तिः, तथाहि—गुणभेदाभावोपि यावत्साध्याभावान्तर्गततस्तदधिकरणं गुणादि, तत्र वर्त्तमानस्य गुणकर्मान्यत्वविशिष्टसत्ताभावस्य साध्याभावसजातीयत्वेपि निरुक्तव्याप्यवृत्तित्वविरहादित्याह—इत्थं चेति । एवं वाच्यं प्रमेयादित्यत्राव्याप्तिरपि न, वाच्यत्वत्वेन घटाभावात्मकसाध्याभावस्य सजातीयः समानाधिकरणो निरुक्तव्याप्यवृत्तिश्च घटत्वपटत्वाभ्यां प्रमेयाभावो घटत्वेन वाच्यत्वाभावो वा तत्प्रतियोगित्वस्य प्रमेयरूपहेतौ सत्त्वादित्याह—वाच्यं प्रमेयादिति ।

इति यतीन्द्रस्वामिश्रीरामप्रपञ्चाचार्यविरचितायां दीपिकायां

साजात्यघटितमिश्रलक्षणव्याख्यानं समाप्तम् ।



❀ दीधितिः ❀

यद्वा यावन्तस्तादृशाः साध्याभावाः प्रत्येकं तत्प्रतियोगि-  
तावच्छेदकेन यद्रूपावच्छिन्नं प्रति व्यापकत्वमवच्छिद्यते तद्रूपव-  
त्त्वं वा तत्त्वमित्याहुः ।

❀ जागदीशी ❀

व्यापकीभूतस्य सजातीयस्येत्यादिपरित्यागेन लघुलक्षणमाह—  
यद्वेत्यादि । तादृशा इति । प्रकृतसाध्यव्यापकतावच्छेदकरूपावच्छिन्नप्रति-  
योगिताका इत्यर्थः । अत्रापि यत्सम्बन्धेन साध्यव्यापकता तत्सम्बन्धाव-  
च्छिन्नाभावानां प्रतियोगितावच्छेदकधर्मैस्तत्सम्बन्धेन यद्रूपावच्छिन्नं  
प्रति व्यापकत्वमवच्छिद्यत इति पर्यवसितार्थः । तेन गमनं स्पन्दत्वा-  
दित्यादौ गमनत्वत्वावच्छिन्नाभावप्रतियोगितावच्छेदकैर्गमनत्वत्वादिभिः  
कालिकसम्बन्धेन स्पन्दत्वादिहेतुव्यापकतावच्छेदकत्वेऽपि नातिव्याप्तिः, न  
वा वाच्यत्वादिभेदप्रतियोगितावच्छेदकमादायैव केवलान्वयिस्थले लक्षण-  
संभवे प्रतियोग्यवृत्तिश्चेत्यादिग्रन्थावतारानुपपत्तिः ।

❀ दीपिका ❀

यद्वेत्यादि दीधितिः । साध्यव्यापकतावच्छेदकरूपावच्छिन्नप्रतियोगिताका  
यावन्तोभावास्तेषां प्रत्येकं तत्तदभावीयप्रतियोगितावच्छेदकं यद्रूपावच्छिन्नव्यापकता-  
वच्छेदकं तद्रूपवत्त्वमिति फलितार्थः । यावत्साध्याभावान्तर्गतो वह्निसामान्याभावो  
वह्नित्वेन घटाद्यभावश्च, तत्तत्प्रतियोगितावच्छेदकं वह्नित्वं धूमत्वावच्छिन्नव्यापकता-  
वच्छेदकं वर्त्तत इति तद्रूपवत्त्वं धूमस्येति लक्षणसमन्वयः । धूमवान् वह्निरित्यादौ  
यावदन्तर्गतो धूमसामान्याभावस्तत्प्रतियोगितावच्छेदकस्य धूमत्वस्य वह्नित्वावच्छि-  
न्नव्यापकतावच्छेदकत्वाभावात्तातिव्याप्तिः । ननु गमनत्वसामान्याभावस्य गमनत्व-  
त्वेन घटाद्यभावस्य च साध्याभावस्य प्रतियोगितावच्छेदकं गमनत्वत्वं कालिकेन  
स्पन्दत्वात्मकहेतुव्यापकतावच्छेदकमिति गमनं स्पन्दत्वादित्यत्रातिव्याप्तिः, एवं  
वाच्यत्वभेदस्यापि निरुक्तसाध्याभावतया तत्प्रतियोगितावच्छेदकं वाच्यत्वत्वं ज्ञेयत्व-  
हेतुव्यापकतावच्छेदकं वर्त्तत इति वाच्यत्वभेदमादायैव लक्षणसमन्वयसंभवे प्रतियो-  
ग्यवृत्तिश्चेत्यादिग्रन्थावतरणानुपपत्तिश्चेत्यत आह—अत्रापिति । येन सम्बन्धेन  
साध्यव्यापकता तेनैव सम्बन्धेन साध्याभावः, तेनैव सम्बन्धेन च हेतुव्यापकता  
गृह्यत इत्यर्थः । तथा च समवायसम्बन्धेन गमनत्वस्य साध्यव्यापकता वर्त्तत इति



समवायेन गमनत्वस्य हेतुभूतस्पन्दत्वाव्यापकत्वाद् गमनं स्पन्दत्वादित्यादौ नाति-  
व्याप्तिः । एवमेव वाच्यत्वस्य स्वरूपेण साध्यव्यापकतया तेनैव सम्बन्धेन साध्या-  
भावस्य लक्षणघटकत्वमिति वाच्यत्वभेदस्य तादात्म्यसम्बन्धावच्छिन्नप्रतियोगिताक-  
तया लक्षणाघटकत्वेन प्रतियोग्यवृत्तिश्चेत्यादिग्रन्थस्य नासङ्गतिरिति भावः ।

ॐ जागदीशी ॐ

न च धूमत्वेन धूमाभावस्यैव बह्वित्वेन धूमवद्वृत्तेरभावत्वाद् अयःपिण्डा-  
न्यत्वाभावस्य चायःपिण्डभेदप्रतियोगिकस्वरूपसम्बन्धेन भेदत्वावच्छि-  
न्नाभावत्वात्तत्प्रतियोगितावच्छेदकीभूतबह्वित्व-भेदत्वादिभिर्बह्वित्वावच्छिन्नं  
प्रति व्यापकतावच्छेदाद् धूमवान् बह्वेरित्यादावतिव्याप्तिरिति वाच्यम्,  
यत्प्रतियोगिताकाभावे स्वावच्छेदकावच्छिन्नवद्वृत्तित्वव्यधिकरणधर्माव-  
च्छिन्नाभावभिन्नत्वोभयाभावस्तादृशप्रतियोगिताया एवावच्छेदकधर्मस्य  
लक्षणघटकत्वादिति संचेपः ।

ॐ दीपिका ॐ

ननु समनियताभावानामैक्यमते धूमत्वेन धूमाभावस्य बह्वित्वेन धूमवद्वृत्त्य-  
भावस्य चैकतया तादृशधूमाभावात्मकसाध्याभावप्रतियोगितावच्छेदकं बह्वित्वमपि,  
एवमयोगोलकभेदाभावस्य अयोगोलकभेदप्रतियोगिकस्वरूपसम्बन्धेन भेदसामा-  
न्याभावस्य चैकरूपतया अयोगोलकभेदाभावात्मकसाध्याभावप्रतियोगितावच्छेदकं  
भेदत्वमपीति बह्वित्वभेदत्वयोर्वहिरूपहेतोर्व्यापकतावच्छेदकत्वेन धूमवान् बह्वे-  
रित्यादावतिव्याप्तिरिति शङ्कते—न चेति । अतिव्याप्तिं निराकरोति—यत्प्रतियो-  
गिताकाभाव इति । तथा च समनियताभावानामैक्येपि तदीयप्रतियोगिता परस्परं  
भिन्ना, अवच्छेदकभेदेन प्रतियोगिताया भिन्नत्वादिति बह्वित्वेन धूमवद्वृत्त्यभावीय-  
प्रतियोगिता न लक्षणघटिका, तादृशाभावे स्वावच्छेदकं बह्वित्वं तदवच्छिन्नाधिक-  
रणायोगोलकवृत्तित्वस्य व्यधिकरणधर्मावच्छिन्नाभावभिन्नत्वस्य च सत्त्वेन निरु-  
क्तोभयाभावविरहात् । धूमाभावे तु स्वावच्छेदकीभूतधूमत्वावच्छिन्नवन्महानसादि-  
वृत्तित्वाभाववत्त्वेनोभयाभावसत्त्वेन धूमाभावस्यैव लक्षणघटकत्वेन नातिव्याप्तिः ।  
एवं निरुक्तसम्बन्धावच्छिन्नप्रतियोगिताकभेदसामान्याभावस्य स्वावच्छेदकीभूत-  
भेदत्वावच्छिन्नवद्वृत्तित्वस्य व्यधिकरणधर्मावच्छिन्नाभावभिन्नत्वस्य च सत्त्वेन  
निरुक्ताभावीयप्रतियोगिताया लक्षणाघटकत्वाच्चातिव्याप्तिरिति भावः ।

इति यतीन्द्रस्वामिश्रीरामप्रपन्नाचार्यविरचितायां दीपिकायां साजा-

त्याघटितमिश्रलक्षणव्याख्यानं समाप्तम् ।



❧ दीधितिः ❧

परे तु वृत्तिमद्वृत्तयो यावन्तः साध्याभाववद्वृत्तित्वाभा-  
वास्तद्वत्त्वं व्याप्तिः । येन सम्बन्धेन हेतुता तेनैव सम्बन्धेन  
वृत्तिमद्वृत्तय इत्यत्रापि वृत्तिमत्त्वं बोध्यम् । तेन व्यधिकरण-  
धर्मावच्छिन्नवह्न्यभाववति संयोगेन या वृत्तिस्तदभावस्य जात्यादौ  
वर्तमानस्य धूमादावसत्त्वेऽपि न क्षतिः ।

❧ जागदीशी ❧

समुदायपदाप्रवेशेन सार्वभौमीयलक्षणं परिष्कर्तुमाह-परे त्विति ।  
साध्याभाववद्वृत्तित्वस्य घटत्वादिनाभावमादाय व्यभिचारिण्यतिव्याप्ति-  
रतो यावन्त इत्युक्तम् । तादृशवृत्तित्वाभाववत्त्वमपि दैशिकविशेषणतया  
ग्राह्यम् । तेन निर्धूमवृत्तित्वादिसामान्याभावस्यापि कालिकादिसम्बन्धेन  
वह्न्यादिवृत्तित्वात् यावत्त्वोपादानेऽपि नातिव्याप्तितादवस्थयम् । वह्निमान्  
धूमाद् वाच्यं ज्ञेयत्वादित्यादावव्याप्तिः, व्यधिकरणधर्मावच्छिन्नसाध्या-  
भाववत्संयुक्तत्वादिसमनियतप्रतियोगिताकस्य संयुक्तत्वादिसामान्या-  
भावस्य हेतावसत्त्वादतो वृत्तिमद्वृत्तय इति । तदनुक्तावसम्भवस्तु नास्ति,  
तादात्म्यसम्बन्धेन सद्धेतावेव निरुक्तलक्षणगमनात्, व्यधिकरणधर्मा-  
वच्छिन्नसाध्याभाववत्तादात्म्यप्रतियोगिकस्य व्यधिकरणधर्मावच्छिन्नाभा-  
वस्यैव वस्तुगत्या तादृशवृत्तित्वव्यापकप्रतियोगिताकतया तथाविधया-  
वदभावस्य हेतौ सत्त्वादिति ध्येयम् ।

❧ दीपिका ❧

परे त्विति दीधितिः । तथा च वह्नित्वेन घटाभावात्मकसाध्याभावाधिकरणं  
महानसादि तन्निरूपितवृत्तित्वस्य घटत्वेनाभावः, वह्निसामान्याभावाधिकरणवृत्तित्व-  
सामान्याभावश्च यावदन्तर्गतः तादृशवृत्तित्वाभावस्य धूमहेतौ सत्त्वाद् वह्निमान् धूमा-  
दित्यादौ लक्षणसमन्वयः । धूमवान् वह्नेरित्यादौ तु धूमसामान्याभाववद्वृत्तित्वसा-  
मान्याभावोऽपि यावदन्तर्गतस्तस्य बह्नावसत्त्वान्नातिव्याप्तिः ।

अत्र लक्षणे यावत्त्वानुपादाने धूमवान् वह्नेरित्यादावतिव्याप्तिः, धूमाभाववद्वृ-  
त्तित्वस्य घटत्वेनाभावो वह्नौ हेतौ सत्त्वात् । तदुपादाने तु यावदन्तर्गतस्य धूम-  
सामान्याभाववद्वृत्तित्वसामान्याभावस्य हेतावसत्त्वान्नातिव्याप्तिरित्याह—साध्या-  
भाववद्वृत्तित्वस्येति । ननु यावत्त्वोपादानेऽपि तादृशवृत्तित्वसामान्याभावस्यापि

कालिकसम्बन्धेन हेतौ सत्त्वेनातिव्याप्तितादवस्थमित्यत आह—तादृशवृत्तित्वाभावेति । तथा च तादृशवृत्तिताया वह्नौ सत्त्वे स्वरूपसम्बन्धेन तदभावस्यासत्त्वाभातिव्याप्तिरिति ।

ननु वृत्तिमद्वृत्तिदलस्य प्रथमं सार्थक्यमनभिधाय यावत्पदस्य व्यावृत्तिकथनं सन्दर्भविरुद्धमिति चेन्न, यावत्पदस्य व्यावृत्तिसम्भवे एव तदलस्य सार्थक्यसम्भवेन वैपरीत्येन व्यावृत्तिदानात् ।

ननु कूटाघटितलक्षणे तादृशवृत्तित्वाभावे वृत्तिमद्वृत्तित्वविशेषणं व्यर्थमिति चेन्न, वह्निमान् धूमाद् वाच्यं ज्ञेयत्वादित्यत्राव्याप्तेः । तथाहि—वह्नित्वावच्छिन्नप्रतियोगिताकषटाभावरूपसाध्याभावाधिकरणं महानसादि तन्निरूपितसंयोगसम्बन्धावच्छिन्नवृत्तिताया धूमहेतौ सत्त्वे तादृशवृत्तित्वसामान्याभावस्य यावदन्तर्गतस्य हेतावसत्त्वात्, एवं वाच्यत्वत्वेन घटाभावरूपसाध्याभावाधिकरणे घटादौ ज्ञेयत्वहेतोर्वर्तमानतया तादृशसाध्याभाववद्वृत्तित्वसामान्याभावस्य यावदन्तर्गतस्य ज्ञेयत्वहेतावसत्त्वात् । वृत्तिमद्वृत्तित्वविशेषणप्रवेशे तु संयोगेन वृत्तिमति मीनादौ वह्नित्वेन घटाभाववद्वृत्तिदालिनीरूपितसंयोगसम्बन्धावच्छिन्नवृत्तित्वस्यैव सत्त्वेन तादृशवृत्तित्वसामान्याभावस्य हेतुतावच्छेदकीभूतसंयोगसम्बन्धेन वृत्तिमति वृत्तित्वविरहेण न यावदन्तर्गतत्वम्, किन्तु तादृशवृत्तित्वस्य घटत्वेनाभाव एव वृत्तिमद्वृत्तित्वे यावदन्तर्गतः, तस्य च धूमहेतौ सत्त्वेन नाव्याप्तिरित्याह—वह्निमानित्यादि । संयुक्तत्वादीति । संयोगसम्बन्धावच्छिन्नवृत्तित्वेत्यर्थः ।

ननु वृत्तिमद्वृत्तित्वानुक्तौ पूर्वोक्तदिशासम्भवसम्भवेव्याप्तिकथनमसङ्गतमित्यत आह—तदनुक्तेति । वृत्तिमद्वृत्तित्वानुक्तावित्यर्थः । सद्धेतौ = इदं वाच्यं प्रमेयादित्यत्र । अयमाशयः—वाच्यत्वत्वेन घटाभाववन्निरूपिततादात्म्यसम्बन्धावच्छिन्नवृत्तितावस्य केवलान्वयित्वेन तदवच्छिन्नतादृशवृत्तित्वसामान्याभावस्याप्रसिद्धया यावदन्तर्गतत्वेन विरुद्धघटत्वपटत्वोभयरूपव्यधिकरणधर्मावच्छिन्नतादृशवृत्तित्वाभावस्यैव यावदन्तर्गतस्य प्रमेयहेतौ सत्त्वेन लक्षणसमन्वयसम्भवेन नासम्भवसम्भव इति ध्येयम् । न च तादात्म्यसम्बन्धस्य वृत्त्यनियामकतया तत्सम्बन्धावच्छिन्नवृत्तित्वस्याप्रसिद्धया कथं लक्षणसमन्वय इति वाच्यम्, तत्र वृत्तित्वस्थाने सम्बन्धित्वस्यैव प्रवेशात् ।

❀ जागदीशी ❀

येन सम्बन्धेन हेतुता वृत्तिमद्वृत्तय इत्यत्रापि वृत्तिमत्त्वं तेनैव बोध्यमिति पाठः । तदभावस्येति । तत्सामान्याभावस्येत्यर्थः । जात्यादाविति ।

समवेतत्वघटितजातित्वोक्त्या सम्बन्धान्तरेण यो वृत्तिमांस्तद्वृत्ति-  
त्वमुपदर्शितम् । न क्षतिः = नाव्याप्तिः । हेतुताघटकसम्बन्धेन यो वृत्ति-  
मांस्तद्वृत्तित्वेन तादृशाभावस्य यावदन्तर्गतत्वादिति भावः ।

अत्र वृत्तिमति वृत्तिदैशिकविशेषणतया ग्राह्या । तेन वाच्यं द्रव्यत्वा-  
दित्यादौ व्यधिकरणधर्मावच्छिन्नवाच्यत्वाभाववत्समवेतत्वसमन्यत-  
प्रतियोगिताकस्य समवेतत्वसामान्याभावस्य हेतुतावच्छेदकसमवायसम्ब-  
न्धेन वृत्तिमति स्पन्दादौ कालिकसम्बन्धेन वर्तमानस्य दैशिकविशेषणतया  
हेतावसत्त्वेऽपि नाव्याप्तिः । इत्यत्रापीत्यपिकारेण साध्याभाववति वृत्तिरपि  
हेतुतावच्छेदकसम्बन्धेनैव ग्राह्येति व्यञ्जितम् । तेन तत्तद्भूमावयवान्यत्वा-  
भावस्यापि पूर्वोक्तद्वितीयरीत्या साध्याभावत्वेन तद्वति सम्बन्धसामान्येन  
या वृत्तिस्तदभावस्य तत्तद्भूमावयवासमानकालिकद्रव्यवृत्तेर्धूमहेतावसत्त्वेऽपि  
वह्निमान् धूमादित्यादौ नाव्याप्तिः ।

### ❀ दीपिका ❀

अथैवमपि वह्नित्वेन घटाभावरूपसाध्याभाववन्निरूपितसंयुक्तत्वाभावस्यापि वृत्ति-  
मति जात्यादौ वर्तमानस्य यावदन्तर्गतत्वेन लक्षणघटकतया तस्य च धूमादिहेता-  
वसत्त्वेन अव्याप्तितादवस्थमित्यत आह—दीधितौ—येन सम्बन्धेनेत्यादि । तथा  
च तादृशसंयुक्तत्वसामान्याभावस्य जात्यादौ वर्तमानत्वेऽपि जात्यादेर्हेतुतावच्छेदकी-  
भूतसंयोगसम्बन्धेन वृत्तिमत्त्वविरहाच्च यावदन्तर्गतत्वमिति भावः ।

अथैवमपि वाच्यं द्रव्यत्वादित्यादावव्याप्तिरेव, वाच्यत्वत्वेन घटाभाववन्निरूपित-  
समवायसम्बन्धावच्छिन्नवृत्तित्वसामान्याभावस्य हेतुतावच्छेदकसमवायसम्बन्धेन  
वृत्तिमति स्पन्दादौ कालिकेन वर्तमानतया लक्षणघटकस्य तस्य च द्रव्यत्वहेताव-  
सत्त्वादिन्यत आह—अत्र वृत्तिमतीति । तथा च स्पन्दादौ तादृशसाध्याभावव-  
द्द्रव्यसमवेतत्वस्य सत्त्वेन स्वरूपसम्बन्धेन तदभावस्यासत्त्वान्न यावदन्तर्गतत्व-  
मिति भावः ।

हेतुतावच्छेदकसम्बन्धेन साध्याभाववद्द्रव्यत्वस्य प्रकृतलक्षणे पूर्वमनुक्तत्वात्  
'वह्निभाववति संयोगेन या वृत्तिरिति दीधितिग्रन्थस्याभुक्त्वान्तत्वापत्तिरित्यत  
आह—इत्यत्रापीति । तेनेति । साध्याभाववद्द्रव्यत्वस्य हेतुतावच्छेदकसम्बन्धेन  
विवक्षणेनेत्यर्थः । पूर्वोक्तद्वितीयेति । साध्यतावच्छेदकावच्छिन्नव्यापकतावच्छेद-

करूपावच्छिन्नप्रतियोगिताकत्वरूपेणेत्यर्थः । अन्यथा तत्तद्धूमावयवभेदाभावस्या-  
पि बहिरूपसाध्यव्यापकतावच्छेदकीभूततत्तद्धूमावयवभेदत्वावच्छिन्नप्रतियोगिताकत्वेन  
साध्याभावतया सम्बन्धसामान्येन तदधिकरणीभूततत्तद्धूमावयवनिरूपितवृत्तित्व-  
सामान्याभावस्य विभिन्नकालीनयोराधाराधेयभावविरहेण तत्तद्धूमावयवासमानका-  
लिकद्रव्ये हेतुतावच्छेदकसंयोगसम्बन्धेन वृत्तिमति वर्तमानत्वेन यावदन्तर्गतस्य  
धूमहेतावसत्त्वाद् बह्विमान् धूमादित्यादावव्याप्तिः । तथा निवेशे तु तादृशसाध्याभा-  
वाधिकरणीभूतधूमावयवनिरूपितसंयुक्तत्वाभावस्य धूमहेतौ सत्त्वाच्चाव्याप्तिरिति भावः ।

❀ जागदीशी ❀

वस्तुतो यथाश्रुतलक्षणस्य द्रव्यत्वादिसाध्यतायामवृत्तिगगनादिहेता-  
वतिव्याप्तिः विशिष्टसत्तादावव्याप्तिश्च, द्रव्यान्यस्मिन् गुणादौ विशिष्ट-  
सत्ताया अपि वृत्तेः । अतो वृत्तिमद्वृत्तयो यावन्तस्तत्तत्साध्याभाववद्वृ-  
त्तित्वाभावास्तद्वत्त्वावच्छिन्नाधिकरणताकधर्मवत्त्वमेव व्याप्तिर्वक्तव्येति ।  
अत्र साध्याभाववद्वृत्तित्वं स्वरूपेणैव निवेश्यम्, न तु हेतुतावच्छेदक-  
सम्बन्धेन, तथा सत्यधिकरणतामात्रस्यैव संयोगादिसम्बन्धेनावर्तमा-  
नत्वाद् धूमवान् बह्विरित्यादावतिव्याप्यापत्तेः । अतएव महाकालान्यो  
घटादित्यादौ कालिकसम्बन्धेन हेतावपि नातिव्याप्तिः, स्वरूपसम्बन्धेन  
महाकालवृत्तित्वसामान्याभावस्यैव महाकालभेदादिनिष्ठस्य कालिकस-  
म्बन्धावच्छिन्नाधिकरणतायामसत्त्वात्, अन्यथा साध्याभाववति महा-  
काले कालिकसम्बन्धेन वृत्तित्वाभावस्य व्यधिकरणधर्मावच्छिन्नाभाव-  
स्यैव तादृशसम्बन्धेन यो वृत्तिमांस्तद्वृत्तित्वेनातिव्याप्तेर्दुर्वारतापत्तेरिति  
युक्तमुत्पश्यामः ।

❀ दीपिका ❀

अथ यथाश्रुतलक्षणस्य द्रव्यं गगनादित्यत्र द्रव्यत्वाभाववति गुणादौ गगनस्या-  
वर्तमानत्वेन साध्याभाववद्वृत्तित्वाभावस्य हेतौ गगने सत्त्वादतिव्याप्तिः, एवं द्रव्यं  
विशिष्टसत्त्वादित्यत्र विशिष्टस्य शुद्धानतिरिक्तत्वेन द्रव्यत्वाभाववति गुणादौ सत्ताया  
वृत्तित्वे विशिष्टसत्तायाश्च वर्तमानत्वेन तादृशवृत्तित्वाभावस्यासत्त्वादव्याप्तिश्चेत्यतः सार्व-  
भौमलक्षणं परिष्कुरुते—वस्तुत इत्यादिना । द्रव्यान्यस्मिन्निति । द्रव्यत्वाभाव-  
रूपसाध्याभाववतीत्यर्थः । तद्वत्त्वावच्छिन्नेति । तद्वती स्वावच्छिन्नाधिकरणता  
यस्य स्वस्य तद्धर्मवत्त्वमित्यर्थः । अत्र स्वपदं हेतुतावच्छेदकपरम् । यद्धर्मावच्छि-

त्राधेयतानिरूपिताधिकरणतायां तादृशवृत्तित्वाभावस्तद्धर्मवत्त्वं व्याप्तिरिति फलितार्थः । एवञ्च गगनत्वावच्छिन्नाधेयतानिरूपिताधिकरणताया अप्रसिद्धया द्रव्यं गगनादित्यत्र नातिव्याप्तिः, विशिष्टसत्ताया ( शुद्धसत्तायाश्च ) अनतिरिक्तत्वेपि विशिष्टसत्तात्वावच्छिन्नाधेयतानिरूपिताधिकरणताया विलक्षणत्वेन द्रव्ये एव स्वीकारात्तादृशधिकरणतायां साध्याभाववद्गुणनिरूपितवृत्तित्वाभावस्य सत्त्वाद् द्रव्यं विशिष्टसत्त्वादित्यादौ नाव्याप्तिरपीति भावः ।

ननु धूमसामान्याभाववति बह्व्यधिकरणतायाः हेतुतावच्छेदकसंयोगसम्बन्धेनावर्तमानत्वाद् धूमवान् बह्वेरित्यादावतिव्याप्तिरित्यतः साध्याभाववद्बृत्तित्वं स्वरूपसम्बन्धावच्छिन्नं ग्राह्यम् । तथा च धूमाभावाधिकरणेयोगोलके स्वरूपेण बह्व्यधिकरणतायाः सत्त्वाच्च दोष इत्याह—अत्र साध्याभावेति । तथा सतीति । हेतुतावच्छेदकसम्बन्धेन साध्याभाववद्बृत्तित्वप्रहणौ इत्यर्थः । अतएवेति । स्वरूपसम्बन्धावच्छिन्नसाध्याभाववद्बृत्तित्वप्रहणादेवेत्यर्थः । महाकालान्यो घटादित्यादि । अथमाशयः—हेतुतावच्छेदकसम्बन्धेन साध्याभाववद्बृत्तित्वप्रहणौ महाकालभेदवान् घटादित्यत्रातिव्याप्तिः, महाकालभेदाभावरूपसाध्याभावाधिकरणं महाकालस्तत्र कालिकेन वस्तुमात्रस्यैव सत्त्वात् कालिकसम्बन्धावच्छिन्नतादृशवृत्तित्वाभावस्य न कालिकेन वृत्तिमति वृत्तिस्वम्, अपि तु कालिकसम्बन्धावच्छिन्नतादृशवृत्तित्वस्य घटत्वेनाभावस्यैव, तस्य च घटादिहेतावपि सत्त्वात् । स्वरूपेण वृत्तिवनिवेशे तु नायं दोषः, साध्याभाववति महाकाले महाकालभेदस्य स्वरूपेणासत्त्वान्महाकालनिरूपितस्वरूपसम्बन्धावच्छिन्नवृत्तित्वसामान्याभावस्य वृत्तिमति महाकालभेदे वर्तमानस्य कालिकसम्बन्धावच्छिन्नघटाधिकरणतायामसत्त्वादिति ।

❀ दीधितिः ❀

साध्याभावश्च पूर्ववद् बोध्यः ।

❀ जागदीशी ❀

ननु साध्यप्रतियोगिकाभावमात्रस्य निवेशे धूमस्य तत्तद्बह्व्यभाववद्बृत्तित्वेन बह्विमान् धूमादित्यादावव्याप्तिः । साध्यतावच्छेदकधर्मावच्छिन्नाभावस्य प्रवेशे तु गगनादेः साध्यत्वे द्रव्यत्वादावतिव्याप्तिः, साध्याभावस्य केवलान्वयित्वात् । एवं प्राणप्राह्यगुणवान् प्रमेयवान् वा पृथिवीत्वादित्यादावव्याप्तिः, तादृशधर्मावच्छिन्नप्रतियोगित्वाप्रसिद्धेरत आह—

पूर्ववदिति । प्रकृतसाध्यव्यापकतावच्छेदकरूपावच्छिन्नप्रतियोगिताको  
व्याप्यवृत्तिश्चाभावोत्र साध्याभावपदार्थः । यथाश्रुतसाध्याभावप्रवेशेना-  
सङ्गत्यापत्तेः ।

### ❀ दीपिका ❀

अथात्र यदि साध्यप्रतियोगिकाभाव एव साध्याभावपदार्थः, तदा तत्तद्वह्य-  
भावस्यापि बहिरूपसाध्यप्रतियोगिकतया तदधिकरण-महानसादिनिरूपितवृत्तित्वा-  
भावस्य धूमादिहेतावसत्त्वाद् बहिमान् धूमादित्यादावव्याप्तिः । न च साध्यता-  
वच्छेदकमात्रावच्छिन्नप्रतियोगिताकाभाव एव साध्याभावपदार्थः । तथा च तत्तद्व-  
ह्यभावस्य साध्यतावच्छेदकीभूतबह्विधमात्रावच्छिन्नप्रतियोगिताकत्वाभावेन न  
तत्तद्वह्यभावस्य लक्षणघटकत्वमिति वाच्यम्, एवमपि गगनवान् द्रव्यत्वादित्य-  
त्रातिव्याप्तेः, गगनत्वावच्छिन्नप्रतियोगिताकाभावस्य केवलान्वयित्वेन तदधिकरण-  
द्रव्यादिनिरूपितवृत्तित्वसामान्याभावस्य समवायेन वृत्तिमिति वृत्तित्वविरहेण  
व्यधिकरणधर्मावच्छिन्नतादृशसमवेतत्वाभावस्यैव वृत्तिमद्वृत्तित्वेन तस्य च द्रव्य-  
त्वहेतौ सत्त्वादित्याशङ्कते—**नन्विति** । साध्याभावस्य = गगनाभावस्य, केवला-  
न्वयित्वात् = अत्यन्ताभावाप्रतियोगित्वात् । नन्वधिकरणतानिरूपितनिरूपकतावच्छे-  
दकरूपसाध्यतावच्छेदकावच्छिन्नप्रतियोगिताकाभावस्यैव साध्याभावत्वेन गगनत्वे अधि-  
करणतानिरूपितनिरूपकतावच्छेदकत्वाप्रसिद्धयैव गगनसाध्यके हेतौ नातिव्याप्तिरित्यत  
आह—**एवमिति** । तथा च प्राणप्राण्यगुणवान् पृथिवीत्वादित्यत्र प्राणप्राण्यगुणा-  
भावीयप्रतियोगिताया लाघवेन गुणत्वमात्रावच्छिन्नतया प्राणप्राण्यगुणत्वरूपसाध्यता-  
वच्छेदकावच्छिन्नप्रतियोगिताकाभावाप्रसिद्ध्याव्याप्तिरिति । ननु कम्बुग्रीवादिमात्रा-  
स्तीतिप्रतीत्या गुरुधर्मस्यापि प्रतियोगितावच्छेदकत्वस्वीकारे प्राणप्राण्यगुणवान्  
पृथिवीत्वादित्यत्र नाव्याप्तिरित्यतः स्थलान्तरमाह—**प्रमेयवानित्यादि** । तथा  
च साध्यतावच्छेदकसम्बन्धावच्छिन्नसाध्यतावच्छेदकावच्छिन्नप्रतियोगिताकाभावस्य  
साध्याभावपदार्थत्वे स्वरूपसम्बन्धावच्छिन्नप्रमेयत्वावच्छिन्नप्रतियोगिताकाभावस्या-  
प्रसिद्धया प्रमेयवान् पृथिवीत्वादित्यत्राव्याप्तिरिति भावः । **तादृशधर्मेति** । प्राण-  
प्राण्यगुणत्वादीत्यर्थः । **प्रकृतसाध्यव्यापकेति** । तथा च प्राणप्राण्यगुणवान् पृथि-  
वीत्वादित्यादौ द्रव्यत्वाभावं प्रमेयवान् पृथिवीत्वादित्यादौ व्यधिकरणधर्मावच्छिन्नाभावं  
वादाय लक्षणं सङ्गमनीयम् ।

❀ जागदीशी ❀

अत्रापि येन सम्बन्धेन व्यापकता तत्सम्बन्धेन तादृशरूपावच्छिन्नाभावो ग्राह्यः । तेन ज्ञानवान् आत्मत्वादित्यादौ स्वरूपसम्बन्धेन साध्य-  
व्यापकस्य प्रमेयत्वादेः कालिकसम्बन्धावच्छिन्नाभावाधिकरणात्मसम-  
वेतत्वाभावस्य स्पन्दत्वादिनिष्ठस्य हेतावसत्त्वेपि न क्षतिः ।

❀ दीपिका ❀

ननु ज्ञानवान् आत्मत्वादित्यत्र स्वरूपेण प्रमेयत्वस्य ज्ञानात्मकसाध्यव्यापकतया  
कालिकसम्बन्धावच्छिन्नप्रमेयत्वाभावाधिकरणीभूतात्मनिरूपितसमवेतत्वसामान्याभा-  
वस्य हेतुतावच्छेदकीभूतसमवायसम्बन्धेन वृत्तिमति स्पन्दत्वे वर्तमानस्यात्मत्वहेताव-  
सत्त्वेनाव्याप्तिरित्यत आह—अत्रापीति । व्यापकतावच्छेदकसम्बन्धावच्छिन्न-  
प्रतियोगिताकाभावो ग्राह्य इत्यर्थः । तथा च स्वरूपसम्बन्धावच्छिन्नप्रतियोगिताक-  
प्रमेयत्वाभावाधिकरणं नात्मा, अपि तु भ्रमज्ञानविषय एव, तन्निरूपितसमवेतत्वाभाव-  
स्य हेतौ सत्त्वान्नाव्याप्तिरिति भावः । तेन = साध्याभावीयप्रतियोगितायां साध्य-  
व्यापकतावच्छेदकसम्बन्धावच्छिन्नत्वविवक्षणेन । न क्षतिः = नाव्याप्तिः । न च  
वाच्यत्वस्य स्वरूपेण वह्निव्यापकतया वाच्यत्वभेदस्य साध्याभावतया तदधिकरण-  
पर्वतादि-संयुक्तत्वाभावस्य धूमेसत्त्वाद् वह्निमान् धूमादित्यत्राव्याप्तिरिति ज्ञान-  
वान् आत्मत्वादित्यत्राव्याप्तिदानमसङ्गतमिति वाच्यम्, वाच्यत्वभेदात्मकसाध्या-  
भावाधिकरणनिरूपितसंयुक्तत्वाभावस्य संयोगेन वृत्तिमति वृत्तित्वविरहाच्च याव-  
दन्तर्गतत्वमिति घटत्वादिना तादृशसंयुक्तत्वाभावस्य धूमहेतौ सत्त्वात्प्रसिद्धस्थले-  
व्याप्तिविरहात् ।

❀ जागदीशी ❀

यत्तु साध्यतावच्छेदकसम्बन्धेन तादृशरूपावच्छिन्नाभावानां विव-  
क्षाणां ज्ञानवान् आत्मत्वादितादाव्याप्तिः, कालिकसम्बन्धेन प्रमेय-  
त्वाभावस्य साध्यताघटकसमवायसम्बन्धानवच्छिन्नत्वात् । इत्थं च  
व्यापकतापि तेनैव च सम्बन्धेन ग्राह्या । तेन विषयतया साध्यव्यापकस्य  
ज्ञानादेः साध्यताघटकसमवायसम्बन्धेनाभाववति हेतोर्वर्तमानत्वेपि द्रव्यं  
पृथिवीत्वादित्यादौ नाव्याप्तिरिति । तत्तुच्छम् । वृत्त्यनियामकसम्बन्धेन  
साध्यतायां तदवच्छिन्नप्रतियोगित्वाप्रसिद्ध्या सद्धेतावव्याप्तेः, धूमवान्  
वह्नेरित्यादावतिव्याप्तेश्च व्यधिकरणधर्मावच्छिन्नप्रतियोगिताकस्यैव संयो-



गसम्बन्धावच्छिन्नाभावस्य व्याप्यवृत्तितया तद्वद्वृत्तित्वाभावस्यापि व्यधिकरणधर्मावच्छिन्नस्यैव वृत्तिमद्वृत्तित्वात् , प्रमेयं द्रव्यत्वादित्यादौ तादात्म्येन साध्यतायामव्याप्तेश्च साध्यतावच्छेदकसम्बन्धेन प्रमेयत्वादेरेव साध्यव्यापकतावच्छेदकतया तत्सम्बन्धेन तदवच्छिन्नाभावाप्रसिद्धेरिति दिक् ।

❀ दीपिका ❀

ज्ञानवान् आत्मत्वादित्यादावव्याप्तिवारणपरं यत्तुमतं दूषयितुमुपन्यस्यति—  
यत्त्विति । तादृशरूपेति । साध्यव्यापकतावच्छेदकरूपेत्यर्थः । अव्याप्यभावे  
बीजमाह—कालिकसम्बन्धेनेति । तथा च तादृशाभावस्य लक्षणाघटकत्वेन  
नाव्याप्तिरिति भावः । नन्वेवमपि द्रव्यं पृथिवीत्वादित्यत्राव्याप्तिः, ज्ञानस्य विषयता-  
सम्बन्धेन द्रव्यत्वरूपसाध्यव्यापकतया साध्यतावच्छेदकीभूतसमवायेन ज्ञानाभावा-  
धिकरण-पृथिवी-निरूपितसमवेतत्वसामान्याभावस्य समवायेन वृत्तिमति गुणत्वादौ  
वर्तमानस्य पृथिवीत्वहेतावसत्त्वादित्यत आह—इत्थं चेति । साध्याभावीय-  
प्रतियोगितायां साध्यतावच्छेदकसम्बन्धावच्छिन्नत्वनिवेशे इत्यर्थः । तेन साध्यता-  
वच्छेदकसम्बन्धेन व्यापकत्वनिवेशेन । तथा च साध्यतावच्छेदकसमवायसम्बन्धेन  
ज्ञानस्य द्रव्यत्वव्यापकत्वविरहेण ज्ञानाभावमादाय नाव्याप्तिरिति भावः । तन्मतं  
दूषयति—तन्नेति । वृत्त्यनियामकेति । स्वामित्वादिसम्बन्धेनेत्यर्थः । अयमा-  
शयः—प्रतियोगितायां साध्यतावच्छेदकसम्बन्धावच्छिन्नत्वनिवेशे धनी चैत्रत्वादि-  
त्यादौ स्वामित्वादिवृत्त्यनियामकसम्बन्धावच्छिन्नप्रतियोगिताया अप्रसिद्ध्याव्याप्तिः,  
धूमसंयोगाभावस्याव्याप्यवृत्तित्वे संयोगेन धूमाभावस्याप्यव्याप्यवृत्तित्वेन निरुक्त-  
साध्याभावत्वाभावात् संयोगसम्बन्धेन धूमत्वेन घटाभावस्यैव तादृशसाध्याभावतया  
तादृशसाध्याभावाधिकरणवृत्तित्वस्य घटत्वेनाभावस्यैव वृत्तिमद्वृत्तित्वेन यावदन्तर्गतस्य  
वह्नौ सत्त्वाद्धूमवान् बह्नेरित्यादावतिव्याप्तिश्च, व्यापकतायां साध्यव्यापकता-  
वच्छेदकसम्बन्धावच्छिन्नत्वनिवेशे तादात्म्येन प्रमेयत्वस्यैव प्रमेयरूपसाध्यव्यापकता-  
वच्छेदकतया तादात्म्यसम्बन्धावच्छिन्नप्रमेयत्वावच्छिन्नप्रतियोगिताकाभावाप्रसिद्ध्या  
प्रमेयं द्रव्यत्वादित्यादावव्याप्तिश्च । अस्मन्मते तु यथायथं समवायेन द्रव्यत्वस्य  
धनव्यापकतया द्रव्यत्वसामान्याभावं स्वरूपेणायोगोलकभेदस्य धूमव्यापकतयायो-  
गोलकभेदाभावं स्वरूपेण वाच्यत्वस्य प्रमेयव्यापकतया वाच्यत्वत्वेन घटा-  
भावमादाय न दोषः ।

## ❀ जागदीशी ❀

बह्मिमान् धूमादित्यादावव्याप्तिः, वह्निसंयोगाभावस्यापि साध्यव्यापक-  
तया तदभावात्मकवह्निसंयोगवद्वृत्तित्वसामान्याभावस्यापि घटादिनिष्ठस्य  
हेतावभावादतो व्याप्यवृत्तित्वेनाभावो विशेषितः । वस्तुतस्तु निरुक्तसा-  
ध्याभावाधिकरणमवश्यं विशेषणताविशेषेण प्रवेश्यम्, अन्यथा द्रव्यं  
गुणादित्यादौ द्रव्यत्वाभावस्य कालिकसम्बन्धेनाधिकरणे काले गुणस्य  
वृत्तेर्द्रव्यत्वाभाववत्समवेतत्वसामान्याभावस्य ज्ञानादिनिष्ठस्य हेतावसत्त्वा-  
दव्याप्त्यापत्तेः । तथा च वह्निसंयोगाद्यात्मकाभावस्य तादृशसम्बन्धेना-  
धिकरणाप्रसिद्ध्या तमादायाव्याप्रेर्वारणार्थं न व्याप्यवृत्तिपदम्, परन्तु  
रूपवान् पृथिवीत्वादित्यादौ नित्यत्वादिना रूपाद्यभावस्यापि तादृशधर्माव-  
च्छिन्नाभावतया तद्वत्समवेतत्वाभावस्य नित्यरूपादिनिष्ठस्य हेतावसत्त्वा-  
दतो व्याप्यवृत्तिपदम् ।

## ❀ दीपिका ❀

साध्याभावे व्याप्यवृत्तित्वनिवेशफलमाह—बह्मिमान् धूमादिति । तथा च  
साध्याभावे व्याप्यवृत्तित्वनिवेशे वह्निसंयोगाभावस्यापि वह्निव्यापकतया वह्नि-  
संयोगाभावाभावस्यापि साध्यव्यापकतावच्छेदकीभूतवह्निसंयोगाभावावच्छिन्नप्रति-  
योगिताकत्वेन साध्याभावतया तदधिकरणीभूतमहानसादिनिरूपितसंयुक्तत्वाभावस्य  
संयोगेन वृत्तिमति घटादौ वर्तमानस्य धूमेसत्त्वाद् बह्मिमान् धूमादित्यादावव्याप्तिः ।  
तन्निवेशे तु वह्निसंयोगात्मकसाध्याभावस्याव्याप्यवृत्तितया न लक्षणघटकत्वमिति  
वह्नित्वेन घटाद्यभावमादाय लक्षणसमन्वयसम्भवे नाव्याप्तिरिति ।

अथ साध्याभावाधिकरणस्य स्वरूपेणैव निवेश्यतया वह्निसंयोगात्मकसाध्याभा-  
वस्य स्वरूपेणाधिकरणाप्रसिद्धयैव व्याप्यवृत्तित्वनिवेशं विनैवाव्याप्तिपरिहारसम्भवे  
व्याप्यवृत्तित्वनिवेशस्य मूर्धाभिषिक्तं फलमाह—वस्तुत इति । अन्यथा=साध्या-  
भावाधिकरणस्य स्वरूपेणाविवक्षणे । तथा च कालिकेन द्रव्यत्वाभावाधिकरणीभूत-  
काल-निरूपितसमवेतत्वाभावस्य समवायेन वृत्तिमति ज्ञानादौ वर्तमानस्य गुणहेताव-  
सत्त्वादव्याप्तिः । स्वरूपेण साध्याभावाधिकरणत्वविवक्षणे तु द्रव्यत्वाभावाधिकरणीभूत-  
गुणनिरूपितसमवेतत्वाभावस्य गुणैः सत्त्वान्नाव्याप्तिरिति भावः । तादृशसम्बन्धेन =  
स्वरूपसम्बन्धेन । तादृशधर्मेति । साध्यव्यापकतावच्छेदकरूपेत्यर्थः । तथा च  
नित्यत्वस्य रूपात्मकसाध्यव्यापकतावच्छेदकतया नित्यत्वेन रूपाभावस्यापि तदधि-

करणीभूतपृथिवी-निरूपितसमवायसम्बन्धावच्छिन्नवृत्तित्वसामान्याभावस्य समवायेन वृत्तिमति नित्यरूपे वर्तमानस्य पृथिवीत्वहेतावसत्त्वाद् रूपवान् पृथिवीत्वादित्यत्रा-  
व्याप्तिरित्यतः साध्याभावे व्याप्यवृत्तित्वं निवेशनीयमिति भावः ।

❀ जागदीशी ❀

न च तस्यापि व्याप्यवृत्तित्वादुक्तदोषतादवस्थम्, यत्प्रतियोगिता-  
काभावे स्वावच्छेदकसम्बन्धेन स्वावच्छिन्नवद्वृत्तित्वस्य व्यधिकरण-  
धर्मावच्छिन्नाभावभिन्नत्वस्य च द्वयोर्व्यतिरेकः साध्यव्यापकतावच्छेदक-  
रूपावच्छिन्नतादृशप्रतियोगिताकाभावस्योक्तत्वात् । नित्यत्वादिना रूपा-  
द्यभावस्य च व्यधिकरणधर्मावच्छिन्नाभावभिन्नस्य स्वावच्छेदकीभूत-  
नित्यत्वावच्छिन्नवद्वृत्तित्वादेव व्युदासः । एतेन संयोगाभावत्वादेः  
साध्यवन्निष्ठाभावप्रतियोगितावच्छेदकतया प्रतियोगिवैयधिकरण्याघटित-  
साध्यव्यापकतानवच्छेदकत्वेपि न व्याप्यवृत्तिपदवैयर्थ्यमिति ध्येयम् ।

❀ दीपिका ❀

ननु नित्यत्वेन रूपाभावस्य निरवच्छिन्नवृत्तिकतया व्याप्यवृत्तित्वमेवेत्याशङ्कते-  
न चेति । तस्यापि = नित्यत्वादिना रूपाद्यभावस्यापि । व्याप्यवृत्तित्वात्-अवच्छि-  
न्नवृत्तिकान्यत्वात् । समाधत्ते-यत्प्रतियोगिताकाभावेति । तथा च नित्यत्वेन  
रूपादिनिष्ठप्रतियोगिताकाभावे स्वावच्छेदकं यन्नित्यत्वं तदवच्छिन्नवत्पृथिवी-  
वृत्तित्वस्य व्यधिकरणधर्मावच्छिन्नाभावभिन्नत्वस्य च सत्त्वेन तादृशाभावस्य न  
लक्षणघटकत्वम्, अपि तु रूपसामान्याभावस्यैव, तदधिकरणीभूत-वाध्वादिनि-  
रूपितसमवेतत्वाभावस्य पृथिवीत्वहेतौ सत्त्वान्न दोष इति भावः । एतेनेति ।  
रूपवान् पृथिवीत्वादित्यत्र व्याप्यवृत्तित्वनिवेशफलसत्त्वेनेत्यर्थः । संयोगाभावत्वादेः=  
बहिसंयोगाभावत्वादेः ।

❀ दीधितिः ❀

तद्वद्वृत्तित्वाभावोपि स्वव्यापकतत्तत्साध्याभाववद्वृत्तिता-  
त्वव्यापकप्रतियोगिताकः तत्तत्साध्याभाववद्वृत्तितात्वातिरेक्तेन  
समानाधिकरणेन वृत्तित्ववृत्तिना वा धर्मेणानवच्छिन्नप्रतियोगि-  
ताको वा बोध्यः ।

**स्वव्यापकतेति ।** तादृशवृत्तित्वात्वसमनियतप्रतियोगिताक इत्यर्थः । तादृशवृत्तित्वाभावीयप्रतियोगिता तत्तत्साध्याभाववद्वृत्तित्वाव्याप्यत्वतत्तत्साध्याभाववद्वृत्तित्वाव्यापकत्वोभयरूपेण ग्राह्येति यावत् । आलोकावृत्त्यभावीयप्रतियोगितायाश्च वह्निरूपसाध्यसामान्याभाववति घटादौ सत्त्वेन साध्याभाववद्वृत्तित्वाव्याप्यत्वविरहेणालोकावृत्त्यभावस्य न लक्षणघटकत्वम् । अत्र प्रथमदलानुक्तौ वह्निसामान्याभाववद्वृत्तित्वाव्यापकप्रतियोगिताकस्य आलोकावृत्तिसामान्याभावस्यापि लक्षणघटकत्वेनाव्याप्तिरतः प्रथमदलम् । द्वितीयदलानुक्तौ वह्नित्वावच्छिन्नघटाभावाधिकरणीभूत-महानस-निरूपितवृत्तित्वसामान्याभावीयप्रतियोगितायास्तत्तत्साध्याभाववद्वृत्तित्वव्याप्यतया तादृशवृत्तित्वाभावमादाय वह्नमान् धूमादित्यादावव्याप्तिरतो द्वितीयदलम् । तथा च तादृशवृत्तित्वात्वस्याधिकरणे मीननिष्ठवृत्तितायां तादृशमहानसनिरूपितवृत्तित्वाभावीयप्रतियोगिताया असत्त्वेन न तादृशी प्रतियोगिता तादृशवृत्तित्वव्यापिकेति न दोषः । न च वृत्तित्वाव्याप्यत्वनिवेशेनैवालोकावृत्त्यभावस्य वृत्तित्वाव्याप्यप्रतियोगिताकत्वाभावेन दोषवारणसम्भवे प्रथमदले तत्तत्साध्याभाववदित्यस्य वैयर्थ्यमिति वाच्यम्, आलोकावृत्तिवृत्तित्वाभावस्य वृत्तित्वाव्याप्यप्रतियोगिताकत्वेन यावदन्तर्गतस्य धूमहेतावसत्त्वेनाव्याप्तेरनुद्धरत्वात् । तन्निवेशे तु वह्निसामान्याभाववद्वृत्तित्वाभाववति धूमवृत्तितायामालोकावृत्तिवृत्तित्वाभावीयप्रतियोगितायाः सत्त्वेन तादृशवृत्तित्वाव्याप्यत्वाभावेन न दोष इति भावः ।

### ❀ जागदीशी ❀

व्यधिकरणधर्मावच्छिन्नसाधारणसाध्याभाववद्वृत्तित्वाव्यापकप्रतियोगिताकस्य व्यधिकरणधर्मावच्छिन्नाभावस्यैव वृत्तिमद्वृत्तित्वाद् व्यभिचारिण्यतिव्याप्तिरत उक्तं—तत्तदिति । स्वनिष्ठवृत्तित्वावरूपेण वृत्तित्वसामान्याभावस्य व्यधिकरणधर्मावच्छिन्नसाध्याभाववद्वृत्तित्वात्वसमनियतप्रतियोगिताकस्य हेत्वन्तरवृत्तेः स्वस्मिन्नसत्त्वात् सद्भेतुमात्रेऽसम्भवापत्तेः कल्पान्तरमाह—तत्तदिति । समानाधिकरणधर्मानवच्छिन्नप्रतियोगिताकस्य यावदभावस्यैव व्यभिचारिण्यतिप्रसक्तत्वादतिरिक्तान्तम् । तत्रापि निर्धूमवृत्तित्वावस्यापि सामान्यतः साध्याभाववद्वृत्तित्वातिरिक्तसमानाधिकरणधर्मतया तदवच्छिन्नसामान्याभावमादायातिव्याप्तेर्वारणाय—तत्तदित्युक्तम् ।

## ॐ दीपिका ॐ

ननु द्वितीयदले साध्यव्यापकतावच्छेदकरूपावच्छिन्नप्रतियोगिताकाभाव-  
वद्वृत्तितात्वव्यापकत्वं प्रतियोगितायां निवेश्यताम्, तत्तद्व्यक्तित्वेन तथाविधाभा-  
वानां निवेशो व्यर्थ इत्यत आह—व्यधिकरणधर्मावच्छिन्नेति । व्यधिकर-  
णधर्मावच्छिन्नाभाव-समानाधिकरणधर्मावच्छिन्नाभावयोर्वर्तमानं यत् साध्याभाव-  
त्वमित्यर्थः । अतिव्याप्तिरिति । अयमाशयः—धूमत्वावच्छिन्नप्रतियोगिताक-  
घटाभावाधिकरणनिरूपितवृत्तितात्वस्य पर्वतादिनिरूपितवृत्तितायामप्यस्ति, तत्र च  
धूमसामान्याभाववद्वृत्तिताभावीयप्रतियोगिताया असत्त्वेन धूमसामान्याभावाधि-  
करणीभूतायोगोलकार्द्वृत्तिताभावीयप्रतियोगिताया धूमत्वावच्छिन्नघटाभावाधिकर-  
णवृत्तित्वव्यापकत्वञ्च, किन्तु धूमत्वावाच्छिन्नघटाभाववद्वृत्तित्वस्य घटत्वेना-  
भावस्य प्रतियोगिताया एवेति तादृशप्रतियोगिताकस्य धूमत्वावच्छिन्नघटाभाव-  
वन्निरूपितघटत्वावच्छिन्नवृत्तिताभावस्य बह्वै सत्त्वाद् धूमवान् बह्वेरित्यादावति-  
व्याप्तिः । तत्तद्व्यक्तित्वेन तथाविधाभावनिवेशे तु धूमसामान्याभाववद्वृत्तित्व-  
सामान्याभावीयप्रतियोगितायाः धूमसामान्याभाववद्वृत्तितात्वव्यापकत्वेन तादृशप्रति-  
योगिताकस्य धूमसामान्याभाववद्वृत्तित्वसामान्याभावस्य बह्वासत्त्वाच्चातिव्याप्ति-  
रिति । नचैवमपि प्रथमदले तत्तद्व्यक्तित्वेन साध्याभावप्रवेशो व्यर्थ इति वाच्यम्,  
आलोकावृत्तिवृत्तिताभावीयप्रतियोगिताया अपि बह्वित्वावच्छिन्नघटाभाववद्वृत्तितात्व-  
व्याप्यतयालोकावृत्तिवृत्तिताभावस्य धूमेसत्त्वेन बह्विमान् धूमादित्यत्राव्याप्तेः ।  
तत्तद्व्यक्तित्वेन साध्याभावप्रवेशे तु बह्विसामान्याभाववद्वृत्तितात्वव्याप्यत्वाभावेन  
न दोषः, आलोकावृत्तिवृत्तित्वान्तर्गतधूमनिष्ठवृत्तितायां तादृशप्रतियोगितायाः सत्त्वेन  
बह्विसामान्याभाववद्वृत्तितात्वस्यासत्त्वादिति ध्येयम् ।

कल्पान्तरानुसरणे बीजमाह—स्थनिष्ठेति । तत्तद्धूमादिनिष्ठेत्यर्थः । तथा च  
महानसीयधूमादिनिष्ठवृत्तितात्वेन बह्वित्वावच्छिन्नघटाभाववद्वृत्तित्वसामान्याभाव-  
स्यापि प्रतियोगितायां बह्वित्वावच्छिन्नघटाभाववद्वृत्तितात्वसमनियतत्वसत्त्वेन संयो-  
गेन वृत्तिमति पर्वतीयधूमे वर्तमानस्य यावदन्तर्गतस्य महानसीयधूमेसत्त्वादसम्भव  
इति भावः । कल्पान्तरानुसरणे तु तादृशवृत्तित्वसामान्याभावो न लक्षणघटकः,  
साध्याभाववद्वृत्तित्वत्वातिरिक्तेन महानसीयधूमनिष्ठवृत्तितात्वेनावच्छिन्नप्रतियोगि-  
ताकत्वात् । अथैवमपि समानाधिकरणधर्मानवच्छिन्नप्रतियोगिताकत्वमेव तादृश-  
वृत्तिताभावे निवेश्यताम्, तावतैव महानसीयधूमनिष्ठवृत्तितात्वेन तादृशवृत्तित्व-

सामान्याभावस्य वारणसम्भवादतिरिक्तान्तत्वप्रवेशो व्यर्थ इत्यत आह—**समानाधिकरणेति** । तथा च घटत्वेन निर्धूमवृत्तित्वाभावस्यैव समानाधिकरणधर्मानवच्छिन्नप्रतियोगिताकतया यावदन्तर्गतस्य बहौ सत्त्वादतिव्याप्तिः । अतिरिक्तान्तत्वप्रवेशे तु निर्धूमवृत्तित्वसामान्याभावस्य निर्धूमवृत्तित्वावच्छिन्नप्रतियोगिताकत्वेपि तदतिरिक्तसमानाधिकरणधर्मानवच्छिन्नत्वेन यावदन्तर्गतस्य बहोवसत्त्वान्नातिव्याप्तिः ।

नन्वेवमपि साध्याभाववद्दृष्टितात्वातिरिक्त्यादि एव निवेश्यताम्, किं तत्तद्व्यक्तित्वेनाभावप्रवेशेनेत्यत आह—**तत्रापीति** । तथा च तत्तद्व्यक्तित्वेनाभावाप्रवेशे धूमसामान्याभाववद्दृष्टितात्वस्य धूमत्वावच्छिन्नघटाभाववद्दृष्टितात्वातिरिक्ततया निर्धूमसामान्याभावस्य न यावदन्तर्गतत्वम्, ( किन्तु ) घटत्वेन निर्धूमवृत्तित्वाभावस्यैव, तस्यच बहौ सत्त्वान्नातिव्याप्तिवारणं सम्भवति । तद्व्यक्तित्वेनाभावप्रवेशे तु निर्धूमवृत्तित्वस्य धूमसामान्याभाववद्दृष्टितात्वातिरिक्तत्वास्तीति निर्धूमवृत्तित्वसामान्याभावस्य यावदन्तर्गतत्वाच्च दोष इति भावः ।

### ❀ जागदीशी ❀

न चैवमपि व्यधिकरणधर्मावच्छिन्नद्रव्यत्वाभाववद्दृष्टित्वत्वेन घटवृत्तित्व-जातित्वान्यतरस्य घटावृत्तेर्वाभावमादाय द्रव्यं पृथिवीत्वादि-त्यादावव्याप्तिः, हेतुतावच्छेदकसम्बन्धावच्छिन्नवृत्तित्वभिन्नावृत्तित्वेनापि प्रतियोगिताया विशेषणीयत्वात् । अतएव तत्तत्साध्याभाववद्दृष्टित्वत्वावच्छिन्नाभावा इत्युक्तौ वाच्यं ज्ञेयत्वादित्यादावव्याप्तिः, साध्याभाववद्दृष्टित्वत्वावच्छिन्नं यद्धेतुताघटकसम्बन्धावच्छिन्नवृत्तित्वभिन्नावृत्तिप्रतियोगित्वं तादृशप्रतियोगिताकस्याप्रसिद्धत्वादतो निषेधद्वयगर्भता । तेन घटत्वादिना तादृशवृत्तित्वाभावमादाय तत्सङ्गतिः ।

### ❀ दीपिका ❀

अव्याप्तिं शङ्कते—**नचैवमपीति** । नचेत्यस्याव्याप्तिरित्यनेनान्वयः । एवमपि तादृशवृत्तित्वातिरिक्तसमानाधिकरणधर्मानवच्छिन्नत्वप्रवेशेपि । तथा च द्रव्यं पृथिवीत्वादित्यादावव्याप्तिः, द्रव्यत्वत्वावच्छिन्नघटाभाववद्दृष्टित्वात्वेन घटवृत्तित्व-जातित्वान्यतराभावस्य घटावृत्त्यभावस्य वा प्रतियोगिता घटाभाववद्दृष्टित्वत्वातिरिक्तेन धर्मेणानवच्छिन्नेति तादृशान्यतराभावस्य घटावृत्त्यभावस्य च पृथिवीत्वहेतावसत्त्वात् ।

ननु तादृशवृत्तित्वात्वेन तद्वद्वृत्तित्वाभावमादायाव्याप्तिसम्भवे जातित्वपथ्य-

न्तानुधावनं व्यर्थमिति चेन्न, तथा सति वृत्तित्वस्याननुगततयान्यसम्बन्धावच्छिन्नवृत्तित्वनिष्ठप्रतियोगिताकाभावस्य व्यधिकरणधर्मावच्छिन्नभावत्वेन समवायसम्बन्धावच्छिन्नवृत्तित्वाभावस्य सामान्यरूपेण विशेषाभावतया तस्यानङ्गीकारमते-  
व्याप्त्यभावेन तत्पर्यन्तानुधावनस्य सार्थक्यात् । सामान्यरूपेण विशेषाभावस्याङ्गी-  
कारे तु सर्वत्र व्यधिकरणधर्मावच्छिन्नसाध्याभाववद्बृत्तित्वात्वेन हेतुनिष्ठवृत्तित्वा-  
भावमादाय एतल्लक्षणस्यैवासम्भवापत्तेः । नचैवमपि जातित्वस्य जातीतरावृत्तित्वे  
सति सकलजातिवृत्तित्वरूपस्य तादृशवृत्तित्वात्वेनाभावस्यापि सामान्यरूपेण  
विशेषाभावरूपत्वमस्त्येवेति वाच्यम्, सकलजातिवृत्तित्वेत्यत्र वृत्तित्वस्य स्वरूप-  
सम्बन्धावच्छिन्नस्य वक्तव्यतया हेतुतावच्छेदकीभूतसमवायसम्बन्धावच्छिन्नवृत्ति-  
तात्वेन तादृशवृत्तित्वरूपजातित्वघटितान्यतराभावस्यांशिकव्यधिकरणधर्मावच्छिन्ना-  
भावतया ग्रन्थसौलभ्यात् । अनेकसमवेतत्वे सति नित्यत्वरूपस्य जातित्वस्यात्र  
विवक्षणाज्ञासङ्गतिरिति (वा बोध्यम्) । नन्वेवमपि व्यधिकरणधर्मावच्छिन्नसाध्याभाव-  
वद्बृत्तित्वात्वेन पर्वतवृत्तित्वजातित्वान्यतराभावमादाय बहिमान् धूमादित्यादावव्याप्ति-  
संभवे स्थलान्तरानुधावनं व्यर्थमिति चेन्न, संयोगसम्बन्धावच्छिन्नवृत्तित्वाभावस्या-  
व्याप्यवृत्तितया तादृशाभावस्य धूमहेतौ सत्त्वेनाव्याप्तिविरहात्, बहिमान्  
धूमादित्यादिकस्यैव समवायेन द्रव्यत्वादिसाध्यकपृथिवीत्वादिहेतुकस्यापि प्रसिद्ध-  
स्थलत्वाच्चेति ध्येयम् ।

द्रव्यं पृथिवीत्वादित्यत्र प्रसक्तमव्याप्तिमुद्धरति—हेतुतावच्छेदकेति । तथा  
च तादृशवृत्तित्वात्वेन घटवृत्तित्वजातित्वान्यतराभावीप्रतियोगिताया हेतुतावच्छे-  
दकीभूतसमवायसम्बन्धावच्छिन्नघटवृत्तित्वभिन्ने जातित्वेपि सत्त्वेन तादृशप्रतियो-  
गिताकान्यतराभावस्य लक्षणाघटकत्वेन व्यधिकरणधर्मावच्छिन्नसाध्याभाववद्बृत्ति-  
त्वाभावमादाय द्रव्यं पृथिवीत्वादित्यादावव्याप्तेर्निरासः । अथैवमपि प्रतियोगितायां  
हेतुतावच्छेदकसम्बन्धावच्छिन्नवृत्तित्वभिन्नावृत्तित्वेन विशेषणीयत्वेपि साध्या-  
भाववद्बृत्तित्वात्वेन घटवृत्तित्व-तदन्यवृत्तित्वोभयाभावस्य वृत्तिमद्बृत्तित्वात्तस्य  
च पृथिवीत्वाहेतावसत्त्वेन द्रव्यं पृथिवीत्वादित्यादावव्याप्तिस्तदवस्थैवेति चेन्न,  
सार्धभौममते उभयत्वस्य एकविशिष्टापरत्वरूपत्वेन विशिष्टस्य चातिरिक्ततया निरुक्तो-  
भयाभावस्य धर्तुमशक्यत्वादिति । सामान्यरूपेण विशेषाभावाभ्युपगमे तु प्रतियो-  
गितायां तादृशवृत्तित्वाव्यापकत्वनिवेशेन न तादृशवृत्तित्वात्वेन घटवृत्तित्वाभाव-  
मादाय दोषः ।

ननु तत्तत्साध्याभाववद्भूतितात्वावच्छिन्नाभावस्यैव निवेशेन निरुक्तदिशा  
द्रव्यं पृथिवीत्वादित्यादौ लक्षणसमन्वयसम्भवे नञ्द्वयोपादानं व्यर्थमित्यत आह—  
अतएवेति । प्रतियोगितायां हेतुतावच्छेदकसम्बन्धावच्छिन्नवृत्तिभिन्ना-  
वृत्तित्वेन विशेषणादेवेत्यर्थः । तथा च नञ्द्वयानुपादाने वाच्यं ज्ञेयत्वादित्यत्रा-  
व्याप्तिः । तथाहि—वाच्यत्वत्वावच्छिन्नघटाभाववद्भूतित्वस्यैव सत्त्वेन तादृश-  
वृत्तित्वसामान्याभावस्य हेतुतावच्छेदकीभूतस्वरूपसम्बन्धेन वृत्तिमति वृत्ति-  
त्वाभावेन तादृशवृत्तितात्वेन घटाभावस्य च तादृशवृत्तितात्वावच्छिन्नप्रतियोगिता-  
कस्य स्वरूपसम्बन्धेन वृत्तिमति वृत्तित्वेपि स्वरूपसम्बन्धावच्छिन्नवृत्तित्वभिन्न-  
घटवृत्तिप्रतियोगिताकत्वेन घटत्वेन तादृशवृत्तित्वाभावस्य च वृत्तिमद्भूतेर्हेतुतावच्छेद-  
कीभूतस्वरूपसम्बन्धावच्छिन्नवृत्तित्वभिन्नावृत्तिप्रतियोगिताकत्वेपि 'तादृशवृत्तितात्वा-  
वच्छिन्नप्रतियोगिताकत्वाभावेनैव लक्षणाघटकतयान्यादृशस्य चाभावस्यास-  
द्भावात् । निषेधद्वयगर्भत्वे तु घटत्वेन तादृशवृत्तित्वाभावस्य तादृशवृत्तितात्वा-  
तिरिक्समानाधिकरणधर्मानवच्छिन्नप्रतियोगिताकस्य स्वरूपसम्बन्धावच्छिन्नवृत्तित्व-  
भिन्नावृत्तिप्रतियोगिताकस्य वाच्यदन्तर्गतस्य ज्ञेयत्वहेतौ सत्त्वान्नाव्याप्तिरिति भावः ।  
तेन = लक्षणस्य निषेधद्वयगर्भत्वेन । तादृशवृत्तित्वाभावम् = वाच्यत्वत्वावच्छिन्न-  
घटाभाववद्भूतितात्वाभावम् । तत्सङ्गतिः = लक्षणसङ्गतिः सङ्गतिप्रकारस्तु अनु-  
पदमेवोक्तः । प्रतियोगितायां हेतुतावच्छेदकसम्बन्धावच्छिन्नवृत्तित्वभिन्नावृत्ति-  
त्वस्यानुपादाने तु तादृशवृत्तितात्वेन घटाभावमादायैव लक्षणसङ्गत्या निषेधद्वयो-  
पादानं व्यर्थं स्यादिति भावः ।

### ❀ जागदीशी ❀

केचित्तु यद्यपि तत्तत्साध्याभाववद्भूतितात्वावच्छिन्ना यावन्तोभावा  
इत्येव लाघवाद्बहुमुचितम्, तथापि वाच्यं प्रमेयादित्यादौ तादात्म्येन  
हेतौ जगत एव साध्याभाववत्तादात्म्यतया तादृशतादात्म्यत्वावच्छिन्ना-  
भावाप्रसिद्धत्वाव्याप्तिरतो निषेधद्वयगर्भता । इत्थं च विरुद्धघटवपटत्वा-  
भ्यामेव तादृशवृत्तित्वाभावः सुलभ इत्याहुः ।

### ❀ दीपिका ❀

निषेधद्वयानुपादाने वाच्यत्वसाध्यके तादात्म्येन प्रमेयहेतुकस्थले व्याप्तिः, वाच्य-  
त्वत्वावच्छिन्नघटाभाववन्निरूपिततादात्म्यसम्बन्धावच्छिन्नवृत्तित्वस्यैव सर्वत्र सत्त्वेन  
तादात्म्यसम्बन्धावच्छिन्नतादृशवृत्तितात्वावच्छिन्नप्रतियोगिताकाभावस्याप्रसिद्धेः । निषे-



धद्वयोपादाने तु विरुद्धघटत्वपटत्वयोस्तादृशवृत्तित्वातिरिक्तत्वेपि समानाधिकरणधर्म-  
त्वाभावेन विरुद्धघटत्वपटत्वोभयरूपेण वाच्यत्वत्वावच्छिन्नघटाभाववन्निरूपिततादा-  
त्म्यसम्बन्धावच्छिन्नवृत्तित्वस्याभावमादाय लक्षणसङ्गतिरिति केषाञ्चिन्मतं प्रदर्शयति—  
केचित्त्विति । साध्याभाववत्तादात्म्यतया = व्यधिकरणधर्मावच्छिन्नसाध्याभावाधि-  
करणनिरूपिततादात्म्यसम्बन्धावच्छिन्नवृत्तितया । तादृशेति । व्यधिकरणधर्माव-  
च्छिन्नसाध्याभाववदित्यर्थः । इत्थं चेति । निषेधद्वयोपादाने इत्यर्थः । तादृश-  
वृत्तित्वाभावः = व्यधिकरणधर्मावच्छिन्नसाध्याभाववन्निरूपिततादात्म्यसम्बन्धावच्छिन्न-  
वृत्तित्वाभावः ।

### ॐ जागदीशी ॐ

यत्तु वृत्तित्वत्वमपेक्ष्य गुरोर्वाच्यत्वाभाववद्बृत्तित्वत्वस्य प्रतियोगि-  
तानवच्छेदकतया केवलान्वयिनि अव्याप्तिभिया तत्तत्साध्याभाववद्बृ-  
त्तित्वत्वावच्छिन्नाभावा नोक्ता इति । तत्तुच्छम् । गुरुधर्मस्य प्रतियोगि-  
तावच्छेदकत्वमादृत्यैव लक्षणकरणात्, अन्यथा एतत्कल्पे वृत्तिम-  
द्वृत्तिपदवैयर्थ्यापत्तेः, वृत्तित्वत्वमात्रस्य तत्तत्साध्याभाववद्बृत्तित्व-  
त्वातिरिक्तसमानाधिकरणधर्मतयैव तदवच्छिन्नसामान्याभावमादायाव्या-  
प्त्यसम्भवात् ।

### ॐ दीपिका ॐ

नञ्द्वयोपादानफलं वर्णयतामन्येषां मतं दूषयितुमुपन्यस्यति—यत्त्विति ।  
एतेषामयमाशयः—नञ्द्वयानुपादाने तत्तत्साध्याभाववद्बृत्तित्वावच्छिन्नप्रतियोगिता-  
काभाववत्त्वस्यैव लक्षणत्वे वाच्यं ज्ञेयत्वादित्यादौ केवलान्वयिनि वाच्यत्वत्वावच्छिन्न-  
घटाभाववद्बृत्तित्वात्वेन घटाभावस्यैव वृत्तिमद्बृत्तितया तादृशभावमादायैव लक्षणं  
सङ्गमनीयम्, तच्च न संभवति, तादृशवृत्तित्वात्वेन घटाभावीयप्रतियोगितानिरूपिता-  
वच्छेदकताया लाघवाद् वृत्तित्वात्मात्रे एवाङ्गीकारेण तादृशवृत्तित्वावच्छिन्नप्रति-  
योगिताकाभावाप्रसिद्धेः । नञ्द्वयोपादाने तु साध्याभाववद्बृत्तित्वस्य घटत्वेनाभाव-  
मादाय लक्षणसङ्गतिरिति ।

तदेतन्मतं दूषयति—तत्तुच्छमिति । अन्यथा=गुरुधर्मस्य प्रतियोगितानवच्छे-  
दकत्वे । एतत्कल्पे=तत्तत्साध्याभाववद्बृत्तित्वातिरिक्तसमानाधिकरणधर्मानवच्छि-  
न्नप्रतियोगिताकाभावनिवेशपत्तेः । वृत्तिमद्बृत्तिपदवैयर्थ्ये हेतुमाह—वृत्तित्वात्त्वमा-  
त्रस्येति । अयमाशयः—वाच्यं ज्ञेयत्वादित्यादौ केवलान्वयिनि वाच्यत्वत्वावच्छिन्न-

प्रतियोगिताकाभाववद्बृत्तित्वस्यैव ज्ञेयत्वहेतौ सत्त्वेन तादृशवृत्तित्वसामान्याभावस्य यावदन्तर्गतस्याप्रसिद्धाव्याप्तिवारणाभावे वृत्तिमद्बृत्तित्वविशेषणं दीयते, गुरुधर्मस्य प्रतियोगितानवच्छेदकत्वमते तादृशवृत्तित्वसामान्याभावीप्रतियोगितावच्छेदकत्वस्य लाघवाद् वृत्तितात्वमात्रे स्वीकर्तव्यतया वृत्तितात्वस्य तत्तत्साध्याभाववद्बृत्तितात्वातिरिक्तसमानाधिकरणधर्मतया तदनवच्छिन्नप्रतियोगिताकस्य घटत्वेन तादृशवृत्तिताभावस्यैव यावदन्तर्गतस्य ज्ञेयत्वहेतौ सत्त्वेनाव्याप्यभावाद् वृत्तिमद्बृत्तित्वविशेषणं व्यर्थं स्पष्टमेवेति गुरुधर्मस्य प्रतियोगितावच्छेदकत्वं स्वीकृत्यैवैतत्कल्पस्य प्रणयनमिति ।

### ❀ जागदीशी ❀

किंच गुरुधर्मस्यानवच्छेदकत्वे तद्वदभिन्नं घटत्वादित्यादावतिव्याप्तिरपि स्यात्, तद्वद्वृत्तित्वत्वापेक्षया गुरुत्वेन तद्वदभेदाभाववद्बृत्तित्वत्वावच्छिन्नाभावाप्रसिद्धेः, तद्वद्वृत्तित्वत्वस्य च साध्याभाववद्बृत्तित्वत्वातिरिक्तसमानाधिकरणधर्मतया तदवच्छिन्नाभावस्य लक्षणाघटकत्वात् । एवं स्नेहशून्यं द्रव्यत्वादित्यादौ स्नेहशून्यत्वाभाववद्बृत्तित्वत्वादेर्जलवृत्तित्वत्वापेक्षया गुरुत्वेन तदवच्छिन्नाभावाप्रसिद्ध्यातिव्याप्तिर्द्रष्टव्येति दिक् ।

### ❀ दीपिका ❀

नन्वत्र कल्पे वृत्तिमद्बृत्तित्वविशेषणं न देयमेवेत्यतो दोषान्तरमाह—किञ्चेति । तथा च गुरुधर्मस्य प्रतियोगितानवच्छेदकत्वाभ्युपगमे तद्वदभिन्नं घटत्वादित्यादावतिव्याप्तिः । तथाहि—तद्वदभेदाभाववद्बृत्तित्वसामान्याभावीप्रतियोगितावच्छेदकत्वस्य लाघवात्तद्वद्वृत्तितात्वे एव त्वन्मते स्वीकर्तव्यतया तद्वद्वृत्तितात्वस्य तद्वदभेदाभाववद्बृत्तितात्वातिरिक्तधर्मतया तदनवच्छिन्नप्रतियोगिताकस्य घटत्वेन तद्वदभेदसामान्याभाववद्बृत्तित्वाभावस्यैव वृत्तिमद्बृत्तितया लक्षणघटकस्य घटत्वहेतौ सत्त्वात् । अस्मन्मते तु तद्वदभेदाभाववद्बृत्तित्वत्वावच्छिन्नप्रतियोगिताकस्य तादृशवृत्तित्वसामान्याभावस्य तादृशवृत्तितात्वातिरिक्तसमानाधिकरणधर्मानवच्छिन्नस्य यावदन्तर्गतस्य हेतावसत्त्वात्तावतिव्याप्तिरिति भावः । तदवच्छिन्नाभावस्य = तद्वद्वृत्तितात्वावच्छिन्नप्रतियोगिताकतादृशवृत्तित्वसामान्याभावस्य ।

ननु पूर्वोक्तरीत्या घटभिन्नं द्रव्यत्वादित्यत्रातिव्याप्तिसंभवे साध्यांशे तत्पदनिवेशो व्यर्थ इति चेन्न, घटवृत्तितात्वपदेन घटनिरूपितत्वविशिष्टवृत्तितात्वमेव वक्तव्यम् । तथा च घटव्यक्तिभेदेन तादृशवृत्तितात्वं यदि नाना, तदा नैकमपि वृत्ति-

तात्वं घटभेदत्वरूपाखण्डधर्मावच्छिन्नाभाववद्वृत्तितात्वसमनियतमिति तत्रा-  
तिव्याप्त्यभावात् । न च घटवृत्तितात्वपदेन घटत्वावच्छिन्नवद्वृत्तितात्वमेव  
वक्तव्यम्, तथा चानुगतधर्मस्य घटत्वस्य तदन्तर्गततया तादृशवृत्तितात्वम-  
प्येकमिति समनियतत्वेन भवत्येवातिव्याप्तिरिति वाच्यम्, पृथिवीत्वतेजस्वादिना  
साङ्ख्यार्थात् घटत्वस्य नानात्वपक्षे कस्यापि घटत्वावच्छिन्नवद्वृत्तित्वत्वस्य तादृश-  
वृत्तितात्वसामनैयत्याभावात् । एवमिति । गुरुधर्मस्य प्रतियोगितानवच्छेदकत्वे  
स्नेहशून्यं द्रव्यत्वादित्यत्राप्यतिव्याप्तिः, स्नेहशून्यत्वाभाववद्वृत्तित्वसामान्या-  
भावीयप्रतियोगितावच्छेदकत्वस्य लाघवाज्जलवृत्तितात्वे एव स्वीकर्तव्यतया जलवृत्ति-  
तात्वस्य च स्नेहशून्यत्वाभाववद्वृत्तितात्वातिरिक्तसमानाधिकरणतया तदनवच्छि-  
न्नप्रतियोगिताकस्य घटत्वेन स्नेहशून्यत्वाभाववद्वृत्तिताभावस्यैव लक्षणघटकतया  
तस्य चाभावस्य द्रव्यत्वहेतौ सत्त्वादिति भावः । तदवच्छिन्नाभावस्य = स्नेहशून्य-  
त्वाभाववद्वृत्तितात्वावच्छिन्नाभावस्य ।

### ❀ जागदीशी ❀

यस्य कस्यचित्सामानाधिकरण्यमव्यावर्तकम्, अतस्तत्प्रतियो-  
गितासमानाधिकरणत्वनिवेशापेक्षया लाघवमनुस्मृत्याह—वृत्तित्ववृत्तिना  
वेति । साध्याभाववद्वृत्तित्ववृत्तिना वेति पाठे साध्याभाववत्त्वं सम्पा-  
तायातम् । यद्यपि तादृशवृत्तित्ववृत्तिधर्मानवच्छिन्नप्रतियोगिताकस्य धूम-  
त्वादिसामान्याभावस्य घटाद्यन्यत्वाभावस्य च यावदन्तर्गतस्य हेताव-  
सत्त्वाद्बहिमान् धूमादित्यादौ सर्वत्रासम्भवः, तादृशधर्मानवच्छिन्नवृत्ति-  
त्वनिष्ठप्रतियोगिताकाभावविवक्षणेऽपि घटभेदत्वेन घटभेद-निर्वहिवृत्ति-  
त्वान्यतराभावस्य तादृशहेतावसत्त्वात् । तथापि पूर्ववदत्रापि कल्पे हेतु-  
ताघटकसम्बन्धावच्छिन्नवृत्तित्वभिन्नावृत्तित्वेन प्रतियोगित्वं च विशेषणीय-  
मित्यदोषः । अतएव पूर्ववद् वाच्यं ज्ञेयत्वादित्यादिसङ्ग्रहार्थमेव निषेध-  
द्वयगर्भता । स्वन्यूनवृत्तिधर्मानवच्छिन्नवृत्तित्वनिष्ठप्रतियोगिताया एव तादृ-  
शवृत्तितात्वातिरिक्तवृत्तित्वनिष्ठधर्मानवच्छिन्नत्वं विवक्षितमित्यपि कश्चित् ।  
वृत्तित्ववृत्तिना धर्मेण वेति पाठे तु धूमत्वाद्यभावमादायासम्भवतया धर्मेण  
वेति कल्पान्तरोल्लेखः । तत्तत्साध्याभाववद्वृत्तित्वत्वातिरिक्तेन पूर्वे-  
णान्वयि । तथा च तत्तत्साध्याभाववद्वृत्तित्वत्वातिरिक्तधर्मानवच्छिन्न-  
प्रतियोगिताक इत्यर्थः । तथा च धूमत्वघटभेदत्वादेस्तादृशवृत्तित्वत्वाति-

प्रतियोगिताकाभाववद्बृत्तित्वस्यैव ज्ञेयत्वहेतौ सत्त्वेन तादृशबृत्तित्वसामान्याभावस्य यावदन्तर्गतस्याप्रसिद्ध्याव्याप्तिवारणायभावे बृत्तिमद्बृत्तित्वविशेषणं दीयते, गुरुधर्मस्य प्रतियोगितानवच्छेदकत्वमते तादृशबृत्तित्वसामान्याभावीप्रतियोगितावच्छेदकत्वस्य लाघवाद् बृत्तितात्वमात्रे स्वीकर्तव्यतया बृत्तितात्वस्य तत्तत्साध्याभाववद्बृत्तितात्वातिरिक्तसमानाधिकरणधर्मतया तदनवच्छिन्नप्रतियोगिताकस्य घटत्वेन तादृशबृत्तित्वाभावस्यैव यावदन्तर्गतस्य ज्ञेयत्वहेतौ सत्त्वेनाव्याप्यभावाद् बृत्तिमद्बृत्तित्वविशेषणं व्यर्थं स्पष्टमेवेति गुरुधर्मस्य प्रतियोगितावच्छेदकत्वं स्वीकृत्यैवैतत्कल्पस्य प्रणयनमिति ।

### ❀ जागदीशी ❀

किंच गुरुधर्मस्यानवच्छेदकत्वे तद्वटभिन्नं घटत्वादित्यादावतिव्याप्तिरपि स्यात्, तद्वटबृत्तित्वत्वापेक्षया गुरुत्वेन तद्वटभेदाभाववद्बृत्तित्वत्वावच्छिन्नाभावाप्रसिद्धेः, तद्वटबृत्तित्वत्वस्य च साध्याभाववद्बृत्तित्वत्वातिरिक्तसमानाधिकरणधर्मतया तदवच्छिन्नाभावस्य लक्षणाघटकत्वात् । एवं स्नेहशून्यं द्रव्यत्वादित्यादौ स्नेहशून्यत्वाभाववद्बृत्तित्वत्वादेर्जलबृत्तित्वत्वापेक्षया गुरुत्वेन तदवच्छिन्नाभावाप्रसिद्ध्यातिव्याप्तिर्द्रष्टव्येति दिक् ।

### ❀ दीपिका ❀

नन्वत्र कल्पे बृत्तिमद्बृत्तित्वविशेषणं न देयमेवेत्यतो दोषान्तरमाह—किञ्चेति । तथा च गुरुधर्मस्य प्रतियोगितानवच्छेदकत्वाभ्युपगमे तद्वटभिन्नं घटत्वादित्यादावतिव्याप्तिः । तथाहि—तद्वटभेदाभाववद्बृत्तित्वसामान्याभावीप्रतियोगितावच्छेदकत्वस्य लाघवात्तद्वटबृत्तितात्वे एव त्वन्मते स्वीकर्तव्यतया तद्वटबृत्तितात्वस्य तद्वटभेदाभाववद्बृत्तितात्वातिरिक्तधर्मतया तदनवच्छिन्नप्रतियोगिताकस्य घटत्वेन तद्वटभेदसामान्याभाववद्बृत्तित्वाभावस्यैव बृत्तिमद्बृत्तितया लक्षणघटकस्य घटत्वहेतौ सत्त्वात् । अस्मन्मते तु तद्वटभेदाभाववद्बृत्तित्वत्वावच्छिन्नप्रतियोगिताकस्य तादृशबृत्तित्वसामान्याभावस्य तादृशबृत्तितात्वातिरिक्तसमानाधिकरणधर्मानवच्छिन्नस्य यावदन्तर्गतस्य हेतावसत्त्वात्तातिव्याप्तिरिति भावः । तदवच्छिन्नाभावस्य = तद्वटबृत्तितात्वावच्छिन्नप्रतियोगिताकतादृशबृत्तित्वसामान्याभावस्य ।

ननु पूर्वोक्तरीत्या घटभिन्नं द्रव्यत्वादित्यत्रातिव्याप्तिसंभवे साध्यांशे तत्पदनिवेशो व्यर्थ इति चेन्न, घटबृत्तितात्वपदेन घटनिरूपितत्वविशिष्टबृत्तितात्वमेव वक्तव्यम् । तथा च घटव्यक्तिभेदेन तादृशबृत्तितात्वं यदि नाना, तदा नैकमपि बृत्ति-

तात्वं घटभेदत्वरूपाखण्डधर्मावच्छिन्नाभाववद्बृत्तित्वात्समनियतमिति तत्रा-  
तिव्याप्त्यभावात् । न च घटबृत्तित्वात्पदेन घटत्वावच्छिन्नवद्बृत्तित्वात्मेव  
वक्तव्यम्, तथा चातुर्गतधर्मस्य घटत्वस्य तदन्तर्गततया तादृशवृत्तित्वात्सम-  
नियतमिति समनियतत्वेन भवत्येवातिव्याप्तिरिति वाच्यम्, पृथिवीत्वतेजस्वादिना  
साङ्ख्यार्थात् घटत्वस्य नानात्वपक्षे कस्यापि घटत्वावच्छिन्नवद्बृत्तित्वत्वस्य तादृश-  
वृत्तित्वात्समनियतत्वाभावात् । एवमिति । गुरुधर्मस्य प्रतियोगितानवच्छेदकत्वे  
स्नेहशून्यं द्रव्यत्वादित्यत्राप्यतिव्याप्तिः, स्नेहशून्यत्वाभाववद्बृत्तित्वसामान्या-  
भावीयप्रतियोगितावच्छेदकत्वस्य लाघवाज्जलवृत्तित्वात् एव स्वीकर्तव्यतया जलवृत्ति-  
तात्वस्य च स्नेहशून्यत्वाभाववद्बृत्तित्वातिरिक्तसमानाधिकरणतया तदनवच्छि-  
न्नप्रतियोगिताकस्य घटत्वेन स्नेहशून्यत्वाभाववद्बृत्तित्वाभावस्यैव लक्षणघटकतया  
तस्य चाभावस्य द्रव्यत्वहेतौ सत्त्वादिति भावः । तदवच्छिन्नाभावस्य = स्नेहशून्य-  
त्वाभाववद्बृत्तित्वावच्छिन्नाभावस्य ।

### ❀ जागदीशी ❀

यस्य कस्यचित्सामानाधिकरण्यमव्यावर्तकम्, अतस्तत्प्रतियो-  
गितासमानाधिकरणत्वनिवेशापेक्षया लाघवमनुस्मृत्याह—वृत्तित्ववृत्तिना  
वेति । साध्याभाववद्बृत्तित्ववृत्तिना वेति पाठे साध्याभाववत्त्वं सम्पा-  
तायातम् । यद्यपि तादृशवृत्तित्ववृत्तिधर्मानवच्छिन्नप्रतियोगिताकस्य धूम-  
त्वादिसामान्याभावस्य घटाद्यन्यत्वाभावस्य च यावदन्तर्गतस्य हेताव-  
सत्त्वाद्ब्रह्मिमान् धूमादित्यादौ सर्वत्रासम्भवः, तादृशधर्मानवच्छिन्नवृत्ति-  
त्वनिष्ठप्रतियोगिताकाभावविवक्षणेऽपि घटभेदत्वेन घटभेद-निर्वहिवृत्ति-  
त्वान्यतराभावस्य तादृशहेतावसत्त्वात् । तथापि पूर्ववदत्रापि कल्पे हेतु-  
ताघटकसम्बन्धावच्छिन्नवृत्तित्वभिन्नावृत्तित्वेन प्रतियोगित्वं च विशेषणीय-  
मित्यदोषः । अतएव पूर्ववद् वाच्यं ज्ञेयत्वादित्यादिसङ्ग्रहार्थमेव निषेध-  
द्वयगर्भता । स्वन्यूनवृत्तिधर्मानवच्छिन्नवृत्तित्वनिष्ठप्रतियोगिताया एव तादृ-  
शवृत्तित्वातिरिक्तवृत्तित्वनिष्ठधर्मानवच्छिन्नत्वं विवक्षितमित्यपि कश्चित् ।  
वृत्तित्ववृत्तिना धर्मेण वेति पाठे तु धूमत्वाद्यभावमादायासम्भवतया धर्मेण  
वेति कल्पान्तरोल्लेखः । तत्तत्साध्याभाववद्बृत्तित्वत्वातिरिक्तेन पूर्वे-  
ष्वान्वयि । तथा च तत्तत्साध्याभाववद्बृत्तित्वत्वातिरिक्तधर्मानवच्छिन्न-  
प्रतियोगिताक इत्यर्थः । तथा च धूमत्वघटभेदत्वादेस्तादृशवृत्तित्वत्वाति-

रिक्तधर्मत्वादेव तदवच्छिन्नसामान्याभावमादाय नासम्भवः । वाच्यं प्रमे-  
यादित्यादौ तु तादात्म्येन हेतौ विरुद्धघटत्वपटत्वाभ्याम् , अवृत्तिगग-  
नादिना वा वृत्तित्वाभावमादाय लक्षणसमन्वय इति ध्येयम् ।

### ❀ दीपिका ❀

तत्तत्साध्याभाववद्बृत्तितात्वातिरिक्तसामानाधिकरणेत्यत्र (सामान्यतः) सामाना-  
धिकरण्यविवक्षणे यत्किञ्चित्सामानाधिकरण्यस्य सर्वत्र सत्त्वेन सामानाधिकरण्यनिवेशो  
व्यर्थः, स्वसामानाधिकरण्यविवक्षणे स्वत्वस्याननुगतत्वेन रवसामानाधिकरण्यमप्य-  
ननुगतं स्यादिति सामानाधिकरणपदेन तत्तत्साध्याभाववद्बृत्तित्वाभावीप्रतियोगि-  
तासामानाधिकरण्यं विवक्ष्यत इत्याशयेनाह—तत्तत्प्रतियोगितेति । अथ तत्त-  
त्प्रतियोगितासामानाधिकरण्यविवक्षणेपि कालिकसम्बन्धमादायाव्यवर्तकमिति स्वाव-  
च्छेदकताघटकसम्बन्धेन तत्र वृत्तित्वं ग्राह्यम् । तथा च तत्तदनिवेशेपि विरुद्ध-  
घटत्वादिना व्यधिकरणधर्मावच्छिन्नसाध्याभाववद्बृत्तित्वाभावसङ्ग्राहकतया सार्थ-  
क्यसम्भवादव्यवर्तकत्वकथनमनुचितमिति चेन्न, जन्यमात्रस्य कालोपाधित्वा-  
स्वीकारेण स्वावच्छेदकताघटकसम्बन्धेन सामानाधिकरण्यघटकवृत्तित्वस्याप्रवेशा-  
दिति । एवञ्च तत्तत्साध्याभाववद्बृत्तितात्वातिरिक्तवृत्तित्ववृत्तिधर्मानवच्छिन्नप्रतियो-  
गिताकाभावस्तादृशवृत्तित्वाभावपदेन विवक्षणीय इति फलितम् । वाच्यं ज्ञेयत्वा-  
दित्यादौ वाच्यत्वत्वावच्छिन्नघटाभाववद्बृत्तित्वस्य घटत्वेन योभावस्तस्य घटत्वा-  
वच्छिन्नप्रतियोगिताकत्वेपि घटत्वस्य तादृशवृत्तित्ववृत्तिधर्मत्वाभावेन तादृशवृत्तित्व-  
वृत्तिधर्मानवच्छिन्नप्रतियोगिताकतया यावदन्तर्गतस्य ज्ञेयत्वहेतौ सत्त्वाल्लक्षण-  
समन्वयः ।

अथैवमपि बहिमान् धूमादित्यादावसम्भवः, धूमत्वसामान्याभावस्य  
धूमत्वत्वावच्छिन्नप्रतियोगिताकत्वेपि धूमत्वत्वस्य बह्व्यभाववद्बृत्तितात्वातिरिक्तवृत्तित्व-  
वृत्तिधर्मत्वाभावेन तादृशवृत्तित्ववृत्तिधर्मानवच्छिन्नप्रतियोगिताकत्वेन लक्षणघटकतया  
तस्य च धूमत्वाभावस्य धूमहेतावसत्त्वात् । न च तादृशवृत्तित्ववृत्तिधर्मानवच्छिन्न-  
वृत्तित्वनिष्ठप्रतियोगिताकाभावविवक्षणाञ्च दोषः, धूमत्वसामान्याभावस्य वृत्तित्वनिष्ठ-  
प्रतियोगिताकत्वाभावेन यावदनन्तर्गतत्वादिति वाच्यम् , एवमपि घटभेदत्वेन घट-  
भेद-निर्वहिवृत्तित्वान्यतराभावस्य घटभेदत्वावच्छिन्नप्रतियोगिताकत्वेन घटभेदत्वस्य  
च निरुक्तवृत्तित्ववृत्तिधर्मत्वाभावेन तादृशवृत्तित्ववृत्तिधर्मानवच्छिन्नवृत्तित्वनिष्ठप्रतियो-  
गिताकतया यावदन्तर्गतस्य धूमहेतावसत्त्वेनासम्भवस्य दुर्वारत्वादित्याशङ्कते—

यद्यपीति । तादृशवृत्तित्वेति । वह्निसामान्याभाववद्बृत्तितात्वातिरिक्तवृत्तित्वेत्यर्थः । तादृशधर्मेति । तत्तत्साध्याभाववद्बृत्तितात्वातिरिक्तवृत्तित्ववृत्तिधर्मेत्यर्थः । तादृशहेतौ=धूमादिहेतौ । असम्भवं निराकरोति—तथापीति । हेतुताघटकेति । हेतुतावच्छेदकेत्यर्थः । अदोष इति । तथा च धूमत्वसामान्याभावस्य हेतुतावच्छेदकीभूतसंयोगसम्बन्धावच्छिन्नवृत्तित्वभिन्नधूमत्वनिष्ठप्रतियोगिताकतया हेतुतावच्छेदकसम्बन्धावच्छिन्नवृत्तित्वभिन्नावृत्तिप्रतियोगिताकत्वाभावेन यावदनन्तर्गतत्वाच्च धूमत्वसामान्याभावमादायासम्भव इति बोध्यम् । अतएव = प्रतियोगितायां हेतुतावच्छेदकसम्बन्धावच्छिन्नवृत्तित्वभिन्नावृत्तित्वविवक्षणादेव । सङ्ग्रहप्रकारस्तु पूर्वोक्तदिशामवसेयः । कश्चिदिति । तथाचैतन्मते धूमत्वादिसामान्याभावस्य प्रतियोगिताया वृत्तित्वनिष्ठत्वाभावेन घटभेदत्वेन घटभेद-निर्वहिवृत्तित्वान्यतराभावस्य च प्रतियोगिताया वृत्तित्वनिष्ठत्वेपि स्वन्यूनवृत्तिघटभेदत्वावच्छिन्नत्वेन लक्षणाघटकतया न पूर्वोक्तदिशासम्भवसम्भव इति भावः । स्वपदेन प्रतियोगिता प्राप्या ।

❀ दीधितिः ❀

तेनालोकावृत्तित्वेन रूपेण यो वह्निसामान्याभाववद्बृत्तित्वस्य यश्चेन्धनत्वाद्यवच्छिन्नवह्नयभावाधिकरणीभूतमहानसवृत्तित्वादेरभावस्तस्य धूमादौ स्वनिष्ठसाध्याभाववद्बृत्तित्वादेर्विरहस्य च हेत्वन्तरवृत्तेः स्वस्मिन्नसत्त्वेपि न क्षतिरित्याहुः ।

❀ जागदीशी ❀

स्वव्यापकतत्तत्साध्याभाववद्बृत्तितात्वेत्यस्य व्यावृत्तिमाह—आलोकाद्यवृत्तित्वेनेति । निर्वहिवृत्तित्वस्येति प्रतियोगितायां तत्तत्साध्याभाववद्बृत्तितात्त्वव्यापकत्वप्रदर्शनार्थम् । न च स्वव्यापकवृत्तितात्त्वकेत्युक्त्वापि आलोकावृत्तित्वावच्छिन्नाभावस्य वारणसम्भवात् प्रतियोगिताव्यापकत्वादिशि तत्तत्साध्याभाववदन्तर्भावो व्यर्थ इति वाच्यम्, आलोकावृत्तिवृत्तित्वाभावमादायाव्याप्तिवारणार्थं तस्यावश्यकत्वात्, स्वसमानाधिकरणात्यन्ताभावाप्रतियोगितत्तत्साध्याभाववद्बृत्तित्वत्वाश्रयनिष्ठात्यन्ताभावाप्रतियोगिप्रतियोगिताकत्वरूपपर्यवसितार्थं तत्तत्साध्याभाववतः सकृदेव निविष्टतया वैयर्थ्याशङ्कानवकाशाच्चेति भावः ।

ॐ दीपिका ॐ

दीधितौ तेनेति । स्वव्यापकतत्तत्साध्याभाववद्बृत्तितात्वस्य प्रतियोगितायां निवेशेनेत्यर्थः । अस्य न क्षतिरित्यनेनान्वयः ।

**आलोकावृत्तिवेनेति ।** तथा च स्वव्यापकतत्तत्साध्याभाववद्बृत्तितात्वस्या-  
निवेशे वह्निमान् धूमादित्यादावव्याप्तिः, आलोकावृत्तिवेन वह्निसामान्याभाववद्बृत्ति-  
त्वाभावस्य तत्तत्साध्याभाववद्बृत्तितात्वव्यापकप्रतियोगिताकत्वेन यावदन्तर्गततया  
तस्य च धूमहेतावसत्त्वात् । तदुक्तौ तु निर्वह्निवृत्तितात्वस्य निरुक्ताभावीयप्रतियो-  
गिताव्यापकत्वं नास्ति, निर्वह्निवृत्तितात्वस्यालोकनिष्ठवृत्तितायामपि सत्त्वेन तत्र निरु-  
क्ताभावीयप्रतियोगिताया असत्त्वादिति निरुक्ताभावस्य यावदनन्तर्गतत्वाच्च दोषः ।

ननु स्वव्यापकवृत्तितात्वव्यापकत्वस्यैव प्रतियोगितायां निवेशादेव निरुक्ताभाव-  
स्य वारणसम्भवे स्वव्यापकत्वदले तत्तत्साध्याभाववत्प्रवेशो व्यर्थ इत्याशङ्कते—**न  
चेति ।** आलोकावृत्तिवावच्छिन्नाभावस्य=आलोकावृत्तिवेन निर्वह्निवृत्तितात्वभावस्य ।  
समाधत्ते—**आलोकावृत्तिवृत्तिवेति ।** तथा च स्वव्यापकत्वदले तत्तत्साध्या-  
भाववतोप्रवेशे आलोकावृत्तिवृत्तिताभावीयप्रतियोगिताव्यापकत्वस्य वृत्तितात्वे  
सत्त्वेन वह्निमान् धूमादित्यत्र तादृशाभावमादायाव्याप्तेस्तादवस्थमेव । तन्निवेशे तु  
प्रतियोगिताया आलोकावृत्तिवृत्तिवेपि सत्त्वेन तत्र च निर्वह्निवृत्तितात्वस्यासत्त्वाच्च  
दोष इति भावः । किञ्चैकधैव साध्याभाववतः प्रवेशेन न वैयर्थ्याशङ्केत्याह—**स्वस-  
मानाधिकरणेति ।** स्वम् = प्रतियोगित्वम्, तत्समानाधिकरणत्यन्ताभावाप्रति-  
योगि यत्तत्तत्साध्याभाववद्बृत्तितात्वम्, तदाश्रयनिष्ठात्यन्ताभावाप्रतियोगिनी  
प्रतियोगिता यस्य स्वस्य तस्य भावस्तत्त्वमित्यर्थः । यथा वह्निमान् धूमादित्यत्र निर्व-  
ह्निवृत्तिवसामान्याभावो लक्षणघटकः, स्वं तादृशवृत्तिताभावीयप्रतियोगित्वम्,  
तदाश्रये तादृशवृत्तिवे वर्तमानो घटाद्यभावस्तस्याप्रतियोगि तादृशवृत्तितात्वम्,  
तदाश्रये तादृशवृत्तिवे वर्तमानो घटाद्यभावीयप्रतियोगित्वाभाव एव, न तु तादृशवृ-  
त्तिताभावीयप्रतियोगित्वाभावः, इति तादृशवृत्तिताभावीयप्रतियोगिताया अप्रति-  
योगित्वात् । साध्याभावपदेन वह्निवेन घटाभावग्रहणे तु तादृशसाध्याभाववद्बृत्ति-  
त्वस्य घटत्वेनाभाव एव यावदन्तर्गत इति तत्त्वम् ।

ॐ जागदीशी ॐ

तत्तत्साध्याभाववद्बृत्तिवृत्तिव्यापकप्रतियोगितेत्यस्य फलमाह—  
यथेत्यादिना । घटत्वादेः साध्यव्यापकतावच्छेदकत्वाभावात् तदवच्छि-



न्नस्य लक्षणाघटक्त्वादाह—इन्धनत्वादीति । इन्धनत्वावच्छिन्नसामान्या-  
भावस्य महानसादावसत्त्वात्तत्मादाय क्षतिविरहादाह—वह्न्यभावेति ।  
तादृशवृत्तित्वाव्यापकप्रतियोगितेत्यस्यानुक्तौ असम्भव एव स्यात्,  
न तु वह्निमान् धूमादित्यादावव्याप्तिमात्रम्, प्रमेयमात्रस्य हेतुनास्थलेपि  
तत्तत्प्रमेयनिष्ठवृत्तित्वाभावस्य प्रमेयान्तरवृत्तेस्तत्तत्प्रमेये विरहादित्या-  
वेदयितुं सर्वसाधनसाधारण्येनाह—स्वनिष्ठेति । स्वनिष्ठं यत् साध्याभाव-  
द्ववृत्तित्वं तत्सामान्याभावस्येत्यर्थः ।

### ❀ दीपिका ❀

अथैवमपि स्वव्यापकतत्तत्साध्याभाववद्वृत्तित्वावच्छिन्नमेव निवेश्यताम्, प्रति-  
योगितायां तत्तत्साध्याभाववद्वृत्तित्वाव्यापकत्वनिवेशो व्यर्थ इत्येतौ दीधितावाह-  
यश्चेन्धनत्वेति । तथा च तदनिवेशो वह्निमान् धूमादित्यादावव्याप्तिः, इन्धनत्वेन  
वह्न्यभावस्याधिकरणं महानसादि, तन्निरूपितवृत्तित्वसामान्याभावस्यापि स्व(प्रति-  
योगिता)व्यापकतत्तत्साध्याभाववद्वृत्तित्वावच्छिन्नमेव संयोगेन वृत्तिमति पर्वतीय-  
धूमे वर्तमानत्वेन च यावदन्तर्गतस्य महानसीयधूमेसत्त्वात् । तन्निवेशो तु इन्धन-  
त्वावच्छिन्नवह्न्यभाववद्वृत्तित्वावच्छिन्नमेव मीनादिवृत्तित्वायामपि सत्त्वेन तत्र च तादृशवृत्ति-  
त्वसामान्याभावीयप्रतियोगिताया विरहेण न निरुक्तवृत्तित्वसामान्याभावस्तादृशवृत्ति-  
त्वाव्यापकप्रतियोगिताक इति न दोष इति भावः । ननु घटत्वेन वह्न्यभावमा-  
दायापि दोषसम्भवे इन्धनत्वावच्छिन्नत्वेत्यप्रसिद्धस्योपादानं विफलमित्यत आह—  
घटत्वादेरिति । तदवच्छिन्नमिति । घटत्वावच्छिन्नमेत्यर्थः । साध्यव्यापकतावच्छे-  
दकरूपावच्छिन्नप्रतियोगिताकाभावस्यैव साध्याभावपदार्थतया घटत्वस्य वह्न्यव्यापक-  
तावच्छेदकत्वाभावेन न घटत्वेन वह्न्यभावस्य साध्याभावत्वमिति भावः । दीधितौ  
महानसवृत्तित्वादेरिति । महानसवृत्तित्वत्वादिनेत्यर्थः । तादृशाधिकरणीभूतमहा-  
नसवृत्तित्वत्वावच्छिन्नस्येति वा षष्ठ्यन्तार्थः । न च गुरुधर्मस्य प्रतियोगितावच्छेद-  
कत्वेपि इन्धनत्वावच्छिन्नवह्न्यभावाविशेषितमहानसवृत्तित्वत्वावच्छिन्नाभावमादा-  
यैव दोषप्रसक्तैस्तद्विशेषितमहानसवृत्तित्वत्वावच्छिन्नाभावपर्यन्तानुसरणो सन्दर्भ-  
विरोध इति वाच्यम्, अधिकरणत्वान्तस्योपलक्षणतया शेषांशस्य विशेषणतया  
प्रवेशेनानुपपत्त्यभावादिति ।

स्वनिष्ठेत्यादिदीधितिप्रस्थावतरणिकामाह—तादृशवृत्तित्वावेति । ननु  
इदं वाच्यं प्रमेयादित्यत्र लक्षणसमन्वयात् कथमसम्भव इत्यत आह—प्रमेयमात्र-

स्येति । वृत्तित्वाभावस्येत्यस्य व्यधिकरणधर्मावच्छिन्नसाध्याभाववद्वृत्तित्वसामान्या-  
भावस्येत्यर्थः । ननु तद्रूपे साध्ये स्वीयसमवायसम्बन्धेन तद्रसहेतौ साधनस्यैव  
हेतुतावच्छेदकसम्बन्धेन वृत्तिमत्तया तन्निष्ठयावदभावस्यैव हेतौ सत्त्वात्तत्राव्याप्ति-  
विरहेणासम्भवकथनमनुचितमिति चेदत्र केचित्—वृत्तिमद्वृत्तयो यावन्तः साध्याभा-  
ववद्वृत्तित्वाभावाः तद्वत्त्वावच्छिन्नाधिकरणतासामान्यकधर्मवत्त्वं व्याप्तिरिति निष्कृष्ट-  
लक्षणाभिप्रायेणासम्भवो दर्शितः । व्यधिकरणधर्मावच्छिन्नाभाववद्वृत्तित्वाभाव-  
स्यापि दैशिकविशेषणतया वृत्तिमद्वृत्तित्वेन लक्षणघटकत्वादिति प्राहुः ।

दीधितौ—स्वनिष्ठेति । धूमादिनिष्ठसाध्याभाववद्वृत्तित्वव्यक्तेस्तद्व्यक्तित्वाव-  
च्छिन्नस्येत्यर्थः । हेत्वन्तरवृत्तेः = आलोकादिवृत्तेः । एतेन वृत्तिमद्वृत्तित्वमस्तीति  
सूचितम् । स्वस्मिन् = धूमादौ ।

### ❀ जागदीशी ❀

अत्र घटत्वादौ साध्ये स्वीयविशेषणतया घटान्यत्वादिहेतावति-  
व्याप्तिः, साधनस्यैव हेतुतावच्छेदकसम्बन्धेन वृत्तिमत्तया तन्निष्ठस्य  
यावदभावस्यैव हेतौ सत्त्वात् । न चैतस्य विरुद्धत्वात् साध्यसमानाधि-  
करणत्वेन हेतुविशेषणादेव नातिव्याप्तिरिति वाच्यम्, तथापि द्रव्यत्वादौ  
साध्ये स्वीयसमवायादिना सत्तादिहेतावतिव्याप्तिः, तादृशसम्बन्धेन  
हेतोरेव वृत्तिमत्तया तन्निष्ठयावदभावस्य साध्यसमानाधिकरणस्य च  
सत्त्वात् । एवं महाकालान्यो घटादित्यत्र कालिकसम्बन्धेन हेतावति-  
व्याप्तिः, हेतुताघटककालिकसम्बन्धेन महाकालवृत्तेः तेन सम्बन्धेन  
तद्वृत्तित्वासम्भवात् सामानाधिकरणस्य व्याप्यवृत्तित्वात्, अन्यथा  
घटादिहेतावपि खण्डकालावच्छेदेन महाकालवृत्तित्वाभावसत्त्वादुक्ता-  
तिव्याप्तितादवस्थ्यात् । एवं द्रव्यत्वादेः साध्यतायामवृत्तिगगनादिहेता-  
वतिव्याप्तिः, विशिष्टसत्तायामव्याप्तिश्च, द्रव्यान्यस्मिन् गुणादौ विशिष्ट-  
सत्ताया वृत्तिमत्त्वादिति वदन्ति ।

### ❀ दीपिका ❀

कूटाघटितलक्षणस्य दुष्टत्वप्रदर्शनाय दोषस्थलानि प्रदर्शयन्ति—अत्रेति ।  
एतस्मिन् लक्षणौ इत्यर्थः । स्वीयविशेषणतया = घटान्यत्वप्रतियोगिकस्वरूपसम्ब-  
न्धेन । साधनस्य = घटान्यत्वादेः । हेतुतावच्छेदकेति । घटान्यत्वप्रतियोगिक-  
स्वरूपेणेत्यर्थः । तन्निष्ठस्य=घटान्यत्वादिनिष्ठस्य । तथा च अयं घटः घटान्यत्वा-

दित्यादौ हेतुतावच्छेदकीभूतघटान्यत्वादिप्रतियोगिकस्वरूपसम्बन्धेन वृत्तिमति हेतौ वर्तमानस्य व्यधिकरणधर्मावच्छिन्नस्य घटत्वसामान्याभाववद्बृत्तित्वाभावस्यैव लक्षण-  
घटकस्य घटान्यत्वादिहेतौ सत्त्वादतिव्याप्तिरिति भावः । अतिव्याप्तिमुद्धृतुं शङ्कते—  
**न चेति ।** एतस्य = घटान्यत्वहेतोः । विरुद्धत्वात्=साध्यव्यापकीभूताभावप्रतियोगि-  
त्वात् । साध्यासामानाधिकरण्यादिति यावत् । तथा च वृत्तिमद्बृत्तयो यावन्तः  
साध्याभाववद्बृत्तित्वाभावास्तद्वत्त्वे सति साध्यसामानाधिकरण्यस्यैव व्याप्तिरूपत्वेन  
घटान्यत्वहेतौ घटत्वसामानाधिकरण्यविरहेण नातिव्याप्तिरिति भावः । **तथापीति ।**  
घटो घटान्यत्वादित्यादावतिव्याप्तिविरहेपीत्यर्थः । **स्वीयेति ।** सत्ताप्रतियोगिके-  
त्यर्थः । तथा च द्रव्यं सत्त्वादित्यत्र सत्ताप्रतियोगिकसमवायेन हेतावतिव्याप्तिः,  
हेतुतावच्छेदकीभूतसत्ताप्रतियोगिकसमवायसम्बन्धेन वृत्तिमति हेतौ वर्तमानस्य व्यधि-  
करणधर्मावच्छिन्नप्रतियोगिताकस्य द्रव्यत्वसामान्याभाववद्बृत्तित्वाभावस्य साध्य-  
सामानाधिकरण्यस्य च हेतौ सत्त्वादिति भावः । स्थलान्तरेतिव्याप्तिमाह—**एवं  
महाकालान्येति ।** तेन सम्बन्धेन = कालिकसम्बन्धेन । **तद्वृत्तित्वेति ।**  
महाकालनिरूपितवृत्तित्वाभावेत्यर्थः । एतेन साध्यसामान्याभाववद्बृत्तित्वसामान्या-  
भावस्य वृत्तिमद्बृत्तित्वाभावः सूचितः । तथा च महाकालान्यो घटादित्यत्र महा-  
कालान्यत्वसामान्याभाववन्महाकालनिरूपितवृत्तित्वाभावस्य व्यधिकरणधर्मावच्छि-  
न्नप्रतियोगिताकस्यैव वृत्तिमद्बृत्तित्वात्तादृशस्य चाभावस्य हेतौ सत्त्वादतिव्याप्तिरिति  
भावः । ननु खण्डकालावच्छेदेन साध्याभाववन्निरूपितवृत्तित्वसामान्याभावः प्रसिद्धये-  
दित्यत आह—**सामाधिकरण्यस्येति ।** तदधिकरणनिरूपितवृत्तित्वस्येत्यर्थः ।  
व्याप्यवृत्तित्वात् = निरवच्छिन्नवृत्तित्वात् । अन्यथा = सामानाधिकरण्यस्याव्याप्य-  
वृत्तित्वे । महाकालवृत्तित्वाभावस्य=महाकालान्यत्वसामान्याभाववद्बृत्तित्वसामान्या-  
भावस्य । **उक्तेति ।** महाकालान्यो घटादित्यत्रेत्यर्थः ।

**एवं द्रव्यत्वादेरिति ।** तथा च द्रव्यं गगनादित्यादौ द्रव्यत्वसामान्याभाव-  
वद्बृत्तित्वाभाववत्त्वस्य अवृत्तिगगनहेतौ सत्त्वादतिव्याप्तिरिति भावः । वस्तुतो  
नेदं युक्तम्, विरुद्धहेतावतिव्याप्तिवारणाय हेतौ साध्यसामानाधिकरण्यस्योक्ततया तत  
एष अवृत्तिगगनादावप्यतिप्रसङ्गवारणसम्भवात् । अत्र लक्षणे न केवलमतिव्याप्ति-  
रेव, किन्तु अव्याप्तिरपीत्याह—**विशिष्टसत्तायामिति ।** तथा च द्रव्यं विशिष्ट-  
सत्त्वादित्यत्र द्रव्यत्वाभाववद्गुणादिनिरूपितवृत्तित्वस्य सत्तायां सत्त्वे 'विशिष्टः  
शुद्धाभातिरिच्यते' इति न्यायेन विशिष्टसत्तायामपि वर्तमानत्वादव्याप्तिरिति भावः ।

❀ जागदीशी ❀

यदि च वृत्तिमद्वृत्तयो यावन्तः साध्याभाववद्वृत्तित्वाभावास्तद्व-  
त्स्वावच्छिन्नाधिकरणतासामान्यकधर्मवत्त्वं व्याप्तिरिति वक्ष्यते, तदा नैते-  
षामेकोपि दोषः पदमादधाति । वृत्तिमद्वृत्तय इत्यादौ सर्वत्र दैशिक-  
विशेषणतासम्बन्धेनैव वृत्तेर्निवेशनीयत्वात्, अन्यथा अधिकरणत्वमात्र-  
स्यैव संयोगादिसम्बन्धेनावर्तमानत्वाद् धूमवान् बह्वेरित्यादावतिव्याप्तेरपि  
प्रसङ्गादिति ध्येयम् ।

❀ दीपिका ❀

निरुक्तदोषानुद्धरति जगदीशः—यदि चेति । तद्वत्स्वावच्छिन्नेत्यादि ।  
तद्वत्स्वावच्छिन्नाधिकरणतासामान्यं यस्य स्वस्य तद्धर्मवत्त्वमित्यर्थः । तत्पदेन  
तादृशवृत्तित्वाभावो ग्राह्यः । स्वपदेन हेतुतावच्छेदको धर्मो धर्तव्यः । धूमत्वावच्छि-  
न्नाधिकरणतायां निर्वहिवृत्तित्वसामान्याभावसत्त्वाद् वह्निमान् धूमादित्यादौ लक्षण-  
समन्वयः । एवञ्च घटत्वाधिकरणतायां प्रसिद्धस्य घटत्वाभाववद्वृत्तित्वसामान्या-  
भावस्य घटान्यत्वेहेतावसत्त्वेन न घटो घटान्यत्वादित्यादावतिव्याप्तिः । गगना-  
दिहेतौ गगनत्वावच्छिन्नाधिकरणताया अप्रसिद्धैव नातिव्याप्तिः । द्रव्यं विशिष्टसत्त्वा-  
दित्यत्र विशिष्टसत्तात्वावच्छिन्नाधिकरणतायां द्रव्यमात्रनिष्ठायां द्रव्यत्वाभाववद्गुणा-  
दिवृत्तित्वाभावस्य सत्त्वाच्चातिव्याप्तिरिति भावः । अथैवमपि धूमवान् बह्वेरित्यादावति-  
व्याप्तिः, धूमसामान्याभावाधिकरणेयोगोलके स्वरूपेणैव वृत्तित्वाद्धेतुतावच्छेदकीभूत-  
संयोगेनावृत्तित्वादित्यत आह—वृत्तिमद्वृत्तय इति । सर्वत्र=वृत्तिमद्वृत्तय  
इत्यत्र साध्याभाववद्वृत्तित्वाभावा इत्यत्र च । अन्यथा=स्वरूपेण वृत्तित्वाविवक्षणे ।  
तथा च धूमाभावाधिकरणेयोगोलके बह्वधिकरणतायाः स्वरूपेण सत्त्वाच्चातिव्याप्ति-  
रिति भावः । अत्रापि आलोकावृत्तिवृत्तित्वाभावं महानसन्निरूपितवृत्तित्वाभावश्चादाय  
प्रागुक्तरीत्या दोषसम्भवेन साध्याभाववद्वृत्तित्वाभावोपि स्वव्यापकतत्तत्साध्याभाव-  
वद्वृत्तित्वाव्यापकप्रतियोगिताको ग्राह्य इति ध्येयम् ।

इति यतीन्द्रस्वामिश्रीरामप्रपन्नाचार्यविरचितायां दीपिकायां कूटाघटित-

सार्वभौमलक्षणव्याख्यानं समाप्तम् ।

❀ दीधितिः ❀

अन्ये तु वृत्तिमद्बृत्तयो यावन्तः साध्याभावसमुदायाधिकरणवृत्तित्वाभावास्तद्वत्त्वम् ।

❀ जागदीशी ❀

कूटपदप्रवेशे सार्वभौमीयं लक्षणं परिष्कुर्वन्नाह—अन्ये त्वित्यादि । अत्र साध्याभावकूटाधिकरणवृत्तित्वस्य घटत्वादिनाभावमादाय व्यभिचारिणि अतिव्याप्तिरतो यावन्त इत्युक्तम् । तथा च तादृशवृत्तित्वसामान्याभावस्यैव तत्र हेतावसत्त्वान्नातिप्रसङ्गः । न च तादृशवृत्तित्वत्वावच्छिन्नाभाववत्त्वोक्त्यापि तादृशाभावव्युदासः सम्भवतीति वाच्यम्, तथापि तादृशवृत्तित्वत्वेन घटादेरभावमादायातिव्याप्तितादवस्थ्यात्, इदं वाच्यं ज्ञेयत्वादित्यादौ तादृशवृत्तित्वत्वस्य गुरुतया तदवच्छिन्नाभावाप्रसिद्धेश्च ।

❀ दीपिका ❀

ननु साध्याभाववद्बृत्तित्वाभावो व्याप्तिरिति व्याप्तिलक्षणो महानसीयवह्वधभावमादाय वह्निमान् धूमादित्यादावव्याप्तिः । न चाभावे साध्यतावच्छेदकमात्रावच्छिन्नप्रतियोगिताकत्वविवक्षणान्न दोष इति वाच्यम्, केवलान्वयिनि गुरुधर्मावच्छिन्नसाध्यके चाव्याप्तेरिति चेत्तत्राह दीधितौ—अन्ये त्विति । आहुरिति परेणान्वयः । तथा च साध्याभावकूटान्तर्गतवह्निसामान्याभावाधिकरणनिरूपितवृत्तित्वाभावस्य धूमहेतौ सत्त्वाल्लक्षणसमन्वयः ।

यावन्त इत्युक्तमिति । तथा च यावत्पदानुपादाने धूमवान् वह्नेरित्यादौ धूमसामान्याभावाधिकरणवृत्तित्वस्य घटत्वादिनाभावमादायातिव्याप्तिः । यावत्पदोपादाने तु निर्धूमवृत्तित्वसामान्याभावस्य यावदन्तर्गतस्य वहावसत्त्वान्नातिव्याप्तिः । ननु तादृशवृत्तितात्वावच्छिन्नप्रतियोगिताकाभावनिवेशेनैव निर्धूमवृत्तित्वाभावस्य घटत्वावच्छिन्नप्रतियोगिताकस्य दारणसम्भवे यावत्त्वनिवेशो व्यर्थ इति शङ्कते-न चेति । तादृशेत्यस्य धूमसामान्याभाववदित्यर्थः । तादृशाभावेति । घटत्वावच्छिन्नप्रतियोगिताकनिर्धूमवृत्तित्वाभावेत्यर्थः ।

अतिव्याप्तिं द्रव्यति—तथापीति । तादृशवृत्तितात्वावच्छिन्नप्रतियोगिताकत्वनिवेशेपीत्यर्थः । तथा च निर्धूमवृत्तितात्वेन घटाभावस्य तादृशवृत्तितात्वावच्छिन्नप्रतियोगिताकस्य वह्नौ हेतौ सत्त्वाद् धूमवान् वह्नेरित्यादावतिव्याप्तिस्तदवस्थैवेति भावः । तादृशनिवेशेव्याप्तिश्चेत्याह—इदं वाच्यमिति । तदवच्छिन्नेति ।

तादृशवृत्तित्वावच्छिन्नत्वार्थः । तथा च गुरुधर्मस्य प्रतियोगितानवच्छेदकत्वेन वाच्यत्वाभाववद्बृत्तित्वावच्छिन्नाभावस्याप्रसिद्ध्या वाच्यं ज्ञेयत्वादित्यादावव्याप्तिः, तादृशवृत्तित्वाभावीप्रतियोगितावच्छेदकत्वस्य लाघवाद् बृत्तित्वावच्छिन्नत्वाभावाभावादि भावः ।

ननु साध्याभावकूटाधिकरणनिरूपितवृत्तित्वावच्छिन्नाभावनिवेशे साध्याभावकूटाधिकरण-हृद-निरूपितवृत्तित्वावच्छिन्नप्रतियोगिताकाभावमादाय धूमवान् वह्नेरित्यादावतिव्याप्तिवारणाय इतरवारकपद्व्याप्तिनिवेशस्यावश्यकत्वेपि न्यूनवारकपद्व्याप्तिनिवेशे प्रयोजनविरहेण 'तादृशवृत्तित्वावच्छिन्नत्वार्थः' इत्यादिप्रत्ययनाप्रसिद्धिकथनमसङ्गतम्, बृत्तित्वावच्छिन्नत्वाभावाभावादाय लक्षणसमन्वयादिति चेन्न, तद्व्यक्तेः स्वरूपतो भानाङ्गीकर्तुमते साध्याभावकूटाधिकरण(तद्व्यक्ति)निरूपितवृत्तित्वाभावमादायातिव्याप्तिवारणाय न्यूनवारकपद्व्याप्तिनिवेशस्यावश्यकत्वेन तद्व्यसङ्गते । अन्ये तु साध्याभावकूटाधिकरणनिरूपितवृत्तित्वमित्याकारकर्माविशेषविषयतात्मकसमुदायत्वावच्छिन्नानुयोगिताकपद्व्याप्तिप्रतियोग्यवच्छेदकताकप्रतियोगिताकाभाव एव निवेश्यः, इतरवारकपद्व्याप्तिनिवेशस्य कर्तुमशक्यत्वात्, साध्याभावकूटाधिकरण—हृद-निरूपितवृत्तित्वाभावश्च न तादृशः । ( एवञ्च ) तादृशनिवेशाभिप्रायेणैव तद्व्यसङ्गतिरित्याहुः ।

### ❀ जागदीशी ❀

अतएव तादृशवृत्तित्वसामान्याभाववत्त्वमपि न विवक्षितम्, केवलान्वयिनि अव्याप्तेः, वाच्यत्वाभावकूटाधिकरणवृत्तित्वसामान्याभावस्य ज्ञेयत्वहेतावभावादिति भावः । इत्थमपि वाच्यत्वाभावकूटाधिकरणवृत्तित्वसामान्याभावस्य यावदन्तर्गतस्य ज्ञेयत्वादिहेतावसत्त्वाद् वाच्यं ज्ञेयत्वादि-त्यदावव्याप्तिरतो बृत्तिमद्बृत्तय इत्युक्तम् । तथा च तस्य वृत्तिमद्वृत्तिश्चान्न यावदन्तर्गतत्वम्, किन्तु घटत्वादिना तादृशवृत्तित्वाभावस्यैव, स च ज्ञेयत्वहेतौ वर्तत एवेति नाव्याप्तिः । अत्र वृत्तित्वादिकं पूर्वोक्तलक्षणदिशावसेयम् । तेन न प्रागुक्तदोषः ।

### ❀ दीपिका ❀

ननु गुरुधर्मावच्छिन्नप्रतियोगिताकाभावस्वीकारे केवलान्वयिनि नाव्याप्तिरित्यत आह—अतएवेति । वक्ष्यमाणाव्याप्तिभयादेवेत्यर्थः । वाच्यत्वाभावेति । घटत्वादिना वाच्यत्वाभावेत्यर्थः ।

अत्र वृत्तिमद्वृत्तिपदस्यानुपादाने वाच्यं ज्ञेयत्वादित्यादौ घटत्वादिना वाच्यत्वाभावाधिकरण-पटादि-निरूपितवृत्तित्वसामान्याभावस्य यावदन्तर्गतस्य ज्ञेयत्वहेतावसत्त्वेनाव्याप्तिरिति तदुपादानमित्याह—इत्थमपीति । यावत्पदनिवेशेनातिव्याप्त्यादिवारणोपीत्यर्थः । तस्य = घटत्वादिना वाच्यत्वाभावकूटाधिकरणवृत्तित्वाभावस्य वृत्तिमद्वृत्तित्वात् = वृत्तिमद्वृत्तित्वाभावात् । तादृशेति । घटत्वादिना वाच्यत्वाभाववदित्यर्थः । पूर्वोक्तस्य कूटाघटितेत्यर्थः । तथा च हेतुतावच्छेदकसम्बन्धेन वृत्तिमति स्वरूपसम्बन्धेन वर्तमानत्वं विवक्षितमिति भावः । तेन = पूर्वोक्तलक्षणदिशा वृत्तिमत्त्वादियद्गुणेन । न प्रागुक्तदोष इति । कूटाघटितलक्षणोक्तः वह्निमान् धूमादित्यादौ वह्न्यभावकूटाधिकरणसमवेतत्वाद्यभावमादाय न दोष इति भावः ।

### ❀ जागदीशी ❀

ननु प्रलयभिन्नं गोत्वादित्यादौ कालिकसम्बन्धेन हेतावतिव्याप्तिः, महाकालस्यापि कालिकसम्बन्धेन प्रलयान्यत्वाभावकूटवत्त्वेन तत्र या हेतुताघटककालिकसम्बन्धेन वृत्तिः, तस्याः व्यधिकरणधर्मावच्छिन्नाभावस्यैव वृत्तिमद्वृत्तित्वात् ।

### ❀ दीपिका ❀

अथ प्रलयभिन्नं गोत्वादित्यादौ प्रलयान्तर्भावेण व्यभिचारिणि अतिव्याप्तिः, तथाहि—साध्याभाववति वृत्तित्वमवश्यं हेतुतावच्छेदकसम्बन्धेनैव ग्राह्यम्, एवञ्च प्रलयभेदाभावाधिकरणे महाकाले हेतुतावच्छेदकीभूतकालिकसम्बन्धेन जगतो वर्तमानत्वेन महाकालनिरूपितकालिकसम्बन्धावच्छिन्नवृत्तित्वसामान्याभावस्य कालिकेन वृत्तिमति अवर्तमानत्वेन यावदन्तर्गततया घटत्वादिव्यधिकरणधर्मावच्छिन्नप्रतियोगिताकस्य प्रलयभेदाभावकूटाधिकरणनिरूपितकालिकसम्बन्धावच्छिन्नवृत्तित्वाभावस्यैव यावदन्तर्गतस्य गोत्वहेतौ सत्त्वादिति शङ्कते—नन्विति । अथात्र द्रव्यं महाकालत्वादित्यादौ आत्मत्वाधिकरणत्वरूपवृत्तिमद्वृत्तेः कालिकसम्बन्धेन साध्याभावकूटाधिकरणवृत्तित्वाभावकूटस्य महाकालत्वहेतावसत्त्वेनाव्याप्तिसम्भवेतिव्याप्त्यभिधानमसङ्गतम्, अनुपपत्तिसम्भवे आपत्तेरन्याय्यत्वादिति चेन्न, यत्किञ्चित्सम्बन्धेन तादृशकूटाधिकरणत्वप्रवेशोव्याप्तेरभावात् ।

नन्वेवमपि धूमवान् बह्नेरित्यादावतिव्याप्तिसम्भवे स्थलान्तरानुधावनं व्यर्थम्, तथाहि—धूमाभावकूटाधिकरणं महाकालः, तन्निरूपितवृत्तित्वाभावो व्यधिकरणधर्मावच्छिन्नप्रतियोगिताक एव वृत्तिमद्वृत्तिः, तस्य हेतौ सत्त्वादिति चेन्न, संयोगसम्ब-

न्धावच्छिन्नवृत्तितायाः संयोगस्वरूपत्वेन स्वरूपसम्बन्धेन साध्याभावकूटाधिकरणत्व-  
निवेशोप्यतिव्याप्तेरनिरासात्, निरवच्छिन्नस्वरूपसम्बन्धेन वृत्तित्वाभाववत्त्वविवक्षणे  
तत्र नातिव्याप्तिरिति विशेषविवक्षणेनैव तत्र व्यावृत्तिः, अत्र तूभयथापीति तत्स्थल-  
स्य त्यागात् । केचित्तु संयोगत्वस्य जातित्वेपि न संयोगत्वेन संसर्गता, अपि तु  
वृत्तिनियामकसंयोगत्वेन वृत्त्यनियामकसंयोगत्वेन चेति । तथा च वृत्त्यनियामकसंयो-  
गेन बहेर्हेतुतायां धूमस्य साध्यत्वे सद्धेतुरेव, तेन सम्बन्धेनायोगोलके बहेरसत्त्वात् ।  
वृत्तिनियामकसंयोगेन हेतुत्वे तु महाकालनिरूपिततादृशवृत्तित्वस्याप्रसिद्धेः, घटादीनां  
संयोगस्य महाकाले वृत्त्यनियामकत्वात् । अतः साध्याभावकूटाधिकरणमहाकाल-  
निरूपिततादृशसम्बन्धावच्छिन्नवृत्तित्वस्याप्रसिद्ध्या धूमवान् बहेरित्यादौ नातिव्याप्ति-  
सम्भव इत्याहुः । नन्वेवमपि सत्तावान् जातेरित्यादौ साध्याभावकूटाधिकरण-  
सामान्यादि-निरूपितसमवायसम्बन्धावच्छिन्नवृत्तित्वस्याप्रसिद्ध्या हेतुतावच्छेदक-  
सम्बन्धावच्छिन्नाधेयत्वीयस्वरूपसम्बन्धेन साध्याभावकूटाधिकरणनिरूपितवृत्तित्वा-  
भावस्य प्रवेश्यतया धूमवान् बहेरित्यादावतिव्याप्तिरसम्भव इति चेन्न, हेतुसामानाधि-  
करण्यस्याग्रे निवेशनीयतया सत्तावान् जातेरित्यादौ दोषाभावेन तादृशनिवेशस्या-  
नावश्यकतया स्थलान्तरानुसरणस्यौचित्यात् ।

### ॐ जागदीशी ॐ

न च दैशिकविशेषणतया साध्याभावकूटवत्त्वं विवक्षितम्, अतस्तादृ-  
शकूटाधिकरणप्रलयवृत्तित्वसामान्याभावस्याधुनिकघटादिवृत्तेर्गोत्वादिहेता-  
वत्सत्त्वान्नातिव्याप्तिरिति वाच्यम्, घटत्वाभाववान् पटत्वादित्यादौ अभाव-  
साध्यकेव्याप्तिप्रसङ्गात्, साध्याभावकूटान्तर्गतस्य घटत्वरूपसाध्याभावस्य  
विशेषणतयाधिकरणाप्रसिद्धेः । विशेषणतया वृत्तिमतामेव साध्याभावानां  
प्रवेशे तु घटत्वाभाववान् द्रव्यत्वादित्यादावतिव्याप्तिः, व्यधिकरणधर्मा-  
वच्छिन्नसाध्याभावस्यैव तत्र दैशिकविशेषणतया वृत्तिमद्वृत्तित्वात् । एवं  
कालिकसम्बन्धावच्छिन्नप्रतियोगिताके गगनत्वाद्यभावस्याभावे साध्ये  
ज्ञानादिहेतावत्याप्तिः, गगनत्वाद्यभावघटितकूटस्य दैशिकविशेषणता-  
सम्बन्धेन यदधिकरणं तद्वृत्तित्वाभावस्य शब्दादौ प्रसिद्धस्य ज्ञानादिहेता-  
वभावादिति चेत् ?

### ॐ दीपिका ॐ

अथ साध्याभावकूटाधिकरणत्वं स्वरूपसम्बन्धेन विवक्ष्यते, एवञ्च स्वरूप-  
सम्बन्धेन प्रलयभेदाभावकूटस्य प्रलयत्वात्मकस्याधिकरणं प्रलयः, तन्निरूपित-



वृत्तित्वाभावस्य कालिकेन वृत्तिमति सृष्टिकालीनघटादौ प्रसिद्धस्य गोत्वहेतावसत्त्वात् प्रलयभिन्नं गोत्वादित्यादौ नातिव्याप्तिरित्याशङ्कते—न चेति । तादृशकूटेति । प्रलयभेदाभावकूटेत्यर्थः । स्वरूपेण तादृशाधिकरणत्वविवक्षणे दोषमाह—घटत्वाभाववानित्यादि । ननु स्वरूपसम्बन्धेन वृत्तिमतामेव साध्याभावानां प्रवेशः, एवञ्च घटत्वाभाववान् पटत्वादित्यादौ घटत्वाभावत्वेन घटादीनामभाव एव साध्याभावकूटान्तर्गतस्तस्य स्वरूपेणाधिकरणस्य प्रसिद्ध्या नाव्याप्तिरित्यत आह—विशेषणतया वृत्तिमतामेवेति । तथा चाव्याप्तिरिहेपि घटत्वाभाववान् द्रव्यत्वादित्यादौ घटान्तर्भावेण व्यभिचारिण्यतिव्याप्तिरिति भावः । अतिव्याप्तिमेवोपपादयति—व्यधिकरणधर्मावच्छिन्नेति । एवञ्च घटत्वस्वरूपस्य साध्याभावस्य स्वरूपेण वृत्तिमत्त्वाभावात् घटत्वाभावत्वेन घटाभावकूटाधिकरणनिरूपितवृत्तित्वाभावस्य व्यधिकरणधर्मावच्छिन्नप्रतियोगिताकस्यैव वृत्तिमद्वृत्तित्वात्तस्य च द्रव्यत्वहेतौ सत्त्वेनातिव्याप्त्या तथानिवेशस्य कर्तुमशक्यत्वादिति भावः । ननु अभावत्वप्रतीतेः प्रमात्वरक्षायै अभावाभावस्यातिरिक्तत्वमते स्वरूपेण साध्याभावकूटाधिकरणत्वविवक्षणेपि घटत्वाभाववान् द्रव्यत्वादित्यादौ नातिव्याप्तिरित्यत आह—एवमिति । आत्मनि कालिकेन गगनत्वाभावो नास्तीति प्रतीत्या कालिकसम्बन्धावच्छिन्नप्रतियोगिताकस्य गगनत्वाभावाभावस्य स्वरूपेण साध्यत्वे ज्ञानहेतौ साध्याभावकूटान्तर्गतस्य गगनत्वाभावस्य स्वरूपेणाधिकरणमात्मादि, तन्निरूपितवृत्तित्वसामान्याभावस्य समवायेन वृत्तिमति शब्दादौ वर्तमानस्य ज्ञानहेतावसत्त्वेनाव्याप्तिरिति भावः ।

ननु कालिकसम्बन्धावच्छिन्नप्रतियोगिताकस्य गगनत्वाभावस्य स्वरूपेण साध्यत्वे शब्दहेतुकेष्वव्याप्तिसम्भवे द्वितीयाभावपर्यन्तानुसरणं व्यर्थम्, तथाहि—अत्र साध्याभावस्य शब्दाश्रयत्वरूपगगनत्वस्वरूपतया स्वरूपेण वृत्तिमत्तया तद्वदितकूटाधिकरणत्वस्य गगने एव सत्त्वेन तन्निरूपितवृत्तित्वसामान्याभावस्य ज्ञानादौ प्रसिद्धस्य शब्दहेतावसत्त्वादिति चेन्न, गगनत्वस्य शब्दाश्रयत्वरूपत्वमिव शब्दवत्त्वरूपत्वमपि, शब्दवत्त्वञ्च शब्द एवेति मते साध्याभावस्य शब्दरूपत्वेन शब्दस्य च स्वरूपेण वृत्तिमत्त्वाभावेन स्थलान्तरानुसरणात् ।

❀ जागदीशी ❀

न, साध्यतावच्छेदकसम्बन्धेन स्वप्रतियोगितावच्छेदकविशिष्टसाध्यवत्त्वबुद्धेः संसर्गविधया प्रतिबन्धकतावच्छेदको यः सम्बन्धस्तेन वृत्तिमतः साध्याभावकूटस्य तादृशसम्बन्धेनैवाधिकरणत्वस्योक्तत्वात् ।

संयोगाभाववान् प्रमेयादित्यादौ च संयोगादिरूपः साध्याभावो न तादृश-  
सम्बन्धेन वृत्तिमान् , निरवच्छिन्नसमवायसम्बन्धेनैव संयोगादिनिश्चयस्य  
तदभावविरोधित्वादतो न तत्राव्याप्तिः । केवलान्वयिनि च तादृशप्रति-  
योगितावच्छेदकविशिष्टसाध्यवत्ताबुद्धिर्भ्रमरूपैव सुलभा, सत्यां हि घट-  
त्वेन वाच्यत्वं नास्तीति बुद्धौ जात्वपि घटत्वेन वाच्यत्वमस्तीति ज्ञाना-  
नुदयात् , घटत्वाद्यभाववत्ताबुद्धिं प्रति च समवायादिना घटत्वादिमत्ता-  
निश्चयस्य प्रतिबन्धकत्वादेवोक्ताव्याप्रेर्व्युदासः ।

### ❀ दीपिका ❀

प्रलयभिन्नं गोत्वादित्यत्र पूर्वोक्तामतिव्याप्तिं निराकरोति—साध्यतेत्यादिना ।  
एवञ्च संयोगेन बहिमत्ताबुद्धिं प्रति स्वरूपेण बह्व्यभाववत्तानिर्णयस्य प्रतिबन्धकत्वात्  
प्रतिबन्धकतावच्छेदकीभूतस्वरूपेण साध्याभावकूटाधिकरणत्वं ग्राह्यम् । प्रलय-  
भिन्नं गोत्वादित्यादौ स्वरूपेण प्रलयभेदवत्ताबुद्धेः प्रतिबन्धकतावच्छेदकीभूतस्वरूपेण,  
घटत्वाभाववान् पटत्वादित्यादौ स्वरूपेण घटत्वाभाववत्ताबुद्धेः प्रतिबन्धकतावच्छेदकी-  
भूतसमवायेन साध्याभावकूटाधिकरणत्वविवक्षणेन न कापि दोषलेशोपीति  
बोध्यम् । तादृशसम्बन्धेन=निरुक्तप्रतिबन्धकतावच्छेदकसम्बन्धेन । पर्वतादौ बह्व्य-  
भाववत्तानिश्चयेपि कालिकादिना बहिमत्ताबुद्धिसम्भवेन सामान्यतः साध्यवत्ताग्रह-  
विरोधित्वमप्रसिद्धमित्यत आह—साध्यतावच्छेदकसम्बन्धेनेति । साध्याभाव-  
वत्तानिश्चयेपि प्रमेयत्वादिना साध्यवत्ताग्रहोदयादाह—स्वप्रतियोगितावच्छेदक-  
विशिष्टेति । न चोक्तदोषवारणाय साध्यतावच्छेदकविशिष्टसाध्यवत्ताग्रह एव कथ-  
ञ्चोक्त इति वाच्यम् , केवलान्वयिनि साध्यतावच्छेदकविशिष्टसाध्यवत्ताग्रहविरोधित्व-  
स्याप्रसिद्ध्याव्याप्तिः । अत्र स्वप्रतियोगिसाध्यवत्त्वोपादाने जगदीशोक्तज्ञानहेतावव्या-  
प्तिः, घटत्वेन कालिकसम्बन्धावच्छिन्नगगनत्वाभावाभावप्रकारकबुद्धेः स्वरूपस्य प्रति-  
बन्धकतावच्छेदकसंसर्गतया तेन सम्बन्धेन साध्याभावकूटाधिकरणे हेतोर्वर्तमान-  
त्वात् । संयोगाभाववान् प्रमेयादित्यत्राप्यव्याप्तिर्बोध्या, समवायस्यापि संयोगरूप-  
साध्याभावप्रतियोगिसमवेताभावसाध्यवत्ताबुद्धेः प्रतिबन्धकतावच्छेदकसंसर्गत्वात् ।  
स्वप्रतियोगितावच्छेदकविशिष्टमात्रप्रवेशे वाच्यं ज्ञेयत्वादित्यत्राव्याप्तिः, घटानुयोगिक-  
स्वरूपसम्बन्धेन वाच्यत्वाभावत्वेन वाच्यत्वस्याभावस्य प्रतियोगितावच्छेदकीभूतं  
यत्तादृशाभावत्वं तद्विशिष्टवत्ताबुद्धेः प्रतिबन्धकतावच्छेदकीभूतघटानुयोगिकस्वरूप-  
सम्बन्धेन तादृशकूटाधिकरणाप्रसिद्धेः ।

नन्वेवं घटत्वाभाववान् पटत्वादित्यत्राव्याप्तिः दुर्बारा । तथाहि—स्वप्रतियोगिता-  
वच्छेदकविशिष्टसाध्यवत्ताबुद्धेरित्यत्र स्वपदेन यदि साध्यसामान्याभावस्य ग्रहणम्,  
तदा प्रतिबन्धकतावच्छेदकः समवायसम्बन्धः, यदि व्यधिकरणधर्मावच्छिन्नाभा-  
वग्रहणम्, तदा प्रतिबन्धकतावच्छेदकः स्वरूपसम्बन्धः । एवं च तेन सम्बन्धेन  
सर्वेषामेव व्यधिकरणधर्मावच्छिन्नाभावानां वृत्तिमत्त्वम्, तथा च तादृशसम्बन्धेन  
कदाचित् स्वरूपं कदाचिन् समवायं चादाय सर्वेषां वृत्तिमत्त्वेन साध्यसामान्याभाव-  
घटितव्यधिकरणधर्मावच्छिन्नाभावकूटाधिकरणत्वं न निरुक्तान्तःपातिना केनापि  
सम्बन्धेनापि प्रसिद्धमिति चेन्न, स्ववृत्तित्व-साध्यतावच्छेदकसम्बन्धेन स्वप्रतियो-  
गितावच्छेदकविशिष्टसाध्यवत्ताबुद्धिप्रतिबन्धकतावच्छेदकसम्बन्धावच्छिन्नत्वोभयस-  
म्बन्धेन साध्याभावविशिष्टा या निरूपकता, तन्निरूपिताधिकरणतावत्कूटवत्त्वस्यैव  
विवक्षणादिति । ननु संयोगाभाववान् प्रमेयादित्यत्र संयोगात्मकसाध्याभावकूटाधि-  
करणद्रव्यनिरूपितवृत्तित्वसामान्याभावस्य गुणत्वादौ वर्तमानस्य प्रमेयहेतावसत्त्वाद-  
व्याप्तिरित्यत आह—संयोगाभाववानिति । तादृशसम्बन्धेन=साध्यतावच्छेदक-  
सम्बन्धेन स्वप्रतियोगितावच्छेदकविशिष्टसाध्यवत्ताग्रहप्रतिबन्धकतावच्छेदकसम्ब-  
न्धेन । तदभावेति । संयोगाभावेत्यर्थः । एवं च तादृशप्रतिबन्धकतावच्छेदकीभूत-  
निरवच्छिन्नसमवायसम्बन्धेन संयोगात्मकसाध्याभावकूटस्य वृत्तिमत्त्वाभावेन साध्या-  
भावपदेन ग्रहीतुमशक्यतया व्यधिकरणधर्मावच्छिन्नसाध्याभावमादाय लक्षणसम-  
न्वय इति भावः ।

अथ वाच्यं ज्ञेयत्वादित्यत्र व्यधिकरणधर्मावच्छिन्नसाध्याभाववत्ताज्ञानस्य व्यधि-  
करणधर्मविशिष्टसाध्यवत्ताबुद्धेः प्रतिबन्धकत्वे मानाभावेन निरुक्तप्रतिबन्धकतावच्छे-  
दकसंसर्गाप्रसिद्धयाव्याप्तिरित्यत आह—केवलान्वयिनि चेति । तथा च निरु-  
क्तानुभवबलान्निरुक्तप्रतिबन्धप्रतिबन्धकभावस्यावश्यकतया नाव्याप्तिरिति भावः ।

❀ दीधितिः ❀

तादृशवृत्तित्वाभावः स्वव्यापकतादृशवृत्तित्वव्यापक-  
प्रतियोगिताको बोध्यः । प्रयोजनं चोक्तप्रायम् ।

❀ जागदीशी ❀

तादृशवृत्तित्वव्यापकप्रतियोगिताकत्वे प्रवेशिते एव समुदायपदं  
सार्थकं भवति, अतः प्रागेव वृत्तित्वाभावं व्याचष्टे—तादृशेति । स्वेति । स्वं  
प्रतियोगिता तद्व्यापकं यत्साध्याभावसमुदायाधिकरणवृत्तित्वत्वं तद्व्या-

पक्षप्रतियोगिताका इत्यर्थः । प्रयोजनं चेति । वह्निमान् धूमादित्यत्रालोका-  
वृत्तिसामान्याभावस्य साध्याभावकूटाधिकरणवृत्तित्वव्यापकप्रतियोगिता-  
कस्य यावदन्तर्गतस्य हेतावसत्त्वादव्याप्तिरतः स्वव्यापकेति । तथा  
चालोकावृत्तित्वावच्छिन्नाभावप्रतियोगित्वस्य व्यापकं निर्वहिवृत्तित्वत्वम्,  
धूमत्वादौ व्यभिचारादित्ययमभावो न लक्षणघटक इति नाव्याप्तिः । प्रति-  
योगितायां तादृशवृत्तित्वव्यापकत्वानुक्तौ वाच्यं ज्ञेयत्वादित्यादावव्याप्तिः,  
स्वप्रतियोगिताव्यापकसाध्याभावकूटवद्वृत्तित्वत्वकस्य घटवृत्तित्वसामा-  
न्याभावस्य यावदन्तर्गतस्य हेतावसत्त्वात् । तदुपादाने च तादृशाभाव-  
प्रतियोगित्वं न वाच्यत्वाभाववद्वृत्तित्वव्यापकं पटवृत्तित्वे व्यभिचारा-  
दित्येतस्य लक्षणाघटकत्वान्नाव्याप्तिरिति भावः ।

### ❀ दीपिका ❀

अथ प्रथमोक्तस्य कूटपदस्य प्रयोजनमनुक्त्वा पश्चादुक्तस्य वृत्तित्वाभावस्य  
व्याख्यानं सन्दर्भविरुद्धमित्यत आह—तादृशवृत्तित्वेति । तथा च वृत्तित्वाभावस्य  
दीधितिकारोक्तव्याख्याया अभावे धूमाभाववन्निरूपितवृत्तित्वमामान्याभावस्य वह्निहेता-  
वसत्त्वेन धूमवान् वह्नेरित्यादावतिव्याप्तिविरहेण तन्निरासाय समुदायपदप्रवेशो व्यर्थः  
स्यात् । स्वव्यापकतादृशवृत्तित्वाव्यापकप्रतियोगिताकत्वनिवेशे तु समुदायाप्रवेशे  
यथा दोषस्तथा दीधितिकृतैव वक्ष्यत इति भावः । एवं च साध्याभावसमुदायाधिकरण-  
निरूपितवृत्तित्वाव्यापिका अथ च तादृशवृत्तित्वाव्याप्या च या प्रतियोगिता  
तादृशप्रतियोगिताकाभावा यावन्तो वृत्तिमद्वृत्तयस्तद्वत्त्वं व्याप्तिरिति फलितम् ।  
अत्र स्वव्यापक(प्रतियोगितायां तादृशवृत्तित्वाव्याप्य)त्वानिवेशे साध्याभाव-  
समुदायाधिकरणवृत्तित्वाव्यापकत्वमात्रोक्तौ आलोकावृत्तिसामान्याभावस्य वह्निभाव-  
कूटाधिकरणवृत्तित्वाधिकरणे मीनादिवृत्तितायामालोकावृत्त्यभावीयप्रतियोगित्वाभाव-  
स्यावर्तमानत्वेन वर्तमानघटाद्यभावाप्रतियोगिप्रतियोगिताकस्य धूमहेतावसत्त्वेन वह्नि-  
मान् धूमादित्यादावव्याप्तिः । अतः स्व(प्रतियोगिता)व्यापकत्वं निवेशितमित्याह—  
वह्निमानित्यादि । स्वव्यापकत्वनिवेशे तु धूमत्वे आलोकावृत्त्यभावीयप्रतियो-  
गितायाः सत्त्वेन वह्निभावकूटाधिकरणवृत्तित्वाव्यापकसत्त्वेन नाव्याप्तिरिति प्रघट्टकार्थः ।  
तादृशवृत्तित्वावेति । साध्याभावकूटाधिकरणवृत्तित्वावेत्यर्थः । तादृशाभावेति ।  
घटवृत्तित्वसामान्याभावेत्यर्थः । वाच्यत्वाभावेति । समवायितया वाच्यत्वाभावे-  
त्यर्थः । पटवृत्तित्वे समवायितया वाच्यत्वाभावकूटाधिकरणवृत्तित्वाव्यापकसत्त्वेन तत्र

घटवृत्तित्वाभावीयप्रतियोगिताया असत्त्वेन घटवृत्तित्वाभावीयप्रतियोगितायाः सम-  
वायितया वाच्यत्वाभावकूटाधिकरणवृत्तित्वाव्यापकत्वाभाव इति ।

### ❀ जागदीशी ❀

अत्र च प्रतियोगिता स्वन्यूनवृत्तिधर्मानवच्छिन्ना ग्राह्या । तेनेदं वाच्यं  
ज्ञेयत्वादित्यादौ घटवृत्तित्वात्वेन वृत्तित्वसामान्याभावस्य घटान्यत्वादि-  
वृत्तेर्ज्ञेयत्वहेतावसत्त्वेपि नाव्याप्तिः । सार्वभौममते च एकविशिष्टापरत्व-  
मेवोभयत्वम् । तेन घटवृत्तित्व-घटान्यवृत्तित्वोभयाभावमादायापि ना-  
सम्भवः, तत्प्रतियोगितायाः तादृशवृत्तित्वत्वाव्यापकत्वादिति ध्येयम् ।

### ❀ दीपिका ❀

अथ वाच्यं ज्ञेयत्वादित्यादौ घटवृत्तित्वात्वेन वृत्तित्वसामान्याभावस्य तादृश-  
वृत्तित्वात्त्वसमनियतस्य घटान्यत्वे प्रसिद्धस्य यावदन्तर्गतस्य ज्ञेयत्वहेतावसत्त्वेना-  
व्याप्तिरित्यत आह—अत्र चेति । तथा च घटवृत्तित्वत्वेन वृत्तित्वसामान्याभावीय-  
प्रतियोगितायाः स्वन्यूनवृत्तिना घटवृत्तित्वात्वेनावच्छिन्नत्वाच्च तादृशवृत्तित्वाभावस्य  
लक्षणघटकत्वमिति भावः ।

नन्वेवमपि घटवृत्तित्व-घटान्यवृत्तित्वोभयाभावस्यापि यावदन्तर्गतस्य ज्ञेयत्वादि-  
हेतावसत्त्वेनासम्भव इत्यत आह—सार्वभौममते चेति । तेन = एकविशिष्टा-  
परत्वस्यैवोभयत्वपदार्थत्वेन । तत्प्रतियोगितायाः = निरुक्तोभयाभावीयप्रतियोगि-  
तायाः । तादृशवृत्तित्वेति । साध्याभावकूटाधिकरणवृत्तित्वेत्यर्थः । तथा च सम-  
वायित्वावच्छिन्नवाच्यत्वाभावकूटाधिकरणनिरूपितवृत्तित्वात्त्वस्य घटवृत्तित्वायां सत्त्वेन  
तत्र च घटवृत्तित्वं विशिष्टघटान्यवृत्तित्वाभावीयप्रतियोगिताया असत्त्वेन न व्याप-  
कत्वमिति भावः ।

ननु बहिमान् धूमादित्यादौ धूमहेतौ घटवृत्तित्वविरहप्रयुक्तोभयाभावस्य सत्त्वेन  
लक्षणसमन्वयसम्भवेसम्भवाभिधानमसङ्गतम् । न च पर्वतवृत्तित्व-पर्वतान्यवृत्ति-  
त्वोभयाभावमादाय तत्राप्यसम्भव इति वाच्यम्, निरुक्तोभयाभावीयप्रतियोगिताया  
बह्व्यभावकूटवद्वृत्तित्वात्त्वव्यापकत्वसत्त्वेपि तादृशवृत्तित्वात्त्वव्याप्यत्वविरहात्, मीननिष्ठ-  
वृत्तित्वायां व्यभिचारादिति चेन्न, साध्याभावे हेतुसामानाधिकरण्यविशेषणोपादानेन  
लक्षणघटकस्य घटत्वावच्छिन्नबह्व्यभावकूटाधिकरणत्वस्य पर्वतेपि सत्त्वेन निरुक्तो-  
भयाभावस्य तादृशवृत्तित्वात्त्वसमनियतस्य यावदन्तर्गतस्य धूमहेतावसत्त्वात् । एवं  
तद्रूपवान् तद्रसादित्यादौ रसत्वावच्छिन्नवृत्तित्व-तदनवच्छिन्नवृत्तित्वोभयाभाव-

मादायातिव्याप्तिर्बोद्ध्या । ननूभयाभावीयप्रतियोगितायाः प्रत्येकपर्यवसितत्वेन स्व-  
न्यूनवृत्त्युभयत्वावच्छिन्नतया निरुक्तोभयाभावस्य वारणसम्भवे सार्वभौममतविशेषा-  
श्रयणं विफलमिति चेन्न, स्वसमानाधिकरणत्वे सति स्वसमानाधिकरणभेदप्रतियोगिता-  
वच्छेदकत्वमेव स्वन्यूनवृत्तित्वम् । स्वसमानाधिकरण्यं च निरवच्छिन्नस्वरूपेण  
बोध्यम् । एवं च उभयपदार्थे उभयत्वावच्छिन्नप्रतियोगिताकभेदो न निरवच्छिन्न-  
स्वरूपेणैति न तस्योभयत्वस्य न्यूनवृत्तित्वम्, अन्यथाव्याप्यवृत्तिधर्मावच्छिन्न-  
प्रतियोगिताकभेदस्याव्याप्यवृत्तित्वमते धूमाधिकरणवृत्तित्वं नास्तीत्यभावीयप्रतियोगि-  
तायां स्वन्यूनवृत्तिधर्मानवच्छिन्नत्वस्यासत्त्वेन व्यधिकरणधर्मावच्छिन्नतादृशवृत्ति-  
त्वाभावमादाय धूमवान् वह्नेरित्यत्रातिव्याप्तिः, संयोगसम्बन्धावच्छिन्नवृत्तिताया  
अव्याप्यवृत्तित्वेन तदवच्छिन्नभेदस्य केवलान्वयित्वात् ।

### ❀ जागदीशी ❀

स्वव्यापकत्वदलस्य पूर्वलक्षणोक्तैव व्यावृत्तिः । तादृशवृत्तित्वत्वव्याप-  
कत्वदलस्य तु प्रागिव न वह्निमान् धूमादित्यादौ व्यावृत्तिः, तादृशमहान-  
सादेः साध्याभावकूटानधिकरणत्वात्, किन्तु केवलान्वयिस्थले एवेत्या-  
शयेनाह—उक्तप्रायमिति । न च स्वव्यापकेत्याद्यपेक्षया लाघवात्  
साध्याभावकूटाधिकरणवृत्तित्वत्वावच्छिन्नाभावा एव यावन्तो निवेश्यन्ताम्,  
तादृशवृत्तित्वत्वेन घटादेरभावमादाय केवलान्वयिनि लक्षणसम्भवादिति  
वाच्यम्, वह्निमान् धूमाद् वाच्यं ज्ञेयत्वादित्यादौ सर्वत्रासम्भवापत्तेः,  
निर्वह्निवृत्तित्वत्वस्य वृत्तित्वत्वाद्यपेक्षया गुरुत्वेन वह्नयभावकूटवद्वृत्ति-  
त्वत्वघटत्वेन वाच्यत्वाभावकूटवद्वृत्तित्वत्वादेः प्रतियोगितानवच्छेदक-  
त्वेन तदवच्छिन्नाभावस्याप्रसिद्धेरिति भावः ।

### ❀ दीपिका ❀

ननु स्वव्यापकतादृशवृत्तितात्वव्यापकत्वदलस्य प्रयोजनं कूटाघटितलक्षणोक्त-  
मेवेति दीधितिः कृतः प्रायपदोपादानं व्यर्थमित्यत आह—स्वव्यापकत्वदलस्येति ।  
तथा च उक्तप्रायमिति दीधितिग्रन्थस्य यत्किञ्चिदुक्तम्, यत्किञ्चोक्तमित्यर्थः ।  
तथा च प्रथमदलप्रयोजनं प्रथमलक्षणोक्तमेव, द्वितीयदलप्रयोजनं पूर्वोक्तमन्यदेवेति  
प्रयोजनस्योक्तप्रायत्वम् । तादृशवृत्तित्वत्वेनेति । साध्याभावकूटाधिकरणवृत्तिता-  
त्वेनेत्यर्थः । असम्भवे बीजमाह—निर्वह्निवेति । तथा च वह्निमान् धूमादित्यत्र  
वह्नयभावकूटाधिकरणवृत्तित्वसामान्याभावीयप्रतियोगितावच्छेदकत्वस्य लाघवाज्जि-

बहिर्वृत्तित्वात्वे वाच्यं ज्ञेयत्वादौ घटत्वावच्छिन्नवाच्यत्वाभावकूटवद्वृत्तित्वात्वेन घटा-  
वभावीयप्रतियोगितावच्छेदकत्वस्य लाघवाद् वृत्तित्वात्मात्रे एवाभ्युपगमेन साध्या-  
भावकूटाधिकरणवृत्तित्वावच्छिन्नप्रतियोगिताकाभावस्यैवाप्रसिद्ध्यासम्भव इति  
ध्येयम् । तदवच्छिन्नेति । साध्याभावकूटाधिकरणवृत्तित्वावच्छिन्नेत्यर्थः ।

❀ दीधितिः ❀

साध्याभावाधिकरणवृत्तित्वव्यापकप्रतियोगिताकस्य च  
व्यधिकरणधर्मावच्छिन्नस्यैवाभावस्य वृत्तिमद्वृत्तित्वाद् व्यभि-  
चारिण्यतिव्याप्तिरतः समुदायेति ।

❀ जागदीशी ❀

ननु वृत्तिमद्वृत्तयो यावन्तः साध्याभाववद्वृत्तित्वव्यापकप्रतियो-  
गिताकाभावाः तद्वत्त्वमेवोच्यतां कृतं कूटनिवेशेनेत्यत आह-साध्याभावेति ।  
साध्यप्रतियोगिताकाभावेत्यर्थः । व्यधिकरणेति । साध्यप्रतियोगिताकाभाव-  
वद्वृत्तित्वसामान्याभावस्यावृत्तिमात्रवृत्तित्वादिति भावः । अत इति । तथा च  
धूमाभावकूटाधिकरणवृत्तित्वव्यापकप्रतियोगिताकस्य निर्धूमवृत्तित्वसामा-  
न्याभावस्यैव बह्व्यादिहेतावसत्त्वान्न व्यभिचारिण्यतिव्याप्तिः । न चैवं  
गगनाभाववान् वाच्यत्वादित्यत्राव्याप्तिः, गगनस्यापि साध्याभावतया  
तदधिकरणाप्रसिद्धेरिति याच्यम्, वृत्तिमत्त्वेनापि साध्याभावस्य विवक्ष-  
णीयत्वात्, नव्यमते गगनस्य स्वाभावविरहत्वे मानाभावाच्चेति भावः ।

❀ दीपिका ❀

दीधितौ-अतिव्याप्तिरिति । अयमाशयः-कूटपदाप्रवेशे साध्यप्रतियोगिका-  
भाववद्वृत्तित्वाव्यापकप्रतियोगिताकाभावस्यैव निवेशनीयत्वे धूमवान् बह्वेरित्यादाव-  
तिव्याप्तिः, घटत्वेन धूमाभावस्यापि साध्यप्रतियोगिताकाभावतया घटत्वावच्छिन्नधूमा-  
भावाधिकरणवृत्तित्वसामान्याभावस्य वृत्तिमद्वृत्तित्वाभावेन न लक्षणघटकत्वम्,  
अपि तु घटत्वावच्छिन्नप्रतियोगिताकस्य तादृशवृत्तित्वाभावस्यैव, तादृशाभावस्य च  
बहिहेतौ सत्त्वात् । कूटपदप्रवेशे तु कूटान्तर्गतधूमसामान्याभाववद्वृत्तित्वाभावस्य  
हेतावसत्त्वान्नातिव्याप्तिरिति ।

ननु साध्याभावसमुदायाधिकरणवृत्तित्वाव्याप्यत्वे सति साध्याभाववद्वृत्ति-  
तावव्यापिका या प्रतियोगिता, तादृशप्रतियोगिताकाभावस्याप्रसिद्ध्यैव धूमवान्

वह्नेरित्यादावतिव्याप्तिवारणसम्भवे द्वितीयदले कूटपदाप्रवेशेतिव्याप्त्यभिधानमसाम्प्र-  
तम् । न च घटत्वेन जगद्वृत्तित्वाभावस्तथा, तदीयप्रतियोगितायां सत्यन्ताभावात् ।  
निर्धूमवृत्तित्वत्वावच्छिन्नाभावोपि न तथा, तदीयप्रतियोगितायां विशेष्यदलासत्त्वात्,  
किन्तु वह्निमान् धूमादित्यादौ तथाविधाभावाप्रसिद्ध्याव्याप्तिरेवेति चेन्न, द्वितीयदले  
समुदायपदाप्रवेशे प्रथमसमुदायप्रवेशो व्यर्थ एव, आलोकावृत्तिवृत्तित्वाभावीयप्रति-  
योगिताया व्यधिकरणधर्मावच्छिन्नसाध्याभाववद्वृत्तित्वव्यापकेन आलोकावृत्ति-  
वृत्तित्वाभावस्य लक्षणाघटकतया साम्प्रतं तादृशाभावमादायाव्याप्त्यभावात् । एवं च  
व्यधिकरणधर्मावच्छिन्नाभावमादाय वह्निमान् धूमादित्यादौ लक्षणसमन्वयसम्भवे  
समुदायपदस्य फलं पूर्वोक्तदिशातिव्याप्तिवारणमेव । वस्तुतः समुदायपदस्य सकृदेव  
प्रवेश इति न कोपि दोषः ।

कूटपदप्रवेशेप्यव्याप्तिमाशङ्कते—न चैवमिति । एवम् = कूटपदप्रवेशेपि ।  
अव्याप्तिरिति । अथात्र 'साध्यतावच्छेदकसम्बन्धेन स्वप्रतियोगितावच्छेदक-  
विशिष्टसाध्यवत्ताबुद्धेः संसर्गविधया प्रतिबन्धकतावच्छेदको यः सम्बन्धः तेन  
सम्बन्धेन वृत्तिमतः साध्याभावकूटस्य तेनैव सम्बन्धेनाधिकरणत्वस्योक्तत्वादि'-  
ति ग्रन्थेनैव गगनस्वरूपाभावस्य लक्षणाघटकतया तमादायाव्याप्तिदानं वृत्तिमत्त्वेना-  
पीत्याद्यभिप्रमन्थेनाव्याप्तिदानश्चासङ्गतमिति चेन्न, पूर्वग्रन्थं विस्मृत्याव्याप्तिदानम्,  
विवक्षणीयत्वादित्यस्यानन्तरं 'साध्यतावच्छेदकसम्बन्धेनेत्यादिग्रन्थेने'ति शेषः ।  
विवक्षणीयत्वादित्यस्य विवक्षितत्वादित्यर्थः । तेन न समाधानान्तरमित्यवसेयम् ।  
मानाभावाच्चेति । अयमाशयः—अभावाभावस्य प्रथमाभावप्रतियोगिस्वरूपत्वा-  
ङ्गीकारे एव गगनाभावाभावस्य गगनस्वरूपत्वमभ्युपगम्यैव गगनाभाववान् वाच्यत्वा-  
दित्यत्राव्याप्तिः स्यात्, परन्तु गगनस्य तद्रूपत्वे न किञ्चिन्मानम्, घटवद्भूतले  
घटो नास्तीत्यप्रतीत्या घटाभावो नास्तीति प्रतीत्या च घटस्य घटाभावाभावात्मकत्वं  
भवति, प्रकृते तथा प्रतीतेरभावादिति गगनाभावाभावस्यातिरिक्तत्वेन तदधिकरण-  
प्रसिद्ध्या नाव्याप्तिरिति ।

### ❀ जागदीशी ❀

अत्र साध्याभावसमुदायाधिकरणवृत्तित्वव्यापकप्रतियोगितेत्यत्र समु-  
दायपदस्य फलं ग्रन्थकृतैवोक्तम् । प्रतियोगिताव्यापकसाध्याभावसमुदाया-  
धिकरणवृत्तित्वमित्यत्र समुदायपदस्य फलन्तु नालोकावृत्तेरभावमादाय  
वह्निमान् धूमादित्यादावव्याप्तिवारणम्, तादृशाभावस्य स्वव्यापक-



साध्याभाववद्बृत्तित्वव्यापकप्रतियोगिताकेत्युक्तावपि वारणसम्भवाद् धूमत्वादावपि तदभावप्रतियोगितासत्त्वात्, परन्तु आलोकावृत्तिवृत्तित्वस्याभावमादायाव्याप्तिवारणमेव तत्फलमिति प्राञ्चः ।

### ❀ दीपिका ❀

द्विधा समुदायपदं प्रवेश्य व्याचक्षणाणां प्राचां मतं दूषयितुमुपन्यस्यति— अत्रेति । एषामयभाशयः—साध्याभावकूटाधिकरणवृत्तितात्वव्यापिका अथ च साध्याभावकूटाधिकरणवृत्तितात्वव्याप्या या प्रतियोगिता, तादृशप्रतियोगिताकाभाव एव तादृशवृत्तिताभावपदेन प्राञ्चः । तत्र प्रथमकूटपदप्रयोजनं दीधितिकारोक्तं धूमवान् बह्नेरित्यादावतिव्याप्तिवारणमेव । द्वितीयकूटपदप्रयोजनं बहिमान् धूमादित्यादौ आलोकावृत्त्यभावमादायाव्याप्तिवारणं न सम्भवति, तदीयप्रतियोगिताया धूमत्वेपि सत्त्वेन तत्र बहिसामान्याभाववद्बृत्तितात्वस्यासत्त्वेन साध्याभाववद्बृत्तित्वव्याप्यत्वेन अलोकावृत्त्यभावस्य लक्षणाघटकत्वात्, किन्तु आलोकावृत्तिवृत्तितात्वस्याभावमादायाव्याप्तिवारणाय तन्निवेशः, तादृशाभावीयप्रतियोगितायाः साध्याभाववद्बृत्तित्वव्याप्यत्वात् । कूटपदप्रवेशे तु कूटान्तर्गतनिर्वहिवृत्तितात्वस्य पर्वतादिनिरूपितवृत्तितायामसत्त्वेन तत्र आलोकावृत्तिवृत्तिताभावीयप्रतियोगितायाः सत्त्वेन न लक्षणघटकत्वमिति ।

### ❀ जागदीशी ❀

तत्तुच्छम्, स्वाश्रयनिष्ठात्यन्ताभावाप्रतियोगिनः साध्याभावकूटाधिकरणवृत्तित्वव्याप्यश्रये वर्तमानस्यात्यन्ताभावस्याप्रतियोगिप्रतियोगिताकाभावेनेव तादृशवृत्तिताभावानां निवेशात् तत्र च सकृदेव समुदायपदस्यान्तर्भावेणोभयथा तन्निवेशफलानुसन्धानस्य वायसदशनानुसन्धानसमानत्वात्, अन्यथा साध्याभाववद्बृत्तित्वव्यापकप्रतियोगिताकस्य व्यधिकरणधर्मावच्छिन्नाभावस्यापि प्रतियोगिताव्यापकसाध्याभावकूटाधिकरणवृत्तित्वव्यापकत्वाभावादेव व्युदासत्तमादाय व्यभिचारिणि अतिप्रसङ्गवारणार्थं ग्रन्थकृता समुदायपदोपन्यासानौचित्यापत्तेरिति ध्येयम् ।

### ❀ दीपिका ❀

स्वव्यापकसाध्याभावकूटाधिकरणवृत्तितात्वव्यापकप्रतियोगिताक इत्यत्र स्वव्यापकताविशेष्यतापक्षमेव साध्याभावकूटाधिकरणवृत्तितात्वं व्यापकविशेषणतया भासते न तु स्वातन्त्र्येण । एवञ्च साध्याभावकूटाधिकरणवृत्तितात्वस्यैव द्विधानिवेशाभावेन

तद्धटककूटपदस्यापि न द्विधानिवेश इति तत्फलविचारः काकदन्तपरीक्षणमात्र-  
मित्यभिप्रेत्याह—तत्तुच्छमिति । एकधानिवेशप्रकारमाह—स्वाश्रयेत्यादि ।  
स्वपदेन प्रतियोगिता ग्राह्या । तादृशवृत्तित्वाभावानाम् = साध्याभावकूटाधिकरण-  
वृत्तित्वाभावानाम् । अन्यथा = समुदायपदस्य द्विधाप्रवेशे । एवं च धूमवान् वह्ने-  
रित्यत्र दीधितिकृता घटत्वेन निर्धूमवृत्तित्वाभावमादायातिव्याप्तिवारणं कूटपदप्रयोज-  
नमुपात्तम् । द्विधा कूटपदनिवेशे तु घटत्वेन निर्धूमवृत्तित्वाभावस्य निर्धूमवृत्तित्वा-  
व्यापकप्रतियोगिताकत्वेपि साध्याभावकूटाधिकरणवृत्तित्वाव्याप्यप्रतियोगिताकत्वा-  
भावेन न लक्षणघटकत्वम्, पर्वतनिरूपितवृत्तितायां तादृशाभावीयप्रतियोगितायाः  
सत्त्वेन निर्धूमवृत्तित्वाव्याप्तत्वादिति समुदायपदव्यावृत्तिरसङ्गता स्यादिति ध्येयम् ।

❀ दीधितिः ❀

साध्याभावश्च साध्यतावच्छेदकसम्बन्धेन बोध्यः । तेन सम-  
वायेन वह्नेः साध्यत्वे धूमे संयोगेन च तथात्वे वह्न्यवयवत्वे  
पर्वतवह्न्यवयवसंयोगे च पर्वतस्य वह्न्यवयवस्य च सम्बन्ध-  
द्रयावच्छिन्नवह्न्यभावद्वयानधिकरणत्वेपि नातिव्याप्तिः ।

❀ जागदीशी ❀

धूमे इति । नातिव्याप्तिरित्यग्नेन्वयः । एवमग्नेपि । इदमापाततः ।  
साध्यतावच्छेदकसम्बन्धावच्छिन्नाभावस्य प्रवेशेपि अतिव्याप्तेर्दुरुद्धरत्वात्,  
साध्याभाववत्संयुक्तत्वसामान्याभावस्य कुत्रापि संयोगेन वृत्तिमति  
असत्त्वात्, वह्न्यवयवमात्रसंयुक्तस्य वस्तुनोसत्त्वादिति ध्येयम् ।

❀ दीपिका ❀

अथ समवायेन वह्नेः साध्यत्वे धूमे हेतावतिव्याप्तिः, साध्याभावीयप्रतियोगितायां  
सम्बन्धविशेषावच्छिन्नत्वाप्रवेशेन साध्याभावकूटान्तर्गतं संयोगसम्बन्धावच्छिन्न-  
वह्न्यभाव-समवायसम्बन्धावच्छिन्नवह्न्यभावद्वयम्, एतद्द्वयाधिकरणं गगनादि,  
तन्निरूपितवृत्तित्वाभावस्य घटादौ प्रसिद्धस्य धूमहेतौ सत्त्वादित्यत्र आह—दीधितौ—  
साध्याभावश्चेति । साध्याभावः = साध्यतावच्छेदकसमनियतप्रतियोगिताकः,  
सम्बन्धेनेत्यत्र तृतीयार्थोवच्छिन्नत्वम्, तस्य साध्याभावपदार्थैकदेशे प्रतियोगिताया-  
मन्वयः । एवं च साध्यतावच्छेदकसम्बन्धावच्छिन्ना या साध्यतावच्छेदकसम-  
नियतप्रतियोगिता तादृशप्रतियोगिताकाभाव इत्यर्थः । दीधितौ—तेन=साध्याभावीय-

प्रतियोगितायां साध्यतावच्छेदकसम्बन्धावच्छिन्नत्वनिवेशेन । समवायेन बहेः साध्यत्वे पर्वतस्य सम्बन्धद्वयावच्छिन्नबह्व्यभावद्वयानधिकरणत्वेऽपि धूमे नातिव्याप्तिः, संयोगेन बहेस्तथात्वे बह्व्यवयवस्य तादृशाभावद्वयानधिकरणत्वेऽपि बह्व्यवयवत्वे नातिव्याप्तिः, समवायेन बहेः साध्यत्वे संयोगेन तस्य तथात्वे च पर्वतस्य बह्व्यवयवस्य च तादृशाभावद्वयानधिकरणत्वेऽपि पर्वतबह्व्यवयवसंयोगे नातिव्याप्तिरिति ग्रन्थयोजना । तथात्वे=साध्यत्वे । सम्बन्धद्वयावच्छिन्नेति । संयोगसम्बन्धावच्छिन्न-समवायसम्बन्धावच्छिन्नेत्यर्थः । प्रतियोगितायां साध्यतावच्छेदकसम्बन्धावच्छिन्नत्वनिवेशे च समवायसम्बन्धावच्छिन्नप्रतियोगिताकबह्व्यभावाधिकरणपर्वत-निरूपितसंयोगसम्बन्धावच्छिन्नवृत्तित्वाभावस्य संयोगेन वृत्तिमति घटादौ प्रसिद्धस्य धूमहेतावत्त्वान्नातिव्याप्तिरिति भावः ।

ननु साध्यतावच्छेदकसम्बन्धावच्छिन्नत्वनिवेशेऽपि समवायेन बह्वौ साध्ये संयोगेन धूमहेतौ नातिव्याप्तिवारणम्, समवायसम्बन्धावच्छिन्नप्रतियोगिताकबह्व्यभावकूटाधिकरणं गगनादि, तन्निरूपितसंयोगसम्बन्धावच्छिन्नवृत्तित्वस्यैव संयोगेन वृत्तिमति घटादौ सत्त्वेन तादृशवृत्तित्वसामान्याभावस्याप्रसिद्ध्या प्रसिद्धस्य व्यधिकरण-षट्त्वादि-धर्मावच्छिन्नस्य तादृशवृत्तित्वाभावस्य धूमहेतौ सत्त्वादित्यत आह—**इदमापातत इति ।** आपातत्वमेव दर्शयति—**साध्यतावच्छेदकेति ।** न च घटादेर्गनादिसंयुक्तत्वेऽपि गगनादिनिरूपितसंयोगस्य वृत्त्यनियामकतया गगनादिसंयुक्ते घटादौ संयोगसम्बन्धावच्छिन्नतादृशवृत्तित्वसामान्याभावस्य प्रसिद्धेरिति वाच्यम्, तादात्म्यादिवृत्त्यनियामकसम्बन्धेन हेतुतायां वाच्यं प्रमेयादित्यादौ तादात्म्यसम्बन्धावच्छिन्नवृत्तित्वाप्रसिद्ध्या अव्याप्तिभिर्या वृत्तित्वस्थाने सम्बन्धित्वस्यैव निवेशेनातिव्याप्तेर्जागृकत्वादिति । वक्ष्यमाणविशेषणताविशेषसम्बन्धावच्छिन्नतादृशवृत्तित्वाभाववत्त्वावच्छिन्नाधिकरणतासामान्यकत्वविवक्षणेतिव्याप्त्यादिदोषवारणसम्भवादित्याशयेन ध्येयमित्युक्तम् ।

❀ जागदीशी ❀

ननु, सम्बन्धविशेषाविवक्षायां प्रत्ययोत्पन्नकर्म-तद्ध्वंशानित्यरूपादिकमेव बह्व्यभावकूटाधिकरणं वाच्यम्, जन्य-विभु-मूर्तानां यथायोगं कालिक-संयोग-दिक्कृतविशेषणताभिर्वह्निमत्त्वेन द्रव्यस्य साध्याभावकूटवत्त्वविरहात्, बह्व्यसमानकालीनस्य धूमासंयोगिद्रव्यस्यासत्त्वात् । तथा च साध्याभावकूटाधिकरणे हेतुतावच्छेदकसंयोगसम्बन्धेन वृत्त्यप्रसिद्धस्यैव

धूमे नातिव्याप्तिः । समवायेन धूमस्य हेतुत्वे च विरुद्धत्वात् साध्यसामानाधिकरण्यविवक्षणादेव तद्व्युदासम्भवादत् आह—संयोगेनेति । तथात्वे=वद्वेः साध्यत्वे । तथा चात्र वह्न्यभावकूटाधिकरणं यन्नित्यरूपादिकं तत्र हेतुतावच्छेदकसमवायसम्बन्धेन तद्वृत्तित्वस्य रूपत्वादौ प्रसिद्धस्याभावो वर्तत एव वह्न्यवयवत्वे इत्यतिव्याप्तिः स्यात्, यदि साध्यतावच्छेदकसम्बन्धेन साध्याभावस्य प्रवेशो न स्यादिति भावः ।

### ॐ दीपिका ॐ

स्थलान्तरानुसरणे बीजमाह—नन्विति । सम्बन्धविशेषाविवक्षायाम् = साध्याभावीयप्रतियोगितायां साध्यतावच्छेदकसम्बन्धावच्छिन्नवृत्तित्वानिवेशे । एवञ्च साध्याभावकूटाधिकरणनित्यरूपादिनिरूपितसंयोगसम्बन्धावच्छिन्नवृत्तित्वाप्रसिद्धयैव निरुक्तस्थले नातिव्याप्तिरिति सारांशः । अथात्र समवायेन वह्निसाध्यकधूमहेतुकस्थले सम्बन्धसामान्येन साध्याभावस्य विवक्षायामपि साध्याभावकूटाधिकरणत्वस्य चरमद्वयणुके एव सत्त्वेन तन्निरूपितसंयोगसम्बन्धावच्छिन्नवृत्तित्वस्य प्रसिद्धथाप्रसिद्धयभिधानमसङ्गतम् । न च तेजस्त्वेन वह्निसाध्यकस्थलाभिप्रायेण ग्रन्थ उक्तः, तथा च चरमद्वयणुकालेपि तेजसः सत्त्वान्न तेजस्त्वावच्छिन्नाभावः सम्बन्धसामान्येन द्वयणुके वर्तते इति वाच्यम्, 'वह्न्यसमानकालीनधूमासंयोगिद्रव्यस्यासत्त्वा'दित्यत्र संयोगिद्रव्यस्यासत्त्वादित्युक्तावेव सामञ्जस्ये धूमपदस्य वैयर्थ्यात् । वस्तुतस्तु धूमप्रतियोगिकसंयोगेन धूमहेतुकस्थलाभिप्रायेणातिव्याप्त्युपन्यासान्न ग्रन्थासङ्गतिः ।

ननूक्तग्रन्थस्य समवायेन धूमहेतुकस्थलपरता, तथा च साध्याभावकूटाधिकरणनित्यरूपादिनिरूपितसमवायसम्बन्धावच्छिन्नवृत्तित्वस्य रूपत्वे प्रसिद्धत्वात् कथमप्रसिद्धयभिधानमित्यत आह—समवायेन धूमस्य हेतुत्वे चेति । तथा च विरुद्धस्थले हेतौ साध्यसामानाधिकरण्यविरहादेव नातिव्याप्तिरिति तत्त्वम् । तद्व्युदासेति । अतिव्याप्तिवारणेत्यर्थः । प्रवेशो न स्यादिति । तत्प्रवेशे तु संयोगेन वह्नौ साध्ये समवायेन वह्न्यवयवत्वहेतौ नातिव्याप्तिः, संयोगसम्बन्धावच्छिन्नवह्न्यभावकूटाधिकरणवह्न्यवयवनिरूपितसमवायसम्बन्धावच्छिन्नवृत्तित्वाभावस्य रूपत्वादौ प्रसिद्धस्य वह्न्यवयवत्वे हेतावन्नत्वादिति भावः । अथ समवायेन वह्नेर्हेतुतायामेवातिव्याप्तिसम्भवे वह्न्यवयवत्वानुसरणं व्यर्थमिति चेदत्र केचित्-वह्न्यवयवत्वम्=वह्निमत्त्वम्, तच्च समवायेन वह्निरेवेत्याहुः ।

ननु समवायेन केवलवह्नित्वस्य केवलावयवत्वस्य च हेतुतायामप्यतिव्याप्ति-  
सम्भवे बह्वयवत्वपर्यन्तानुसरणं व्यर्थमिति चेन्न, साध्याभावकूटाधिकरणं बह्वयसम-  
वायिवह्वयसंयुक्तवह्निं बह्वयसमवायिवह्वयसंयुक्तजलीयपरमाणादिकं चादाय नाति-  
व्याप्तिसम्भवं इत्युभयमतसाधारण्याय बह्वयवत्वहेत्वानुसरणम् ।

### ❀ जागदीशी ❀

ननु समवायेन बह्वयभावस्य बह्वयवयवत्वासमानाधिकरणत्वाद्भे-  
दव्यमायेन साध्याभावानां हेतुसमानाधिकरणत्वविशेषणोनैव न तादृशा-  
भावमन्तर्भावोक्तहेतावतिव्याप्तिरतो हेत्वन्तरमाह—पर्वतेति । अत्र सम-  
वायेन बह्वयभावस्य पर्वते, संयोगेन बह्वयभावस्य च बह्वयवयवे हेतुसमा-  
नाधिकरणत्वात्तदुभयघटितसाध्याभावकूटस्याधिकरणं यन्नित्यरूपादिकम्,  
तत्समवेतत्वाद्यभावस्य तादृशसंयोगेन हेतौ सत्त्वाद् भवत्यतिव्याप्तिः ।

### ❀ दीपिका ❀

ननु हेतुसमानाधिकरणत्वस्य साध्याभावविशेषणत्वे समवायसम्बन्धावच्छिन्न-  
बह्वयभावस्य बह्वयवयवत्वादिरूपहेतुसमानाधिकरण्यविरहेण न तत्रातिव्याप्तिरित्याह—  
नन्विति । तादृशाभावम्=समवायेन बहिसामान्याभावम् । उक्तहेतौ=बह्वयवयवहेतौ ।  
पर्वते इति । एवं च बहिमान् पर्वतबह्वयवयवसंयोगादित्यादौ बह्वयवयवान्तर्भावेन  
व्यभिचारिणि अतिव्याप्तिः स्यात् यदि साध्याभावीयप्रतियोगितायां साध्यता-  
वच्छेदकसम्बन्धावच्छिन्नत्वं न निवेशयेत् । पर्वतावच्छेदेन समवायेन बह्वयभावस्य  
बह्वयवयवावच्छेदेन च संयोगेन बह्वयभावस्य हेतुसमानाधिकरणतया तदुभयघटित-  
बह्वयभावकूटाधिकरणनित्यरूपादि-निरूपित-समवायसम्बन्धावच्छिन्नवृत्तित्वसामान्या-  
भावस्य घटादौ प्रसिद्धस्य पर्वतबह्वयवयवसंयोगात्मके हेतौ सत्त्वादित्याह—अत्रेति ।  
तादृशसंयोगे=पर्वतबह्वयवयवसंयोगे ।

अत्रेदमवधेयम्—केवलपर्वतसंयोगस्य केवलावयवसंयोगस्य च हेतुत्वे तत्त-  
त्संयोगाश्रयजलीयपरमाणादिकमादाय अतिव्याप्त्यभावात्, उभयमतसाधारण्याय  
तादृशहेत्वानुसरणम् । एवं पर्वतबह्वयवयवसंयोगस्य हेतुत्वे बह्वः समवायेन संयोगेन  
वा साध्यत्वमित्यत्र विनिगमकाभावेनोभयोरपि प्रत्येकं साध्यतावच्छेदकत्वम्,  
विनिगमनाविरहेण एकशेषस्य कर्तुमशक्यत्वात् फलतो विशेषाभावाच्चेति ।

ॐ जागदीशी ॐ

यत्तु संयोगेन बह्वेः साध्यत्वे बह्वथयवत्वस्य विरुद्धत्वाद्धेतौ साध्यसामानाधिकरण्यविशेषणादेव तद्वारयितुं शक्यते इत्यतः पर्वतेत्यादि-  
हेत्वन्तरमिति । तत्तुच्छम्, बह्वथयवेषु बह्वथन्तरस्य संयोगेन वृत्तेर्वि-  
रोधविरहात्, तादात्म्येन साध्यत्वानुरोधात् साध्यसम्बन्धितामात्रस्यैव  
सामानाधिकरण्ये प्रवेश्यत्वाच्चेति भावः । सम्बन्धद्वयेति । पर्वतस्य संयोगाव-  
च्छिन्नबह्वथभावानधिकरणत्वाद् बह्वथयवत्वस्य समवायावच्छिन्नबह्वथभा-  
वानधिकरणत्वादिति भावः । नातिव्याप्तिरिति । प्रागुक्तरीत्या साध्याभावकूटा-  
धिकरणनित्यरूपादौ हेतुताघटकसंयोगसम्बन्धेन वृत्त्यप्रसिद्ध्या बहिमान्  
धूमादित्यादावव्याप्तिर्वेत्यपि द्रष्टव्यम् । अत्र च वृत्त्यनियामकसम्ब-  
न्धस्य प्रतियोगितावच्छेदकत्वमते एवेदमुक्तम् । तेन धनी चैत्रत्वादित्यादौ  
स्वामित्वादिसम्बन्धेन साध्यतायां नाव्याप्तिः । साध्यतावच्छेदकस-  
म्बन्धातिरिक्तसमानाधिकरणसम्बन्धानवच्छिन्नप्रतियोगिताकसाध्याभावो  
ग्राह्य इति तु न युक्तम्, धनी द्रव्यत्वादित्यादौ व्यधिकरणसम्बन्धाव-  
च्छिन्नसाध्याभावस्यैव तादृशत्वेनातिव्याप्तिप्रसङ्गात् ।

ॐ दीपिका ॐ

हेत्वन्तरानुसरणे बीजमुपपादयतां मतं दूषयितुमुपन्यस्यति—यत्त्विति ।  
विरोधविरहादिति । एवञ्च हेतौ साध्यसामानाधिकरण्यविवक्षायां बह्वथयवत्व-  
हेतावतिव्याप्तिवारणमशक्यमिति भावः ।

ननु बह्वथयवेषु बह्वथन्तरप्रतियोगिकसंयोगस्य वृत्त्यनियामकतया कथं तेन  
सम्बन्धेन हेतौ साध्यसामानाधिकरण्यमित्यत आह—तादात्म्येनेति । तथा च  
तादात्म्येन प्रमेयवतः साध्यत्वे धूमादिहेतौ वृत्त्यनियामकतादात्म्यादिसम्बन्धेन  
साध्यसामानाधिकरण्यविरहेणाव्याप्तिभियावश्यं साध्यसामानाधिकरण्यघटकतया  
साध्यसम्बन्धित्वस्यैव निवेशनीयतया बह्वथन्तरप्रतियोगिकसंयोगेनापि बह्वथयवेषु  
बह्वथन्तरसम्बन्धित्वानपायादिति तत्त्वम् ।

प्रतियोगितायां साध्यतावच्छेदकसम्बन्धावच्छिन्नत्वानिवेशे बहिमान् धूमादि-  
त्यादावव्याप्तिरपीत्याह—प्रागुक्तरीत्येति । संयोगसम्बन्धावच्छिन्नबह्वथभाव-सम-  
वायसम्बन्धावच्छिन्नबह्वथभावद्वयघटितसाध्याभावकूटमादायेत्यर्थः ।

तथा च तादृशसाध्याभावकूटाधिकरण-नित्यरूपादि-निरूपित-हेतुतावच्छेद-  
कीभूतसंयोगसम्बन्धावच्छिन्नवृत्तित्वाप्रसिद्ध्या तत्राव्याप्तिरिति भावः ।

ननु साध्यतावच्छेदकसम्बन्धावच्छिन्नप्रतियोगिताकसाध्याभावविवक्षणे धनी  
चैत्रत्वादित्यादौ वृत्त्यनियामकस्वामित्वादिसम्बन्धेन साध्यतायां स्वामित्वादि-  
सम्बन्धावच्छिन्नप्रतियोगिताकाभावाप्रसिद्ध्याव्याप्तिरित्यत आह—अत्र चेति ।  
तेन = वृत्त्यनियामकसम्बन्धस्य प्रतियोगितावच्छेदकत्वं स्वीकृत्यैव लक्षणकरणेन ।

यत्तु सर्वं वाक्यं सावधारणमिति न्यायेन साध्यतावच्छेदकसम्बन्धेनैव साध्या-  
भावो बोध्य इति लभेन साध्यतावच्छेदकसम्बन्धातिरिक्तसमानाधिकरणसंसर्गा-  
नवच्छिन्नप्रतियोगिताकसाध्याभावो ग्राह्य इत्यर्थः पर्यवसन्नः । तादृशसाध्याभावश्च  
साध्यतावच्छेदकसम्बन्धावच्छिन्नप्रतियोगिताको व्यधिकरणसम्बन्धावच्छिन्नप्रति-  
योगिताकश्चेति वृत्त्यनियामकसम्बन्धस्याभावप्रतियोगितानवच्छेदकत्वेऽपि न क्षतिः,  
धनी चैत्रत्वादित्यादौ व्यधिकरणस्वरूपादिसम्बन्धावच्छिन्नप्रतियोगिताकाभावमादा-  
यैव लक्षणसमन्वयादिति मतं दूषयितुमुपन्यस्यति—साध्यतावच्छेदकसम्ब-  
न्धातिरिक्तेति । तन्मतं दूषयति—न युक्तमिति । अयम्भावः—तथा सति  
व्यधिकरणधर्मावच्छिन्नाभावानङ्गीकारेऽपि व्यधिकरणसम्बन्धावच्छिन्नसाध्याभावकूटा-  
धिकरणवृत्तित्वस्य व्यधिकरणसम्बन्धेनाभावमादाय सर्वत्र लक्षणसमन्वयसम्भवे  
प्रतियोग्यवृत्तिश्चेति ग्रन्थानुत्थितिप्रसङ्गः । अपि च धनी द्रव्यत्वादित्यादौ व्यभिचा-  
रिणि स्वामित्वादिसम्बन्धेन साध्यतायां व्यधिकरणसम्बन्धावच्छिन्नस्यैव निरुक्त-  
साध्याभावत्वादतिव्याप्तिश्चेत्याह—धनी द्रव्यत्वादिति । तादृशत्वेन = निरुक्तसा-  
ध्याभावत्वेन ।

❀ दीधितिः ❀

तथा स्वव्यापकीभूतसाध्यतावच्छेदकव्यापकप्रतियोगिताकोऽपि ।

❀ जागदीशी ❀

ननु साध्याभावो यदि साध्यतावच्छेदकरूपेण विवक्षितः तदा प्रमेय-  
वान् वाच्यत्वादित्यादावव्याप्तिः, प्रमेयत्वावच्छिन्नप्रतियोगित्वाप्रसिद्धेः ।  
न च साध्यतावच्छेदकातिरिक्तसमानाधिकरणधर्मानवच्छिन्नप्रतियोगिता-  
काभाव एव साध्याभावो वक्तव्यः, तथा चावृत्तिगगनादिना प्रमेयादेर-  
भावः सुलभ इति वाच्यम्, घ्राणग्राह्यगुणवान् द्रव्यत्वादित्यादावति-

व्याप्तिप्रसङ्गात्, तादृशगुणत्वस्य ग्राह्यगन्धत्वापेक्षया गुरुत्वेन प्रतियोगि-  
तानवच्छेदकतया व्यधिकरणधर्मावच्छिन्नाभावानामेव तादृशाभावत्वादत्  
आह—तथेति । स्वम् = प्रतियोगिता ।

❀ दीपिका ❀

स्वव्यापकीभूतेत्यादिदीधितिग्रन्थोत्थितौ बीजमाह—नन्विति । प्रमेयत्वा-  
वच्छिन्नप्रतियोगित्वाप्रसिद्धेरिति । न च प्रमेयत्वेन घटत्वपदत्वोभयाभाव-  
सत्त्वेनोक्ताप्रसिद्धिप्रदर्शनमसाम्प्रतमिति वाच्यम्, विषयत्वापेक्षया प्रमेयत्वस्य गुरुतया  
गुरुधर्मस्य प्रतियोगितानवच्छेदकत्वेन तदप्रसिद्धितादवस्थ्यात् । अप्रसिद्धिमुद्धर्तुं  
शङ्कते—न चेति । वाच्यमित्यनेनान्वयः । अत्र धर्मविधया साध्यतावच्छेदका-  
तिरिक्तधर्मनिष्ठावच्छेदकत्वानिरूपकत्वनिवेशे गुरुधर्मसाध्यतावच्छेदकस्थले तादृश-  
निरूपकव्यक्तीनां विशिष्य निवेशस्यावश्यकत्वेन व्यधिकरणधर्मनिष्ठावच्छेदकत्वानिरू-  
पकव्यक्तित्वावच्छिन्नाभावस्यापि तादृशकूटान्तर्गतत्वेन गौरवमतः समानाधिकर-  
णेति । अभावः सुलभ इति । तथाच प्रमेयवान् वाच्यत्वादित्यत्र साध्यताव-  
च्छेदकातिरिक्तसमानाधिकरणधर्मानवच्छिन्नप्रतियोगिताकं गगनेन प्रमेयाभावमादाय  
लक्षणसङ्गतिः, गगनस्य वृत्तित्वरूपधर्मत्वाभावादिति भावः । निरुक्तविवक्षितार्थं  
निराकरोति—प्राणग्राह्येति । अतिव्याप्तौ हेतुमाह—तादृशगुणत्वस्येति ।  
प्राणग्राह्यगुणत्वस्येत्यर्थः । तादृशाभावत्वात् = निरुक्तसाध्याभावत्वात् । तथा च  
त्वदुक्तरीत्या घटत्वेन प्राणग्राह्यगुणाभावस्यैव साध्याभावतया तदधिकरण-द्रव्य-  
निरूपितहेतुतावच्छेदकीभूतसमवायसम्बन्धावच्छिन्नवृत्तित्वाभावस्य व्यधिकरणधर्मा-  
वच्छिन्नप्रतियोगिताकस्यैव वृत्तिमद्वृत्तितया तस्य च द्रव्यत्वहेतौ सत्त्वेन प्राणग्राह्य-  
गुणवान् द्रव्यत्वादित्यत्रातिव्याप्तिरिति भावः ।

दीधितौ—स्वव्यापकीभूतेत्यादि । साध्यतावच्छेदकसमनियतप्रतियोगि-  
ताकोभाव इत्यर्थः । साध्यतावच्छेदकसम्बन्धावच्छिन्नत्वे सति साध्यतावच्छेदकव्या-  
प्यत्वे सति साध्यतावच्छेदकव्यापिका या प्रतियोगिता तन्निरूपकाभाव एव साध्या-  
भावपदेन ग्राह्य इति यावत् । अत्रेदं चिन्तनीयम्—निरुक्तसाध्याभावप्रवेशेपि वह्नि-  
धूमोभयवान् वह्नेरित्यत्रातिव्याप्तिः, वह्निधूमोभयाभावीयप्रतियोगित्वस्य धूमे एव  
स्वीकारेण प्रतियोगितायाः साध्यतावच्छेदकसमनियतत्वाभावात्, अन्यथा तादृश-  
प्रतियोगितावच्छेदकं धूमत्वमिति यत् अवच्छेदकत्वनिरुक्तौ जगदीशोनाभिहितम्,



अतिप्रसक्ते धर्मेवच्छेदकत्वासम्भवात् तदसङ्गत्यापत्तेः, तथा च व्यधिकरणधर्मावच्छिन्नाभावस्यैव लक्षणघटकत्वेनातिव्याप्तिः सुरूपेति ।

❀ दीधिति ❀

तेन यत्र पृथिवीत्वाभावादौ साध्ये तत्तद्विपक्षावृत्तित्वाद्यवच्छिन्नप्रतियोगिताकाभावकूटाधिकरणमप्रसिद्धं तत्र सद्देतौ पृथिवीत्वादौ साध्ये जातित्वाद्यवच्छिन्नाभाववति सामान्यादौ अवर्तमाने द्रव्यत्वप्रकारकप्रमाविषयत्वादौ च नाव्याप्तिरतिव्याप्तिर्वा ।

❀ जागदीशी ❀

प्रतियोगिताव्यापकसाध्यतावच्छेदक इत्यस्य फलमाह—पृथिवीत्वाभावादाविति । तत्तद्विपक्षो घटादिः, तथा च घटावृत्तित्वावच्छिन्नाभावपटावृत्तित्वावच्छिन्नाभावादिघटितसाध्याभावकूटाधिकरणाप्रसिद्ध्या पृथिवीत्वाभाववान् जलत्वादित्यादिसद्देतौ नाव्याप्तिः, घटावृत्तित्वावच्छिन्नाभावप्रतियोगितायाः पटत्वादावपि सत्त्वेन साध्यतावच्छेदकस्य तदव्यापकतया तादृशाभावानां लक्षणाघटकत्वात् । प्रतियोगिभेदेपि एकधर्मावच्छिन्नप्रतियोगिताया एकत्वादिति भावः । सद्देताविति । नाव्याप्तिरित्यन्वयः । वह्निमान् धूमादित्यत्र साध्यतावच्छेदकसंयोगसम्बन्धेन विपक्षीभूततज्जलाद्यवृत्तित्वावच्छिन्नाभावकूटस्य गुणादौ, द्रव्यं पृथिवीत्वादित्यत्र च विपक्षीभूतरूपरसादिप्रत्येकासमवेतसामान्याभावकूटस्य जात्यादौ अधिकरणतासत्त्वात्तदप्रसिद्धिनिबन्धनाव्याप्तेरुक्तस्थले विरहात्तदुभयं नोदाहृतम् ।

❀ दीपिका ❀

प्रथमदलं (साध्यतावच्छेदकव्याप्यत्व) निवेशफलमाह दीधितौ—यत्र पृथिवीत्वाभावादाविति । तत्र सद्देताविति । तत्र साध्ये यः सद्देतुर्जलत्वादिः तत्रेत्यर्थः । एवञ्च साध्यतावच्छेदकव्यापकप्रतियोगिताकत्वमात्रनिवेशे पृथिवीत्वाभाववान् जलत्वादित्यादौ साध्यतावच्छेदकीभूतपृथिवीत्वाभावत्वव्यापकीभूतप्रतियोगिताकस्य घटावृत्त्यभावपटावृत्त्यभावघटितस्य साध्याभावकूटस्याधिकरणाप्रसिद्ध्याव्याप्तिः, साध्यतावच्छेदकव्याप्यप्रतियोगिताकत्वस्य निवेशे तु घटावृत्त्यभावीयप्रतियोगितायाः पटत्वादावपि सत्त्वेन तत्र पृथिवीत्वाभावत्वस्यासत्त्वेन तस्याः

प्रतियोगितायाः साध्यतावच्छेदकव्याप्यत्वाभावाच्च निरुक्ताभावस्य लक्षणवटकत्वमित्याह—**तथा च घटावृत्तित्वावच्छिन्नेति ।** तदव्यापकतया=निरुक्ताभावीय-प्रतियोगिताव्यापकत्वाभावेन । तादृशाभावानाम् = घटावृत्तित्वावच्छिन्नाभावानाम् । ननु प्रतियोगिभेदेन प्रतियोगिताया नानात्वेन साध्यतावच्छेदकस्य निरुक्ताभावीय-प्रतियोगिताव्यापकत्वमित्यत आह—**प्रतियोगिभेदेपीति ।** ननु प्रथमदलाप्रवेशे वह्निसाध्यके धूमादिहेतौ साध्यतावच्छेदकसम्बन्धावच्छिन्नसाध्यतावच्छेदकव्यापकस्य तत्तद्भ्रदावृत्तित्वावच्छिन्नाभावकूटस्याधिकरणताया गुणादौ प्रसिद्धत्वेऽपि तन्नि-रूपितहेतुतावच्छेदकीभूतसंयोगसम्बन्धावच्छिन्नवृत्तित्वाप्रसिद्धयाव्याप्तिसम्भवे स्थला-न्तरानुसरणमनुचितमित्यत आह—**वह्निमानित्यादि ।** तथा च प्रतियोगिता-व्यापकत्वनिवेशेऽपि साध्याभावकूटवति हेतुतावच्छेदकसम्बन्धावच्छिन्नवृत्तित्वाप्रसिद्धया सत्तावान् जातेरित्यादौ अव्याप्तेर्वक्ष्यमाणतया साध्याभावकूटाधिकरणाप्रसिद्धिनिब-न्धनाव्याप्तिदोषवारणमेव प्रयोजनमिति भावः ।

### ❀ जागदीशी ❀

ननु यावतामैकाधिकरण्यं तावत्समुदायस्य विवक्षायां नोक्ताव्याप्ति-रत आह—**पृथिवीत्वादाविति ।** साधनसमानाधिकरणत्वेन साध्याभावस्य च विशेषणीयत्वे जातित्वावच्छिन्नाभावमादाय नातिव्याप्तिसम्भव इत्यादि-पदमुपात्तम् । तथा च जलासमवेतत्वावच्छिन्नाभावस्य तेजोसमवेतत्वा-वच्छिन्नाभावस्य च साधनसमानाधिकरणत्वात्तदुभयघटितसाध्याभाव-कूटाधिकरणजात्यादौ प्रकृतहेतोरसत्त्वादतिव्याप्तिरिति भावः ।

### ❀ दीपिका ❀

अथ एकाधिकरण्यापन्नसाध्याभावकूटाधिकरणनिरूपितवृत्तित्वाभावस्य प्रवेशेन पृथिवीत्वाभाववान् जलत्वादित्यादौ नाव्याप्तिः, घटावृत्तित्वावच्छिन्नाभाव-पटावृत्ति-त्वावच्छिन्नाभावयोरैकाधिकरण्याभावेन कूटानन्तर्गतत्वादित्याह—**ननु यावता-मिति ।** अस्यानुगमस्तु आधेयतासम्बन्धेन यत्किंचिदधिकरणविशिष्टसाध्याभाव-व्यापकाधिकरणवृत्तित्वाभावा यावन्त इत्यादि । अधिकरणे साध्याभावव्यापकता च सामानाधिकरण्यसम्बन्धेन । यत्किंचिदधिकरणमादाय एकवृत्तित्वाभावः, एवमपर-यत्किंचिदधिकरणमादाय तादृशवृत्तित्वाभावः एवं रीत्या यावन्तो वृत्तित्वाभावास्तद्व-त्त्वमिति ध्येयम् । **पृथिवीत्वादाविति** । तथा च साध्यतावच्छेदके प्रतियोगि-ताव्यापकत्वनिवेशे पृथिवी द्रव्यत्वप्रकारकप्रमाविषयत्वादित्यादौ जलान्तर्भावेण व्यभि-

चारिणि अतिव्याप्तिः, जातित्वावच्छिन्नाभावस्य साध्यतावच्छेदकीभूतपृथिवीत्वत्व-  
व्यापकप्रतियोगिताकृत्वेन कूटान्तर्गततया तदधिकरणे सामान्यादौ द्रव्यत्वप्रकारक-  
प्रमाविषयत्वरूपहेतोरसत्त्वात् । प्रतियोगिताव्यापकत्वनिवेशे तु न दोषः, साध्यता-  
वच्छेदकीभूतपृथिवीत्वत्वस्य जात्यभावीयप्रतियोगिताव्यापकत्वाभावात्, जलत्वादि-  
जातौ व्यभिचारात् ।

ननु हेतुसमानाधिकरणत्वेन साध्याभावविशेषणीयत्वे जातित्वावच्छिन्नाभावस्य  
हेतुसमानाधिकरण्यविरहेण न जात्यभावमादाय पूर्वोक्तस्थलेतिव्याप्तिरित्याह—साध-  
नसमानेति । आदिपदमुपात्तमिति । जातित्वाद्यवच्छिन्नेत्यत्रेति शेषः । एवं च  
पृथिवी द्रव्यत्वप्रकारकप्रमाविषयत्वादित्यत्रैव जलासमवेतत्वावच्छिन्नाभाव-तेजोसम-  
वेतत्वावच्छिन्नाभावादेः साधनसमानाधिकरणत्वेन साध्यतावच्छेदकव्यापकप्रतियोगि-  
ताकृतया च तदुभयघटितसाध्याभावकूटाधिकरण-सामान्यादिनिरूपितवृत्तित्वाभाव-  
स्य हेतौ सत्त्वादतिव्याप्तिरिति प्रतियोगिताव्यापकत्वं साध्यतावच्छेदके निवेशनीय-  
मित्याह—तथा च जलासमवेतेति ।

### ❀ जागदीशी ❀

द्रव्यत्वस्य समवायेन हेतुत्वे तादृशसाध्याभावकूटवति जात्यादौ हेतुता-  
वच्छेदकीभूतसमवायसम्बन्धेन वृत्त्यप्रसिद्धयैव नातिव्याप्तिः स्यादत उक्तं-  
द्रव्यत्वप्रकारकेति । सामान्यादौ च स्वरूपसम्बन्धेन वृत्तिर्वाच्यत्वादावेव  
मुलभा । प्रमाविशेष्यत्वादाविति । नातिव्याप्तिरित्यन्वयः । भ्रमात्मकतादृश-  
प्रतीतिविषयत्वं जात्यादावपीत्यतः—प्रमेति । अत्र प्रतियोगितां प्रति व्याप-  
कत्वं साध्यतावच्छेदकताघटकसम्बन्धेनैव ग्राह्यम् । तेन नित्यज्ञानवतः  
तादात्म्येन साध्यतायामीश्वरत्वादिहेतौ घटान्यभेदस्य पटान्यभेदस्य च  
द्वयोर्विषयतासम्बन्धेन प्रतियोगिताव्यापकीभूतनित्यज्ञानात्मकसाध्यता-  
वच्छेदकव्यापकप्रतियोगिताकयोरेकाधिकरणाप्रसिद्धावपि नाव्याप्तिः, न  
वा तादृशे एव साध्ये द्रव्यत्वादिप्रकारकप्रमाविषयत्वादित्यत्र पृथिव्यादौ  
साधनसमानाधिकरणस्य पृथिव्यादिनवद्रव्याणां प्रत्येकभिन्नद्रव्यभेद-  
कूटस्याधिकरणे गुणादौ हेतोरसत्त्वेऽप्यतिव्याप्तिः ।

### ❀ दीपिका ❀

अथ पृथिवी द्रव्यत्वादित्यत्राप्यतिव्याप्तिसम्भवे द्रव्यत्वप्रकारकप्रमाविषयत्वपर्य-  
न्तालुधावनं व्यर्थमित्याशङ्क्याह—द्रव्यत्वस्य समवायेनेति । तादृशसाध्या-

**भावेति ।** साध्यतावच्छेदकसमनियतप्रतियोगिताकाभावेत्यर्थः । तथा च साध्या-  
भावकूटाधिकरणसामान्यादिनिरूपितसमवायसम्बन्धावच्छिन्नवृत्तित्वस्याप्रसिद्धया तत्र  
नातिव्याप्तिः । प्रमाविषयत्वपर्यन्तानुसरणे तु तादृशसाध्याभावकूटाधिकरणसामान्या-  
दिनिरूपितहेतुतावच्छेदकीभूतस्वरूपसम्बन्धावच्छिन्नवृत्तित्वस्य वाच्यत्वादौ सौल-  
भ्येन तादृशवृत्तित्वाभावस्य हेतौ सत्त्वाद् भवत्यतिव्याप्तिरिति सरलोभिप्रायः । न  
न्वेवमपि द्रव्यत्वप्रकारकज्ञानविषयत्वस्य स्वरूपेण हेतुत्वे फलसम्भवे तद्वति तत्प्रकारक-  
ज्ञानरूपप्रमापर्यन्तानुसरणव्यर्थमित्यत आह—**भ्रमात्मकतादृशेति ।** तथा च  
साध्याभावकूटाधिकरणसामान्यादि—निरूपितस्वरूपसम्बन्धावच्छिन्नवृत्तित्वस्यैव द्रव्य-  
त्वप्रकारकभ्रमात्मकज्ञानीयविषयत्वे सत्त्वान्नातिव्याप्तिः स्यादतः प्रमापर्यन्तानु-  
सरणमिति भावः ।

ननु तादात्म्येन नित्यज्ञानवतः साध्यत्वे 'नित्यज्ञानवद्वा न ईश्वरत्वादि'त्यादौ  
अव्याप्तिः, विषयतासम्बन्धेन साध्यतावच्छेदकीभूतनित्यज्ञानस्य घटान्यादौ सत्त्वेन  
साध्यतावच्छेदकीभूतनित्यज्ञानसमनियतप्रतियोगिताकस्य घटान्यभेद—पटान्यभेद-  
द्रव्यघटितसाध्याभावकूटस्याधिकरणाप्रसिद्धेरित्यत आह—**अत्र प्रतियोगितां**  
**प्रतीति ।** तथा च साध्यतावच्छेदकताघटकसमवायसम्बन्धेन साध्यतावच्छे-  
दकीभूतनित्यज्ञानस्य घटान्यादावसत्त्वेन न निरुक्तभेदानां लक्षणघटकत्वमिति भावः ।  
तेन = साध्यतावच्छेदकताघटकसम्बन्धेन प्रतियोगिताव्यापकत्वप्रहणेन ।

ननु नित्यज्ञानवतः तादात्म्येन साध्यतास्थले नित्यपदं व्यर्थमिति चेदत्रोच्यते—  
प्रतियोगिताव्यापकसाध्यतावच्छेदकं यदि स्ववृत्तियत्किञ्चित्सम्बन्धावच्छिन्नप्रतियोगि-  
ताकाभाववद्बृत्तित्वसम्बन्धेन साध्यतावच्छेदकाभाववत्प्रतियोगित्वमुच्यते, तदा विष-  
यतासम्बन्धेन स्ववृत्तिप्रतियोगिताकाभाववद्बृत्तित्वसम्बन्धेन ज्ञानस्य घटान्यभेदीय-  
प्रतियोगितायां सत्त्वात् घटान्यभेदे तादृशसाध्यतावच्छेदकाभाववत्प्रतियोगिताकत्व-  
विरहेण लक्षणाघटकतया नाव्याप्तिरतो नित्यपदम् । तदुपादाने तु विषयतासम्बन्धा-  
वच्छिन्नस्ववृत्तिप्रतियोगिताकाभाववद्बृत्तित्वसम्बन्धस्य नित्यज्ञानस्य व्यधिकरण-  
संसर्गत्वेन घटान्यभेदादेरुक्तसम्बन्धेन नित्यज्ञानात्मकसाध्यतावच्छेदकाभाववत्प्रति-  
योगिताकतया लक्षणघटकेनाव्याप्तिरिति । परे तु ज्ञानत्वावच्छिन्नं प्रति कार्यकारण-  
भावविरहेण जन्यनित्यज्ञानसाधारणज्ञानत्वस्यानुगतस्याभावात् नित्यपदोपादानम्,  
तदुपादाने तु नित्यज्ञानव्यक्तेस्तद्व्यक्तित्वेन साध्यतावच्छेदकतेत्याहुः ।

एवं प्रतियोगिताया व्याप्यत्वमपि 'अयमभावप्रतियोगी'ति व्यवहारनियामक-

स्वरूपसम्बन्धेन ग्राह्यम् । इतरथा वह्निमान् धूमादित्यादौ सर्वस्या एव प्रतियोगितायाः कालिकादिसम्बन्धेन कालादिवृत्तितया कस्या अपि प्रतियोगिताया न वह्निवादिकं व्यापकमिति तादृशाभावाप्रसिद्ध्याव्याप्त्यापत्तेरिति ।

ननु साध्यतावच्छेदकसम्बन्धेन स्वप्रतियोगितावच्छेदकविशिष्टसाध्यवत्त्वबुद्धेः संसर्गविधया प्रतिबन्धकतावच्छेदकसम्बन्धेन वृत्तिमतामेव साध्याभावानां प्रवेश्यत्वाद् घटत्वात्मकघटान्यभेदादेस्तादृशस्वरूपसम्बन्धेन वृत्तित्वाप्रसिद्ध्या लक्षणा-घटकत्वाच्च तादृशकूटमादाय निरुक्तातिव्याप्तिरित्यत आह— न वेति । तादृशे एव = नित्यज्ञानवति एव । तथा च साध्यतावच्छेदकताघटकसम्बन्धेन प्रतियोगिता-व्यापकत्वाग्रहणे पृथिव्यादिप्रत्येकभिन्नद्रव्यभेदस्य पृथिव्यादौ हेतुसमानाधिकरणस्य विषयतासम्बन्धेन नित्यज्ञानात्मकसाध्यतावच्छेदकव्यापकप्रतियोगिताकतयातिव्याप्तिः स्यादिति भावः । यद्यपि पृथिवीभिन्नभेद-घटादिभिन्नभेदानामपि साध्याभावकूटा-न्तर्गततया तेषामेकाधिकरणाप्रसिद्धयैव नातिव्याप्तिः । न च यावतामैकाधिकरण्यं तावत्समुदायविवक्षणे नाप्रसिद्धिरिति वाच्यम् , तस्याग्रे निवेशनीयत्वेपि तस्येदानी-मनुसन्धाने रूपाभाववान् वायुत्वादित्यादावव्याप्तिदानस्यासत्त्वापत्तेः, तथापि आदिपदेन नित्यज्ञानवतः समवायेन साध्यत्वे तादृशहेतौ तत्तद्द्रव्यभिन्नसमवेत-स्याभावादिकमादायातिव्याप्तिर्बोध्या, जात्यादावेव तादृशकूटाधिकरणत्वसम्भवात् । अत एव द्रव्यत्वहेतुमुपेक्ष्य स्वरूपसम्बन्धेन द्रव्यत्वप्रकारकप्रमाविषयत्वस्योपादानम् । अथात्मभिन्नद्रव्यभेदस्य साध्यतावच्छेदकव्यापकप्रतियोगिकत्वाभावात् पृथिव्या-दिनवद्रव्याणामित्यादिग्रन्थासङ्गतिरिति चेन्न, जीवभिन्नद्रव्यं नेत्यभावान्तर्भाव्य नव-द्रव्याणामभावसत्त्वादिति ध्येयम् ।

### ❀ जागदीशी ❀

नचैवं वह्निधूमोभयवान् धूमादित्यत्राव्याप्तिः, प्रतियोगितामात्रस्यैव प्रत्येकपर्यवसिततया तां प्रति पर्याप्त्याख्यसाध्यतावच्छेदकताघटक-सम्बन्धेन कस्याप्यव्यापकतया निरुक्तसाध्याभावाप्रसिद्धेरिति वाच्यम्, एकविशिष्टापरत्वानतिरिक्तस्य उभयत्वस्य सार्वभौममते पर्याप्तिभिन्न-सम्बन्धेनैव साध्यतावच्छेदकत्वात्, साध्यतावच्छेदकपदेन साध्यनिष्ठ-प्रतियोगित्वस्योपलक्षणत्वात् साध्यनिष्ठप्रतियोगित्वसम्बन्धेनैव वा साध्य-तावच्छेदकप्रतियोगिताव्यापकत्वस्योक्तत्वादिति भावः ।

❀ दीपिका ❀

अथ साध्यतावच्छेदकताघटकसम्बन्धेन प्रतियोगितां प्रति व्यापकत्वग्रहणे वह्निधूमोभयवान् धूमादित्यत्राव्याप्तिः, उभयाभावीयप्रतियोगिताया वह्नौ धूमे च प्रत्येकपर्यवसिततया साध्यतावच्छेदकतावच्छेदकीभूतपर्याप्तिसम्बन्धेनोभयत्वस्योभयस्मिन् सत्त्वेन प्रत्येकावृत्तितयाव्यापकत्वात् इत्याशङ्कते—**न चैवमिति । एवम् =** साध्यतावच्छेदकताघटकसम्बन्धेन व्यापकत्वग्रहणे । अव्याप्तौ हेतुमाह—**प्रतियोगितामात्रस्यैवेति ।** तां प्रति = प्रतियोगितां प्रति । **निरुक्तसाध्याभावेति ।** साध्यतावच्छेदकसमनियतप्रतियोगिताकाभावेत्यर्थः । अव्याप्तिं निराकरोति—**एकविशिष्टेति ।** तथा च सार्वभौममते वह्निविशिष्टधूमत्वस्य धूमविशिष्टवह्नित्वस्य च वह्निधूमोभयत्वरूपत्वमिति साध्यतावच्छेदकतावच्छेदकसमवायसम्बन्धेन साध्यतावच्छेदकस्य निरुक्तप्रतियोगिताव्यापकत्वमक्षतमेवेति भावः । **साध्यतावच्छेदकपदेनेति ।** साध्यतावच्छेदकसमनियतेत्यत्रेति शेषः । तथा च साध्यनिष्ठप्रतियोगितासमनियतप्रतियोगिताकाभावस्यैव साध्याभावपदार्थत्वेन वह्निधूमोभयाभावीयप्रतियोगितायाः साध्यनिष्ठप्रतियोगितासमनियतत्वेन नाव्याप्तिरिति भावः । **साध्यनिष्ठप्रतियोगित्वसम्बन्धेनेति ।** तथा च साध्यनिष्ठप्रतियोगित्वसम्बन्धेन साध्यतावच्छेदिका या प्रतियोगिता तद्व्यापकत्वस्य ग्रहणेन वह्निधूमोभयाभावमादाय लक्षणसमन्वय इति भावः । नव्यास्तु साध्यतावच्छेदकनिष्साध्यतावच्छेदकतावच्छेदकसम्बन्धावच्छिन्नव्यापकतानिरूपितव्याप्यत्वाभावपर्याप्तिसम्बन्धनिष्ठावच्छेदकतानिरूपकस्वनिरूपितावच्छेदकताश्रयत्वसम्बन्धावच्छिन्नं यत्साध्यतावच्छेदकवृत्तित्वं तत्प्रतियोगिताकत्वोभयप्रतियोगिताकाभावविशिष्टा या साध्यतावच्छेदकव्यापकप्रतियोगिता तत्काभाव एव साध्याभावपदेन विवक्षणीयः । तेन नोक्तानुपपत्तिरित्याहुः

❀ दीधितिः ❀

**नापि अभावत्वादिना अभावादौ साध्ये तत्तत्साध्याभावकूटाधिकरणाप्रसिद्ध्याव्याप्तिरित्याहुः ।**

❀ जागदीशी ❀

साध्यतावच्छेदकव्यापिका प्रतियोगितेत्यस्य फलमाह—**नापीति ।** घटत्वाभावत्वेन साध्ये साध्याभावकूटवत्त्वं घटस्यैव सुलभमत उक्तम्—**अभावत्वादिनेति ।** आदिना प्रमेयत्वादेरुपग्रहः । तथा च अभाववान् प्रमे-

यवान् वा घटत्वादित्यत्र साधनसमानाधिकरणस्य तत्तद्घटान्यत्वाभाव-  
कूटस्याधिकरणाप्रसिद्ध्याव्याप्तिः स्यात् , अतः साध्यतावच्छेदकेति ।  
साध्यतावच्छेदकीभूताभावत्वव्यापकप्रतियोगिताकत्वाभावादेव तत्तद्घटा-  
न्यत्वाभावानां लक्षणाघटकत्वादिति भावः ।

### ❀ दीपिका ❀

दीधितौ—तत्तत्साध्येति । घटत्वाभाव-पटत्वाभावादिरूपसाध्यस्य यः साध्य-  
तावच्छेदकव्याप्यप्रतियोगिताको घटत्व-पटत्वादिरूपोभावस्तत्समुदायाधिकरणस्या-  
प्रसिद्धेरित्यर्थः ।

अव्याप्तिः स्यादिति । अयमाशयः—द्वितीय( साध्यतावच्छेदकव्यापक-  
त्व )दलस्याप्रवेशे साध्यतावच्छेदकव्याप्यप्रतियोगिताकाभाव 'एव साध्याभावपदार्थो  
वाच्यः । एवञ्च अभाववान् घटत्वादित्यत्र हेतुसमानाधिकरणस्य तत्तद्घटभे-  
दाभावकूटस्य साध्यतावच्छेदकीभूताभावत्वव्याप्यप्रतियोगिताकत्वेन लक्षणघटकतया  
तादृशकूटाधिकरणस्यैकस्य कस्यचिदसम्भवेनाव्याप्तिः । तत्प्रवेशे तु तत्तद्घटभेदा-  
भावीयप्रतियोगिता न साध्यतावच्छेदकव्यापिका, पटाभावादौ व्यभिचारादिति न  
निरुक्ताभावानां लक्षणघटकत्वमिति । न च यावतामभावानामेकाधिकरणत्वसम्भव-  
स्तादृशाभावकूटाधिकरणं यद्यत् तावदन्यतमवृत्तित्वत्वसमनियतप्रतियोगिताकोभावो  
निवक्षणीयः, घटवृत्तित्वत्वावच्छिन्नाभावश्चोपदर्शितस्थले न तथा, जगत एव तावद-  
न्तर्गतत्वात् , अपि तु घटत्वादिना जगद्वृत्तित्वसामान्याभाव एव वृत्तिमद्वृत्तिस्त-  
थाविधोभावः, तावदधिकरणान्यतमत्वं च तत्तदधिकरणावृत्तिशून्यत्वं न तु तत्तद-  
धिकरणान्यान्यत्वमिति नाप्रसिद्धिरिति वाच्यम् , एवमपि जातिप्रतियोगिकाभाववान्  
मेयत्वादित्यादौ जातिमतामेव घटत्व-पटत्वघटिततादृशकूटाधिकरणतया जातिम-  
द्वृत्तित्वत्वावच्छिन्नाभावस्यापि तादृशतयाव्याप्तेर्दुर्वारत्वादिति ।

### ❀ जागदीशी ❀

अत्र स्वन्यूनवृत्तिधर्मानवच्छिन्नाया एव प्रतियोगिताया साध्यताव-  
च्छेदकसामनैयत्यं वाच्यम् । तेन घटत्वाभावत्वेन पटत्वाभावत्वेन च  
अभाव-प्रमेयसामान्याभावयोरेकाधिकरणाप्रसिद्धावपि नोक्ताव्याप्तिताद-  
वस्थ्यम् , घटत्वाभावत्वादेः प्रमेयसामान्यनिष्ठप्रतियोगितान्यूनवृत्तित्वेन  
तादृशप्रतियोगिताकाभावानां लक्षणाघटकत्वात् । एवं साध्यसामानाधि-  
करण्यमपि हेतौ वक्तव्यम् । तेन सत्तावत्समवेतत्वसमनियतप्रतियोगिता-

कस्य व्यधिकरणधर्मावच्छिन्नाभावस्यैव वृत्तिमद्रवृत्तित्वात् तादृशस्य च यावत् एव हेतौ सत्त्वेपि जात्यभाववान् द्रव्यत्वादित्यादिविरुद्धहेतौ नातिव्याप्तिरिति ध्येयम् ।

### ॐ दीपिका ॐ

अथैवमपि अभाववान् प्रमेयवान् वा घटत्वादित्यत्राव्याप्तिर्दुरुद्धरा, घटत्वाभावत्वेन पटत्वाभावत्वेन च अभावसामान्याभाव-प्रमेयसामान्याभावयोरपि साध्यतावच्छेदकीभूताभावत्वादिसमनियतप्रतियोगिताकतया तादृशाभावकूटाधिकरणस्याप्रसिद्धत्वादित्यत आह—अत्र स्वग्युनेति । तथा च अवृत्तिगगनादिना साध्याभावमादाय लक्षणं सङ्गमनीयम् । तादृशप्रतियोगिताकेति । घटत्वाभावत्वेन पटत्वाभावत्वेन च अभावादिसामान्याभावानामित्यर्थः । अथैवमपि जात्यभाववान् द्रव्यत्वादित्यादौ विरुद्धहेतावतिव्याप्तिः, जातिरूपसाध्याभावाधिकरणं द्रव्यादि, तन्निरूपितसमवायसम्बन्धावच्छिन्नवृत्तित्वसामान्याभावस्य समवायेन वृत्तिमति अवृत्तेर्लक्षणाघटकतया घटत्वादिव्यधिकरणधर्मावच्छिन्नप्रतियोगिताकस्य तादृशवृत्तित्वाभावस्यैव लक्षणघटकतया तस्य च द्रव्यत्वहेतौ सत्त्वादित्यत आह—एवं साध्यसामानाधिकरण्यमपीति । तथा च द्रव्यत्वहेतौ साध्यसामानाधिकरण्यविरहेण नातिव्याप्तिरिति भावः ।

ननु पृथिवीसमवेतवान् मेयत्वादित्यादौ पृथिवीसमवेतत्वादिकं गुरुतया न पृथिवीसमवेताद्यभावप्रतियोगितावच्छेदकम्, समवायेन जात्यभावप्रतियोगितायामिव पृथिवीसमवेताद्यभावप्रतियोगितायामपि केवलसमवेतत्वस्यैवावच्छेदकत्वसम्भवात्, समवेतत्वावच्छिन्ना च प्रतियोगिता न साध्यतावच्छेदकीभूतपृथिवीसमवेतत्वादिसमनियता जलत्वादौ व्यभिचारादिति व्यधिकरणधर्मावच्छिन्नाभावमादायातिव्यारिति चेन्न, 'पृथिवीसमवेतमि'ति धीविशेष्यत्वावच्छिन्नप्रतियोगिताकाभावः साध्यतावच्छेदकसमनियतप्रतियोगिताक इति न तत्रातिव्याप्तिः । अत्र धीः प्रमाणाया प्राह्या । तेन अमरूपतादृशधीविशेष्यत्वावच्छिन्नप्रतियोगिताया जलत्वादिसाधारणत्वेन न तस्याभावस्य पृथिवीसमवेतत्वसमनियतप्रतियोगिताकत्वक्षतिरित्यवसेयम् ।

इति यतीन्द्रस्वामि-श्रीरामप्रपन्नाचार्यविरचितायां दीपिकायां  
कूटघटितसार्वभौमलक्षणव्याख्यानं समाप्तम् ।





❧ दीधितिः ❧

तन्न, पृथिवीत्वद्रव्यत्वोभयवान् द्रव्यत्वादित्यादौ तदुभया-  
न्यतरत्वावच्छिन्नाभाववति द्रव्यत्वादेरवृत्तेरतिव्याप्तेः ।

❧ जागदीशी ❧

यद्यपि घटवृत्तित्वविशिष्टवाच्यत्वाभावस्य घटान्यवृत्तित्ववाच्यत्वाभा-  
वस्य च द्वयोरेकाधिकरणाप्रसिद्ध्या वाच्यं ज्ञेयत्वादित्यादावव्याप्तिः । न च  
घटादिवृत्तित्वविशिष्टवाच्यत्वत्वं न प्रतियोगितावच्छेदकम्, तदपेक्षया ल-  
घोर्घटवृत्तित्वविशिष्टत्वस्यैव तथात्वात्, तादृशविशिष्टत्वाद्यवच्छिन्नाभावानां  
च साध्यतावच्छेदकसमव्याप्तप्रतियोगिताकत्वाभावादेव व्युदासः, घटवृ-  
त्तित्वविशिष्टे वस्तुमात्रे तत्प्रतियोगितासत्त्वादिति वाच्यम्, वाच्यत्वनिष्ठाघे-  
यताविशेषेण घटावच्छिन्नप्रतियोगिताकाभावस्य तादृशसम्बन्धेन घटान्या-  
वच्छिन्नाभावस्य च द्वयोस्तथाप्यधिकरणाप्रसिद्ध्याव्याप्तितादवस्थ्यात् ।  
न चाघेयताविशेषेण घटादेः प्रतियोगितावच्छेदकत्वे मानाभावः, तस्य त्वया-  
प्यवश्यं वाच्यत्वात्, अन्यथा घटवृत्तित्वविशिष्टवाच्यत्ववान् द्रव्यत्वादित्या-  
दावतिव्याप्त्यापत्तेः, गुरुतरतादृशविशिष्टवाच्यत्वत्वावच्छिन्नाभावस्याप्र-  
सिद्ध्या घटवृत्तित्वविशिष्टत्वावच्छिन्नाभावस्य च साध्यतावच्छेदकसम-  
नियतप्रतियोगिताकत्वाभावेन व्यधिकरणधर्मावच्छिन्नाभावस्यैव घटवृत्ति-  
त्वविशिष्टवाच्यत्वाद्यभावस्य लक्षणघटकत्वात्, तथापि दूषणमिदं स्फुटत-  
योपेक्ष्य दूषणान्तरमाह—पृथिवीत्वेति ।

❧ दीपिका ❧

कूटघटितसार्वभौमलक्षणं दूषयति—तच्चेति । अथ कूटघटितस्य सार्वभौमलक्ष-  
णस्य वाच्यं ज्ञेयत्वादित्यादावव्याप्तिः, घटवृत्तित्वविशिष्टवाच्यत्वाभावस्य घटान्यवृत्ति-  
त्वविशिष्टवाच्यत्वाभावस्य च साध्यतावच्छेदकीभूतवाच्यत्वत्वसमनियतप्रतियोगिताक-  
तया तदुभयघटितसाध्याभावकूटस्याधिकरणाप्रसिद्धेः । एवञ्च पृथिवीत्वद्रव्यत्वोभयवान्  
द्रव्यत्वादित्यादावतिव्याप्तिप्रदर्शनेन तन्मतखण्डनं दीधितिकृतोत्साम्प्रतमित्याशङ्कते-  
यद्यपीति । तथापीत्यनेन सम्बन्धः । ननु घटवृत्तित्वविशिष्टवाच्यत्वाभावीयप्रतियो-  
गितावच्छेदकं लाघवाद्घटवृत्तित्वविशिष्टत्वमात्रम्, तदवच्छिन्नप्रतियोगिताकाभावश्च न  
साध्यतावच्छेदकसमनियतप्रतियोगिताकः, घटवृत्तित्वविशिष्टे जलादावपि तदीयप्रतियो-  
गितायाः सत्त्वेन तत्र वाच्यत्वत्वरूपसाध्यतावच्छेदकस्याभावादिति तादृशाभावमादाय

केवलान्वयिनि अव्याप्तिविरहेणातिव्याप्त्यभिधानं नासङ्गतमित्याशङ्कते—**न चेति ।** वाच्यमिति परेणान्वयः । तदपेक्षया = घटवृत्तित्वविशिष्टवाच्यत्वत्वापेक्षया । तथा-त्वात् = तादृशविशिष्टाभावीयप्रतियोगितावच्छेदकत्वात् । **तादृशविशिष्टत्वेति ।** घटादिवृत्तित्वविशिष्टत्वेत्यर्थः । **तत्प्रतियोगितेति ।** घटादिवृत्तित्वविशिष्टत्वावच्छिन्नाभावीयप्रतियोगितेत्यर्थः । वाच्यं ज्ञेयत्वादित्यत्राव्याप्तिं द्रढयति—**वाच्यत्वनिष्ठा-धेयताविशेषेणेति ।** वाच्यत्वानुयोगिकाधेयतासम्बन्धेनेत्यर्थः । **घटावच्छिन्नेति ।** घटविशिष्टेत्यर्थः । तादृशसम्बन्धेन = वाच्यत्वानुयोगिकाधेयतासम्बन्धेन । एवं च वाच्यत्वानुयोगिकाधेयतासम्बन्धेन वाच्यत्वस्यैव घटावच्छिन्नत्वेन घटान्यावच्छिन्नत्वेन च तादृशाभावद्वयस्य साध्यतावच्छेदकसमनियतप्रतियोगिताकतया तदुभयघटितसाध्याभावकूटाधिकरणत्वाप्रसिद्ध्याव्याप्तितादवस्थ्यमिति भावः ।

ननु वाच्यत्वानुयोगिकाधेयतासम्बन्धेन घटादेर्निरुक्ताभावीयप्रतियोगितावच्छेदकत्वकल्पनामपेक्षया लाघवात् शुद्धाधेयत्वसम्बन्धेनैव घटेवच्छेदकत्वात् तादृशप्रतियोगिताव्यापकत्वस्य साध्यतावच्छेदके वाच्यत्वत्वे विरहात्, प्रतियोगितायाः घटत्वाधिकरणतायां सत्त्वात्तत्र वाच्यत्वत्वस्यासत्त्वेन व्यभिचारान्नाव्याप्तिरिति चेन्न, अनुगताधेयतात्त्वानङ्गीकर्तुमते तादृशान्यतमाधेयत्वसम्बन्धैर्घटादेरेवावच्छेदकत्वकल्पनापेक्षया वाच्यत्वानुयोगिकत्वविशिष्टाधेयतयावच्छेदकत्वकल्पने लाघवानवकाशादिति ध्येयम् ।

ननु घटाद्यवच्छिन्नाभावीयप्रतियोगितावच्छेदकत्वस्य वाच्यत्वानुयोगिकाधेयतासम्बन्धेन घटादौ कल्पने न किमपि प्रमाणमिति कथं तादृशाभावमादायाव्याप्तिरित्याशङ्कते—**न चेति ।** मानाभाव इत्यनेनान्वयः । आधेयताविशेषेण = वाच्यत्वानुयोगिकाधेयतासम्बन्धेन । समाधत्ते—**तस्येति ।** तादृशसम्बन्धेन घटादेरवच्छेदकत्वस्येत्यर्थः । अनङ्गीकारे दोषमाह—**अन्यथेति ।** तादृशसम्बन्धेन घटादेरवच्छेदकत्वानङ्गीकारे इत्यर्थः । **अतिव्याप्त्यापत्तेरिति ।** तथा च घटवृत्तित्वविशिष्टवाच्यत्ववान् द्रव्यत्वादित्यादौ तादृशसाध्याभावीयप्रतियोगितावच्छेदकत्वस्य लाघवाद् घटवृत्तित्वविशिष्टत्वे एव कल्पनेन घटवृत्तित्वविशिष्टत्वावच्छिन्नाभावस्य च घटवृत्तित्वविशिष्टजलादौ व्यभिचारेण साध्यतावच्छेदकसमनियतप्रतियोगिताकत्वाभावेन लक्षणाघटकतया घटत्वेन घटवृत्तित्वविशिष्टवाच्यत्वाभावस्यैव लक्षणाघटकतया तादृशाभावाधिकरणवृत्तित्वाभावस्य व्यधिकरणधर्मावच्छिन्नप्रतियोगिताकस्यैव वृत्तिमद्वृत्तिनेन तस्य च द्रव्यत्वहेतौ सत्त्वात् । वाच्यत्वानुयोगिकाधेयतासम्बन्धेन

घटादेरवच्छेदकत्वाङ्गीकारे तु तेन सम्बन्धेन घटावच्छिन्नाभावाधिकरण-जलादि-  
निरूपितवृत्तित्वस्यैव द्रव्यत्वे सत्त्वेन नातिव्याप्तिरिति तत्त्वम् । ननु न चेत्यादिना  
विशेषसम्बन्धावच्छिन्नावच्छेदकताकप्रतियोगिताकाभावे मानाभावमाशङ्क्य अतिव्या-  
प्तेस्तत्र मानत्वेनोपस्थानमसङ्गतम्, न हि अतिव्याप्तिप्रमाणेन पदार्थव्यवस्थापनं  
युक्तमिति चेन्न, कम्बुग्रीवादिमान्नास्तीति प्रतीत्या गुरुधर्मावच्छिन्नाभाववद् गुरुसम्ब-  
न्धावच्छिन्नाभावो नव्यैरभ्युपगम्यते, तन्मताभिप्रायेणार्थं ग्रन्थः । अन्यथा शब्दस्य  
गुरुसम्बन्धावच्छिन्नाभावाङ्गीकर्तुमताभिप्रायेण लक्षणानङ्गीकारे इत्यर्थः ।

दीधितौ—तदुभयेति । पृथिवीत्वद्रव्यत्वैतदुभयेत्यर्थः । अतिव्याप्तिरिति ।  
तथा च सार्वभौमलक्षणस्य पृथिवीत्वद्रव्यत्वोभयवान् द्रव्यत्वादित्यत्र पृथिवीत्वद्रव्य-  
त्वोभयान्यतराभावस्य पृथिवीत्वद्रव्यत्वोभयत्वरूपसाध्यतावच्छेदकसमनियतप्रतियो-  
गिताकतया लक्षणघटकत्वेन तादृशान्यतराभाववति गुणादौ द्रव्यत्वस्यावृत्तित्वा-  
दतिव्याप्तिरिति ।

❀ दीधितिः ❀

अपि च इदं पृथिव्यन्यत्वविशिष्टद्रव्यत्ववद् द्रव्यत्वादित्यादौ  
द्रव्यत्वत्वाद्यवच्छिन्नाभावकूटाधिकरणगुणाद्यवृत्तित्वस्य द्रव्यत्वे  
सत्त्वादतिव्याप्तिः, द्रव्यत्वत्वाद्यवच्छिन्नप्रतियोगितायाः पृथिव्य-  
न्यत्वविशिष्टद्रव्यत्वसमव्याप्तत्वात् ।

❀ जागदीशी ❀

ननु सार्वभौमानां मते विरुद्धयोरुभयत्वस्यातिरिक्तत्वेपि समानाधि-  
करणयोरेकविशिष्टापरत्वमेवोभयत्वम् । तथा च पृथिवीत्वद्रव्यत्वोभ-  
यत्वमपि पृथिवीत्वविशिष्टद्रव्यत्वत्वं द्रव्यत्वविशिष्टपृथिवीत्वत्वमेव  
(वा) साध्यतावच्छेदकीभूतं पर्यवसितम्, इति तत्समनियतप्रतियोगिता-  
कत्वाभावादेव तदुभयान्यतरत्वावच्छिन्नाभावमादाय नातिव्याप्तिः, तत्प्रति-  
योगिताया पृथिवीत्वेपि सत्त्वेन निरुक्तसाध्यतावच्छेदकस्य तद्रव्यापक-  
त्वादत् आह—अपि चेति । उद्देश्यविधेयभावस्थले समानलिङ्गकत्वस्या-  
तन्त्रत्वात् पृथिव्याम् अन्यत्वविशिष्टद्रव्यत्वस्य साध्यताभ्रमं निराकर्तुं  
पक्षमुल्लिखति—इदमिति । पृथिवीति । पृथिव्यन्यत्वे सति द्रव्यान्यासमवेत-  
सकलद्रव्यसमवेतवदित्यर्थः ।

❀ दीपिका ❀

पृथिवीत्वद्रव्यत्वोभयवान् द्रव्यत्वादित्यत्रातिव्याप्तिं निराकुरुते—नन्विति । विरुद्धयोः = घटत्व-पटत्वयोः । तत्समनियतेति । साध्यतावच्छेदकसमनियतेत्यर्थः । तदुभयेति । पृथिवीत्व-द्रव्यत्वोभयेत्यर्थः । तत्प्रतियोगितायाः = पृथिवीत्व-द्रव्यत्वोभयान्यतरत्वावच्छिन्नाभावीयप्रतियोगितायाः । निरुक्तसाध्यतावच्छेदकस्य = पृथिवीत्वविशिष्टद्रव्यत्वत्वरूपस्य । तदव्यापकत्वात् = निरुक्तान्यतराभावीयप्रतियोगिताव्यापकत्वाभावात् ।

ननु पृथिवीत्वद्रव्यत्वोभयत्वरूपसाध्यतावच्छेदकस्य द्रव्यत्वमात्रवृत्तितया द्रव्यत्वाभावमादायातिव्याप्तिसम्भवे पृथिव्यन्यत्वविशिष्टद्रव्यत्वरूपस्थलान्तरानुसरणं व्यर्थमिति चेन्न, पृथिवीत्वद्रव्यत्वोभयवान् इत्यत्र द्रव्यत्वत्वं सकलद्रव्यसमवेतत्वमात्रम्, न तु द्रव्येतरावृत्तित्वे सति सकलद्रव्यवृत्तित्वम्, प्रयोजनाभावात् । तथा च सकलद्रव्यसमवेतत्वस्य सत्तायामपि सत्त्वेन तत्र द्रव्यत्वाभावीयप्रतियोगिताया असत्त्वेन द्रव्यत्वाभावस्य लक्षणाघटकत्वात् । न च सकलद्रव्यनिरूपितसमवायसम्बन्धावच्छिन्नवृत्तित्वविशिष्टाभाव एव लक्षणघटकोस्तु, स च गुणे एवास्तीत्यतिव्याप्तिसंभवे स्थलान्तरानुसरणं व्यर्थमिति वाच्यम्, अव्याप्यवृत्तिधर्मावच्छिन्नाभावस्य व्याप्यवृत्तित्वे द्रव्यमित्याकारकज्ञानीयप्रकारत्वावच्छिन्नाभावे एव पर्यवसानसम्भवेन तादृशाभावस्यालौकिकत्वात्, ईश्वरज्ञानरूपतद्व्यक्तिनिरूपिततद्व्यक्तित्वविशिष्टप्रकारत्वावच्छिन्नाभावे वा पर्यवसानसम्भवाच्चेति स्थलान्तरानुसरणमिति दिक् ।

ननु सर्वत्र पक्षनिर्देशस्यानावश्यकत्वेन दीधितौ 'इदं' पदं व्यर्थमिति चेन्न, पृथिव्यामन्यत्वविशिष्टद्रव्यत्वस्य साध्यताभ्रमं निराकर्तुं तन्निर्देशस्यावश्यकत्वात् । न च पृथिवीत्यस्य स्त्रीलिङ्गतया समानलिङ्गकत्वाभावेन कथं तत्र पक्षत्वभ्रम इति वाच्यम्, उद्देश्यविधेयभावस्थले समानलिङ्गकत्वस्यातन्त्रत्वात् । अतएव 'प्रत्यक्षानुमानोपमानशब्दाः प्रमाणानि' 'पितरो देवता' इत्यादीनामुपपत्तिरित्याह—उद्देश्यविधेयेति । दीधितौ—द्रव्यत्वत्वावच्छिन्नेति । शुद्धद्रव्यत्वत्वाद्यवच्छिन्नेत्यर्थः । तथा च विशिष्टस्य शुद्धानतिरिक्तत्वेन द्रव्यत्वत्वाद्यवच्छिन्नाभावस्य साध्यतावच्छेदकीभूत-पृथिव्यन्यत्वविशिष्टद्रव्यत्वत्वसमनियतप्रतियोगिताकत्वेन लक्षणघटकतया तदधिकरणीभूतगुणादिनिरूपितसमवायसम्बन्धावच्छिन्नवृत्तित्वसामान्याभावस्य गुणादौ प्रसिद्धस्य द्रव्यत्वात्मकहेतौ सत्त्वे कूटघटितलक्षणस्यातिव्याप्तिरिति भावः ।

## ॐ जागदीशी ॐ

न च सकलद्रव्यवृत्तित्वान्तर्भावेण द्रव्यत्वस्य साध्यत्वे द्रव्यान्या-  
समवेतत्वावच्छिन्नाभावस्य तादृशसाध्यतावच्छेदकसमनियतप्रतियोगिता-  
कत्वाभावाद् गुरुतरसकलद्रव्यवृत्तित्वघटितद्रव्यत्वत्वावच्छिन्नात्यन्ताभाव-  
स्याप्रसिद्धत्वाद् अग्रे द्रव्यत्वत्वावच्छिन्नाभावमादायातिव्याप्तेरसङ्गत्याप-  
त्तिरिति वाच्यम्, द्रव्यत्वत्वादीत्यत्र द्रव्यत्वत्वपदेन द्रव्यमित्याकारक-  
तद्बुद्धिप्रकारत्वस्याग्रे वक्तव्यत्वात् । तस्य च द्रव्यान्यासमवेतत्वमपे-  
क्षयापि लघुत्वेन प्रतियोगितावच्छेदकत्वसम्भवादिति भावः । द्रव्यत्वत्वा-  
दीति । आदिना पृथिव्यन्यत्वविशिष्टद्रव्यत्वत्वस्य पृथिवीवृत्तित्वविशिष्टद्र-  
व्यत्वत्वस्य च द्वयोरवच्छेदकयोः परिग्रहः ।

## ॐ दीपिका ॐ

अथ द्रव्यान्यासमवेतत्वे सति सकलद्रव्यसमवेतत्वं प्रकृते साध्यतावच्छेद-  
कम्, द्रव्यत्वाभावीयप्रतियोगितावच्छेदकं च लाघवाद् द्रव्यान्यासमवेतत्वमात्रम्,  
न तु सकलद्रव्यवृत्तित्वघटितम्, गुरुत्वात् । एवं च द्रव्यान्यासमवेतत्वावच्छिन्ना-  
भावीया प्रतियोगिता रूपादावपि वर्तते तत्र च सकलद्रव्यवृत्तित्वघटितसाध्यताव-  
च्छेदकस्यासत्त्वेन द्रव्यत्वाभावस्य साध्यतावच्छेदकसमनियतप्रतियोगिताकत्वाभा-  
वेन कथं द्रव्यत्वाभावमादाय पृथिव्यन्यत्वविशिष्टद्रव्यत्वसाध्यके द्रव्यत्वहेतौ पृथि-  
व्यन्तर्भावेण व्यभिचारिणि अतिव्याप्तिरित्याशङ्कते—न चेति । वाच्यमित्यनेना-  
न्वयः । तादृशसाध्यतावच्छेदकेति । सकलद्रव्यसमवेतत्वघटितेत्यर्थः । अति-  
व्याप्तिं द्रव्यमिति—द्रव्यत्वत्वादीति । तस्य चेति । द्रव्यमित्याकारकबुद्धिप्रकार-  
त्वस्य चेत्यर्थः । तथा च द्रव्यमित्याकारकबुद्धीयप्रकारत्वावच्छिन्नाभावस्य साध्यता-  
वच्छेदकसमनियतप्रतियोगिताकस्याधिकरण-गुणादि-निरूपितसमवायसम्बन्धावच्छि-  
न्नवृत्तित्वसामान्याभावस्य द्रव्यत्वे सत्त्वाद् भवत्यतिव्याप्तिरिति भावः ।

ननु द्रव्यान्यासमवेतत्वापेक्षया द्रव्यमित्याकारकबुद्धिप्रकारत्वस्य लघुत्वकथनं  
जगदीशस्यासङ्गतम्, प्रकारतायाः किञ्चित्सम्बन्धावच्छिन्नविषयतारूपत्वात्,  
सम्बन्धस्य विशिष्टधीजनकत्वादिरूपत्वादिति चेन्न, प्रकारतारूपतद्रूपकमाप्तास्ती-  
त्यभावे एव ग्रन्थकर्तृतात्पर्यात् । प्रकारतात्वस्याखण्डोपाधितायाः सत्प्रतिपक्षे रत्न-  
कोशकारमते भट्टाचार्येणोक्तत्वात्, विशिष्टधीजनकत्वादिघटितविशेष्यत्वविशेषण-  
त्वान्यविषयतारूपसम्बन्धत्वस्यापि सिद्धान्तलक्षणौ जगदीशेनोक्तत्वात् । न च

प्रकारतायाः ज्ञानसमानकालीनतया प्रकारत्वावच्छिन्नाभावस्याव्याप्यवृत्तित्वेन द्रव्ये एव सत्त्वेन प्रकारत्वावच्छिन्नाभावप्रतियोगितावच्छेदकं यदि द्रव्यान्यासमवेतत्वं स्यात्तदा द्रव्यवृत्त्यभावप्रतियोगितावच्छेदकं स्यादित्यापत्तिसम्भवे द्रव्यान्यासमवेत-  
त्वस्य प्रतियोगितावच्छेदकत्वशङ्कैव नास्तीति प्रकारताया लघुत्वाभिधानं पुनरप्यसङ्ग-  
तमेवेति वाच्यम्, अतिप्रसङ्गाद्यनापादकत्वाभाववत् लघुत्वाभावस्य स्वातन्त्र्येण  
प्रतियोगितावच्छेदकत्वाभावप्रयोजकत्वात् । यादृशकार्यं प्रति उभयोरेव प्रयोजकत्वं  
तयोरन्यतरासत्त्वकथनेनैव चारिताभ्यात् । अव्याप्यवृत्तिधर्मावच्छिन्नाभावस्य व्याप्य-  
वृत्तित्वे तु अतिप्रसङ्गशङ्कैव नास्तीति ध्येयम् ।

❀ दीधितिः ❀

किंच रूपाभावसाध्यकसद्वेतौ साध्याभावसमुदायनिविष्टसक-  
लरूपव्यक्त्यधिकरणाप्रसिद्धिः ।

❀ जागदीशी ❀

ननु साध्यतावच्छेदकान्यसमानाधिकरणधर्मानवच्छिन्नप्रतियोगिता-  
काभाव एव साध्याभावपदार्थो वाच्यः । तथा च विशिष्टद्रव्यत्वस्य सा-  
ध्यतायां द्रव्यत्वसामान्याभावस्यातथात्वान्नातिप्रसङ्गः, गुरुधर्मस्य प्रतियो-  
गितावच्छेदकत्वोपगमाच्च तद्रूप्येण साध्यतायामपि नातिव्याप्तिः । वस्तु-  
तस्तु प्रतियोगितायाः साध्यतावच्छेदकस्य च स्वावच्छिन्नवत्तासम्बन्धे-  
नैव परस्परव्यापकत्वं वाच्यम् । अतः कथितस्थले द्रव्यत्वाद्यभावमादाय  
नातिव्याप्तिः, तत्प्रतियोगित्वावच्छिन्नं प्रति विशिष्टद्रव्यत्वत्वेनाव्यापक-  
त्वात् । प्रतियोगितायाः स्वावच्छिन्नवत्त्वन्तु स्वावच्छेदकसम्बन्धेनैव  
वाच्यम्, न तु साध्यतावच्छेदकसम्बन्धेन । तेनायं तद्रूपान्यत्वविशिष्टरूप-  
त्ववान् रूपत्वादित्यादौ तद्रूपान्यरूपान्यतमत्वाभावस्यापि निरुक्तसाध्या-  
भावत्वात्तमादाय नातिव्याप्तिः, अन्यथा तद्रूपान्यत्वविशिष्टरूपत्वाद्यभा-  
वस्य प्रतियोगिनस्तद्रूपेपि समवायेन सत्त्वात् तादृशस्य लक्षणाघटकतया  
तत्रातिव्याप्यापत्तेः ।

❀ दीपिका ❀

किंचेत्यादिप्रन्थानतरणाय शङ्कते—ननु साध्यतेति । साध्यतावच्छे-  
दकातिरिक्तः स्वसमानाधिकरणो यो धर्मस्तदनवच्छिन्नप्रतियोगिताकाभाव इत्यर्थः ।  
अतथात्वान्न साध्यतावच्छेदकातिरिक्तस्वसमानाधिकरणधर्मानवच्छिन्नप्रतियोगिता-

कत्वाभावात् । एवं च साध्यतावच्छेदकातिरिक्तसमानाधिकरणधर्मः द्रव्यमित्याकारक-  
ज्ञानीयप्रकारस्वरूपः, तदवच्छिन्नप्रतियोगिताकत्वेन तादृशप्रकारत्वावच्छिन्नाभावमादाय  
नातिव्याप्तिरिति भावः । न चैवं कम्बुग्रीवादिमद्वान् द्रव्यत्वादित्यत्र साध्यतावच्छेद-  
कभिन्नघटत्वावच्छिन्नप्रतियोगिताकत्वेन कम्बुग्रीवादिमदभावस्य लक्षणाघटकत्वात्  
कम्बुग्रीवादिमत्त्वस्य गुरुतया प्रतियोगितानवच्छेदकत्वादिति व्यधिकरणधर्मावच्छिन्न-  
साध्याभावमादायातिव्याप्तिरिति वाच्यम्, गुरुधर्मस्य प्रतियोगितावच्छेदकत्वमङ्गी-  
कृत्यैव लक्षणकरणादित्याह—**गुरुधर्मेति** । तादूप्येण = गुरुधर्मेण, कम्बुग्रीवादिम-  
त्त्वादिनेति यावत् ।

गुरुधर्मस्य प्रतियोगितानवच्छेदकत्वपक्षेऽपि पृथिव्यन्यत्वविशिष्टद्रव्यत्वसाध्यक-  
स्थले नातिव्याप्तिरित्याह—वस्तुत इति । कथितस्थले = पृथिव्यन्यत्वविशिष्टद्रव्यत्व-  
साध्यकस्थले । **अव्यापकत्वादिति** । तथा च द्रव्यत्वाभावीयप्रतियोगितायाः स्वा-  
वच्छिन्नवत्त्वसम्बन्धेन पृथिव्यां वर्तमानत्वेन तत्र स्वावच्छिन्नवत्त्वसम्बन्धेन पृथिव्य-  
न्यत्वविशिष्टद्रव्यत्वत्वरूपसाध्यतावच्छेदकस्यासत्त्वेन व्यापकत्वाभावेन न द्रव्यत्वाभाव-  
मादायातिव्याप्तिरिति भावः । अथ प्रतियोगितायाः स्वा(प्रतियोगित्वा)वच्छिन्नाधिक-  
रणत्वस्य साध्यतावच्छेदकसम्बन्धेन ग्रहणे तद्रूपान्यत्वविशिष्टरूपत्ववान् रूपत्वादि-  
त्यादौ तद्रूपान्तर्भावेण व्यभिचारिणि अतिव्याप्तिः, स्वावच्छिन्नप्रतियोग्यधिकरणत्वस्य  
समवायेन तद्रूपेऽपि सत्त्वेन तेन सम्बन्धेन तद्रूपान्यत्वविशिष्टरूपत्वाभावीयप्रतियोगिताया  
अपि तद्रूपे सत्त्वेन तत्र च स्वावच्छिन्नवत्त्वसम्बन्धेन साध्यतावच्छेदकस्य तद्रूपान्य-  
त्वविशिष्टरूपत्वस्यासत्त्वेन साध्यतावच्छेदकसमनियतप्रतियोगिताकत्वाभावेन  
तद्रूपान्यत्वविशिष्टरूपत्वसामान्याभावस्य लक्षणाघटकत्वाद् व्यधिकरणधर्मावच्छिन्न-  
साध्याभावस्यैव लक्षणघटकत्वादित्यत आह—**प्रतियोगिताया इति** । स्वावच्छिन्न-  
वत्त्वम् = प्रतियोगित्वावच्छिन्नाधिकरणत्वम् । **स्वावच्छेदकेति** । प्रतियोगिता-  
वच्छेदकेत्यर्थः । तेन = प्रतियोगितावच्छेदकसम्बन्धेनैव स्वावच्छिन्नाधिकरणत्वस्य  
ग्रहणेन । निरुक्तसाध्याभावत्वात् = साध्यतावच्छेदकसमनियतप्रतियोगिताकत्वात् ।  
**नातिव्याप्तिरिति** । तथा च तद्रूपान्यरूपान्यतमत्वाभावीयप्रतियोगित्वावच्छिन्नव-  
त्त्वस्य स्वरूपेण तद्रूपान्यरूपे एव सत्त्वेन तत्र स्वावच्छिन्नवत्त्वसम्बन्धेन साध्यता-  
वच्छेदकस्यापि सत्त्वेन साध्यतावच्छेदकसमनियतप्रतियोगिताकस्य तद्रूपान्यरूपान्य-  
तमत्वाभावस्य लक्षणघटकतया तादृशाभावाधिकरणीभूत-तद्रूप-निरूपितवृत्तित्व-  
स्यैव रूपत्वहेतौ सत्त्वाच्चातिव्याप्तिरिति भावः । अन्यथा = प्रतियोगितावच्छेदक-

सम्बन्धेन स्वावच्छिन्नाधिकरणत्वस्याविवक्षायाम् । तादृशस्य = तद्रूपान्यत्वविशिष्ट-  
रूपत्वाभावस्य । तत्र = तद्रूपान्यत्वविशिष्टरूपत्ववान् रूपत्वादित्यादौ । ननु साध्य-  
तावच्छेदकसम्बन्धेन स्वावच्छिन्नवत्वोक्तौ तादृशसाध्याभावाप्रसिद्धयैव  
नातिव्याप्तिरिति कथमतिव्याप्तिरिति चेन्न, तद्रूपान्यत्वविशिष्टरूपत्ववान्  
तद्व्यक्तित्वादित्यत्र तादृशसाध्याभावाप्रसिद्ध्याव्याप्तिवारणाय प्रतियोगिताव्यापकसा-  
ध्यतावच्छेदकमित्यस्य स्वावृत्तित्व-व्यधिकरणधर्मावच्छिन्नाभावीयान्यत्वोभयाभाव-  
वत्त्वसम्बन्धेन साध्यतावच्छेदकविशिष्टप्रतियोगित्वमर्थः । स्वावृत्तित्वघटकवृत्तित्वं तु  
साध्यतावच्छेदकसम्बन्धेन, भेदप्रतियोगितावच्छेदकत्वन्तु स्वावच्छिन्नवत्तासम्बन्धेन ।  
अत्र स्वपदं साध्यतावच्छेदकपरम् । तथा च तद्रूपान्यत्वविशिष्टरूपत्ववान् तद्व्यक्ति-  
त्वादित्यत्र घटत्वेन तद्रूपान्यत्वविशिष्टरूपत्वाभावमादाय लक्षणसमन्वयः । उक्त-  
स्थले च व्यधिकरणधर्मावच्छिन्नसाध्याभावस्यैव लक्षणघटकतयातिव्याप्तिस्तादवस्था-  
दिति ध्येयम् ।

### ॐ जागदीशी ॐ

एवञ्च वृत्त्यनियामकसम्बन्धेन गुरुरूपेण वा साध्यतास्थले तयोः  
प्रतियोगितावच्छेदकत्वाभावेऽपि न क्षतिः, न वा घटत्वेन वाच्यत्वाभावीयं  
वाच्यत्वनिष्ठं यत्प्रतियोगित्वं तस्यैव घटत्वेन पटाभावात्मकतादृशा-  
भावीयपटनिष्ठप्रतियोगितया सममभेदेऽपि केवलान्वय्यादावव्याप्ति-  
रत आह—किंचेति ।

ननु विशिष्टस्यातिरिक्तत्वमते द्रव्यत्वादिसामान्याभावस्य विशिष्ट-  
साध्यतावच्छेदकसमनियतप्रतियोगिताकत्वाभावादेव तमादाय नातिव्या-  
प्तिरत आह—किंचेतीति प्राञ्चः ।

सद्वेतौ = वायुत्वादौ । अप्रसिद्धिरिति । कालस्य सकलरूपवत्त्वेऽपि  
साध्यताग्रहविरोधिताघटकेन समवायसम्बन्धेन तदनधिकरण-  
त्वादिति भावः ।

### ॐ दीपिका ॐ

एवं चेति । प्रतियोगितायाः साध्यतावच्छेदकस्य च परस्परं स्वावच्छेदकवत्त्व-  
सम्बन्धेन व्यापकत्वग्रहणे सतीत्यर्थः । तयोः = गुरुधर्म-वृत्त्यनियामकसम्बन्धयोः ।  
न क्षतिरिति । नाव्याप्यतिव्याप्त्योः प्रसङ्ग इत्यर्थः । अन्यथा धनी चैत्रत्वादित्यत्र  
स्वामित्वसम्बन्धेन साध्यतायां साध्यतावच्छेदकसम्बन्धावच्छिन्नप्रतियोगिताकसा-



ध्याभावाप्रसिद्ध्याव्याप्तिः, कम्बुग्रीवादिमद्वान् द्रव्यत्वादित्यादित्यादौ पूर्वोक्तरीत्या-  
तिव्याप्तिः स्यादिति । वस्तुतस्तुकल्पाश्रयणे तु संयोगेन धनाभावस्य कम्बुग्रीवा-  
दिमदभावस्य च लक्षणघटकतया न दोष इति ।

न वेति । अस्याव्याप्तिरित्यनेनान्वयः । तथा च वस्तुतस्तुकल्पानाश्रयणे  
समनियताभावैक्यमते प्रतियोगितायाः पटेपि सत्त्वेन तत्र साध्यतावच्छेदकीभूतवाच्य-  
त्वत्वस्यासत्त्वेन साध्यतावच्छेदकसमनियतप्रतियोगिताकसाध्याभावाप्रसिद्ध्या वाच्यं  
ज्ञेयत्वादित्यादावव्याप्तिः स्यात् । वस्तुतस्तुकल्पे तु स्वावच्छिन्नवत्त्वसम्बन्धेन वा-  
च्यत्वत्वस्य पटादावपि सत्त्वेन नाव्याप्तिरिति भावः ।

दीधितौ—रूपाभावसाध्यकैति । रूपत्वावच्छिन्नप्रतियोगिताकाभावसाध्यके-  
त्यर्थः । तथा च रूपाभाववान् वायुत्वादित्यादेत्यत्र साध्याभावकूटान्तर्गतनिखिलरूप-  
व्यक्त्यधिकरणस्याप्रसिद्ध्याव्याप्तिरिति भावः ।

ननु कालिकसम्बन्धेन सकलरूपव्यक्त्यधिकरणं काल एवेति नाप्रसिद्धिनिबन्धना-  
व्याप्तिरित्यत आह—कालस्येति । तदनधिकरणत्वात्—रूपानधिकरणत्वात् । एवं च  
प्रतियोगितावच्छेदकविशिष्टसाध्यवत्ताबुद्धिं प्रति सम्बन्धविधया प्रतिबन्धकतावच्छेदको  
यस्तेनैव सम्बन्धेन साध्याभावकूटाधिकरणताया उक्ततया प्रकृते प्रतिबन्धकताव-  
च्छेदकीभूतसमवायसम्बन्धेन रूपाधिकरणत्वस्य काले सत्त्वेनाप्रसिद्धिनिबन्धनाव्याप्ति-  
र्दुर्वारैवेति भावः ।

❀ दीधितिः ❀

यावतामभावानामैकाधिकरण्यं सम्भवति तावतां समुदाये  
विवक्षितेपि इदं पृथिवीवृत्तिगुणशून्यं सत्तान्यपृथिवीसमवेत-  
शून्यं वा वायुत्वात् रूपवदन्यत्वाद्धेत्यादावतिव्याप्तिः, तादृश-  
साध्याभावस्तोमस्य नियमतो रूपादिघटितत्वेन तद्वति हेतोरवृत्तेः ।

❀ जागदीशी ❀

शङ्कते—यावतामिति । तथा च व्यधिकरणधर्मावच्छिन्नाभावैरेकाधिकर-  
णतापन्नस्य तद्रूपस्याधिकरणे वृत्तित्वप्रसिद्धयैव नाव्याप्तिरिति भावः ।  
विवक्षितेपि । अपिना तद्विवक्षायां वक्ष्यमाणातिव्याप्तिः सूचिता । ननु  
यावतां मिथः सामानाधिकरण्यं तावत्समुदायो विवक्षितः, किं वा  
यावतां साध्याभावानामभावान्तरेण सामानाधिकरण्यं तावत्समुदायो-

भिप्रेतः, प्रथमे इदमित्यादि । अत्रेदमिति पृथिव्या विशेषणम्, न तु पक्ष-  
निर्देशः, तथा सति घटतद्वायुवृत्तिद्वित्व-कुड्यतद्वायुवृत्तिद्वित्वानामेव तद्वा-  
यौ मिथः सामानाधिकरण्यापन्नसाध्याभावानामधिकरणे तद्वायौ वृत्तिम-  
त्त्वादेव वायुत्वादिहेतावतिव्याप्यनुपपत्तेः । एतत्पृथिवीसमवेतप्रतियो-  
गिकाभावस्य साध्यत्वे वायुत्वादेः सङ्घेतुत्वात् समवेतत्वापेक्षया गुरु-  
त्वेन एतत्पृथिवीसमवेतत्वावच्छिन्नाभावस्य चाप्रसिद्धस्यैव साध्यत्वा-  
योगाद् गुणपदम् ।

### ॐ दीपिका ॐ

नाव्याप्तिरिति । अयमाशयः—साध्यतावच्छेदकसमनियतप्रतियोगिताका-  
भावसमानाधिकरणनिरुक्तसाध्याभावानां समुदायो निवेश्यते । एवं च तादृशसाध्याभा-  
वस्तद्वृत्तितद्रूपव्यक्तिस्तत्समानाधिकरणा व्यधिकरणधर्मावच्छिन्नाभावाच्च न तु  
रूपव्यक्त्यन्तरमिति तादृशसाध्याभावसमुदायाधिकरणं तद्वटादिरेवेति न रूपाभाव-  
वान् वायुत्वादित्यादावप्रसिद्धिनिबन्धनाव्याप्तिरिति । तदविवक्षायामपि = यावतामै-  
काधिकरण्यं तावत्समुदायस्याविवक्षणेपि । वक्ष्यमाणेति । इदं पृथिवीवृत्तिगुण-  
शून्यं वायुत्वादिद्यादावित्यर्थः । प्रथमे इदमित्यादीति । अत्र कल्पे रववृत्तिसा-  
ध्याभावत्वव्यापकं यद्यदधिकरणवृत्तित्वं तत्तदधिकरणवृत्तिसाध्याभावत्वव्यापकवक्ष्येतात्वं  
यद्यत्तावदन्यतमवृत्तित्वाभावः, यत्किञ्चिद्व्यक्तिवृत्तिसाध्याभावत्वव्यापकसमुदायत्वाव-  
च्छिन्नसमानाधिकरणसाध्याभावसमुदायत्वावच्छिन्नाधिकरणतावद्वृत्तित्वाभावो वा कूट-  
घटितलक्षणस्य तात्पर्यम् । अन्यतमत्वं च तत्तदधिकरणावृत्तिधर्मशून्यत्वम् । अतो  
न केवलान्वयिनि अप्रसिद्धिः । वायौ पृथिवीवृत्तिद्वित्व-संयोगादिसत्त्वाद्वायुत्वादे-  
रुक्तसाध्यव्यभिचारिता । अत्र गुणशून्यत्वमात्रस्य साध्यत्वे वायवीयस्पर्शादिरपि  
निरुक्तसाध्याभावः तद्वटितनिरुक्तसाध्याभावकूटवद्वृत्तित्वाभावस्य यावदन्तर्गतस्य  
वायुत्वादावभावान्नातिव्याप्तिसम्भव इति पृथिवीवृत्तित्वोपादानम् ।

अथैवमपि घटतद्वायुगतद्वित्व-कुड्यतद्वायुगतद्वित्वादिरूपपृथिवीवृत्तिगुणाभावा-  
भावानां वायवैकाधिकरण्यसम्भवेन तद्वटितकूटस्यापि लक्षणघटकत्वेन तद्वति वायौ  
हेतोर्वृत्त्या नातिव्याप्तिसम्भवः । न च कपिसंयोगी सत्त्वादिद्यादावतिव्याप्तिवारणाय  
साध्याभावाधिकरणतायां निरवच्छिन्नत्वस्यावश्यं निवेशनीयतया कपिसंयोगाभावात्  
मेयत्वादिद्यादावव्याप्तिवारणायवश्यं साध्याभावोपि व्याप्यवृत्तित्वेन विशेषणीयः । एवं  
च निरुक्तद्वित्वादिरूपसाध्याभावानामुत्पत्तिकालेसत्त्वेन कालिकाव्याप्यवृत्तितया न

लक्षणघटकत्वमिति वाच्यम्, प्राचीनमते द्वित्वादिमिति तत्प्रागभावादिकालावच्छेदेना-  
त्यन्ताभावासत्त्वात् स्वाधिकरणयत्किंचित् व्यक्तिनिष्ठात्यन्ताभावाप्रतियोगित्वरूपव्याप्य-  
वृत्तित्वस्य द्वित्वादेरपि सत्त्वादित्यत आह—अत्रेदमितीति । एवं च इयं चासौ  
पृथिवीति कर्मधारयसमासो बोध्यः । तथा च पृथिवीत्वं व्यक्तिविशेषपरिचायकतयैव  
निविष्टम्, एतद्वृत्तिगुणशून्यत्वस्यैव साध्यत्वात् । तेन एतद्वृत्तिगुणत्वापेक्षया एतत्पृ-  
थिवीवृत्तिगुणत्वस्य गुरुतया प्रतियोगितानवच्छेदकत्वेपि न साध्याभावाप्रसिद्धिरिति  
ध्येयम् । एतद्वृत्तिश्च समवायेन बोध्या । तेन वायुस्पर्शादेः कालिकेनैतद्वृत्तित्वसम्भवेपि  
नोक्तरीत्यातिव्याप्तिवारणम् । गुणपदमिति । अयमाशयः—गुणपदानुपादाने  
एतत्पृथिवीवृत्तिसमवेतप्रतियोगिकाभावस्य साध्यत्वे विशिष्टोभयाभावादिकमादाय  
वायुत्वादेः सद्धेतुत्वमेव । पृथिवीसमवेतत्वावच्छिन्नाभावो गुरुधर्मस्य प्रतियोगितान-  
वच्छेदकतयापृथिवीसमवेतत्वावच्छिन्नत्वेनाभिमतयां केवलसमवेतत्वस्यैवावच्छेदक-  
त्वसंभवेन पृथिवीसमवेतत्वस्याभावप्रतियोगितानवच्छेदकत्वात् । न च पृथिवीसम-  
वेतत्वावच्छिन्नाया जलत्वादिव्यावृत्तप्रतियोगिताया अतिप्रसक्तसमवेतत्वस्य नावच्छेद-  
कत्वसम्भव इति वाच्यम्, समवेतत्वावच्छिन्नप्रतियोगितातोतिरिक्ताया जलत्वादि-  
व्यावृत्तप्रतियोगिताया एवासिद्धेः । गुरुधर्मस्याभावप्रतियोगितावच्छेदकत्वेपि पृथिवी-  
समवेतत्वावच्छिन्नाभावसाध्यके नातिव्याप्तिसंभवः, तादृशाभावस्य समवेतत्वावच्छि-  
न्नाभावसमनियततया तदभिन्नत्वेन समवेतमात्रस्यैव पृथिवीसमवेतत्वावच्छिन्नाभा-  
वाभावतया वायुत्वादेरपि साध्याभावत्वादिति । गुणपदोपादाने तु पृथिवीसमवेत-  
गुणत्वावच्छिन्नाभावश्च गुणादिसाधारणतया न समवेतत्वावच्छिन्नाभावसमनियत  
इति नोक्तदोषावसरः ।

ननु तत्पृथिवीवृत्तिगुणशून्यत्वस्य साध्यत्वेपि तत्पृथिवीवायुवृत्तिद्वित्व-तत्पृथि-  
वीवृत्तिरूप-घटादिवृत्तिरूपान्यतमाद्यात्मकसाध्याभावकूटाधिकरणाप्रसिद्धयातिव्याप्य-  
भावस्तदवस्थ एवेति चेन्न, यावतां मिथः सामानाधिकरण्यमित्यादिना वस्तुविशिष्ट-  
कूटत्वावच्छिन्नाधिकरणमेव साध्याभावकूटाधिकरणपदवाच्यमिति तात्पर्यम् । कूटत्वे  
वस्तुदैशिष्ट्यं च स्वविशिष्टसाध्याभावत्वव्यापकाधिकरणवृत्तिसाध्याभावत्वावच्छिन्नानु-  
योगिताकपर्याप्तिप्रतियोगित्वसम्बन्धेन । तथा च तादृशरूपाद्यन्यतमवृत्तिकूटत्वं न  
धर्तव्यमिति प्रचुरतरं विभावनीयम् ।

❀ जागदीशी ❀

ननु एतत्पृथिवीवृत्तिगुणत्वावच्छिन्नाभावसाध्यकमपि वायुत्वादिकं  
सद्धेतुरेव, प्रलये परमाणौ उत्पत्तिकाले चावयविनि वायौ तत्सत्त्वादतः

साध्यान्तरमाह—सत्तान्येति । अत्र पृथिवीपदं तत्पृथिवीपरम् , अन्यथा प्रागुक्तद्वित्वादिव्यक्तीनां पृथिवीत्वस्य च मिथः सामानाधिकरण्यापन्नसाध्याभावतया तत्कूटाधिकरणाप्रसिद्धयैवातिव्याप्त्यसम्भवापत्तेरिति ध्येयम् ।

❀ दीपिका ❀

सत्तान्यपृथिवीसमवेतशून्यत्वरूपसाध्यान्तरानुसरणौ बीजमाह—नन्विति । सद्धेतुत्वमेव दर्शयति—प्रत्यये इति । तत्सत्त्वात् = एतत्पृथिवीवृत्तिगुणशून्यत्वस्य विद्यमानत्वात् । तथा च प्रलयावच्छेदेन वायुपरमाणौ उत्पत्तिकालावच्छेदेन चावयविनि वायौ एतत्पृथिवीवृत्तिगुणसामान्याभावस्य सत्त्वेन तत्र च वायुत्वहेतोरपि सत्त्वेन सद्धेतुत्वमिति भावः । न च ध्वंसप्रागभावयोरत्यन्ताभावेन समं विरोधेन कथं परमाणौ अवयविनि च गुणशून्यत्वात्मकोत्यन्ताभाव इति वाच्यम् , ध्वंसप्रागभावयोरत्यन्ताभावविरोधित्वस्य नवीनैरनभ्युपगमात् ।

सत्तान्येतीति । ननु सत्तान्यपृथिवीसमवेतशून्यत्वसाध्यकस्थलेपि घटतद्वायुवृत्तिद्वित्व-कुञ्जतद्वायुवृत्तिद्वित्वादीनां पृथिवीत्वस्य च मिथः सामानाधिकरण्यापन्नानां साध्याभावतया तत्कूटाधिकरणाप्रसिद्धयैव नातिव्याप्तिरित्यत आह—अत्र पृथिवीपदमिति । एवञ्च पृथिवीत्वं व्यक्तिविशेषपरिचायकतयैव निविष्टम् , सत्तान्यैतत्समवेतशून्यत्वस्यैव साध्यत्वात् । ननु तद्रूपादिघटितमिथःसामानाधिकरण्यापन्नतादृशसाध्याभावसमुदायाधिकरणं पृथिवी, तथा च तादृशसमुदायाधिकरणप्रसिद्ध्या तदवृत्तित्वेनातिव्याप्तिसम्भवादेतत्पृथिवीपरतया व्याख्यानमफलमिति चेन्न, साधनसामानाधिकरणत्वेन साध्याभावस्य निवेशात् तद्रूपादिघटितसमुदायावारणसम्भवेनाप्रसिद्धयभिधानस्य सङ्गतेः । न चैवं सति पृथिवीत्वघटितसमुदायाभिधानमयुक्तमिति वाच्यम् , पृथिवीत्वपदस्य पृथिवीसमवेतदर्शितद्वित्वत्रित्वानाश्रयतदनाश्रयवाच्यन्तरसाधारणचतुष्टयादिपरत्वेन विवक्षणादिति । अन्यथा पृथिवीपदस्यैतत्पृथिवीपरत्वे ।

केचित्तु पूर्वोक्तीत्या घटवायुगतद्वित्व-पटवायुगतद्वित्वादिकमादाय वायोरपि तादृशाभावकूटाधिकरणतेत्यतिव्याप्त्यनुपपत्तेस्तत्पृथिवीपरमिति । नचैवमपि घटवायुसंयोगविभाग-पटवायुसंयोगविभागादीनामपि पृथिवीपर्याप्ततया तद्वद्वित्कूटाधिकरणत्वं वायोरस्त्येवेति वाच्यम् , साध्याभावे व्याप्यवृत्तित्वविशेषणैर्नैव वारणात् । न चैवमपि द्वित्वादीनामपि तेनैव वारणापूर्वासङ्गतिरिति वाच्यम् , एतत्साध्यस्य प्राचीननवीनोभयमतसाधारण्येन प्राचीनमते तेषां व्याप्यवृत्तितया तन्मतमादाय सङ्गतेरित्याहुः ।

नव्यास्तु अत्र पृथिवीपदं पृथिवीसामान्यपरमेव, घट-पट-वायुद्वित्रिवादेः स्वसमानाधिकरणात्यन्ताभावप्रतियोगित्वेन व्याप्यवृत्तित्वविशेषणैव व्यावृत्तत्वादित्याहुः ।

### ॐ जागदीशी ॐ

अत्रापि तत्पृथिवीसमवेतप्रतियोगिकाभावस्य केवलान्वयितया तत्र वायुत्वादेः सद्देतुत्वात् समवेतत्वापेक्षया गुरुत्वादेव तत्पृथिवीसमवेतत्वावच्छिन्नाभावस्य चाप्रसिद्ध्या साध्यत्वायोगात् सत्तान्यपदम् ।

न च सत्तान्यैतत्पृथिवीसमवेतत्वावच्छिन्नाभावोप्यप्रसिद्धः, द्रव्यत्वत्वस्यैव तदवच्छेदकत्वादिति वाच्यम्, सकलद्रव्यवृत्तित्वादिघटितस्य द्रव्यत्वत्वस्यैव तादृशसमवेतत्वापेक्षया गुरुत्वेनानवच्छेदकत्वादिति भावः ।

### ॐ दीपिका ॐ

सत्तान्यविशेषणफलमाह—अत्रापीति । केवलान्वयितया = स्वसमानाधिकरणात्यन्ताभावाप्रतियोगितया सर्वत्र विद्यमानतयेति यावत् । विशिष्टाभावोभयाभावादिक्मादाय वायावपि तत्सत्त्वेन वायुत्वस्य सद्देतुत्वमिति भावः । सत्तान्यपदमिति । एवं च सत्तान्यत्वस्य साध्यांशे प्रवेशे नानुपपत्तिः, सत्तान्यतत्पृथिवीसमवेताभावस्यैव साध्यत्वात्, तादृशसमवेताभावश्च न समवेतत्वमात्रावच्छिन्नप्रतियोगिकाभावसमनियतः गुणादौ व्यभिचारादिति नोक्ताप्रसिद्धिरिति भावः । तत्पदप्रदेशेऽपि शङ्कते—**नचेति ।** द्रव्यत्वत्वस्यैवेत्येवकारेण सत्तान्यैतत्पृथिवीसमवेतत्वस्य प्रतियोगितानवच्छेदकत्वं सूचितम् । तदवच्छेदकत्वात् = सत्तान्यैतत्पृथिवीसमवेताभावप्रतियोगितावच्छेदकत्वात् । समाधत्ते—**सकलेति । तादृशेति ।** सत्तान्यैतत्पृथिवीत्यर्थः । एवं च द्रव्येतरावृत्तित्वे सति सकलद्रव्यवृत्तित्वरूपद्रव्यत्वत्वापेक्षया सत्तान्यैतत्पृथिवीसमवेतत्वस्यैव लघुशरीरत्वेनावच्छेदकतया न तादृशसमवेतत्वावच्छिन्नाभावोप्रसिद्ध इति भावः ।

ननु द्रव्यत्वत्वस्य तादृशसमवेतत्वापेक्षयागुरुत्वेऽपि द्रव्यान्यासमवेतत्वस्य लघुत्वेन पुनःपि सत्तान्यैतत्पृथिवीसमवेतत्वावच्छिन्नाभावस्याप्रसिद्ध्या तादृशाभावसाध्यकव्यभिचारिणि अतिप्रसङ्गोपादानमनुचितमिति चेन्न, • सत्तान्यैतत्पृथिवीसमवेतत्वपदस्य सत्तान्यनिष्ठैतत्पृथिवीनिरूपितत्वोपलक्षितसमवायसम्बन्धावच्छिन्नवृत्तित्वपरतया उपलक्षणपदार्थस्याभावप्रतियोगितानवच्छेदकत्वमते द्रव्यान्यासमवेतत्वापेक्षया तस्य गुरुत्वाभावेन तदापत्ययोगादिति दिक् ।

ॐ जागदीशी ॐ

सत्तान्यसमवेतत्वावच्छिन्नाभावस्याप्रसिद्धत्वात् समवेतत्वावच्छिन्नाभावस्य च साध्यत्वे समवेतमात्रस्यैव तदभावतया मिथः सामानाधिकरण्यापन्नसमवेतकूटवति वायौ हेतोः सत्त्वादेव नातिव्याप्तिः । अतः पृथिवीपदम् । ननु वायुत्वस्योक्तसाध्यसामानाधिकरण्याभावादेव न तत्रातिव्याप्तिरतो हेत्वन्तरमाह—रूपवदिति । अयन्तु हेतुगुणादौ साध्यसामानाधिकरणः । रूपात्यन्ताभावस्य पृथिव्यामुत्पत्तिकालावच्छेदेन सत्त्वात्तत्रातिव्याप्त्यसंभवाद् रूपवदन्यत्वानुधावनम् । रूपवद्भेदस्यापि तदानीं पृथिव्यामुपगमे त्वाह—इत्यादाविति । आदिना वायुरूपान्यतरत्वादेः परिग्रहः । तादृशेति । मिथः सामानाधिकरण्यापन्नेत्यर्थः ।

ॐ दीपिका ॐ

अथैवमपि साध्यांशे पृथिवीपदोपादानं व्यर्थम्, सत्तान्यसमवेताभावस्यैव साध्यत्वसम्भवादित्यत आह—सत्तान्येति । तथा च सत्तान्यसमवेतत्वापेक्षया समवेतत्वस्यैव सत्तान्यसमवेताभावप्रतियोगितावच्छेदकतया सत्तान्यसमवेतत्वावच्छिन्नाभावस्याप्रसिद्धत्वेन साध्यत्वं न सम्भवति, सत्तान्यसमवेतप्रतियोगिकाभावस्य साध्यत्वे तु विशिष्टाभावोभयाभावादिकमादाय वायुत्वस्य सद्भेदत्वमेवेति भावः । नन्वेवमपि समवेतत्वावच्छिन्नाभावस्यैव साध्यत्वमास्तामित्यत आह—समवेतत्वावच्छिन्नाभावस्य चेति । तदभावतयाऽसाध्याभावतया । तथा च समवेतात्मकसाध्याभावकूटाधिकरणीभूतवायुनिरूपितवृत्तित्वस्यैव वायुत्वहेतौ सत्त्वेन नातिव्याप्तिरित्यतः पृथिवीपदमिति भावः ।

रूपवदन्यत्वादिति हेत्वन्तरानुसरणे बीजमाह—नन्विति । उक्तसाध्येति । सत्तान्यैतत्पृथिवीसमवेतशून्यत्वरूपसाध्येत्यर्थः । एवं च विरुद्धहेतावतिव्याप्तिवारणाय हेतौ साध्यसामानाधिकरण्यस्यावश्यं निवेशनीयतया सत्तान्यैतत्पृथिवीसमवेतद्वित्वादेः शून्यत्वस्य वायावसत्त्वेन वायुत्वहेतौ साध्यसामानाधिकरण्यविरहादेव नातिव्याप्तिरिति हेत्वन्तरानुसरणमिति भावः । गुणादौ सत्तान्यैतत्पृथिवीसमवेतशून्यत्वस्य रूपवदन्यत्वहेतोश्च वर्तमानतयास्ति हेतौ साध्यसामानाधिकरण्यमित्याह—अयन्तु हेतुरिति । रूपवदन्यत्वहेतुरित्यर्थः । ननु रूपात्यन्ताभावस्य हेतुत्वेपि अतिव्याप्तिसम्भवे भेदपर्यन्तानुधावनं व्यर्थमिति चेत्तत्राह—रूपात्यन्ताभावस्येति ।

तथा च रूपात्यन्ताभावस्याव्याप्यवृत्तित्वेन उत्पत्तिकालीनपृथिव्यां साध्याभावकूटा-  
धिकरणीभूतायां रूपात्यन्ताभावहेतोः सत्त्वाच्चातिव्याप्तिः सम्भवतीति रूपवद्भेदानु-  
सरणम् । रूपवद्भेदस्य च व्याप्यवृत्तित्वेन न कदापि पृथिव्यां वर्तमानत्वमिति  
भावः । तदानीम्=उत्पत्तिकाले । अन्यतरत्वादेः परिग्रह इति । तथा च  
सत्तान्यैतत्पृथिवीसमवेताभाववान् वायुरूपान्यतरत्वादित्यादौ रूपान्तर्भावेण  
हेतौ साध्यसामानाधिकरण्यस्य साध्याभावकूटाधिकरण-पृथिवीनिरूपितवृत्तित्वाभा-  
वस्य च सत्त्वेन भवति कूटघटितलक्षणस्यातिव्याप्तिरिति भावः ।

अतिव्याप्तिं सङ्गमयति दीधितौ—तादृशसाध्याभावेति । एवं च मिथः  
सामानाधिकरण्यापन्नसाध्याभावकूटस्य रूपादिघटितत्वेन तादृशकूटाधिकरणीभूत-  
पृथिवीनिरूपितवृत्तित्वाभावस्य वायुत्वादिहेतौ सत्त्वादतिव्याप्तिरिति भावः ।

❀ दीधितिः ❀

वस्तुतो निखिलानामेव रूपाणां तादृशाभावसहस्रसमाना-  
धिकरणत्वात् समानाधिकरणयावदभावाधिकरणाप्रसिद्धिर्दुर्वारैव  
इति ।

❀ जागदीशी ❀

द्वितीये त्वाह—वस्तुत इति । तादृशाभावेति । व्यधिकरणधर्मावच्छिन्न-  
साध्याभावेत्यर्थः । सहस्रेति । अवच्छेदकभेदेनाभावभेदमभ्युपेत्योक्तम् ।

❀ दीपिका ❀

अथ यावतां साध्याभावानामभावान्तरेण सामानाधिकरण्यमिति द्वितीयकल्पे  
साध्याभावसमानाधिकरणसाध्याभावत्वव्यापकाधेयताकत्वमेवार्थो वाच्यः । तथा च  
सत्तान्यैतत्पृथिवीसमवेतशून्यं वायुत्वादित्यादौ घटत्वादिव्यधिकरणधर्मावच्छिन्न-  
साध्याभावसमानाधिकरणसाध्याभावत्वं निखिलरूपाणामक्षतमिति तादृशसाध्याभा-  
वत्वव्यापिका न केनापि अधिकरणेन निरूपिताधेयतेति तादृशाधिकरणाप्रसिद्धयैव  
नातिव्याप्तिरित्यत आह दीधितौ—वस्तुत इति । तथा च तुल्ययुक्त्या रूपाभाव-  
वान् वायुत्वादित्यादौ तादृशाधिकरणाप्रसिद्ध्याव्याप्तिरिति भावः ।

ननु समनियताभावानामैक्यात् सकलव्यधिकरणधर्मावच्छिन्नाभावानामैक्येन

सहस्रत्वाभावाद् दीधितौ सहस्रत्वोक्तिरसङ्गता । न च समनियताभावानामनैक्यमता-  
भिप्रायेण तदुक्तिरिति वाच्यम्, तथा सत्युक्तावतरणस्यासङ्गतत्वापत्तेरित्यत आह—  
अवच्छेदकमेदेनेति । अधिकरणमेदेनेत्यर्थः । तथा च व्यधिकरणधर्मावच्छिन्ना-  
भावः, तत्तत्क्षणवृत्तित्वविशिष्टरूपसामान्याभावत्वावच्छिन्नाभावः, द्रव्यत्वादिविशिष्ट-  
रूपसामान्याभावत्वावच्छिन्नाभावश्चाभिमतः । एवं चैतादृशसहस्रेत्यस्य नासङ्गति-  
रिति तत्त्वम् ।

❀ दीधितिः ❀

किञ्च हेतुतावच्छेदकसम्बन्धेन या साध्याभाववति वृत्तिस्त-  
दभावो वक्तव्यः, अन्यथा धूमादावव्याप्तिः, साध्यतावच्छेदक-  
सम्बन्धेन साध्याभाववति महाकाले वृत्तिमन्मात्रस्यैव वृत्तेर्य-  
भिचारिणि अतिप्रसङ्गो वा । तथा च सत्तादिसाध्यके संयोगेन  
समवायेन वा हेतौ अव्याप्तिः, साध्याभाववति तेन सम्बन्धेन  
वृत्तेरप्रसिद्धेः ।

❀ जागदीशी ❀

ननु यावतामेकव्यक्तिवृत्तित्वं तावत्समुदायस्याधिकरणोक्तौ नाप्रसि-  
द्धिर्न वा प्रागुक्तातिव्याप्तिः, किञ्च सत्तान्यपृथिवीसमवेतशून्यस्याभावो  
द्रव्यत्वमेव लाघवात्, न तु सत्तान्यपृथिवीसमवेतमात्रम्, बहूनां तथात्वे  
गौरवाद् अतः परस्परसामानाधिकरण्यापन्नतादृशद्रव्यत्वादिस्वरूपसाध्या-  
भावस्तोमवति हेतोः सत्त्वादेव नोक्तातिव्याप्तिरिति यदि ब्रूयात्तदा दोषा-  
न्तरमाह—किञ्चेति ।

❀ दीपिका ❀

किञ्चेत्यादिदीधितिग्रन्थावताराय बीजमाह—नन्विति । तथा च स्ववृत्तिसा-  
ध्याभावत्वव्यापकं यद्यधिकरणवृत्तित्वं तत्तदधिकरणवृत्तिसाध्याभावत्वव्यापकस्व-  
वृत्तिसाध्याधिकरणमेव साध्याभावकूटाधिकरणमित्यस्यार्थः । धूमवान् वह्नेरित्यादौ  
महानसादिकं न तथा, अयोगोलकवृत्तिसाध्यास्तद्वृत्तिसाध्याभावत्वव्यापकत्वात्,  
अयोगोलकादिद्वृत्तिसाध्याभावत्वस्य च समानाधिकरणधर्मावच्छिन्नसाध्याभावग-  
-



ॐ जागदीशी ॐ

यत्तु सत्तान्यपृथिवीसमवेतशून्यत्वस्य रूपसामान्याभावस्य चाभावोनु-  
गतप्रतीतिबलादतिरिक्त एवेति तद्वति हेतोः सत्त्वासत्त्वाभ्यां नोक्तातिव्या-  
प्यव्याप्योः सम्भव इति किंचेति । तन्मन्दम् । इदानीमेतदभावस्याति-  
रिक्तत्वमङ्गीकृत्य दोषनिरासे भूतत्वमूर्त्तत्वान्यतरत्वावच्छिन्नाभावाभावस्या-  
प्यतिरिक्तत्वादप्रे भूतत्वमूर्त्तत्वेत्यादिनातिव्याप्यभिधानस्य सन्दर्भ-  
विरोधापत्तेः ।

ॐ दीपिका ॐ

प्रकारान्तरेण पूर्वोक्तदोषमुद्धर्तुर्मतन्दूषयितुमुपन्यस्यति—यत्त्विति । अति-  
रिक्त एवेति । तथा च सत्तान्यसमवेतशून्यत्वाभावाधिकरणीभूतवायुनिरूपितवृत्ति-  
त्वस्यैव हेतौ सत्त्वान्नातिव्याप्तिः । रूपाभाववान् वायुत्वादित्यादौ रूपाभावाभाव-  
स्याधिकरणीभूतपृथिवीनिरूपितवृत्तित्वाभावस्य हेतौ सत्त्वेनाव्याप्तिश्च नेति भावः ।

एतन्मतदूषणे हेतुमाह—सन्दर्भविरोधापत्तेरिति । अभावाभावस्यातिरि-  
क्तामभ्युपेत्याव्याप्यतिव्याप्योर्निरासे भूतत्वमूर्त्तत्वान्यतराभाववान् स्पर्शवदन्य-  
त्वादित्यत्रापि भूतत्वमूर्त्तत्वान्यतराभावाभावस्य भूतत्वमूर्त्तत्वातिरिक्तस्याधिकरणं  
गगनादि तन्निरूपितवृत्तित्वस्यैव स्पर्शवदन्यत्वहेतौ सत्त्वेनातिव्याप्तिविरहेण 'तथापि  
भूतत्वमूर्त्तत्वान्यतरत्वेनाभावे साध्ये' इत्यादिदीधितिग्रन्थस्यासङ्गतत्वं स्यादिति  
भावः । दीधितौ—किंचेत्यादि । तथा च साध्याभावकूटाधिकरणनिरूपितहेतुता-  
वच्छेदकसम्बन्धावच्छिन्नवृत्तित्वाभावो व्याप्तिरिति फलितम् । अन्यथा=निरुक्त-  
वृत्तितायां हेतुतावच्छेदकसम्बन्धावच्छिन्नत्वानिवेशे । धूमादौ=वह्निमान् धूमा-  
दित्यादौ । तथा च—वह्निमान् धूमादित्यादौ बहव्यभावकूटाधिकरणं धूमावयवः,  
तन्निरूपितसमवायसम्बन्धावच्छिन्नवृत्तित्वाभावस्य संयोगेन वृत्तिमति परमाणौ वर्त-  
मानस्य धूमहेतावसत्त्वेनाव्याप्तिः । तन्निवेशे तु साध्याभावकूटाधिकरणोभूतधूमावय-  
वनिरूपितसंयोगसम्बन्धावच्छिन्नवृत्तित्वाभावस्य धूमे सत्त्वान्नाव्याप्तिरिति भावः ।

ॐ जागदीशी ॐ

साध्याभावकूटाधिकरणवृत्तित्वस्य संयोगसमवायादिप्रत्येकसम्बन्धेन  
प्रवेशमभिप्रेत्याह—धूमादावव्याप्तिरिति । निर्वह्निसमवेतत्वसामान्याभावस्य  
यावदन्तर्गतस्य धूमेसत्त्वादिति भावः । सम्बन्धसामान्येन तादृशवृत्तित्वस्य

धारणतया तद्वृत्तित्वाव्याप्यत्वादिति अयोगोलकाद्येव तादृशं स्वमिति नातिव्याप्तिः । तादृशार्थकिंचिदधिकरणहृदादिवृत्तित्वाभावस्य बह्व्यादौ सत्त्वेऽपि न क्षतिः, तादृशं यद्यत्स्वं तावदन्यतमवृत्तित्वत्वसमनियतप्रतियोगिताकाभावनिवेशात् । अन्यतमत्वं च तत्तद्वृत्तिशून्यत्वम्, न तु तत्तदन्यान्यत्वम् । अतो न केवलान्वयिसाध्यके-प्रसिद्धिः । रूपसामान्याभाववान् वायुत्वादित्यादौ च सकलरूपवतामेव तथात्वम्, स्ववृत्तित्वाया एव तत्तद्व्यादिवृत्तिसाध्याभावत्वव्यापकत्वादतो नाव्याप्तिः । सत्तान्य-पृथिवीसमवेतशून्यं वायुत्वादित्यादौ तादृशाधिकरणं बाध्वादिरेवेति तन्निरूपितवृ-त्तित्वस्यैव वायुत्वादिहेतौ सत्त्वाच्चातिव्याप्तिरिति भावः ।

नवीनास्तु ननु व्यासज्यवृत्तिसाध्याभावमात्रवृत्तिधर्मावच्छिन्नाधिकरणत्वमेव साध्याभावकूटाधिकरणत्वम् । जगत एव साध्याभावत्वावच्छिन्नाधिकरणतया व्यभि-चारिणि अतिव्याप्तिवारणाय व्यासज्यवृत्तित्वं धर्मविशेषणम् । न च तथापि जगत एव व्यधिकरणधर्मावच्छिन्नसाध्याभावमात्रवृत्तिधर्मावच्छिन्नाधिकरणतया दोष एवेति वाच्यम्, आधेयतावच्छेदकतादृशधर्मन्यूनवृत्तिसद्व्याप्यं यद्यत्तदन्यत्वेन धर्मस्य विशेषणात् । हेत्वभावसाधारणसाध्याभाववृत्तिधर्मावच्छिन्नाधिकरणत्वस्य हेतुशून्ये एव सत्त्वेन तद्वृत्तित्वाभावस्य हेतौ सत्त्वादतिव्याप्तिरतो मात्रेति । रूपाभावसाध्यके च तद्रूप-व्यधिकरणधर्मावच्छिन्नसाध्याभावीयत्वादिरेव तादृशो धर्मः । तस्य रूपा-न्तरसाधारणत्रित्वादिन्यूनवृत्तित्वेऽपि तादृशत्रित्वावच्छिन्नस्य क्वचिदप्यवृत्तेस्तस्याधेय-तानवच्छेदकतयाधेयतावच्छेदकीभूततादृशधर्मन्यूनवृत्तित्वविरहादिति नोक्ताप्रसिद्धि-रतः किञ्चेत्याहुः । केचित्तु समवायसम्बन्धावच्छिन्नप्रतियोगिताकप्रमेयाभावस्य दैशिकविशेषणतासम्बन्धेन साध्यत्वे सत्तावदन्यत्वादिसिद्धतौ साध्याभावस्य प्रमे-यात्मकतया तदितराप्रसिद्ध्या साध्याभावमात्रवृत्तिधर्माप्रसिद्ध्याव्याप्त्या नवीनमतस्य चिन्तनीयतामाहुः, तन्न समीचीनम्, मात्रशब्दस्य पर्याप्तिप्रवेशे एव तात्पर्येण साध्याभावपर्याप्तितादृशधर्मावच्छिन्नाधिकरणत्वस्यैव निवेशेन तद्वद्व्यधिकरणधर्मा-वच्छिन्नसाध्याभावोभयत्वादेरेव तादृशधर्मत्वात् ।

प्रकारान्तरेणातिव्याप्तिं निराकुरुते—किंच सत्तान्येति । तथात्वे=साध्या-भावत्वे । एवं च सत्तान्यपृथिवीसमवेताभावाभावस्य लाघवेन द्रव्यत्वस्वरूपतया तदधिकरणीभूतवायुनिरूपितवृत्तित्वस्यैव हेतौ सत्त्वेन सत्तान्यपृथिवीसमवेतशून्यं वायुत्वादित्यादौ नातिव्याप्तिरिति भावः ।

प्रवेशमभिप्रेत्याह—साध्यतेत्यादि । कालादावित्यादिपदेन दिशः परिग्रहः ।  
व्यभिचारिणि=पृथिवी द्रव्यत्वादित्यादौ, न तु धूमवान् वह्नेरित्यादौ,  
तत्र हेतुतावच्छेदकसम्बन्धेन वृत्तेर्विवक्षायामपि अतिव्याप्तिर्नोच्यता  
धूमाभावाधिकरणे कालदिगादौ मूर्त्तमात्रस्यैव संयोगसम्बन्धेन वृत्तेः  
तत्सामान्याभावस्य हेतुताघटकसंयोगसम्बन्धेन यो वृत्तिर्माँस्तद्वृत्तित्वेन  
लक्षणाघटकत्वादिति ध्येयम् । सत्तादीत्यादिना समवेतादेः साध्यस्योपग्रहः ।

### ❀ दीपिका ❀

ननु हेतुतावच्छेदकसम्बन्धेन साध्याभाववद्वृत्तित्वानुक्तौ यत्किञ्चित्सम्बन्धेन  
साध्याभावकूटवद्वृत्तित्वं वक्तव्यम्, सम्बन्धसामान्येन वा, आद्ये वक्ष्यमाणयोर-  
व्याप्त्यतिव्याप्त्योरसङ्गतिः । तथाहि—वह्नयभावकूटवन्निरूपितसंयोगसम्बन्धावच्छि-  
न्नवृत्तित्वाभावस्य धूमादौ सत्त्वेन वह्निमान् धूमादित्यादावव्याप्तिदानस्य साध्यताव-  
च्छेदकीभूतसमवायसम्बन्धावच्छिन्नप्रतियोगिताकपृथिवीत्वाभावाधिकरणं महाकाल-  
स्तन्निरूपितसमवायसम्बन्धावच्छिन्नवृत्तित्वाभावस्यैव वृत्तिमद्रूपादिवृत्तितया तस्य च  
द्रव्यत्वहेतावसत्त्वेन पृथिवी द्रव्यत्वादित्यत्रातिव्याप्तिदानस्य च दीधितिः कृतोसङ्गतत्वा-  
पत्तेः । सम्बन्धसामान्येनेति द्वितीयपक्षेतिव्याप्तेः सङ्गतत्वेपि अव्याप्तेरसङ्गतिदुर्वारैवे-  
त्यतः प्रकारान्तरेण विकल्प्य योजयति—संयोगसमवायादीति । निर्वाहिसम-  
वेतत्वेति । एवं च वह्निसामान्याभावाधिकरणं धूमावयवः तन्निरूपितसमवायसम्ब-  
न्धावच्छिन्नवृत्तित्वसामान्याभावस्य वह्न्यादौ प्रसिद्धस्य धूमेसत्त्वेनाव्याप्तिरिति भावः ।  
तादृशवृत्तित्वस्य = साध्याभावकूटवद्वृत्तित्वस्य । दीधितौ—साध्यतावच्छेदक-  
सम्बन्धेनेति । एतच्च कालिकसम्बन्धावच्छिन्नसाध्याभावस्य कालादावसत्त्वेपि  
तस्य यथाविवक्षितसाध्याभाववत्त्वमक्षतमेवेति सूचनाय । तथा च सम्बन्धसामा-  
न्येन साध्याभावकूटाधिकरणवृत्तित्वस्य ग्रहणौ पृथिवी द्रव्यत्वादित्यादौ समवायसम्ब-  
न्धावच्छिन्नपृथिवीत्वाभावाधिकरणं महाकालस्तन्निरूपितसम्बन्धसामान्यान्तर्गत-  
कालिकसम्बन्धावच्छिन्नवृत्तित्वस्य वृत्तिमति सर्वत्रैव सत्त्वेन निरुक्तवृत्तित्वाभावस्य  
व्यधिकरणधर्मावच्छिन्नस्यैव वृत्तिमद्वृत्तेस्तस्य च द्रव्यत्वहेतावपि सत्त्वेनातिव्या-  
प्तिरिति भावः । ननु धूमवान् वह्नेरित्यत्रापि धूमाभावकूटाधिकरणकालमादायाति-  
व्याप्तिसम्भवे स्थलान्तरानुधावनं जगदीशस्यानुचितमित्यत आह—तत्रेति । धूम-  
वान् वह्नेरित्यत्रेत्यर्थः । तत्सामान्याभावस्य=धूमाभावाधिकरणीभूतकालादिनिरूपित  
संयोगसम्बन्धावच्छिन्नवृत्तित्वाभावस्य । लक्षणाघटकत्वादिति । तथा च

व्यधिकरणधर्मावच्छिन्नतादृशवृत्तित्वाभावस्यैव लक्षणघटकत्वेन तस्य च बहिहेतावपि सत्त्वेनातिव्याप्तेस्तादवस्थमिति भावः ।

दीधितौ—तथा चेति । निरुक्तवृत्तितायां हेतुतावच्छेदकसम्बन्धावच्छिन्नत्वे निवेशे चेत्यर्थः । तेन सम्बन्धेन=संयोगेन समवायेन वा । तथा च सत्तावान् धूमात् द्रव्यत्वाद्वेत्यादौ साध्याभावकूटाधिकरणीभूत-सामान्यादि-निरूपितस्य संयोगसम्बन्धावच्छिन्नस्य समवायसम्बन्धावच्छिन्नस्य वृत्तित्वस्याप्रसिद्धयातिव्याप्तिरिति भावः ।

❀ दीधितिः ❀

साधनसमानाधिकरणत्वेन साध्याभावा विशेषणीया इति चेत् ? विशेष्यन्ताम्, तथापि भूतत्वमूर्त्तत्वान्यतरत्वेनाभावे साध्ये स्पर्शवदन्यत्वादावतिव्याप्तिः, तादृशसाध्याभावसमुदायवति पृथिव्यादौ तस्यावृत्तेः ।

❀ जागदीशी ❀

शङ्कते—साधनेति । तथा च सद्धेतुस्थले व्यधिकरणधर्मावच्छिन्नसाध्याभावस्यैव साधनसमानाधिकरणत्वात्तत्कूटाधिकरणवृत्तित्वस्यापि तादृशाभावमादायैव लक्षणसङ्गतिः । इत्थं च वृत्तिमद्वृत्तिपदस्य व्यावृत्तिर्व्यतिरेकिण्यपि सम्भवतीति द्रष्टव्यम् । यथा चैवं साध्यतावच्छेदके प्रतियोगिताव्यापकत्वदलस्य सार्थक्यं तथोपपादितं प्रागेव ।

❀ दीपिका ❀

अथ द्रव्यत्वसाधनके द्रव्यत्वपृथिवीत्वान्यतराभावशुद्धद्रव्यत्वाभावयोः बाधुत्वादिहेतुके रूपाद्यात्मकसाध्याभावस्य सत्तादिसाध्यके संयोगेन समवायेन वा यत्र हेतुता तत्र सत्तात्वावच्छिन्नाभावस्य च साधनवद्वृत्तित्वात् साधनसमानाधिकरणत्वेन साध्याभावे विशेषिते न तादृशाभावमादाय पूर्वोक्तस्थलेषु अव्याप्यतिव्याप्त्योः सम्भव इत्याशङ्कते दीधितौ—साधनेति । एवं च सद्धेतौ व्यधिकरणधर्मावच्छिन्नसाध्याभावानामेव साधनसमानाधिकरणतया तादृशाभावकूटाधिकरणं जगदेव, तन्निरूपितव्यधिकरणधर्मावच्छिन्नवृत्तित्वाभावस्यैव वृत्तिमद्वृत्तितया तस्य च हेतौ सत्त्वान्नाव्याप्तिः । व्यभिचारिणि च साध्यसामान्याभावस्यापि हेतुसमानाधि-

करणत्वेन तादृशसाध्याभावकूटाधिकरणं साध्यशून्यमेव तन्निरूपितवृत्तित्वसामान्याभावस्य हेतावसत्त्वान्नातिव्याप्तिरिति ।

ननु साधनसमानाधिकरणत्वेन साध्याभावे विशेषितेपि सत्तावान् जातेरित्यादावव्याप्तिवारणमशक्यमेव प्रत्येकं साधनसमानाधिकरणाभ्यां द्रव्यत्वविशिष्टसत्ताभाव-द्रव्यान्यत्वविशिष्टसत्ताभावाभ्यां घटितस्याभावसमुदायस्य सामान्यादावेव सत्त्वेन तत्र च हेतुतावच्छेदकसम्बन्धेन वृत्तेरप्रसिद्धेरिति चेन्न, साध्यतावच्छेदकावच्छिन्नसाध्यवद्वृत्तिसमानाधिकरणधर्मावच्छिन्नाभावभिन्नत्वेन साध्याभावविशेषणाग्निरुक्ताविशिष्टाभावादेर्लक्षणाघटकत्वात् । विशिष्टसत्तावान् जातेरित्यादौ विशिष्टसत्तात्वावच्छिन्नसत्ताभावसङ्ग्रहायावच्छिन्नान्तम् । वृत्तिर्निरवच्छिन्ना ग्राह्या, अन्यथा संयोगी सत्त्वादित्यादौ संयोगत्वावच्छिन्नसंयोगाभावस्य साध्यवद्वृत्तितया व्यधिकरणधर्मावच्छिन्नसाध्याभावस्यैव लक्षणघटकतयातिव्याप्तेः । सद्धेतौ साधनसमानाधिकरणस्य साध्यवद्वृत्त्यन्यस्याप्रसिद्धेः समानाधिकरणधर्मावच्छिन्नेति । तथा च व्यधिकरणधर्मावच्छिन्नसाध्याभाव एव लक्षणघटक इति न कोपि दोष इति ध्येयम् ।

ननु साधनसमानाधिकरणत्वेन साध्याभावे विशेषिते वह्निमान् धूमादित्यादौ समानाधिकरणधर्मावच्छिन्नवह्निसामान्याभावस्य संप्रहो न स्यात्, तादृशाभावस्य हेतुसमानाधिकरण्यविरहादित्यत आह—तथा चेति । हेतुसमानाधिकरणत्वेन साध्याभावे विशेषिते इत्यर्थः । तत्कूटेति । व्यधिकरणधर्मावच्छिन्नसाध्याभावकूटेत्यर्थः । तादृशाभावम्=व्यधिकरणधर्मावच्छिन्नाभावम् । इत्थं च=साध्याभावे हेतुसमानाधिकरण्यनिवेशे च । व्यतिरेकिणि=वह्निमान् धूमादित्यादौ, अपिना केवलान्वयिनः संप्रहः । अयमाशयः—वृत्तिमद्वृत्तिपदाप्रवेशे घटत्वावच्छिन्नवह्न्यभावकूटाधिकरणपर्वतादि-निरूपितवृत्तित्वस्यैव धूमे सत्त्वेनासम्भव इत्यतस्तदुपादानम् । तथा च तादृशवृत्तित्वसामान्याभावस्य हेतुतावच्छेदकसम्बन्धेन वृत्तिमद्वृत्तित्वाभावेन न लक्षणघटकत्वम्, अपि तु व्यधिकरणधर्मावच्छिन्नतादृशवृत्तित्वाभावस्यैवेति न दोष इति ।

अथैवं साध्यतावच्छेदके प्रतियोगिताव्यापकत्वनिवेशो व्यर्थः, घटावृत्तित्वावच्छिन्नाभाव-पटावृत्तित्वावच्छिन्नाभावानां हेतुसमानाधिकरण्यविरहेण लक्षणाघटकतया पृथिवीत्वाभाववान् जलत्वादित्यादावव्याप्तिविरहादित्यत आह—यथा चैवमिति । तथोपपादितमिति । पृथिवी द्रव्यत्वप्रकारकप्रमाविषयत्वादित्यादावति-

व्याप्तिः, जातित्वावच्छिन्नाभावस्य साधनसामानाधिकरण्यविरहेण लक्षणाघटकत्वेपि जलासमवेततेजोसमवेताद्यभावानां प्रत्येकं हेतुसमानाधिकरणतया तत्कूटाधिकरणे सामान्यादौ हेतोरवृत्तित्वादित्यस्योपपादितत्वादिति भावः ।

### ॐ जागदीशी ॐ

यद्यपि हेतुसमानाधिकरणत्वेन साध्याभावानां निवेशे तादृशसाध्याभावकूटवद्बृत्तित्वत्वे प्रतियोगिताव्यापकत्वस्योपादानं विफलम्, बह्निमान् धूमादित्यादौ आलोकावृत्तित्वावच्छिन्नाभावमादायाव्याप्तिप्रसङ्गस्य तादृशाभावे हेतुसमानाधिकरणसाध्याभावकूटाधिकरणवृत्तित्वाव्यापकप्रतियोगिताकत्वाभावादेव व्युदासात् । न चात्र कल्पे तादृशवृत्तित्वत्वस्य प्रतियोगिताव्यापकत्वदत्तं न देयमेवेति वाच्यम्, तथा सति साधनसमानाधिकरणसाध्याभावकूटाधिकरणवृत्तित्वत्वव्यापकप्रतियोगिताकस्य द्रव्यवृत्तित्वाभावस्यैव स्पर्शवदन्यत्वहेतावसत्त्वाद् अग्रे भूतत्वमूर्त्तत्वेत्यादिनातिव्याप्तेरसङ्गतत्वापत्तेः, तथापि वृत्तित्व-आलोकान्यत्वोभयत्वावच्छिन्नाभावस्यापि हेतुसमानाधिकरणसाध्याभावकूटाधिकरणवृत्तित्वत्वव्यापकप्रतियोगिताकस्य धूमहेतावसत्त्वेन तमादायाव्याप्तिवारकत्वेन तस्य सार्थक्यम् । न च पर्वतवृत्तित्व-पर्वतान्यवृत्तित्वोभयत्वावच्छिन्नाभावमादायाव्याप्तिवारणार्थं व्यासज्यवृत्तिधर्मानवच्छिन्नत्वेन प्रतियोगितावश्यं विवक्षणीया, तत एवोक्ताभावस्य व्युदास इति वाच्यम्, पर्वतवृत्तित्वपर्वतान्यवृत्तित्वोभयत्वावच्छिन्नाभाववारणाय वृत्तित्वपर्याप्तव्यासज्यवृत्तिधर्मानवच्छिन्नत्वेनैव प्रतियोगिताया विशेषणीयत्वात्, तादृशप्रतियोगिताकत्वस्य च वृत्तित्व-आलोकान्यत्वोभयाभावेपि सत्त्वादिति ध्येयम् ।

### ॐ दीपिका ॐ

अथ साध्याभावे हेतुसमानाधिकरण्यप्रवेशे तादृशकूटाधिकरणवृत्तित्वत्वसमनियतप्रतियोगिताकाभावघटकप्रतियोगिताव्यापकत्वदलस्य वैफल्यमाशङ्कते—यद्यपीति । तथापीत्यनेन सम्बन्धः । वैफल्यमेवोपपादयति—बह्निमानित्यादि । तादृशाभावे = आलोकावृत्तिसामान्याभावे । तथा न आलोकावृत्तिसामान्याभावीय-प्रतियोगिताया आलोकवृत्तिवैसत्त्वेन तत्र न घटत्वावच्छिन्नवह्न्यभावकूटाधिकरणी-भूतालोकनिर्मुक्तवृत्तित्वावश्यसत्त्वेन आलोकावृत्तिसामान्याभावस्य तादृशवृत्तित्वा-

त्वव्यापकत्वाभावेन लक्षणाघटकत्वेन न तादृशाभावमादायाव्याप्तिवारणाय प्रतियोगिताव्यापकत्वनिवेशः समुचित इति भावः । न चेष्टापत्तिरित्याह—**नचेति** । अत्र कल्पे = साध्याभावे हेतुसामानाधिकरण्यनिवेशकल्पे । इष्टापत्तिं परिहरति—**तथा सतीति** । प्रतियोगिताव्यापकत्वाप्रवेशे इत्यर्थः । तथा च भूतत्वमूर्तत्वान्यतराभाववान् स्पर्शवदन्यत्वादित्यादौ द्रव्यवृत्तित्वाभावस्य हेतुसामानाधिकरणतादृशान्यतराभावाभावाधिकरणवृत्तित्वाव्यापकप्रतियोगिताकत्वेन लक्षणघटकतया तस्य च द्रव्यवृत्तित्वाभावस्य यावदन्तर्गतस्य हेतावसत्त्वेन तथा गीत्यादिना दीधितिकृतो-तिव्याप्तिदानमसङ्गतं स्यादिति तत्त्वम् । प्रतियोगिताव्यापकत्वद्वलं सार्थकयति—**तथापीति** । तमादाय = वृत्तित्व-आलोकान्यत्वोभयाभावमादाय । तस्य = प्रतियोगिताव्यापकत्वदलस्य । अयमाशयः—तादृशवृत्तित्वात्वे प्रतियोगिताव्यापकत्वाप्रवेशे वह्निमान् धूमादित्यादावव्याप्तिः, घटत्वावच्छिन्नवह्नयभावकूटाधिकरणनिरूपितवृत्तित्वाव्यापकप्रतियोगिताकस्य वृत्तित्व-आलोकभेदोभयाभावस्य यावदन्तर्गतस्य धूमेसत्त्वान् । तन्निवेशे तु तादृशवृत्तित्वात्वे निरुक्तोभयाभावीयप्रतियोगिताव्यापकत्वं नास्ति, निरुक्तोभयाभावीयप्रतियोगिताया आलोकभेदेऽपि सत्त्वेन तत्र निरुक्तवृत्तित्वाविरहादिति न निरुक्तोभयाभावस्य यावदन्तर्गतत्वमिति । अन्यथैव निरुक्तोभयाभावस्य लक्षणाघटकत्वमाशङ्कते—**नचेति** । वाच्यमित्यनेनान्वयः । तत एव = प्रतियोगितायां व्यासज्यवृत्तिधर्मानवच्छिन्नत्वनिवेशादेव । उक्ताभावस्य = वृत्तित्व-आलोकभेदोभयाभावस्य । **व्युदास इति** । निरुक्तोभयाभावस्य व्यासज्यवृत्त्युभयत्वावच्छिन्नप्रतियोगिताकत्वादिति शेषः । एवं च तादृशवृत्तित्वात्वे प्रतियोगिताव्यापकत्वनिवेशो विफल इति भावः । ननु प्रतियोगितायां व्यासज्यवृत्तिधर्मानवच्छिन्नत्वानिवेशो पर्वतवृत्तित्व-पर्वतान्यवृत्तित्वोभयाभावमादायासम्भवसम्भवेव्याप्तिकथनमनुचितम् इति चेन्न, तद्धूमप्रतियोगिकसंयोगेन धूमहेतुकस्थले तादृशसम्बन्धेन यो वृत्तिमान् तद्वृत्तियावदभावस्य हेतौ सत्त्वेन लक्षणसम्बन्धसंभवादिति । तादृशप्रतियोगिताकस्य = वृत्तित्वपर्याप्तव्यासज्यवृत्तिधर्मानवच्छिन्नप्रतियोगिताकस्य । एवं च पर्वतवृत्तित्व-पर्वतान्यवृत्तित्वोभयाभावस्य वृत्तित्वपर्याप्तोभयत्वावच्छिन्नप्रतियोगिताकत्वेनैव लक्षणाघटकत्वसम्भवेन वृत्तित्व-आलोकभेदोभयाभावस्य च वृत्तित्वपर्याप्तोभयत्वानवच्छिन्नप्रतियोगिताकत्वेन लक्षणघटकतया तादृशोभयाभावमादायाव्याप्तिवारणाय तादृशवृत्तित्वात्वे प्रतियोगिताव्यापकत्वमवश्यं निवेश्यमिति भावः । वृत्तित्वपर्याप्तव्यासज्यवृत्तीत्यत्र वृत्तित्वपर्याप्तत्वविशेषणं तु अखण्डाभावघटकतया

सार्धकं बोध्यम् । ननु साध्याभावकूटवद्वृत्तित्वत्वेन पर्वतवृत्तित्व-पर्वतान्यवृत्तित्वोभ-  
याभावमादायाव्याप्तिरिति चेन्न, तादृशव्यासज्यवृत्तिधर्मानवच्छिन्नत्वपदेन तादात्म्य-  
सम्बन्धेन तादृशव्यासज्यवृत्तिधर्मविशिष्टान्यत्वस्यैव विवक्षितत्वात्, निरुक्ताभाव-  
प्रतियोगित्वस्य प्रतियोग्यंशे प्रकारीभूततादृशधर्मस्वरूपत्वादिति विभावनीयम् ।

साध्याभावे हेतुसामानाधिकरण्यप्रवेशेऽपि कूटघटितलक्षणस्यातिव्याप्तिमाह-  
दीधितौ—**तथापि भूतत्वेति** । दीधितौ—तस्य = स्पर्शवदन्यत्वहेतोः । एवं  
च हेतुसामानाधिकरणो यो भूतत्वमूर्त्तत्वोभयघटितसाध्याभावसमुदायस्तदधिकरणं  
पृथिव्यादिचतुष्टयं तन्निरूपितवृत्तित्वाभावस्य स्पर्शवदन्यत्वहेतौ सत्त्वादतिव्याप्ति-  
रिति भावः ।

### ❀ जागदीशी ❀

भूतत्वमूर्त्तत्वान्यतरप्रतियोगिकाभावस्य केवलान्वयित्वात्तत्र साध्ये  
स्पर्शवदन्यत्वादिकं सद्धेतुरेवेत्यत उक्तम्—अन्यतरत्वेनेति । तादृशेति । हेतुस-  
मानाधिकरणो यो भूतत्वमूर्त्तत्वोभयघटितसाध्याभावस्तोमस्तद्वतीत्यर्थः ।  
पृथिव्यादाविति । आदिना जलतेजोनिनिलानां परिग्रहः । अत्र भूतत्वं विशेष-  
गुणवत्त्वे सति आत्मभिन्नत्वम्, न तु बहिरिन्द्रियग्राह्यजातीयविशेषगुण-  
वत्त्वम् । मूर्त्तत्वमपि स्पर्शवन्मनोन्यतरत्वं जातिविशेषो वा, न त्वव-  
च्छिन्नपरिमाणवत्त्वम्, तथा सति मनःपरिमाण-शब्दयोरेव साधन-  
समानाधिकरणतादृशसाध्याभावयोरेकाधिकरण्याप्रसिद्ध्यातिव्याप्त्यसम्भ-  
वादिति द्रष्टव्यम् ।

### ❀ दीपिका ❀

ननु भूतत्वमूर्त्तत्वान्यतराभावस्य साध्यत्वेऽपि दोषसम्भवेन्यतरत्वावच्छिन्न-  
पर्यन्तानुधावनं व्यर्थमित्यत आह—**भूतत्वेत्यादि** । तथा च तादृशान्यतर-गुण-  
त्वोभयाभावस्यापि तादृशान्यतरप्रतियोगिकतया तस्य च सर्वत्र विद्यमानत्वेन स्पर्श-  
वदन्यत्वे सद्धेतुत्वेनेति व्यभिचारित्वसम्पत्तयेन्यतरत्वेनानुधावनमिति भावः ।

ननु भूतत्वं बहिरिन्द्रियग्राह्यजातिमद्विशेषगुणवत्त्वम्, मूर्त्तत्वं च अवच्छिन्न-  
परिमाणवत्त्वम् । एवं च हेतुसमानाधिकरणसाध्याभावकूटान्तर्गतमनःपरिमाण-  
शब्दयोरेकाधिकरण्याप्रसिद्ध्यैव नातिव्याप्तिरित्यत आह—**अत्र भूतत्वमिति** ।



भावस्वरूपत्वे मूर्त्तत्वगगनत्वान्यतरत्वावच्छिन्नाभावस्वरूपत्वे चेत्यर्थः, तेषां समनिय-  
तत्वादिति शेषः । तदुभयेति । गगनत्वमनस्त्वोभयेत्यर्थः । उक्तस्थले=भूतत्वमूर्त्त-  
त्वान्यतरत्वावच्छिन्नाभाववान् स्पर्शवदन्यत्वादित्यत्र । समनियताभावानामनैक्येपि  
दोषं निराकरोति—अस्तु वेति । निरुक्तेति । साध्यतावच्छेदकसम्बन्धावच्छिन्न-  
साध्यतावच्छेदकसमनियतप्रतियोगिताकेत्यर्थः । तथा चेति । एतादृशस्य व्याप्तिरित्ये-  
वेत्यर्थः । एवं च यावत्साध्याभावत्वान्तर्गत-भूतत्वमूर्त्तत्वान्यतराभावाभावत्वाव-  
च्छिन्नाधिकरणे गगने मनसि च स्पर्शवदन्यत्वहेतोः सत्त्वान्नातिव्याप्तिरिति भावः ।

### ❀ जागदीशी ❀

ननु भूतत्वमूर्त्तत्वान्यतरत्वावच्छिन्नाभावस्याभावोनुगतव्यवहारादति-  
रिक्त एव, न तु भूतत्वमूर्त्तत्वोभयस्वरूपः, तथा च साधनसमानाधिकरण-  
तादृशाभाववति गगने मनसि वा हेतोः सत्त्वान्नातिव्याप्तिरत आह—  
किंचेत्यपि वदन्ति । गुरुचरणास्तु ननु यावन्तो हेतुसमानाधिकरणाः  
पदार्थाः साध्यवद्वृत्तित्वव्यधिकरणधर्मावच्छिन्नाभावभिन्नत्वोभयाभाव-  
वन्तस्तावत्पदार्थकूटाधिकरणवृत्तित्वाभावा वृत्तिमद्वृत्तयो यावन्तस्तद्वत्त्वं  
विवक्षितम् । तथा च हेतुसमानाधिकरणयोर्गगनत्वमनस्त्वयोरेव तादृश-  
पदार्थयोरेकाधिकरणाप्रसिद्ध्या नातिव्याप्तिः । निरुक्तोभयाभाववतां घटत्व-  
पटत्वादीनामेकाधिकरणाप्रसिद्ध्या बह्विमान् धूमादित्यादावव्याप्तेर्हेतुसा-  
मानाधिकरण्योपादानमित्यतः किञ्चेतीति प्राहुः ।

### ❀ दीपिका ❀

मतान्तरेण किंचेत्यादिदीधितिग्रन्थमवतारयति—नन्विति । तथा च  
गगने मनसि च भूतत्वमूर्त्तत्वोभयाभावसत्त्वेपि तादृशान्यतरत्वावच्छिन्नाभावो  
नास्तीति प्रतीतिसत्त्वात्तादृशान्यतराभावाभावो न तादृशोभयस्वरूप इति तत्त्वम् ।  
तादृशाभावेति । भूतत्वमूर्त्तत्वान्यतराभावाभावेत्यर्थः । तादृशपदार्थयोः=हेतु-  
समानाधिकरणसाध्यवद्वृत्तित्व व्यधिकरणधर्मावच्छिन्नाभावभिन्नत्वोभयाभाववतोः ।  
एतस्मिन् कल्पे हेतुसमानाधिकरण्यनिवेशफलमाह—निरुक्तोभयाभावेति ।  
साध्यवद्वृत्तित्व-व्यधिकरणधर्मावच्छिन्नाभावभिन्नत्वोभयाभावेत्यर्थः । तथा च हेतु-  
समानाधिकरण्यप्रवेशे घटत्व-पटत्वादीनां कूटान्तर्गततया तत्कूटाधिकरणाप्रसिद्ध्या

एवं च स्पर्शवन्मनोन्यतरत्वरूपमूर्तत्वस्य आत्मभिन्नत्वविशेषितविशेषगुणवत्त्वरूप-  
भूतत्वस्य चैकाधिकरणं पृथिव्यादिचतुष्टयमेव प्रसिद्धयतीति भावः । तथा सति=बहि-  
रिन्द्रियग्राह्यजातिमद्विशेषगुणवत्त्वस्य भूतत्वपदार्थत्वे अवच्छिन्नपरिमाणवत्त्वस्य  
मूर्तत्वपदार्थत्वे चाभ्युपगम्यमाने सति ।

❀ दीधितिः ❀

किंच महाकालान्यत्वादिसाध्यके व्यभिचारिणि कालिक-  
विशेषणताविशेषेण हेतावतिव्याप्तिः, तादृशसाध्याभावसमुदाय-  
वति महाकाले तेन सम्बन्धेन वृत्तिमन्मात्रस्यैव वृत्तेः ।

❀ जागदीशी ❀

ननु साधनसमानाधिकरणयत्किंचिद्व्यक्तिवृत्तिसाध्याभावकूटस्य  
निवेशान्नैष दोषः, कचिदपि स्पर्शवद्विन्ने भूतत्वमूर्तत्वोभययोरसत्त्वात् ।  
वस्तुतः समनियताभावानामैक्यमते भूतत्वमूर्तत्वान्यतरत्वावच्छिन्नाभावो  
भूतत्वमनस्त्वान्यतरत्वावच्छिन्नस्य मूर्तत्वगगनत्वान्यतरत्वावच्छिन्नस्य  
चाभावः । तथा च मनस्त्वगगनत्वयोरपि भूतत्वमूर्तत्वान्यतरत्वावच्छिन्ना-  
भावस्य साध्यस्याभावत्वात् हेतुसमानाधिकरणतदुभयघटितकूटाधिकर-  
णाप्रसिद्धयैव नोक्तस्थलेतिव्याप्तिः । अस्तु वा यावन्ति निरुक्तसाध्याभाव-  
त्वानि तावतां प्रत्येकावच्छिन्नस्य यदधिकरणं तद्वृत्तित्वाभावा यावन्तो  
वृत्तिमद्वृत्तयस्तद्वत्त्वमेव व्याप्तिः । तथाच भूतत्वमूर्तत्वान्यतराभावाभाव-  
त्वावच्छिन्नस्याधिकरणे मनस्येव हेतोः सत्त्वान्नातिव्याप्तिरत आह—  
किञ्चेति ।

❀ दीपिका ❀

अथ 'किं च महाकालान्येत्यादि'-दीधितिग्रन्थावतरणाय पूर्वोक्तामतिव्याप्ति-  
मुद्धरति—ननु साधनेति । एवं च कस्मिंश्चिदपि हेत्वधिकरणे गगनादौ भूतत्व-  
मूर्तत्वोभयघटितसाध्याभावकूटस्य सत्त्वं नास्ति, अपि तु अन्यतरघटितसाध्याभाव-  
कूटस्यैवेति तदधिकरणे गगने मनसि वा स्पर्शवदन्यत्वहेतोः सत्त्वान्नातिव्याप्तिः ।  
समनियताभावैक्यमतमालम्ब्यातिव्याप्तिं निराकरोति—वस्तुत इति । तथा  
चेति । भूतत्वमूर्तत्वान्यतरत्वावच्छिन्नाभावस्य भूतत्वमनस्त्वान्यतरत्वावच्छिन्ना-

वह्निमान् धूमादित्यादावव्याप्तिः । तन्निवेशे तु घटत्व-पटत्वादीनां हेतुसामानाधिकरण्यविरहेण न लक्षणघटकत्वमिति भावः ।

अथात्रासंभवसंभवेव्याप्तिकथनमसङ्गतमिति चेन्न, स्वरूपसम्बन्धेन साध्यवद्भूतित्वोक्तौ तु अभावे स्वरूपसम्बन्धेन वृत्तिमत्त्वविशेषणदानाद् वाच्यं ज्ञेयत्वादित्यत्राव्याप्यभावात् । वह्निमान् धूमादित्यादावव्याप्तिस्तु घटाधिकरणत्व-पटाधिकरणत्वमादायैवेति ध्येयम् ।

अत्र साध्यवद्भूतित्वानुक्तौ धूमसामान्याभावस्य व्यधिकरणधर्मावच्छिन्नाभावभिन्नत्वेन लक्षणाघटकतया व्यधिकरणधर्मावच्छिन्नधूमाभावमादाय धूमवान् वह्नेरित्यत्रातिव्याप्तिः । तन्निवेशे तु धूमसामान्याभावस्य साध्यवद्भूतित्वभावप्रयुक्तोभयाभावसत्त्वेन लक्षणघटकत्वमिति । व्यधिकरणधर्मावच्छिन्नाभावभिन्नत्वोपादानं व्यधिकरणधर्मावच्छिन्नाभावसङ्ग्रहायेति ।

अथ साध्यवद्भूतित्व-व्यधिकरणधर्मावच्छिन्नाभावभिन्नत्वोभयाभाववत्पदार्थकूटवत्त्वमेव लक्षणं कुतो न कृतम् ? कूटवत्ता च हेतौ स्वरूपसम्बन्धेन, सद्धेतुस्थले तादृशोभयाभाववन्तो व्यधिकरणधर्मावच्छिन्नाभावा एव, तत्कूटवत्त्वस्य हेतौ सत्त्वास्तक्षणसमन्वयः । असद्धेतुस्थले व्यभिचारनिरूपकाधिकरणीभूतायोगोलकादिभेदाभावस्यापि तादृशाभावतया तद्वत्त्वस्य बह्व्यादिहेतावसत्त्वेन नातिव्याप्तिः । तदुभयाभाववत्पदार्थं हेतुसामानाधिकरण्यमपि स्वरूपेण बोध्यम् । तेन घटत्वादिकमादाय नाव्याप्तिः, साध्यवद्भूतित्वमपि स्वरूपेण देयमिति चेन्न, गगनाभावभिन्नं गगनाभावात्, वाच्यत्वभिन्नं वाच्यत्वादित्यादावतिव्याप्यापत्तेः ।

दीधितौ—महाकालान्यत्वेति । तादृशेति । साध्यतावच्छेदकसमनियतप्रतियोगिताकेत्यर्थः । तेन=कालिकेन । एवं च महाकालान्यो घटादित्यादौ महाकालभेदाभावात्मकसाध्याभावकूटाधिकरणीभूत-महाकाल-निरूपित कालिकसम्बन्धावच्छिन्नवृत्तित्वस्यैव सर्वत्र सत्त्वेन तादृशवृत्तित्वसामान्याभावस्य वृत्तिमद्भूतित्वभावेन लक्षणाघटकतया व्यधिकरणधर्मावच्छिन्नतादृशवृत्तित्वभावस्य हेतौ सत्त्वेनातिव्याप्तिरिति भावः ।

❀ जागदीशी ❀

कालान्यत्वसाध्यकस्य कालिकसम्बन्धेन हेतोर्विरुद्धत्वादेव तत्र नातिव्याप्तिरत उक्तम्—महेति । तथा च महाकालान्यो घटादित्यादावित्यर्थः ।

वृत्तिमन्मात्रस्यैवेति । तथा च महाकालवृत्तित्वसामान्याभावस्य वृत्तिमद्वृत्ति-  
त्वाभावात्तद्व्यधिकरणधर्मावच्छिन्नाभावस्य च यावत् एव हेतौ सत्त्वा-  
दतिव्याप्तिरिति भावः ।

### ❀ दीपिका ❀

ननु कालभेदस्यापि साध्यतायामतिव्याप्तिसम्भवे महाकालभेदपर्यन्तानुसरणं  
व्यर्थमित्यत आह—कालान्यत्वेति । तथा च कालभेदसाध्यकस्थले घटादेर्वि-  
द्धत्वेन हेतौ साध्यसामानाधिकरण्यनिवेशेनैवातिव्याप्तिवारणम् । महाकालान्यत्व-  
साध्यके तु खण्डकालमादाय हेतौ साध्यसामानाधिकरण्यमिति भावः ।

### ❀ जागदीशी ❀

अत्र केचित्—सार्वभौममते सामानाधिकरण्यस्याव्याप्यवृत्तित्वात्  
खण्डकालाद्यवच्छेदेन पटादावेव वृत्तिमति वर्तमानस्य महाकालवृत्तित्व-  
सामान्याभावस्य यावद्धेतव्यधिकरणावच्छेदेन हेतावसत्त्वान्नातिव्याप्तिः,  
वृत्तिमद्वृत्तयो यावन्तस्तादृशवृत्तित्वाभावा यावद्धेतव्यधिकरणावच्छेदेन  
तद्वत्त्वस्य विवक्षितत्वात् । अतएव तद्रूपं गुणत्वादित्यादौ तद्रूपभिन्नसमवेत-  
त्वसमनियतप्रतियोगिताकस्य व्यधिकरणधर्मावच्छिन्नाभावस्यैव वृत्तिम-  
द्वृत्तित्वेपि नातिव्याप्तिः, तद्रूपावच्छेदेन गुणत्वादावेव वर्तमानस्य तद्र-  
पभिन्नसमवेतत्वसामान्याभावस्य हेत्वधिकरणगुणान्तरावच्छेदेन हेता-  
वसत्त्वादित्याहुः । तच्चिन्त्यम् ।

### ❀ दीपिका ❀

महाकालान्यो घटादित्यत्रातिव्याप्तिमुद्धर्तुं केषांचिन्मतमाह—अत्र केचि-  
दिति । अव्याप्यवृत्तित्वात्=स्वसमानाधिकरणात्यन्ताभावप्रतियोगित्वात् । तादृश-  
वृत्तित्वाभावाः=साध्यातावच्छेदकसमनियतप्रतियोगिताकाभावकूटवद्वृत्तित्वत्वसमनि-  
यतप्रतियोगिताकाभावाः । तद्वत्त्वस्य=तादृशवृत्तित्वाभाववत्त्वस्य । एवं च महाका-  
लान्यो घटादित्यत्र साध्याभावकूटाधिकरणीभूत-महाकालनिरूपितवृत्तित्वाभावस्य  
खण्डकालावच्छेदेन पटादौ प्रसिद्धस्य यावद्धेतव्यधिकरणावच्छेदेन घटादिहेतावसत्त्वेन  
नातिव्याप्तिः । प्रतीतिबलाद् व्याप्यवृत्तेरपि अवच्छेदकत्वमभ्युपेत्य यावद्धेतव्यधिकरणा-  
वच्छेदेनेत्यस्य निवेशः, अन्यथा सद्धेतुमात्रे व्यधिकरणधर्मावच्छिन्नतादृशवृत्तित्वाभा-  
वस्य व्याप्यवृत्तितया हेत्वधिकरणानवच्छिन्नत्वेनासम्भवः स्यादिति ध्येयम् । अन्येतु

अवच्छिन्नत्व-यावद्धेत्वधिकरणानवच्छिन्नत्वोभयाभावस्य विवक्षणाद् व्याप्यवृत्तेरवच्छेदकानङ्गीकारेपि न क्षतिः । यावत्पदोपादानाद् द्रव्यं सत्त्वादित्यत्र द्रव्यावच्छेदेन द्रव्यान्यवृत्तित्वाभावस्य सत्त्वेपि न क्षतिः, तस्य यावद्धेत्वाधिकरणानवच्छिन्नत्वादित्याहुः ।

नन्वत्र कल्पे बहिमान् धूमादित्यादावव्याप्तिः, धूमावयवावच्छेदेन साध्याभाव-कूटवत्संयुक्तत्वाभावस्य वृत्तिमति धूमादौ प्रसिद्धस्य यावद्धेत्वधिकरणावच्छेदेन हेताव-सत्त्वात् । न च हेतुतावच्छेदकसम्बन्धेन यत्किंचिद्धेत्वधिकरणावच्छिन्नत्वेन साध्या-भावकूटवद्बृत्तित्वाभावस्य विशेषणीयतया तादृशवृत्तित्वाभावो न लक्षणघटक इति वाच्यम्, धूमान्तरसंयुक्तत्वावयवावच्छेदेन वृत्तिमति यत्किंचिद्धूमे प्रसिद्धस्य तादृशवृ-त्तित्वसामान्याभावस्य यावद्धेत्वधिकरणावच्छेदेन हेतावसत्त्वादव्याप्तितादवस्थादि-ति चेद् अत्र नव्याः—हेतुतावच्छेदकसम्बन्धेन यत्स्वाधिकरणं तदवच्छेदेन स्वस्मिन् वर्तमाना हेतुसमानाधिकरणसमुदायाधिकरणवृत्तितात्वसमनियतप्रतियोगिताका याव-न्तोभावा यावद्धेत्वधिकरणावच्छेदेन हेतौ तद्वत्त्वस्य विवक्षणान्न दोषः कोपि । स्वपदं वृत्तिमत्त्वेनाभिमतपरमित्याहुः । अतएव = यावद्धेत्वधिकरणावच्छेदेन हेतौ तादृशवृत्तित्वाभाववत्त्वस्य विवक्षणादेव । नातिव्याप्तिरिति । अन्यथा तद्रूपं गुण-त्वादित्यत्र तद्रूपत्वाभावकूटाधिकरणनिरूपितसमवायसम्बन्धावच्छिन्नवृत्तित्वस्यैव सम-वायेन वृत्तिमति सत्त्वेन यावदन्तर्गतस्य व्यधिकरणधर्मावच्छिन्नतादृशवृत्तित्वाभावस्य समवायेन वृत्तिमति वर्तमानस्य हेतौ सत्त्वादतिव्याप्तिः । तथा विवक्षणे तु तादृशवृ-त्तित्वसामान्याभावस्य तद्रूपावच्छेदेन गुणत्वादौ प्रसिद्धस्य रसाद्यवच्छेदेन हेता-वसत्त्वाजातिव्याप्तिरिति भावः ।

### ❀ जागदीशी ❀

यत्तु वृत्तिमद्वृत्तय इत्यस्य वृत्तिमद्वृत्तित्व-साध्यवद्बृत्तित्वप्रतियो-गिकत्वोभयानधिकरणत्वमर्थः । तथा च महाकालवृत्तित्वसामान्याभाव-स्यापि साध्यवद्बृत्तित्वप्रतियोगिकत्वविरहेण निरुक्तोभयानधिकरणस्य हेतावसत्त्वान्महाकालान्यो घटादित्यादौ नातिव्याप्तिः । न च महाकालवृ-त्तित्वत्वापेक्षया लघोः कालिकसम्बन्धावच्छिन्नवृत्तित्वत्वस्यैव महाकाल-वृत्तित्वाभावप्रतियोगितावच्छेदकतया महाकालवृत्तित्वसामान्याभावस्य न निरुक्तवृत्तिमद्वृत्तित्वं वृत्तिमद्वृत्तेस्तस्य साध्यवद्बृत्तित्वप्रतियोगिकत्वा-

दिति वाच्यम्, यावन्ति कालिकसम्बन्धेन महाकालवृत्तित्वानि तावदन्यतम-  
त्वावच्छिन्नाभावस्य तावद्धर्मिकयत्किंचिद्बुद्धिविशेष्यत्वावच्छिन्नाभावस्य  
वा निरुक्तोभयानधिकरणस्य हेतावसत्त्वेन तथाप्यतिव्याप्त्यसम्भवात्,  
कालिकसम्बन्धावच्छिन्नवृत्तित्वत्वमपेक्ष्य तावदन्यतमत्वलक्षणखण्डभेद-  
स्यैव लाघवेन प्रतियोगितावच्छेदकत्वौचित्यादिति । तन्मन्दम् । तथापि  
नित्यज्ञानभिन्नं घटत्वादित्यादौ विषयितासम्बन्धेन हेतावतिव्याप्तेर्वज्रले-  
पत्वात्, नित्यज्ञानविषयत्वसामान्याभावस्याप्रसिद्धत्वात् व्यधिकरणधर्मा-  
वच्छिन्नतादृशविषयत्वाभावस्य च यावदेव हेतौ सत्त्वात् ।

### ❀ दीपिका ❀

महाकालान्यो घटादित्यत्रातिव्याप्तिं वारयतामन्येषां मतन्दूषयितुमुपन्यस्यति—  
यत्त्विति । सद्धेतुस्थले व्यधिकरणधर्मावच्छिन्नतादृशवृत्तित्वाभावे साध्यवद्वृत्ति-  
त्वप्रतियोगिकत्वसत्त्वेपि वृत्तिमद्वृत्तित्वविरहेणोभयानधिकरणत्वसत्त्वाल्लक्षणसमन्वयः ।  
तथा च = वृत्तिमद्वृत्त्यय इत्यस्य तादृशोभयानधिकरणत्वार्थकत्वे । एवं च महाका-  
लान्यो घटादित्यत्र साध्याभावकूटाधिकरण-महाकाल-निरूपितवृत्तित्वसामान्याभावे  
वृत्तिमद्वृत्तित्वसत्त्वेपि साध्यवद्वृत्तित्वप्रतियोगिकत्वविरहेणोभयानधिकरणत्वसत्त्वेन  
लक्षणघटकस्य तादृशवृत्तित्वसामान्याभावस्य हेतावसत्त्वान्नातिव्याप्तिरिति भावः ।  
अतिव्याप्तिं शङ्कते—न चेति । निरुक्तेति । यत्तुमताभिप्रायकेत्यर्थः । तस्य =  
महाकालवृत्तित्वसामान्याभावस्य । तथा च महाकालभेदाभावकूटाधिकरण-महा-  
काल-वृत्तित्वाभावे कालिकसम्बन्धावच्छिन्नवृत्तितात्वावच्छिन्नप्रतियोगिताके वृत्तिम-  
द्वृत्तित्वस्य साध्यवद्वृत्तित्वप्रतियोगिकत्वस्य च सत्त्वेन न तादृशाभावस्य लक्षण-  
घटकत्वम्, अपि तु व्यधिकरणधर्मावच्छिन्नमहाकालवृत्तित्वाभावस्यैव, तस्य च हेतौ  
सत्त्वादतिव्याप्तिरिति भावः । समाधत्ते—यावन्तीति । एवं च साध्याभावकूटा-  
धिकरणवृत्तितायां यावत्त्वं निवेश्य यावन्ति साध्याभावकूटाधिकरणवृत्तित्वानि  
तावदन्यतमत्वावच्छिन्नाभावे वृत्तिमद्वृत्तित्व-साध्यवद्वृत्तित्वप्रतियोगिकत्वोभयान-  
धिकरणत्वविवक्षणेन महाकालनिरूपितानि यावन्ति कालिकसम्बन्धावच्छिन्नवृत्ति-  
त्वानि तावदन्यतमत्वावच्छिन्नाभावस्य घटवृत्तित्वाभावघटितस्य हेतावसत्त्वेन नाति-  
व्याप्तिरिति भावः । लाघवमभिप्रेत्याह—तद्धर्मिकेति । ननु तावदन्यतमाभावीय-  
प्रतियोगितावच्छेदकत्वमपि लाघवात् कालिकसम्बन्धावच्छिन्नवृत्तितात्वे एवाभ्युपे-  
यते, तथा च कथमतिव्याप्तिनिरास इत्यत आह—कालिकसम्बन्धेति । तन्मतं

दूषयति—तन्मन्दमिति । दूषणमेवाह—तथापीति । एवं च नित्यज्ञानभिन्नं घटत्वादित्यत्र साध्याभावकूटाधिकरणे नित्यज्ञाने विषयितासम्बन्धेन सकलस्यैव वस्तुनः सत्त्वेन ईश्वरज्ञाननिरूपितविषयित्वसम्बन्धावच्छिन्नवृत्तित्वाभावस्य व्यधिकरणधर्मावच्छिन्नस्यैव प्रसिद्धतया तस्य च घटत्वादिहेतावपि सत्त्वेनातिव्याप्तेरनिराकरणादिति तत्त्वम् ।

### ❀ जागदीशी ❀

नव्यास्तु साधनसमानाधिकरणा व्याप्यवृत्तयो यावन्तः साध्याभावाः साध्यसामानाधिकरण्यापन्नतावत्कूटाधिकरणवृत्तित्वाभावो विवक्षितः । तथा च व्यभिचारिमात्र एव साध्यसामान्याभावादिघटितकूटस्य साध्यसामानाधिकरण्याप्रसिद्ध्यानातिप्रसङ्गः । यावन्तस्तादृशाः साध्याभावास्तत्कूटाधिकरणस्य वा साध्यवत्त्वं विवक्षितं लाघवात् । तादृशवृत्तित्वाभावस्य तु जावत्त्वं वृत्तिमद्वृत्तित्वं वानपेक्षितम्, वैयर्थ्यात् । इत्थं च साधनसमानाधिकरणा यावन्तस्तादृशाः साध्याभावाः साध्याश्रयीभूततावत्कूटाधिकरणवृत्तित्वमपि लक्षणं साधीय इति प्राहुः ।

वस्तुतः पूर्वलक्षण इवात्रापि वृत्तिमद्वृत्तयो यावन्तः साध्याभावकूटवद्वृत्तित्वाभावास्तद्वत्त्वावच्छिन्नाधिकरणतासामान्यकतद्धर्मवत्त्वमेव व्याप्तिर्वाच्या । तत्र च वृत्तिमद्वृत्तित्वं साध्याभाववद्वृत्तित्वं च दैशिकविशेषणतयैव वक्तव्यम् । अतो न कोपि दोषः पदमादधातीत्यवधातव्यमिति दिक् ।

### ❀ दीपिका ❀

नव्यानां मते कूटघटितलक्षणं परिष्कुरुते—नव्यास्त्विति । लक्षणसमन्वय-  
श्चेत्यम्—हेत्वधिकरण-महानसादि-वृत्तयो व्याप्यवृत्तयो यावन्तो घटत्वेन बह्व्यभा-  
वादयः बहिसमानाधिकरणतावत्साध्याभावकूटाधिकरणनिरूपितवृत्तित्वाभावो व्य-  
धिकरणधर्मावच्छिन्नप्रतियोगिताको धूमादौ हेतौ वर्तते । धूमवान् बहोरित्यादौ व्य-  
भिचारिणि साधनसमानाधिकरण्यावदन्तर्गतधूमसामान्याभावे साध्याभूतधूमसामा-  
नाधिकरण्यविरहेण नातिव्याप्तिः । महाकालान्यो घटादित्यत्र घटसमानाधिकरणे  
महाकालभेदसामान्याभावे महाकालभेदसामानाधिकरण्यविरहेणातिव्याप्तिनिरास इति  
बोध्यम् । तादृश्यावत्साध्याभावे साध्यसामानाधिकरण्यनिवेशापेक्षया साध्याभाव-

कूटाधिकरणे साध्याधिकरणत्वविवक्षणे लाघवमनुस्मृत्याह—यावन्तः तादृशा इति । साधनसमानाधिकरणा व्याप्यवृत्तय इत्यर्थः । नव्यानां मते धूससमान्याभावे साध्यसामानाधिकरण्यविरहादेवातिव्याप्तिवारणसम्भवे तादृशवृत्तित्वाभावे यावत्त्वं न निवेश्यम् । यावत्त्वानिवेशे च तादृशसाध्याभावकूटाधिकरणनिरूपितव्य-  
धिकरणधर्मावच्छिन्नवृत्तित्वाभावस्य धूमादौ सत्त्वेन बह्मिमां धूमादित्यादावव्याप्य-  
नवकाशे वृत्तिमद्वृत्तित्वविशेषणमपि न देयमित्याह—तादृशवृत्तित्वाभावस्येति ।  
साध्याश्रयीभूततावत्साध्याभावकूटाधिकरणवृत्तित्वाभावस्येत्यर्थः । एतन्मते निष्कृष्ट-  
लक्षणस्वरूपमाह—इत्थं चेति । स्वमतमाह—वस्तुत इति । पूर्वलक्षणे—कूटाध-  
टितलक्षणे । अत्रापि—कूटघटितलक्षणेपि । समन्वयप्रकारस्तु पूर्वोक्तदिशैव ज्ञेय इति ।

❀ दीधितिः ❀

एतेन साध्यतावच्छेदकाच्छिन्नव्यापकतावच्छेदकरूपावच्छि-  
न्नप्रतियोगिताकव्याप्यवृत्तिस्वसमानाधिकरणयावद्भावाधिकरण-  
वृत्तित्वाभावा वृत्तिमद्वृत्तयो यावन्तस्तद्वत्त्वं व्याप्तिः ।

❀ जागदीशी ❀

एतेनेति । महाकालान्यो घटादित्यादावतिव्याप्तिप्रसङ्गेनेत्यर्थः । परा-  
स्तमिति परेणान्वयः । अत्र वाच्यं ज्ञेयत्वात्, सत्तावान् द्रव्यत्वादित्यादौ  
नानाव्यक्तिवृत्तिसाध्यकसङ्घेत्तौ तद्व्यक्तिवृत्तित्वविशिष्टसाध्याभावस्य तद-  
न्यव्यक्तिवृत्तित्वविशिष्टसाध्याभावस्य च द्वयोः साधनसमानाधिकरणयो-  
रेकाधिकरणाप्रसिद्ध्या साध्याधिकरणयत्किंचिद्व्यक्तिवृत्तिकूटाधिकरणवृत्ति-  
त्वसामान्याभावानां हेतावसत्त्वेन वाव्याप्तिरतः प्रतियोगिताकान्तं यावद्-  
भावविशेषणम् । विशिष्टसत्तावान् जातेरित्यादौ जातिसमानाधिकरणस्य  
साध्योभूतसत्ताव्यापकतावच्छेदकरूपावच्छिन्नाभावस्य व्यधिकरणधर्मा-  
वच्छिन्नाभावत्वनियमाद् वृत्तिमद्वृत्तेस्तत्कूटाधिकरणवृत्तित्वाभावस्य  
यावत् एव तत्र हेतौ सत्त्वादतिव्याप्तिरतः साध्यतावच्छेदकावच्छिन्नेति ।  
तथा च गुणान्यत्वाभावकर्मान्यत्वाभावयोरप्युक्तरूपावच्छिन्नप्रतियोगिता-  
कत्वात्तदुभयघटितकूटाधिकरणाप्रसिद्धयैव नातिव्याप्तिः ।

❀ दीपिका ❀

अन्येषामपि लक्षणान्तरं दूषयितुमुपन्यस्यति—दीधितौ—साध्यतावच्छेद-



केत्यादि । साध्यतावच्छेदकावच्छिन्नव्यापकतावच्छेदकरूपावच्छिन्नप्रतियोगिताकाः स्वसमानाधिकरणा यावन्तोभावाः तावत्साध्याभावाधिकरणवृत्तित्वाभावा वृत्तिमद्वृत्तयो यावन्तस्तद्वत्त्वं व्याप्तिरित्यर्थः । स्वपदं हेतुपरम् । बह्मिमान् धूमादित्यादौ तादृशाभावा बह्वित्वेन घटाभावादयस्तावदधिकरणनिरूपितव्यधिकरणधर्मावच्छिन्नवृत्तित्वाभाववत्त्वस्य हेतौ सत्त्वाक्षणासमन्वयः । धूमवान् वह्नेरित्यादौ धूमसामान्याभावोपि यावदन्तर्गतस्तदधिकरणीभूतायोगोलकनिरूपितवृत्तित्वसामान्याभावस्य यावदन्तर्गतस्य हेतावसत्त्वाज्ञातिव्याप्तिरपि ।

अथ व्याप्यवृत्तिस्वसमानाधिकरणायावदभावघटित एव लक्षणमस्तु यावदभावे प्रतियोगिताकान्तविशेषणं व्यर्थमित्यत आह—अत्र वाच्यं ज्ञेयत्वादिति । एकाधिकरणाप्रसिद्ध्याव्याप्तिरिति सम्बन्धः । एवं च प्रतियोगिताकान्ताप्रवेशे घटवृत्तित्वविशिष्टवाच्यत्वाभाव-घटान्यवृत्तित्वविशिष्टवाच्यत्वाभावयोरपि निरुक्तयावदन्तर्गतयोरेकाधिकरणाप्रसिद्ध्याव्याप्तिः । प्रकारान्तरेणाव्याप्तिमाह—साधनाधिकरणेति । तत्प्रवेशे तु घटवृत्तित्वविशिष्टवाच्यत्वाभाव-घटान्यवृत्तित्वविशिष्टवाच्यत्वाभावयोर्न यावदन्तर्गतत्वम्, तयोः साध्यव्यापकतावच्छेदकरूपावच्छिन्नप्रतियोगिताकत्वाभावात्, अपि तु वाच्यत्वत्वेन घटाभावादिरेव लक्षणघटकः तदधिकरणनिरूपितव्यधिकरणधर्मावच्छिन्नवृत्तित्वाभावस्यैव वृत्तिमद्वृत्तित्वेन तस्य च हेतौ सत्त्वाज्ञाव्याप्तिः ।

नन्वेवमपि साध्यव्यापकतावच्छेदकरूपावच्छिन्नत्वमेव निवेशयताम्, साध्यतावच्छेदकावच्छिन्नत्वप्रवेशो व्यर्थ इत्यत आह—विशिष्टसत्तावानिति । एवं च साध्यतावच्छेदकावच्छिन्नत्वाप्रवेशे विशिष्टसत्तावान् जातेरित्यादौ विशिष्टसत्ताभावस्य जातिसमानाधिकरणत्वेपि साध्याभूतसत्ताव्यापकतावच्छेदकरूपावच्छिन्नप्रतियोगिताकत्वाभावेन न लक्षणघटकत्वम्, अपि तु सत्तात्वेन घटाभावादेरेव, तदधिकरणनिरूपितव्यधिकरणधर्मावच्छिन्नवृत्तित्वाभावस्यैव वृत्तिमद्वृत्तित्वेन तस्य च जातिहेतौ सत्त्वेनातिव्याप्तिः । तन्निवेशेतिव्याप्तिवारणमाह—तथा चेति । साध्यतावच्छेदकावच्छिन्नत्वनिवेशे चेत्यर्थः । उक्तरूपेति । साध्यतावच्छेदकीभूतविशिष्टसत्तात्वावच्छिन्नव्यापकतावच्छेदकीभूतगुणान्यत्वत्वादिरूपेत्यर्थः । तदुभयेति । गुणान्यत्वाभाव-कर्मान्यत्वाभावोभयेत्यर्थः । विशिष्टसत्तावान् जातेरित्यत्र साध्यव्यापकतावच्छेदकरूपावच्छिन्नप्रतियोगिताकस्य गुणान्यत्वाद्यभावस्याधिकरणाप्रसिद्ध्यातिव्याप्तिनिरासादादिपदमुपात्तम्, आदिपदेन घटाभाववृत्तित्वविशिष्टवाच्यत्ववान् अभा-

वत्वादित्यादेः सङ्ग्रहः । साध्यव्यापकतावच्छेदकरूपावच्छिन्नव्यधिकरणधर्मावच्छि-  
न्नाभाववद्बृत्तित्वविशिष्टस्य व्यधिकरणधर्मावच्छिन्नाभावस्यैव बृत्तिमद्बृत्तित्वात्तस्य  
न हेतौ सत्वादिति ।

### ❀ जागदीशी ❀

अत्रापि येन सम्बन्धेन व्यापकता तेन सम्बन्धेनाभावो निवेश्यः ।  
तेन समवायावच्छिन्नवह्न्यभावकूटाधिकरणवृत्तित्वाभावस्य वह्न्यवयव-  
त्वादिनिष्ठस्य हेतावसत्त्वेऽपि वह्निमान् तत्पर्वतत्वादित्यादौ नाव्याप्तिः, न  
तु विशेषणताविशेषणैव साध्यव्यापकत्वं तादृशरूपावच्छिन्नाभावश्च  
ग्राह्यः, साध्यस्य गुणसामान्यस्याभाव इत्युत्तरग्रन्थविरोधात्, गुणस्य  
द्वैशिकविशेषणतासम्बन्धेन गुणव्यापकत्वात् ।

### ❀ दीपिका ❀

अथैवमपि वह्निमान् तत्पर्वतत्वादित्यत्राव्याप्तिः, समवायसम्बन्धावच्छिन्नवह्न्य-  
भावघटितकूटाधिकरणीभूततत्पर्वतनिरूपितवृत्तित्वसामान्याभावस्य वह्न्यवयवत्वादौ  
प्रसिद्धस्य तत्पर्वतत्वहेतावसत्त्वादत आह—अत्रापिती । एतल्लक्षणेपीत्यर्थः ।  
साध्यव्यापकतावच्छेदकीभूतसम्बन्धावच्छिन्नप्रतियोगिताकाभावो ग्राह्य इति फलि-  
तोर्थः । तेन = व्यापकतावच्छेदकसम्बन्धावच्छिन्नप्रतियोगिताकाभावग्रहणेन ।

ननु स्वरूपेणैव साध्यव्यापकत्वं तत्सम्बन्धावच्छिन्नप्रतियोगिताकाभावश्च ग्राह्यः,  
त्वावतैव समवायेन वह्न्यभावमादाय वह्निमान् तत्पर्वतत्वादित्यादौ नाव्याप्तिरित्यत  
आह—न त्विति । तादृशरूपावच्छिन्नेति । स्वरूपसम्बन्धावच्छिन्न-साध्यव्या-  
पकतावच्छेदकरूपावच्छिन्नेत्यर्थः । स्वरूपेण साध्यव्यापकत्वे गृह्यमाणो ग्रन्थविरोधमाह—  
साध्यस्येति । ग्रन्थविरोधमुपपादयति—गुणस्येति ।

ननु व्यापकतावच्छेदकसम्बन्धावच्छिन्नप्रतियोगिताकाभावाप्रवेशे समवायेन  
वह्न्यभावमादाय वह्निमान् धूमादित्यादावव्याप्तिसम्भवे स्थलान्तरानुधावनं व्यर्थ-  
मिति चेन्न, साध्याभावकूटाधिकरणनिरूपितवृत्तित्वाभावस्य तादृशस्य हेतुतावच्छेदक-  
सम्बन्धेन बृत्तिमद्बृत्तित्वाभावात्, व्यधिकरणधर्मावच्छिन्नाभावस्य तादृशत्वेन लक्षण-  
गमनाय संयोगसम्बन्धावच्छिन्नवृत्तित्वाभावस्याव्याप्यवृत्तितयात्र विशेषणदानेप्य-  
चाराणाच्चेति ।

## ❀ जागदीशी ❀

यत् साध्यतावच्छेदकसम्बन्धेनैव व्यापकत्वम्, तादृशरूपावच्छिन्ना-  
भावश्च निवेश्य इति । तत्तुच्छम्, वृत्त्यनियामकसम्बन्धेन साध्यतायां  
तदवच्छिन्नप्रतियोगित्वाप्रसिद्ध्याव्याप्तिप्रसङ्गात्, धूमवान् वह्नेरित्यादा-  
वतिव्याप्तेश्च, संयोगेन द्रव्यस्याव्याप्यवृत्तितया व्यधिकरणधर्मावच्छि-  
न्नप्रतियोगिताकानामेव संयोगसम्बन्धावच्छिन्नद्रव्याभावानां व्याप्यवृत्ति-  
त्वात्तत्कूटाधिकरणवृत्तित्वसामान्याभावस्य वृत्तिमद्वृत्तेर्व्यधिकरणधर्मा-  
वच्छिन्नाभावस्यैव तथात्वात्, तादात्म्येन प्रमेयव्यापकतावच्छेदकं यत्प्र-  
मेयत्ववाच्यत्वादिकं तेन सम्बन्धेन तदवच्छिन्नाभावाप्रसिद्ध्या तादात्म्येन  
प्रमेयसाध्यके सद्धेताव्याप्रेरसकृदावेदितत्वाच्च ।

न च द्रव्यं घटादित्यत्र कालिकसम्बन्धेन हेतावतिव्याप्तिः, साधन-  
समानाधिकरणद्रव्यत्वाभावकूटस्य कालिकसम्बन्धेनाधिकरणे महा-  
काले हेतुतावच्छेदकसम्बन्धेन वृत्तिमन्मात्रस्यैव वृत्तेर्व्यधिकरणधर्मा-  
वच्छिन्नाभावस्यैव तथात्वादिति वाच्यम्, दैशिकविशेषणतया तादृशया-  
वदभावाधिकरणत्वादिति भावः ।

## ❀ दीपिका ❀

साध्यतावच्छेदकसम्बन्धेन साध्यव्यापकत्वस्य, साध्यतावच्छेदकसम्बन्धाव-  
च्छिन्नप्रतियोगिताकाभावस्य च ग्रहणे वह्निमान् तत्पर्वतत्वादित्यत्र समवायेन वह्न्य-  
भावमादाय नाव्याप्तिरिति मतं दूषयितुमुपन्यस्यति—यत्त्विति । तादृशरूपाव-  
च्छिन्नेति । साध्यतावच्छेदकसम्बन्धावच्छिन्नसाध्यव्यापकतावच्छेदकरूपावच्छिन्ने-  
त्यर्थः । तन्मतं दूषयति—तत्तुच्छमिति । तदवच्छिन्नेति । वृत्त्यनियामकसम्ब-  
न्धावच्छिन्नेत्यर्थः । अव्याप्तिप्रसङ्गादिति । तथा च स्वामित्वसम्बन्धेन साध्य-  
तायां धनी चैत्रत्वादित्यत्र स्वामित्वसम्बन्धावच्छिन्नप्रतियोगिताकाभावाप्रसिद्ध्याव्या-  
प्तिरिति भावः । यत्तुमतेतिव्याप्तिबीजमाह—संयोगेन द्रव्यस्येति । तत्कूटा-  
धिकरणेति । व्यधिकरणधर्मावच्छिन्नसंयोगसम्बन्धावच्छिन्नद्रव्याभावकूटाधिकर-  
णेत्यर्थः । तथात्वादिति । हेतुतावच्छेदकसम्बन्धेन वृत्तिमद्वृत्तित्वादित्यर्थः । एवं  
च संयोगेन द्रव्याभावस्याव्याप्यवृत्तित्वाद्व्याप्यवृत्तित्वघटितलक्षणाघटकतया घटत्वेन  
द्रव्याभावकूटाधिकरणनिरूपितव्यधिकरणधर्मावच्छिन्नवृत्तित्वाभावस्य वह्नौ हेतौ सत्त्वेन

धूमवान् बहेरित्यादावतिव्याप्तिरिति भावः । तादात्म्येन प्रमेयवान् धूमादित्यादाव-  
व्याप्तिश्चैतन्मते, साध्यतावच्छेदकीभूततादात्म्यसम्बन्धेन प्रमेयव्यापकतावच्छेदकी-  
भूतप्रमेयत्व-वाच्यत्वाद्यवच्छिन्नतादात्म्यसम्बन्धावच्छिन्नप्रतियोगिताकाभावस्याप्रसि-  
द्धेरित्याह—तादात्म्येनेति । तेन = तादात्म्येन । तदवच्छिन्नेति । प्रमेयत्व-  
वाच्यत्वाद्यवच्छिन्नेत्यर्थः ।

न चेति । वाच्यमिति परेणान्वयः । तथात्वात्=वृत्तिमद्वृत्तित्वात् । तथा च  
व्यधिकरणधर्मावच्छिन्नतादृशवृत्तित्वाभावस्य घटादौ हेतौ सत्त्वेन द्रव्यं घटादित्यत्रा-  
तिव्याप्तिरिति भावः । अतिव्याप्तिं निराकुरुते—दैशिकविशेषणतयेति । स्वरूप-  
सम्बन्धेनेत्यर्थः । तादृशेति । साध्यव्यापकतावच्छेदकरूपावच्छिन्नप्रतियोगिताक-  
व्याप्यवृत्ति-हेतुसमानाधिकरणेत्यर्थः । एवं च स्वरूपेण द्रव्यत्वाभावकूटाधिकरणी-  
भूत-गुणादिनिरूपितकालिकसम्बन्धावच्छिन्नवृत्तित्वसामान्याभावस्यात्मगगनादौ प्रसि-  
द्धस्य घटादावसत्त्वेन नातिव्याप्तिरिति भावः ।

### ❀ जागदीशी ❀

तद्वटभिन्नं घटत्वादित्यादौ साध्यव्यापकतावच्छेदकरूपावच्छिन्नप्रति-  
योगिताकयावदभावाधिकरणीभूततद्वटवृत्तित्वस्य व्यधिकरणधर्मावच्छि-  
न्नाभावो घटत्वेपीत्यतिव्याप्तिरत उक्तं यावन्त इति ।

### ❀ दीपिका ❀

तादृशवृत्तित्वाभावे यावत्त्वनिवेशफलमाह—तद्वटभिन्नमिति । एवं च याव-  
त्त्वानिवेशे तद्वटभिन्नं घटत्वादित्यत्र तद्वटभेदाभावाधिकरणीभूततद्वटवृत्तित्वस्य  
व्यधिकरणधर्मावच्छिन्नाभावस्य घटत्वे सत्त्वादतिव्याप्तिः । तन्निवेशे तु यावदन्तर्ग-  
तस्य तद्वटनिरूपितवृत्तित्वसामान्याभावस्य घटत्वहेतावसत्त्वेन नातिव्याप्तिरिति भावः ।

न च दैशिकविशेषणतया तद्वटभिन्नत्वाभावस्याधिकरणाप्रसिद्धयैव नातिव्याप्तिः  
कथं यावत्त्वविशेषणमिति वाच्यम्, तथापि तद्वटान्यत्वप्रकारकप्रमाविशेष्यत्वाभाव-  
स्यापि यावदन्तर्गतस्य साध्याभावस्य तादृशसम्बन्धेन तदधिकरणीभूततद्वट-  
वृत्तित्वस्य व्यधिकरणधर्मावच्छिन्नाभावस्य घटत्वहेतौ सत्त्वादतो यावन्त इति मान्याः ।

### ❀ दीधितिः ❀

केवलान्वयिनः संयोगाद्यभावस्याभावाः संयोगादयो न

व्याप्यवृत्तयः, एवं साध्यस्य गुणसामान्यस्याभावो द्रव्यत्वाधिकरणे उत्पत्तिकालावच्छेदेन वर्तमानोपि न व्याप्यवृत्तिः ।

❀ जागदीशी ❀

धूमवान् वह्नेरित्यादौ नातिव्याप्तिः, तत्र तत्तदयोगोलकावृत्तित्वावच्छिन्नाभावकूटाधिकरणाप्रसिद्धेः । वह्निमान् संयोगसामान्याभाववान् वा धूमादित्यादावव्याप्तिः, साधनसमानाधिकरणस्य साध्यव्यापकतावच्छेदकीभूत-संयोगसामान्याभावत्वावच्छिन्नप्रतियोगिताकस्य वह्निसंयोगकूटस्याधिकरणाप्रसिद्धेरतो व्याप्यवृत्तिपदमित्याह—केवलेत्यादिना । केवलान्वयिन इत्यनेन साध्यव्यापकत्वमाविष्कृतम् । संयोगादीत्यादिना वह्निसंयोगत्वाद्यवच्छिन्नाभावसंग्रहः । तेन प्राचां मते द्रव्ये संयोगसामान्याभावस्यासत्वेपि न क्षतिः । दैशिकाव्याप्यवृत्तिसाध्यके प्रयोजनमुक्त्वा कालिकाव्याप्यवृत्तिसाध्यके तदाह—एवमिति । ननु तादृशरूपावच्छिन्नप्रतियोगिताकानां वास्तवाभावानामेव लक्षणघटकत्वात् संयोगात्मकाभावमादाय नाव्याप्तिरत उक्तम्—एवमितीत्यपि केचित् । न व्याप्यवृत्तिरिति । तथा च गुणसामान्याभावस्य साधनसमानाधिकरणत्वेपि व्याप्यवृत्तित्वाभावादेव गुणवान् द्रव्यत्वादित्यादौ नाव्याप्तिः, अन्यथा गुणसामान्याभावस्यापि साधनसमानाधिकरणसाध्याभावतया तद्वटितकूटाधिकरणसमवेतत्वसामान्याभावस्य वृत्तिमति नित्यैकत्वादौ प्रसिद्धस्य द्रव्यत्वहेतावसत्वादव्याप्तिरेव स्यादिति भावः ।

❀ दीपिका ❀

साधनसमानाधिकरणयावदभावे व्याप्यवृत्तित्वानिवेशे धूमवान् वह्नेरित्यत्र नातिव्याप्तिः, यावदन्तर्गतस्य तत्तदयोगोलकावृत्तित्वावच्छिन्नाभावकूटस्याधिकरणाप्रसिद्धेः, किन्तु संयोगसामान्याभाववान् वह्निमान् वा धूमादित्यादावव्याप्तिः, हेतुसमानाधिकरणसंयोगत्वावच्छिन्नप्रतियोगिताकाभावस्य वह्निसंयोगकूटस्याधिकरणाप्रसिद्धेः । व्याप्यवृत्तित्वनिवेशे तु निरुक्ताभावस्याव्याप्यवृत्तित्वाल्लक्षणाघटकत्वेन नाप्रसिद्धिनिबन्धनाव्याप्तिरित्यभिप्रेत्याह—धूमवान् वह्नेरित्यादि । तेन = आदिपदेन संयोगाभावस्य ग्रहणेन । तथा चेति । अभावे व्याप्यवृत्तित्वनिवेशे चेत्यर्थः । अन्यथा = व्याप्यवृत्तित्वानिवेशे । तद्वटितेति । गुणसामान्याभावघटितैत्यर्थः ।

❀ दीधितिः ❀

उक्तरूपावच्छिन्नप्रतियोगिताकाः क्वचिदप्रसिद्ध्यादिसम्पा-  
दकाः पुनरभावा न साधनसमानाधिकरणाः ।

❀ जागदीशी ❀

स्वसमानाधिकरणेत्यस्य व्यावृत्तिमाह—उक्तरूपेति । साध्यव्यापकता-  
वच्छेदकरूपावच्छिन्नेत्यर्थः । क्वचिदिति । वह्निमान् धूमादित्यादौ घटपटा-  
द्यात्मकतत्तद्विपक्षावृत्तित्वावच्छिन्नाभावकूटस्थापि निरुक्ताभावतया तद-  
धिकरणाप्रसिद्धिनिबन्धनाव्याप्तिवारणार्थमेव स्वसमानाधिकरणेत्युक्त-  
मिति भावः । तद्वदभिन्नं पटत्वादित्यादौ वाच्यं ज्ञेयत्वादित्यादौ च साध्य-  
व्यापकतावच्छेदकरूपावच्छिन्नप्रतियोगिताकाभावकूटवत्त्वं तद्वद एव  
प्रसिद्धमतस्तत्राव्याप्त्यसम्भवात् क्वचिदित्युक्तम् । अत्र च हेत्वधिकरण-  
यत्किंचिद्व्यक्तौ दैशिकविशेषणतया वर्तमानत्वमेव हेतुसमानाधिकरणत्वं  
बोध्यम् । तेन पृथिवी द्रव्यत्वप्रकारकप्रमाविषयत्वादित्यादौ जले तेजसि  
च साधनसमानाधिकरणस्य जलावृत्त्यभावस्य तेजोवृत्त्यभावस्य च  
निरुक्तरूपावच्छिन्नप्रतियोगिताकत्वात् तदुभयघटितकूटवज्जात्यादौ हेतो-  
रवृत्तित्वेपि नातिव्याप्तिः, हेत्वधिकरणजलादिप्रत्येकनिष्ठं यत्तादृशकूटं  
तदधिकरणजलादौ हेतोः सत्त्वादिति भावः ।

❀ दीपिका ❀

निरुक्ताभावतया=साध्यव्यापकतावच्छेदकरूपावच्छिन्नप्रतियोगिताकव्याप्यवृत्त्यभा-  
वतया । स्वसमानाधिकरण्यप्रवेशे तु घटावृत्त्यभाव-पटावृत्त्यभावादीनां धूमसामाना-  
धिकरण्यविरहान्न यावदन्तर्गतत्वमिति भावः । क्वचिदप्रसिद्ध्यादिसम्पादका इति  
दीधितिग्रन्थे क्वचित्पदस्वारस्यं सूचयति—तद्वदभिन्नमिति । ननु घटावृत्तित्वा-  
वच्छिन्नाभाव-मठावृत्तित्वावच्छिन्नाभावादीनां घटत्वमठत्वस्वरूपाणां यावदन्तर्गतानां  
कथं कूटाधिकरणत्वं तद्वद एव प्रसिद्धम्, साध्यवन्निष्ठस्य स्वप्रतियोगिमत्ताबुद्धि-  
विरोधिताघटकसम्बन्धेन निवेशे तेषां यावदनन्तर्गत्वेपि स्वरूपसम्बन्धेन निवेशेनै-  
वोपपत्तौ तादृशसम्बन्धेन निवेशे प्रयोजनाभावादिति चेन्न, यावदभावे स्वातन्त्र्येण  
स्वरूपेण वृत्तिमत्त्वनिवेशेनापि वारणसम्भवादिति ध्येयम् । ननु हेतुसामानाधिकरण्य-

निवेशेऽपि पृथिवी द्रव्यत्वप्रकारकप्रमाविषयत्वादित्यादौ जले तेजसि च हेतुसमानाधिकरणस्य जलावृत्त्यभावस्य तेजोवृत्त्यभावस्य च यावदन्तर्गततया तदुभयघटितकूटाधिकरण-जात्यादिनिरूपितवृत्तित्वाभावस्य हेतौ सत्त्वेनातिव्याप्तिरित्यत आह—  
**अत्र चेति ।** तेन = निरुक्तहेत्वधिकरणत्वविवक्षणेन । **निरुक्तरूपेति ।** साध्यव्यापकतावच्छेदकीभूतजलावृत्तित्वादिरूपेत्यर्थः । अतिव्याप्तिवारणप्रकारमाह—**हेत्वधिकरणेति ।** ननु जलावृत्तिर्नास्ति तेजोवृत्तिर्नास्तीत्याद्यभावमादायाधिकरणाप्रसिद्धयातिव्याप्त्यभावाद्ग्रन्थासङ्गतिरिति चेन्न, यद्यत्सम्बन्धेन व्यापकत्वं तत्तत्सम्बन्धावच्छिन्नप्रतियोगिताकसाध्याभावकूटनिवेशापेक्षया लाघवेन साध्यव्यापकताघटकीभूतयत्किञ्चित्सम्बन्धावच्छिन्नप्रतियोगिताकसाध्याभावकूटवत्त्वं विवक्षितम् । तथा च पृथिवी द्रव्यत्वप्रकारकप्रमाविषयत्वादित्यादौ साध्यव्यापकताघटकीभूतसम्बायेन साध्याभावकूटाधिकरणवृत्तित्वाभावस्य हेतौ सत्त्वादतिव्याप्तिरतस्तन्निवेशः । न च रूपन्दो महाकालत्वादित्यादौ कालिकसम्बन्धमादायातिव्याप्तिरिति वाच्यम्, हेत्वधिकरणयत्किञ्चिद्व्यक्तौ दैशिकविशेषणतया वर्तमानसाध्याभावप्रतियोगितावच्छेदकत्वस्य साध्यव्यापकताघटकसम्बन्धे निवेशादतिव्याप्तिरिहात् । केचित्तु कालिको न व्यापकताघटकसम्बन्धः, भाविभूतरूपन्देषु व्यभिचारादिना ग्रन्थकृतैवोक्तत्वादित्याहुः । न च यत्किञ्चित्त्वघटिततयानुगम इति वाच्यम्, हेत्वधिकरणवृत्तिसाध्याभावप्रतियोगितावच्छेदकसाध्यव्यापकताघटकसम्बन्धविशिष्टत्वं व्याप्तिरित्यनुगमसम्भवात् ।  
 वै० च स्वावच्छिन्नतादृशसाध्याभावकूटाधिकरणनिरूपितवृत्तित्वाभावकूटवत्त्वसम्बन्धेनेति संक्षेपः ।

❀ दीधितिः ❀

**उक्तसमुदायाधिकरणवृत्तित्वतदभाववृत्तिमन्वानि पूर्वोक्तरीत्या प्रत्येतव्यानीत्यादिकमपास्तम् ।**

❀ जागदीशी ❀

उक्तसमुदायेति । तादृशाभावकूटवद्वृत्तित्वं हेतुतावच्छेदकसम्बन्धेन ग्राह्यम् । तेन द्रव्यभिन्नं सत्त्वादित्यादौ साधनसमानाधिकरणसाध्याभावकूटाधिकरणे महाकाले वृत्तिमन्मात्रस्यैव कालिकसम्बन्धेन वृत्तावपि नातिव्याप्तिः । तादृशवृत्तित्वाभावस्तादृशवृत्तित्वत्वसमनियतप्रतियोगिताको ग्राह्यः ।

तेन पर्वतवृत्तित्वादिसामान्याभावस्य वृत्तित्वालोकाभ्यन्तरोभयत्वावच्छिन्ना-  
भावस्य च हेतावसत्त्वेऽपि वह्निमान् धूमादित्यादौ बाध्यं ज्ञेयत्वादित्यादौ  
नासम्भवः । अधिकमभिहितं प्राक् । वृत्तिमद्वृत्तय इत्यत्रापि वृत्तिमत्त्वं हेतु-  
तावच्छेदकसम्बन्धेनैव ग्राह्यम् । तेन संयुक्तसामान्याभावस्यापि तादृशस्य  
समवायेन वृत्तिमति जात्यादौ प्रसिद्धस्य हेतावसत्त्वेऽपि वह्निमान् धूमादि-  
त्यादौ नाव्याप्तिरित्यर्थः । साध्यवत्ताधीविरोधिताघटकसम्बन्धेन कूटाधि-  
करणतायाः पूर्वमुक्तायाः प्रकृतलक्षणाघटकत्वात्तन्मोक्तम् । इत्यादिकमिति ।  
आदिपदेन गुरोः प्रतियोगितावच्छेदकत्वमते तादृशवृत्तित्वावच्छिन्ना-  
भावा वृत्तिमद्वृत्तयो यावन्तस्तद्वत्त्वमित्यादेः सूचनम् ।

### ❀ दीपिका ❀

अथ द्रव्यमिन्नं सत्त्वादित्यत्रातिव्याप्तिः, सत्त्वसमानाधिकरणद्रव्यत्वात्मकसा-  
ध्याभावकूटाधिकरणमहाकाल-निरूपितकालिकसम्बन्धावच्छिन्नवृत्तित्वसामान्याभाव-  
स्याप्रसिद्ध्या व्यधिकरणधर्मावच्छिन्नतादृशवृत्तित्वाभावस्य लक्षणघटकस्य सत्त्वहेतौ  
सत्त्वादित्यत आह—तादृशाभावेति । साध्यव्यापकतावच्छेदकरूपावच्छिन्नप्रति-  
योगिताक-स्वसमानाधिकरण-व्याप्यवृत्त्यभावेत्यर्थः । तेन = तादृशवृत्तितायां हेतु-  
तावच्छेदकसम्बन्धावच्छिन्नत्वनिवेशनेन । नातिव्याप्तिरिति । तथा च तादृश-  
साध्याभावकूटाधिकरण-महाकाल-निरूपितहेतुतावच्छेदकौभूतसमवायसम्बन्धावच्छि-  
न्नवृत्तित्वाभावस्य रूपादौ प्रसिद्धस्य सत्त्वहेतावसत्त्वान्नातिव्याप्तिरिति भावः । ननु  
वह्निमान् धूमादित्यादावसम्भवः, व्यधिकरणधर्मावच्छिन्नबह्वयभावकूटाधिकरण-पर्वत-  
निरूपितसंयोगसम्बन्धावच्छिन्नवृत्तित्वसामान्याभावस्य मीनादौ प्रसिद्धस्य धूमहेता-  
वसत्त्वादित्यत आह—तादृशवृत्तित्वाभाव इति । तादृशसाध्याभावकूटाधि-  
करणवृत्तित्वाभाव इत्यर्थः । तेन = तादृशवृत्तितावसमनियतप्रतियोगिताकत्वार्थकरणेन ।  
नासम्भव इति । एवं च पर्वतवृत्तित्वसामान्याभावस्य वृत्तित्वालोकाभ्यन्तरोभया-  
भावस्य न लक्षणघटकत्वम्, तादृशवृत्तित्वस्य जलादिवृत्तितायां सत्त्वेन तत्र  
निरुक्ताभावीप्रतियोगिताया असत्त्वेन तादृशवृत्तित्वव्यापकप्रतियोगिताकत्वा-  
भावात्, निरुक्तोभयाभावीप्रतियोगिताया आलोकभेदेऽपि सत्त्वेन तत्र निरुक्तवृत्ति-  
तात्वस्यासत्त्वेन निरुक्तोभयाभावस्य तादृशवृत्तिताव्याप्यप्रतियोगिताकत्वाभावादिति  
भावः । अथैवमपि वह्निमान् धूमादित्यादावव्याप्तिः, व्यधिकरणधर्मावच्छिन्नबह्वयभाव-



अभावबुद्धौ प्रतियोगितावच्छेदकविशिष्टप्रतियोगिज्ञानस्य हेतुतायाः स्वयमनङ्गीकाराद्भावमाह—विशेषणेति । ननु घटत्वेन पटो नास्तीति बुद्धौ घटत्वविशिष्टवैशिष्ट्यावगाहित्वमेवासिद्धमत आह—अभावेत्यादिना । स्वातन्त्र्येणेति । न घटत्वादेः प्रतियोगिवृत्तित्वमविषयीकृत्येत्यर्थः । तद्धर्मावच्छिन्नप्रतियोगित्वसंसर्गाभावप्रत्ययस्य तादृशसम्बन्धेन तद्धर्मविशिष्टवैशि-

ष्टथावगाहित्वनियमादिति भावः । ननु तद्वद्वत्त्वेन घटो नास्तीत्याकारके समानाधिकरणधर्मावच्छिन्नाभावप्रत्यक्षे व्यभिचारात्नोक्तनियम इत्यत आह—घटो नास्तीत्येवेति । तथा च विशेषधर्मेण सामान्याभावोप्यसिद्ध एवेति तद्वच्चित्त्वेन घटो नास्तीति प्रतीतेर्घटे तद्वच्चित्त्वाभावमात्रावगाहित्वादेव न व्यभिचारः, अन्यथा सामान्यरूपेण विशेषाभावस्यापि स्वीकारापत्तेः, वाच्यत्वेन घटो नास्तीत्यपि प्रत्ययप्रसङ्गादिति भावः । प्रकृते योजयति—तदिहेति । इह = घटत्वेन घटो नास्तीत्यभिलापस्थले । तस्य = व्यधिकरणधर्मस्य । अवगाहत इति । व्यधिकरणधर्मेण विशिष्टं प्रतियोगिनमित्युक्तेनान्वयः । नहि तत इति । प्रमाया एवार्थसाधकत्वादिति भावः ।

### ❀ दीपिका ❀

प्रतियोग्यवृत्तिश्चेति परममूलस्य पूर्वोक्तानुमाने अभावज्ञाने प्रतियोगितावच्छेदकप्रकारकप्रतियोगिज्ञानस्य हेतुत्वमेवानुकूलतर्क इत्यभिप्रायेणाह—परममूले—तद्विशिष्टेति । प्रतियोगितावच्छेदकप्रकारकप्रतियोगिज्ञानस्य प्रतियोगिविशेषिताभावलौकिकप्रत्यक्षत्वावच्छिन्नं प्रति हेतुत्वादित्यर्थः । ननु तादृशहेतुत्वे मानाभाव इत्यत आह—अन्यथेति । तादृशहेतुत्वानङ्गीकारे इत्यर्थः । ननु अभावप्रत्यक्षमात्रे प्रतियोगितावच्छेदकविशिष्टप्रतियोगिज्ञानं न हेतुः, हृदत्वादिना अभावप्रत्यक्षे व्यभिचारात् । नाप्यभावत्वप्रकारकाभावप्रत्यक्षे, मानाभावादित्यतः तद्विशिष्टेति ग्रन्थस्य भावमाह—दीधितौ—विशेषणतावच्छेदकेति । यथा समवायि वाच्यत्ववदिति विशिष्टवैशिष्ट्यावगाहिबोधे वाच्यत्वं समवायीति ज्ञानं हेतुस्तथा समवायित्वेन वाच्यत्वं नास्तीति बोधेपि तद्धेतुः, अभावबोधस्य विशिष्टवैशिष्ट्यावगाहिबोधत्वादिति भावः । ननु समवायित्वेन वाच्यत्वं नास्तीति बोधस्य विशेष्ये विशेषणमिति न्यायेनैव विषयताशक्तित्वमभ्युपेयते, न तु विशिष्टवैशिष्ट्यबोधत्वमिति वाच्यत्वं समवायीति ज्ञानं विनापि ततो बोधोत्पत्तौ बाधकाभाव इति चेन्न, विशेष्ये विशेषणमिति रीत्या नाभावबोधः, अननुभवात् । न चानुभवो विवादग्रस्त इति वाच्यम्, प्रतियोगिज्ञानाभावदशायां तत्सत्त्वेभावत्वावच्छेदेन घटीयत्वादिबाधकाले वा इन्द्रियसम्बद्धविशेषणतारूपसामग्रीबलात् नेत्याकारकप्रतियोग्यमिश्रिताभावप्रत्यक्षवारणाय इन्द्रियसम्बद्धविशेषणताया एव घटत्वादिविशिष्टवैशिष्ट्यावगाह्यभावलौकिकप्रत्यक्षत्वमेव कार्यतावच्छेदकं वाच्यम् । एवं च विशेष्ये विशेषणमिति रीत्या नाभावधीः, सामग्र्यभावादित्याशयात् ।

ननु समवायितया वाच्यत्वं नास्तीत्यादौ भ्रमरूपमेव वाच्यत्वं समवायीति ज्ञानं सम्भवति, एवं च तादृशाभावधीविषयतया व्यधिकरणधर्मावच्छिन्नाभावसिद्धिः निष्प्र-  
त्युहा । न च वाच्यत्वं न समवायीति विशेषदर्शनदशायां न भ्रमात्मकं ज्ञानं सम्भ-  
वतीति तत्कालीनायाः समवायितया वाच्यत्वं नास्तीति बुद्धेः वाच्यत्वादौ समवायि-  
त्वाभावविषयकत्वस्यावश्यकत्वे भ्रमकालीनाया अपि तादृशबुद्धेः स एव विषयोस्तु कृतं  
व्यधिकरणधर्मावच्छिन्नाभावेनेति वाच्यम्, तादृशभ्रमदशायां समवायितया वाच्यत्वं  
नास्तीति बोधस्याप्रसिद्धत्वमेवेत्याह—घटत्वविशिष्टेति । दीधितौ-विशेषणस्य =  
विशेषणप्रतियोगिघटादिनिरूपितविशेषणतापन्नस्य घटत्वादेः । तदवच्छेदकत्वम् =  
प्रतियोगितावच्छेदकत्वम् । अवगाह्यत इति । प्रतियोगितया भासमानघटादिनिरू-  
पितविशेषणतावच्छिन्ना या स्वावच्छिन्नप्रतियोगिताकत्वसम्बन्धावच्छिन्नघटत्वादिनिष्ठ-  
प्रकारता तच्छ्रुती भवतीत्यर्थः । न स्वातन्त्र्येणेत्यत्र घटत्वादेः प्रतियोगितावच्छेद-  
कत्वमवगाह्यते इत्यनुषङ्गः । तथा च तादृशसम्बन्धावच्छिन्नघटत्वादिप्रकारताप्रतियो-  
गिनिरूपितप्रकारत्वानवच्छिन्ना न भवतीत्यर्थः । नियमस्वरूपमाह—तद्धर्मावच्छि-  
न्नेति । संसर्गाभावेति । अन्योन्याभावभिन्नाभावेत्यर्थः । निरुक्तनियमे व्यभिचा-  
रमाशङ्कते—ननु घटत्वेनेति । दीधितौ—घटो नास्तीत्येवेति । अभावांशे  
स्वातन्त्र्येण घटत्वादिवैशिष्ट्योल्लेखरहिताया एवेत्यर्थः । प्रतीतेरिति । अनुभवा-  
दिति शेषः । ननु विशेषरूपेण सामान्याभावानङ्गीकारे तद्व्यक्तित्वेन घटो नास्तीति  
प्रतीतिः कथमुपपद्येतेत्यत आह—तद्व्यक्तित्वेनेति । अन्यथा = निरुक्तनियमान-  
ङ्गीकारे ! इष्टपक्षावनिष्टमाह—वाच्यत्वेनेति । स च प्रत्ययो न केषामपि सम्मत  
इति भावः । दीधितौ-तस्यापि प्रतियोगितावच्छेदकत्वम् = तस्य प्रतियोगितावच्छे-  
दकत्वमपि, तथा च मानाभावेन व्यधिकरणधर्मस्य प्रतियोगितावच्छेदकत्वासिद्धि-  
रिति भावः ।

अथ व्यधिकरणधर्मस्य प्रतियोगिविशेषणतयैव व्यधिकरणधर्मावच्छिन्नाभावबुद्धौ  
भानमुपेयते इत्याशयेनाशङ्कते—अथावगाह्यत इति । समाधत्ते—तर्हि भ्रम ए-  
वेति । व्यधिकरणधर्मस्य प्रतियोगितावच्छेदकत्वांशेपि भ्रम एवेत्यर्थः । वैशिष्ट्यभाने  
एवावच्छेदकताया भानादवच्छेदकताया वैशिष्ट्यनियततया तद्वाधे तस्या अपि बाधा-  
दिति भावः ।

❀ दीधितिः ❀

यदि पुनरानुभविको लोकानां स्वरसवाही घटत्वेन पटो

नास्तीत्यादिरनुभवः, तदा तादृशाभावनिवारणं गीर्वाणगुरुणाम-  
प्यशक्यमिति मन्तव्यम् ।

इति व्यधिकरणधर्मावच्छिन्नाभावस्य दीधितिः ।

### ❀ जागदीशी ❀

ननु उक्तव्याप्तावप्रयोजकत्वाद्वटत्वादेः प्रतियोगिवृत्तित्वमनवगाह्यापि  
तदवच्छेदकत्वावगाहिप्रत्ययसम्भवाद्यधिकरणधर्मावच्छिन्नाभावः सेत्स्य-  
तीत्यत आह—यदि पुनरिति । स्वरसवाही = यथार्थः, स च पटे घटत्वा-  
नवगाहने एव सम्भवतीति भावः । घटत्वेन पटो नास्तीत्यादिपदेन घट-  
त्वेन द्रव्यं नास्ति, द्रव्यत्वेन घटो नास्तीत्याद्यनुभवस्योपग्रहः । तुल्ययु-  
क्त्या तदवृत्तिधर्मेण तस्येव विशेषरूपेण सामान्यस्य सामान्यरूपेण च  
विशेषस्याभावे बाधकाभावादिति ध्येयम् । घटत्वेन घटो नास्तीति पाठे  
घटत्वेनेत्यस्य घटत्वविविशिष्टेनेत्यर्थः । तेन तद्रूपेण प्रतियोग्यं घटत्व-  
वत्तामनवगाह्य जातेः समानाधिकरणधर्मावच्छिन्नाभावप्रत्यक्षे एवोक्त-  
नियमस्य व्यभिचारो दर्शितः । तादृशाभावेति । स्वसमनियतान्यधर्माव-  
च्छिन्नप्रतियोगिताकाभाववारणमित्यर्थः । तेन सामान्यरूपेण विशेषस्य  
विशेषरूपेण च सामान्यस्याभावः संगृहीतः । यत्तु द्रव्यत्वेन घटो नास्तीति  
प्रतीतेर्घटत्वाद्यवच्छिन्नाभावेनैवोपपत्तौ सामान्यरूपेण च विशेषाभावादौ  
मानाभाव इति । तत्प्रागेव दूषितमिति । यदपि संयोगसंसर्गकघटत्वाद्यव-  
च्छिन्नाभावत्वावच्छेदेन लाघवात्तादृशसम्बन्धेन घटत्वावच्छिन्नस्य विरो-  
धित्वकल्पनात् संयोगेन घटादिमिति घटत्वादिना पटाद्यभावस्यासम्भव  
इति कैश्चिदुक्तम् । तदपि मन्दम्, तावतापि गगनत्वादिना घटादेर्वाच्यत्व-  
त्वादिना ज्ञेयत्वादेश्च व्यधिकरणधर्मावच्छिन्नाभावस्य दुर्वारत्वादिति । गग-  
नादेरधिकरणस्य स्वरूपसंसर्गकवाच्यत्वत्वावच्छिन्नाभावस्य चाप्रसिद्ध्या  
तत्र विरोधस्य कल्पयितुमशक्यत्वादिति दिक् ।

इति व्यधिकरणस्य जागदीशी ।



## ❀ दीपिका ❀


व्यधिकरणधर्मस्य प्रतियोगितावच्छेदकत्वं द्रढयति—नन्विति । उक्तव्याप्तौ=प्रतियोगिवृत्तित्वावगाहिन एव प्रतियोगितावच्छेदकत्वमिति नियमे । तदवच्छेदकत्वेति । प्रतियोगितावच्छेदकत्वेत्यर्थः । घटत्वेन द्रव्यं नास्तीति प्रतीत्या विशेषरूपेण सामान्याभावस्य द्रव्यत्वेन घटो नास्तीति प्रतीत्या च सामान्यरूपेण विशेषाभावस्य च सिद्धिरिति भावः । तदवृत्तिधर्मेण = प्रतियोग्यवृत्तिधर्मेण । तस्य = प्रतियोगिनः । विशेषरूपेण = घटत्वादिना । सामान्यस्य=द्रव्यादेः । सामान्यरूपेण=द्रव्यत्वादिना । विशेषस्य = घटादेः ।

सामान्यरूपेण विशेषाभावमनङ्गीकुर्वतां मतं दूषयितुमुपन्यस्यति—यत्त्विति । प्रागेव दूषितमिति । तुल्ययुक्त्येत्यादिना ग्रन्थेन, बाधकाभाव एव मानमिति भावः । तादृशसम्बन्धेन = संयोगसम्बन्धेन । विरोधाभावं दर्शयति—गगनादेरधिकरणस्येति ।

वस्तुतः दीधितिकृता यदि तदा इति पदाभ्यां तादृशप्रतीतेरानुभाविकत्वे विवादं सूचयता व्यधिकरणधर्मावच्छिन्नाभावस्यापारमार्थिकत्वं ध्वनितमिति नव्याः ।

इति यतीन्द्रस्वामिश्रीरामप्रपन्नाचार्यविरचिता जागदीशीव्यधिकरणस्य

दीपिकाटीका समाप्ता ।



समाप्तश्चायं ग्रन्थः





